

بۇ كىتابنى ئانا يۇرتتىن ئايرىلىپ ، چەت ئەللەردە مۇھاجىرەتتە
تۇرۇۋاتقان بارلىق ۋەتەنداشلىرىمغا بېغىشلايمەن !

— ئاپنور

غەرب دەردىنى غۇربەتتە ئادادىن سورا ،
ۋىسال قەدرىنى ئاشۇق گادادىن سورا ،
ۋەدەنىسىر ھاياتتا نە مەنە ، نە تېم ،
بۇنى ئۆز ئېلىدىن جۇدادىن سورا !

— ئابدۇرېھىم ئىلەشوف ئۆتكۈر

تذکرت نوردی

سیرتسایکروپو

(رومان)

مکتبہ اعلیٰ مدرسہ اسلامیہ

لاہور

图书在版编目(CIP)数据

飘荡的灵魂:维文/艾海提·图尔迪著. —喀什:喀什维吾尔文出版社,1999.3

I. 飘... II. 艾... III. 长篇小说—中国—当代—维吾尔语
(中国少数民族语言) N. I 247.5

中国版本图书馆CIP数据核字(1999)第05545号

喀什维吾尔文出版社出版

(喀什市塔吾古孜路14号 邮政编码:844000)

喀什维吾尔文出版社印刷厂印刷

850×1168毫米 1/32开本 16.625印张 5插页

1999年4月第1版 1999年4月第1次印刷

印数:1—8080 定价:20.00元



شہزادہ تنزیہ، ۱۹۹۸ء - میل .



نەشرىياتتىن

ئەخەت تۇردى ئۆزىگە خاس تالانتى ، مول ئىجادىيەت مېۋىلىرى بىلەن ئۇيغۇر ئەدەبىياتى مۇنبىرىدە كۆرۈنەرلىك ئورۇندا تۇرىدىغان ئىقتىدارلىق يازغۇچى .

مانا بۇگۈن ، ھۆرمەتلىك ئەدەبىيات ئىلمىنىڭ يەنە بىر يېڭى رومانى قوللىنىشقا تەگدى . ئانا يۇرت ، ئانا تۇپراق ، ئانا ۋەتەن سۆيگۈسى ، جۇدالىق دەردى ، ۋىسال شادلىقى ، ئىنسان قىسمىنى توغرىسىدا يېزىلغان بۇ ئەسەردىمۇ ئەخەت تۇردى ھەقىقىي يازغۇچىلىق ماھارىتىنى نامايان قىلغان . روماندا سىزنى ناھايىتى كۆپ قىزىقارلىق ۋەقەلەر ، ئېچىنىشلىق تەقدىرلەر كۈتىدۇ !

« سەرسان روھ » رومانى — يازغۇچىنىڭ 80 - يىللارنىڭ ئوتتۇرىلىرىدىن ئىتبارەن ئېلان قىلىشقا باشلىغان « ئۇنتۇلغان كىشىلەر » ، « ھايات شۇنداق » ، « ئاي يامغۇرى » ، « يىراققا قالغان مۇھەببەت » قاتارلىق رومانلىرىدىن كېيىنكى بەشىنچى رومانى . يازغۇچى ھازىر قەدىمكى يۇرتىمىزنىڭ XVII ئەسىردىكى ھەسرەت - نادامەتلىرى توغرىسىدا « ئاپئاق خوجا ۋە مەشرەپ » ناملىق تارىخىي رومان يېزىش ئۈستىدە ئىزدەنمەكتە .



« سەرسان روھ » نىڭ گۈزەل ئىستەكلىرى

« سەرسان روھ » رومانىغا سىڭگەن بۇ ئىدىيە يازغۇ-چىنىڭ ئارزۇسى بىلەنلا پەيدا بولغان ئەمەس. ۋەتەن تۇپرىقىنى ھەر مىنۇت، ھەر سېكۇنت ياد ئېتىشى — ۋەتەندىن ئايرىلغان ھەربىر سەرگەردان ئۈچۈن ۋىجدانىي بۇرچ. مانا مۇشۇ ئەمەلىيەت ئاپتورنىڭ ئىزدىنىشلىرى ئارقىلىق رومانغا ئايلىنىپ، « سەرسان روھ » دېگەن نام بىلەن گۈزەل قەلبەردىكى گۈزەل ئارزۇلارنىڭ ئىنكاسى سۈپىتىدە بىز بىلەن دىدارلاشتى.

روماننى ئوقۇساق، قەشقەرلىك ئاق كۆڭۈل تىجارەتچى ئاتىخان ۋە ئۇنىڭ ئوغلى ئەكبەر، شۇنىڭدەك ئالاھىدە، تەبىئىي خاسلىقى بىلەن كۆزگە تاشلىنىپ تۇرىدىغان ھېلىمىشلارنىڭ ئۆز يۇرتىدىن چىقىپ، سەئۇدى ئەرەبىستاننىڭ جىددە، مەككە شەھەرلىرىگە يېتىپ بارغۇچە ۋە ئۇ يەرلەرگە بارغاندىن كېيىن، ئۇزاق يىل تارتقان جۇدالىق ئازابلىرى، پاجىئەلەر، چاپالىق كەچۈرمىشلەر بىزنى چوڭقۇر ئويغا سالىدۇ.

ۋەتەنسىزلىك — ئىنسان ئۈچۈن ئەڭ زور يېتىملىق، پائاھسىزلىق. 1987 - يىلى گېرمانىيىنىڭ ميۇنخېن شەھىرىدە بىر ياشانغان ئۆزبېك ماڭا: « نۇرغۇن پۇل بەرسەك مۇشۇ يەردە قىلامسىز؟ » دېگەندە، مەن: « مەن ھەرگىز ئۆلگەن ھۈجەيرە بولۇشنى خالىمايمەن. ۋەتەندىن — خەلقىدىن ئايرىلغان ئادەم باشنىڭ كېپىكىگە ئوخشايدۇ. مەن بۇنداق كېپەك بولۇشنى ھەرگىز خالىمايمەن » دېگەن ئىدىم. ئۇ، ھۆڭرەپ يىغلاپ:

«مەن 16 يېشىدا ئىككىنچى جاھان ئۇرۇشىدا پىدائىيلار قوشۇنىغا ئەسكەر بولۇپ قاتنىشىپ ، سوۋېت ئىتتىپاقىغا قارشى ئوق ئاتقان ۋە ئاخىرىدا مەغلۇپ بولۇپ ، ۋەتەنسىز قالغانمەن . دۇنيادا مەن بارمىغان يەرلەر ئاز قالدى ، پۇلۇم جىق ، خوتۇن - بالىلىقمۇ بولدۇم ، لېكىن مەن ئەڭ بەختسىز ئادەممەن ! مەھەللەمنى ، ئىشىكىمنى ئالدىدىكى تۈگمەننى ئويلىمايدىغان بىر مۇ كۈنۈم يوق . مەن — ئۆلگەن ھۈجەيرە ، مەن — باشنىڭ كېپىكى ! » دېدى .

مانا بۇ « سەرسان روھ » تىكى پېرسوناژلار ئۇچۇن ئور- تاق تەقدىر ، ئورتاق ئازاب . چەت ئەللەردە خىلمۇ خىل سەۋەبلەر بىلەن يۇرت - ماكاندىن ئايرىلىپ ، سەرگەردان بولۇپ يۈرگەن نەچچە يۈز مىڭ ئۇيغۇرلىرىمىز بار . ئۇلارنىڭ قايسىسى ۋەتەنسىزلىك ئازابىنى تارتمايدۇ دەيسىز ؟ !

بۇ تېمىدا تېخى چوڭراق بىر ئەسەر يېزىلمىغان ئىدى ، تۇنجى بولۇپ يازغۇچى ئەخەت تۇردى « سەرسان روھ » ناملىق رومانى بىلەن بۇ بوشلۇقنى تولدۇردى .

« سەرسان روھ » — يالغۇز تېمىسى بىلەنلا داڭلىق ئەسەر بولۇپ قالماستىن ، بەلكى مەزمۇنى ۋە بەدىئىي ئالاھىدىلىكى جە- ھەتتىمۇ زور مۇۋەپپەقىيەتكە ئېرىشكەن ئەسەر . كەڭ ھايات كۆرۈنۈشلىرى — جۇڭگو ، پاكىستان ، ئەرەبىستان ، مىسىر تۇر- مۇشى ، پېرسوناژلارنىڭ خاسلىقى ، تۇرمۇش يوللىرىنىڭ ئەگرى - توقايلىقى ، مۇساپىردىن تارتىپ پادىشاھقىچە بولغان ئادەملەر قاتلىمىنىڭ روھىي دۇنياسى ... ئوقۇرمەنلەرگە تەربىيە ، زوق ۋە بىلىم بېرىدۇ ؛ سىۋىت قۇرۇلمىسىدىكى دولقۇنسىمان چوڭ - كىچىك ۋەقەلەرنىڭ چىنلىقى ، قىزىقارلىقى كىشىنى ئۆزىگە جەلىپ قىلىدۇ . پېرسوناژلارنىڭ كۆپ خىل خاراكتېر خاسلىقلىرىمۇ بىزگە قىزىق تۇبۇلىدۇ .

ئاپتور بۇ تېما ئۈستىدە ئىزدىنىپ ، ئىككى قېتىم چەت

ئەللەرگە بېرىپ ، نۇرغۇنلىغان « سەرسان روھ » ئىگىلىرى بىلەن كۆپ قېتىم سۆھبەتتە بولغان ، ۋەتەننىڭ بىر سىقىم تۇپرىقى تۇتسىيا بولغان ئادەملەرنىڭ كۆز ياشلىرىنى ئۆز كۆزى بىلەن كۆرگەن ، ئاخىرقى تىنىقىدا ئانا يۇرتىنى زىكر قىلىپ جان ئۈزگەن مۇساپىرلار توغرىسىدىكى نۇرغۇن ھېكايىلارنى ئاڭلىغان... شۇڭا بۇ رومان ھەم تۇرمۇش چىنىلىقىغا ، ھەم بەدىئىي چىنىلىققا ئىگە بولغان .

« سەرسان روھ » تېمىسىنى يورۇتۇپ بېرىش — بىر جاپالىق ، مەسئۇلىيەتچانلىقى كۈچلۈك ئەمگەك . تالانتلىق يازغۇچى ئەخەت تۇردى كۆپ تەرەپلىملىك ئىزدىنىشلىرى ، بىباھا مېھنىتى ئارقىلىق ۋەتەن تېمىسىدا يېزىلغان بۇ روماننى خەلقىمىزگە تەقدىم قىلىپ ، ئەدەبىيات - سەنئەت ساھەسىدە كاتتائىش قىلدى .

« سەرسان روھ » بىر گۈزەل روھقا ... ۋەتەنپەرۋەرلىك روھىغا ئوقۇلغان مەدھىيە كۈيى . بۇ رومان ئۆزىنىڭ ئالاھىدە قىممىتى ۋە مۇۋەپپەقىيىتى بىلەن ۋەتەنپەرۋەرلىك تېمىسىدا يېزىلغان ئېسىل رومانلارنىڭ قاتارىدىن ئورۇن ئالغۇسى .

زورخۇن سابىر

1998 - يىلى 7 - ئاينىڭ 25 - كۈنى ، ئۈرۈمچى



مۇندەرىجە

بىرىنچى قىسىم

دېڭىزغا تۇتاشقان يوللار

3 ھەج ئىشقى	بىرىنچى باب
20 خەير - خوش ، ئەزىزانە قەشقەر ! ...	ئىككىنچى باب
53 مىڭتېكە داۋىنىدىكى جۇدۇن	ئۈچىنچى باب
76 قىمارۋازنىڭ ھېكايىسى	تۆتىنچى باب
93 تاغ قاراچىلىرى	بەشىنچى باب
118 تىنچسىز كۈنلەر	ئالتىنچى باب
132 تۇيۇقسىز غايىب بولۇشى	يەتتىنچى باب
145 لاھور تۇرمىسىدە	سەككىزىنچى باب
164 غېرىب كېپەن پالۋان	توققۇزىنچى باب
178 كاراچىدىكى تەقەززالىق	ئونىنچى باب
205 ئۈمىد ساھىلى	ئون بىرىنچى باب

ئىككىنچى قىسىم

قۇياش سۆيگەن يەر

223 تاۋايچىلار	بىرىنچى باب
256 مەككىدىكى مۇساپىرلىق	ئىككىنچى باب


280	ھۇنەرلىك قول — گۆھەرلىك قول .	ئۈچىنچى باب
307	شاھانە ماكان	تۆتىنچى باب
325	مىسىردىن كەلگەن ئەلچى	بەشىنچى باب
344	ئىشقى سەۋداسى	ئالتىنچى باب
377	غايىب بولغان مەشۇق	يەتتىنچى باب
404	يىلان ۋە قەسى	سەككىزىنچى باب
424	شاھ ھۇزۇرىدا	توققۇزىنچى باب
444	« شىركىتى سالام »	ئونىنچى باب
466	نەدىسەن ، ئانا ماكان ؟	ئون بىرىنچى باب
487	شاپاڭەت ۋە ئاداۋەت	ئون ئىككىنچى باب
502	ئىلاھىي سۆيگۈ	ئون ئۈچىنچى باب



بسر سنجی قاسم

پاکستان کی داستان





بىرىنچى باب

ھەج ئىشقى

1

تومۇز كۈنلىرىنىڭ ئىسسىقى خۇددى مۇشۇ قاپچىغاي رەستىگە تىقىلىۋالغاندەك ، ئاتىخانىنىڭ يىپەكچىلىك دۇكىنى ھۆپۈللەپ كەتتى . ئۇ ، بىردەم غاز پېيىدىن ياسالغان يەلپۈگۈچ بىلەن ئۆزىنى يەلپۈپ باقتى ، بىردەم مۇشۇ رەستىدە يۈگۈر - يېتىم ئىشلارنى قىلىدىغان ھېلىقى شادا پاچاق دەرۋىش باقىغا مۇزدەك دوغ ئەكەلدۈرۈپ ئىچىمۇ باقتى ، لېكىن سەگىمدى ، ئەشەنلىقمۇ قانمىدى ، ئىچ - ئىچىدىن ئىسسىق ئۆرلەپ ، تىنىقمۇ ئۆزىگە ئوتتەك بىلىنىپ كەتتى . ئاخىر ئۇ ، دۇكاننى تاقىدى ، ئۆيگە كىرىپ مەنزەردىكى سالقىن ئايۋاندا دەم ئېلىپ ، سەگىدەپ چىقىش نىيىتىگە كەلدى .

يېشى ئەللىككە تاقىغان ، گىجىك ساقلىنى چىرايلىق يا - سىتىپ ، بېشىغا كۆك مانپۇ دوپپا ، ئەگىنىگە ئىنچىكە قارا يوللۇق ئاق پاڭگۇچۇ يەكتەك ، پۇتىغا قارا شاۋرۇندىن تىكىلگەن يۇمشاق شىپەك كەش كىيىگەن ئوتتۇرا بوي ، مېھرى ئىسسىق بۇ ئادەم ھېيتگاھ جامەسىنىڭ ئالدىدىن ئۆتتى ۋە قەدەمدە بىر ئۇچرىغان تونۇشلارغا ئىللىق سالام بېرىپ ، جانان كوچىسىنىڭ دوقمۇشىغا

كەلگەندە ، بىرسى چاقىرىپ قالدى . ئۇ ، ئاۋاز چىققان تەرەپكە قارىۋىدى ، ياڭاق سارىيىنىڭ يېنىدىكى بوتكا دۇكانىدىن بېشىنى چىقىرىپ ، قول ئىشارىتى قىلىۋاتقان تاش قارىيىنى كۆردى .

ئۇلار سالاملاشتى ، تاش قارىي ئاتىخانىغا ئەنجۈر ياغىچىدىن ياسالغان ئويما گۈللۈك قاتلىما ئورۇندۇقنى قويۇپ بەردى ، ئورۇندۇقنىڭ ئۈستىگە بىر پارچە قۇراق كۆرپە سېلىنغان ئىدى .
— پاه - پاه ، كۈن ئەجەب ئىسسىپ كەتتى دېسە ، —
دېدى تاش قارىي قولىدىكى قومۇش يەلپۈگۈچنى ئاتىخانىغا ئۇزىتىپ ، — ئۆزلىرىمۇ دۇكاندا ئولتۇرمايلا - دە !

ئۇ ، پەشتاخىنىڭ ئاستىدىن ئەجدىھا گۈللۈك جانان چەينەكنى ئېلىپ ، ئىككى پىيالغا چاي قويدى . ھورى كۆتۈرۈلۈپ تۇرغان چايدىن لايچىندانە بىلەن قەلەمپۇرنىڭ ئۆتە كۈرھىدى ئەتراپقا تارىدى .

— بۇنداق ئىسسىقتا چايدىن باشقىسى تەشئالمنى قاندۇرالمىدىكەن ، — دېدى تاش قارىي ئاتىخانىغا پىيالنى سۇنۇپ ، — قېنى خوش ، چايغا ئىلتىپات قىلسىلا !

تاش قارىي ئاتىمىش ياشقا يېقىنلىغان ، ئېگىز بوي ، قاتما كەلگەن ، كېلىشەڭگۈ ، سۈلكەتلىك ئادەم ئىدى . ئۇ ، بېشىغا زەيتۇن رەڭلىك شايى دوپپا كىيىپ ، ئەڭگىگە ئاق چۈجۈنكىدىن كىرتىك ياقىلىق ئۇزۇن كەمزۇل كىيىۋالغان ، كەمزۇلنىڭ مەيدە يانچۇقىغا سېلىنغان قىيام سائەتنىڭ سېرىق زەنجىر بېغى چاپاننىڭ تۈگمىسىگە ئېلىپ قويۇلغان ئىدى .

تاش قارىيىنىڭ دۇكىنى بۇ ئەتراپتا خېلى نامى بار دۇكان ئىدى . گەرچە ئۇنىڭدىن بىرلا قاراپ ۋاھ دېگۈدەك بىرەر ئەتۋار نەرسىنى تاپقىلى بولمىغان بىلەن ، ئەمما ئىزدەپ كەلگەن ھاجەت مەنىگە ھەرقانداق نەرسە تېپىلاتتى . چوڭى كۈمۈش شاماندىن كىچىكى سەدەپ تۈگمىگىچە ، ھەتتا مايلامچىلار ئىشلىتىدىغان

قارىگۈلدىن تارتىپ ، يىگنە - ئويماق ، پىسىلداق - ئىلگە كىچىگە بار ئىدى . لازىم بولغانلارغا كونا زاماننىڭ دات باسقان يارماق - داچەنلىرىگىچە تېپىلاتتى . دۇكاننىڭ ئۈستى تەرىپىگە تۈلكە ، داۋىغان ، سۇغۇر تېرىلىرى بىلەن بىللە ھەر خىل نوگاي - قا- پاقلارغىچە ئېسىلغان ئىدى . بۇلارنىڭ ئىچىدە ، بوۋاقلارنىڭ قىرقىنى چىقارغاندا ئىشلىتىدىغان مەخسۇس نوگايدىن تارتىپ . ناس قاپىقى ۋە كەپتەرۋازلار ئىشلىتىدىغان غوڭ قاپاقغىچە بار ئىدى ...

ئەڭ مۇھىمى ، تاش قارىنىڭ يۇقىرى - تۆۋەندە تو- نۇش - بىلىشلىرى كۆپ ھەم ئۆزىمۇ خۇش پېئىل ، چىقىشقا بولغاچقا ، بۇ كۆرۈمىسىز ، ئاددىي دۇكاننى مۇشۇ شەھەردىكى يېڭى خەۋەر ، يېڭى ئۇچۇرلارنىڭ مەركىزى دېيىشكە بولاتتى . ئۇنىڭ مانا شۇ قۇرئاق كۆرىپىلىك قاتلىما ئورۇندۇقىدىن ھەمىشە ئادەم ئۈزۈلمەيتتى ، ئەجدىھاگۈللۈك چەينىكىدىمۇ قىش - ياز ئۈزۈل- مەي ، خۇش پۇراق چاپلار دەملىنىپ تۇراتتى .

— خوش نەقىسر ، ئۆزلىرىنىڭ ھەجگە بېرىش ئىشلىرى قانداق بولۇۋاتىدۇ ؟ — سورىدى تاش قارى بىر پىيالە چاي ئى- چىلىپ بولغاندىن كېيىن ، — بىرەر خۇش خەۋەر بارمۇ ؟
— يوقسۇ ، تاش قارىكا ، — دېدى ئاتىخان بىر خىل ئىزتىراپلىق تۇيغۇ بىلەن ، — پېقىرنىڭ تەلىپى تەتۈر ئىكەن ، چەك چىقىمىدى ، ھەممە ئىش تۈگىدى ! ...

— چەك چىقىمىدى دېسىلە ! — دېدى تاش قارى دىكىنىگەن ھالدا كۆڭلى يېرىم بولۇپ ، — لېكىن ئامال قانچە ، كونسىلاردا « چەككە چىكىلدىماڭ » دېگەن گەپ بار . ئاڭلىسام ، بۇ قېتىمقى چەك تارتىشنى ھاكىم تۇرسۇن ئېلى ئۆزى قېپتۇ دەي- دىغۇ ، راستمۇ ؟

— راست ، ئۈلۈشكۈن جىددىي ئۇقتۇرۇش قېپتۇ ، —

دەپ چۈشەندۈرۈشكە باشلىدى ئاتىخان ، — ئالدىراپ يامۇلغا بارساق ، شۇ ئىش ئىكەن ، تۇرسۇن ھاكىم ئۆز قولى بىلەن چەك تارتتى ۋە : « بۇ يىلقى ھەجگە چەك چىققانلار بارىدۇ ، چەك چىقمىغانلار كېلەر يىلى نۆۋەت كۈتىدۇ » دېدى . چەك ئالغانلار ناھايىتى كۆپ ، لېكىن چىققانلار بەكمۇ ئاز ...

— ئاڭلىسام ، نەدىكى ئادەملەرگە چەك چىقىپ ، بېشى ئاسمانغا يەتكەن ئوخشايدۇ ، ياپچان ، ئوغۇساق ، تاشمىلىق تەرەپلەردىن كەلگەن سەھراللىق بايلارنىڭ بىرنەچچىسىگە چىقتى دەيدىغۇ !

— ھەي ! ... ، — دەپ ئۇلۇغ — كىچىك تىنىدى ئاتىخان ، — بەندە نىيەت قىلغان بىلەن ئىشنىڭ روپايغا چىقىمىقى ئاللاننىڭ ئىرادىسىگە باغلىق ئوخشايدۇ !
ئاتىخاننىڭ يۈرىكى ئۈمىدسىزلىككە تولۇپ ، بېشىمۇ لەسىدە چۈشۈپ كەتتى .

— ئەلۋەتتە شۇنداق ، تەقسىر ! — دېدى تاش قارىي ئا .
تىخان تەرەپكە تېخىمۇ يېقىنراق سىلجىپ ، — لېكىن بۇ ، سەۋەبلىك ئالەم ، سەۋەب قىلسا پۈتمەيدىغان ئىش يوق . سەۋر قىلسىلا ئاتىخان ، ئاللاتائالا ھەمىشە سەۋر قىلغۇچىلار بىلەن بىللە . سىلنىڭ نىيەتلىرى دۇرۇس ، بۇنداق خاسىيەتلىك ، قۇتلۇق ئىشنى كۆڭلىگە پۈككەن ئادەمنى ئاللاتائالا ھەرگىز نا ئۈمىد قويمايدۇ !

— دوتەي يامۇلدىكى بىر بۇرادىرىمىز يول مېڭىپ باقاي دەۋاتىدۇ ، — دېدى ئاتىخان ئاخىر بېشىنى كۆتۈرۈپ ، ئاز — تولا ئۈمىدلىنەنگەن ھالدا ، — شۇنىڭدىن بىرەر ياخشى خەۋەر بولۇپ قالارمىكىن دەپ تۇرۇۋاتىمەن .

— ئۇمۇ بوپتۇ ، — دېدى تاش قارىي دەرھال ئىپادە بىلەن دۈرۈپ ، — لېكىن يول دېگەننىڭ ئېپىنى تېپىپ ، ئەكەك —

چىشىنى ئايرىپ ماڭمىسا ، ئىش ۋۇجۇدقا چىقمايدۇ . مەن سىز
لىگە بىر مەسلىھەت بېرىمەن ... — ئۇ ئاتىخانىنىڭ قۇلىقىغا خېلى
ئۇزاق پىچىرلىدى ، پىچىرلاپ بولۇپ ، يەنە ئەتراپقا گۇمان بىلەن
قاراپ قويدى .

— رەھمەت ، تاش قارىيكا ، — دېدى ئاتىخان ئورنىدىن
تۇرۇۋېتىپ ، — خۇدا يولىدا قىلغان بۇ ياخشىلىقلىرىنى ھەرگىز
يەردە قويمايەن . بۇ ئىش ئۈچۈن نېمە كەتسە مەن رازى ! ...
ئاتىخان ئۈمىد بىلەن ئۈمىدسىزلىك ، خۇشاللىق بىلەن
ھەسرەت ، تىت - تىتلىق بىلەن تەقەززالىق ئارىلىشىپ كەتكەن
بىر خىل مۇرەككەپ روھىي كەيپىيات ئىچىدە ئۆيگە قاراپ
ماڭدى .

ئۇنىڭ ئۆيى جانان كوچىسىدا ئىدى . كىرگەن كىشىنىڭ
كۆڭلى ۋاللىدە ئېچىلغۇدەك پاكىز ، ئازادە بۇ ئۆينىڭ ھويلىسىدا
بىر تۈپ ئاكاتسىيە دەرىخى بولۇپ ، ئۇنىڭ باراقسان نوتىلىرى
ئېگىز ئۆگزىگىچە بوي سوزغان ئىدى . چىرايلىق ناۋا چىقىرىپ
ياسالغان پىشاۋان كەڭ ھەم كۆركەم ئىدى . ئاكاتسىيەنىڭ يېنىغا
قويۇلغان ئىككى يامنىڭ بىرسىدە ئەنجۈر ، بىرسىدە ئانار كۆچتى
بار ئىدى . ئەنجۈرلەر ئاندا - مۇندا تۇغۇپ ، خۇددى يېشىل تۈگ-
مىلەردەك يالتىراپ تۇراتتى ، ئانارمۇ قىپقىزىل چېچەكلەپ ، ئۆزىگە
خاس تۈس بىلەن جۇلالىنىپ تۇراتتى . خىش پەلەمپەي بىلەن
چىقىدىغان ئىككىنچى قەۋەتتىكى مەنزەر ئۆيلەرنىڭ ئالدى ئويما
گۈللۈك ۋادەكلەر بىلەن قورشالغان بولۇپ ، ئۇنىڭ ئۈستىگە
تىزىلغان تەشتەكلەردە گۈل سۆسە ، گۈلبەسمەن ، ئىپار گۈل ،
خېنىگۈل ، تۇخۇمگۈل ، چىلانگۈل ، مىرزە سەبەدە قاتارلىق
رەڭگارەڭ گۈللەر ئېچىلىپ ، خۇش پۇراق چېچىپ ، بۇ ھويلىنى
تولسىمۇ كۆركەم تەبىئىي گۈلزارلىققا ئايلاندۇرۇۋەتكەن ئىدى .
چىرايلىق كېپىنەكلەرمۇ نازۇك قاناتلىرىنى كېرىپ ، گۈلدىن -

گۈلگە پىرىلداپ ئۇچۇپ ، ھويلىغا تېخىمۇ رەڭدار ھۆسن قوشقان ئىدى .

ئاتىخان گۈل خۇمار ئادەم ئىدى . يام ۋە تەشتەكلەردىكى گۈللەرنى ھەر كۈنى سۇ پۇر كۇپ تازىلاپ ، پەرۋىش قىلاتتى ، ئۆزىمۇ كىيىم - كېچىكىنى پاكىز ، يېڭى ۋە ئازادە كىيەتتى . ئۇ ، تېخى ھەر كۈنى كەچتە قاراڭغۇ دالان بىلەن چوڭ دەرۋازا ئالدىغا چىراغ يېقىپ قوياتتى . ئۆيدىكىلەر نېمە ئۇچۇن ياغنى ئىسراپ قىلىپ شۇنداق قىلىدىغانلىقىنى سورىغاندا ، ئۇ : « ئادەم ئۆلگەندە گۆرى نۇرلۇق بولىدۇ » دەپلا قوياتتى . ئاتىخان يەنە كۈندۈزلىرى بوش ۋاقىت چىقىسىلا ، قولىغا كىچىككىنە كەكە بىلەن سۇپۇرگىنى ئېلىپ ، ھويلا ، ئىشىك ئالدى ، ھەتتا قوشنىلىرىنىڭ ئىشىكى ئالدىلىرىدىكى ئېگىز - پەس ، مۇدۇر - چوقۇر يەرلەرنى تۈزلەپ ، تەكشۈلەپ ، پاكىزلەپ قوياتتى . شۇڭا ، كىشىلەر ئاتىخاننى « خۇدانىڭ نەزىرى چۈشكەن ئادەم » دەپ تەرىپلەشەتتى... ئاتىخان ئۆيگە كىرىپ ، بىر پىيالە سوۋۇتۇلغان ناۋات چاي ئىچتى ، ئاندىن ئۈستىدىكى مېھمانخانىغا چىقتى . بۇ مېھمانخانا كايىۋانلىق بولۇپ ، ئىشىكىنىڭ چۆرىسىگە زەڭگەر رەڭلىك گەجىدىن شالۋان تارتىلغان ئىدى . ئۇ ، مېھمانخانىغا كىرىپلا ، بۇلۇڭىدىكى سىم كارىۋات ئۈستىگە چىقتى . ئۆي ئىچى تىنچ ، سالىقىن ھەم قاراڭغۇ ئىدى . بۇنداق پىنھان ، راھەتلىك مۇھىت ئاتىخاننى بىردەم چېكى يوق خىياللار ئىلكىدە ئەللەيلىتىپ ، كېيىن تېزلا ئۇيقۇغا غەرق قىلىۋەتتى .

2

تاڭ سەھەرنىڭ قارامتۇل سۈبھىسى كۆتۈرۈلۈپ ، كەڭ ئۇيۇق ئاقىرىپ كەلمەكتە ئىدى .

كشىلەر ناماز بامداتتىن ياندى ، تېخى بايلا جىمجىت تۇرغان پىنھان كوچا - رەستىلەر جانلىنىپ كەتتى . ئوردا ئالدىدىكى داڭلىق ئاشپۇزۇلنىڭ خوجايىنى بەلەن ئاۋاز بىلەن ۋارقىراپ ، كېچىچە خامۇش ياتقان شەھەرنى ئويغىتىۋەتتى .

— ئاڭلاڭلار جامائەت ! پولۇ دەم يېدى ، پۇلى يوقلار غەم يېدى ، پۇلى بارلار قولۇڭلارنى چايقاڭلار ، پۇلى يوقلار تامنى تۇتۇپ تارقاڭلار !

تاش قارىي جانان كوچىسىنىڭ دوقمۇشىدىكى مەسچىتتىن چىقىپ ، ئۆزىدىن بىرنەچچە قەدەم بۇرۇن ماڭغان ئاتخانىغا يېتىشىۋالدى .

— ئەسسالامۇئەلەيكۇم ، ئاتىخان !

— ۋەئەلەيكۇم ئەسسالام ، تاش قارىيكا !

ئۇلار كوچا ئالدىدىكى ئېرىق بويىدا توختىدى ، ئېرىقتا لەبىلەپ سۇ ئېقىۋاتاتتى . يىلتىزى سۇغا قانغان سۇۋادان تېرەكلەر تېخىمۇ بوي تارتىپ ، يۇمران ياپراقلار سەھەر سالقىنىدا يېنىك شىلدىرلايتتى . يىراققا ئىككى چەكادە تامباللىرىنى يوتىدىسىغىچە تۇرۇپ قويۇپ ، بىر پۇتىنى ئېرىققا تىققان ھالدا بەس - بەس بىلەن يولغا سۇ سېپىۋاتاتتى ...

— سىلىگە خۇش خەۋەر ئاتىخان ، ھېلىقى ئىشىمىز ئېقىپ قالىدىغاندەك تۇرىدۇ ، — دېدى تاش قارىي ئاۋازىنى پەس قىلىپ ، — مېنىڭ ھېلىقى تىلماچلىق قىلىدىغان جىيەن ئوغلۇم دوتەي يامۇل خارجى ئىشلار بۆلۈمىنىڭ باشلىقى ياك مۇدى بىلەن سۆزلىشىپتۇ ...

— نېمە دەپتۇ ؟ — ئالدىراپ ، ئەقەززالىق بىلەن سورىدى

ئاتىخان .

— ئاغزىدا بولىدۇ ، دېگەن گەپنى قىلمىغان بىلەن ، كۆزدە رازى ئىكەنلىكىنى بىلدۈرۈپتۇ ، — دېدى تاش قارىي ئەينى

ئەھۋالنى چۈشەندۈرۈپ ، — ئەمدىكى گەپ ، بىزنىڭ يەمچۈك سېلىشىمىزدا قالدى ، لېكىن مەن ئۆزلىرىگە ئارتۇقچە چىقىم بولۇپ كېتەرمىكىن ، دەپ ئەنسىرەيمەن ...

— ياخشى كۆڭۈللىرىگە رەھمەت ، تاش قارىيكا ، — دېدى ئاتىخان سۆھبەتدىشىنىڭ سەمىيىتىدىن تەسرلىنىپ ، — لېكىن مەن ئاللا يولىدا باسقان يولۇمدىن ھەرگىز يانمايمەن ، ھەرقانچە چىقىم تارتساممۇ مەن رازى !
تاش قارىيىمۇ ئۇنىڭ ئىنايىتىدىن ، ئىرادىسىدىن تەسرلەندى :

— ئىنشائاللا ، خۇدايىم سىلنى ھەۋزىكەۋسەردىن ، ئۇلۇغ مۇستاپانىڭ شاپائىتىدىن يىراق قىلمىغاي ! مەنمۇ سىلنىڭ بۇ ئۇلۇغ سەپەرگە بۇ يىلدىن قالماي ئاتلىنىپ كېتىشىلەرنى تىلەيمەن . مېنىڭ ھېلىقى جىيەن ئوغلۇمنىڭ ئېيتىشىچە ، ۋەزىد يەت كۈندىن — كۈنگە يامانلىشىپ كېتىۋاتقان ئوخشايدۇ ، ئەگەر مۇنداق كېتىۋەرسە ، كېلەر يىللىرى ھەجگە بېرىش ئىشىمۇ بەسى مۇشكۈل ئىكەن !...

— خۇدايىم مۇشكۈلۈمىزنى ئاسان قىلار !... — دېدى ئاتىخان ئۆزىگە ئۆزى تەسەللى بەرگەندەك ئاستا پىچىرلاپ ، لېكىن ئۇنىڭ يۈرىكى قانداقتۇر بىر غايىبانە توسقۇنلۇقنى ، ۋەھىمنى سەزگەندەك تېز — تېز سوقۇپ كەتتى .

ھەج قىلىش — ئاتىخاننىڭ ئۇزاق يىللاردىن بېرى كۆڭلىگە يۈكۈپ يۈرگەن يۈكسەك ئارزۇسى ئىدى . بۇ ئارزۇدا ئۇنىڭ ئۆزىدىكى كۈچلۈك دىنىي ئەقىدە ، تەلپۈنۈش ۋە بۇرچ تۇيغۇسىدىن باشقا ، مەرھۇم دادىسىنىڭ ۋەسىيىتىمۇ چوڭقۇر ئورۇن ئالغان ئىدى ...

ئۇنىڭ دادىسى ھاشىم ئورۇس خېلى باش كۆتۈرگەن سودىگەر ئىدى . ھاشىم ئورۇس ئەينى ۋاقىتتا ئوتتۇرا ئاسىيادا ،

بولۇپمۇ قازان ، شەمەي قاتارلىق جايلاردا كۆپرەك سودا قىلاتتى .
ھاشىم ئورۇس 1942 - يىلىنىڭ بېشىدا ، ھەج پەرزىنى ئادا قىلىش
ئۈچۈن پاسپورت ئىشلىتىپ ، سەپەر تەييارلىقىنى قىلغان ئىدى ،
لېكىن سەپەرگە ئاتلىنىش تەرەددۇتىدا يۈرگەن كۈنلەرنىڭ
بىرىدە ، ئۇنىڭ بېشىغا كۈتۈلمىگەن ئېغىر كۈلپەت چۈشتى . شېڭ
شىسەي « ئۈچ مەسلەك » تىن يۈز ئۆرۈپ ، سوۋېتپەرەسلەرنى
تۇتقۇن قىلغاندا ، بىر كېچىسى تۇيۇقسىز ھاشىم ئورۇسنىمۇ
تۇتۇپ كەتتى . ھاشىم ئورۇسنىڭ ھەج قىلىش نىيىتى يوققا
چىقتى . شۇ چاغدا ھاشىم ئورۇس بۇ مۇقەددەس ئارزۇسىنى
ئوغلى ئاتىخانغا تاپشۇرۇپ ، تۈرمىدە ئۇنىڭغا : « ئوغلۇم ، ھەج
قىلىش ئىسلامنىڭ بىر تۈۋرۈكى . كۈچ - قۇۋۋىتى يەتكەن ئادەم
ھەجنى تەرك ئەتسە ، ئىسلامنىڭ بىناسىنى بۇزۇشقا ئۇرۇنغان بى-
لەن تەڭ بولىدۇ . مېنىڭ ئارزۇبۇم ئەمدى ئىشقا ئاشمايدىغان
ئوخشايدۇ ، سەن بۇ پەرزنى چوقۇم ئادا قىلىپ ، مەن ئۈچۈنمۇ
ئۆمرە ھەج قىلىپ قايتقىن ! ... » دەپ نەسىھەت قىلغان ئىدى .
ئەمەلىيەتتە ، بۇ ئۇنىڭ ۋەسىيىتى بولۇپ قالدى .

مانا شۇ كۈندىن باشلاپ ، ئاتا ۋەسىيىتى ئاتىخاننىڭ
قۇلاق تۇۋىدە ھەمىشە ياڭراپ ، ئاللاننىڭ بەيتىگە تاۋاپ قىلىش
ئوتى ئۇنىڭ قەلبىدە مەشئەل بولۇپ ياندى . بۇ خىل قىزغىنلىق ۋە
ئېتىقاد كۈچى ئۇنى بىر كۈنمۇ جىم تۇرغۇزمىدى ...

— پۇل بىلەنلا ھەل بولىدىغان ئىش بولسا ، قولۇم كۆك-
سۈمدە ، تاش قارىيكا ! — دېدى ئاتىخان يەنە شۇ تەقەززالىق
بىلەن گېپىنى داۋام قىلىپ ، — بايام ئۆزلىرى ئېيتقاندەك ، كېيىن
قالغان ئىشنى قارا باسمىسۇن يەنە ! ئەمدىكى ئۈمىدىنى ئۆزلىرىگە
قويدۇم !..

— ئاۋۋىلى خۇدا ، ئاتىخان ! زادىرانىسى يەتكەن كىشى
ئۆمرىدە بىر قېتىم مەككەمۇكەررەمگە بېرىپ تاۋاپ قىلماق پەرز .

لېكىن خۇدا چاقىرمىسا ، بەندىگە نېسىپ بولمايدۇ ! — دېدى تاش قارىي ئۇنىڭ سەمگە سېلىپ ، — ئۇنىڭدىن قالسا ، خۇدا يولىدا مەن سىلنىڭ ئىشلىرىغا ماڭمەن ، سىلى پەقەت ئاللاننىڭ ئۆيى — بەيتۇلمۇقەددەسنىڭ بوسۇغىسىدا كەمىنە ئاكىلىرى ئۇچۇن بىر دۇئا قىلىپ قويسىلىرى بولدى .

— مىڭ مەرتىۋە ، تاش قارىيكا ، — دېدى ئاتىخان خۇ- شاللىق بىلەن رازى بولۇپ ، — سىلنىڭ ھېلىقى جىيەن ئوغۇل قانچىلىك پۇل كېتىدىغانلىقىنى ئېيتتىمۇ ؟

تاش قارىي بىردەم تۇرۇۋېلىپ ، كېيىن ئېنىقنى ئېيتتى :
— ھېلىقى ياڭ مۇدى دېگەن باشلىق بىر پاسپورتقا 10 سوملۇقتىن بەش تىللاننىڭ گېپىنى قىلغان ئوخشايدۇ . سىلى ئىككى پاسپورتنىڭ گېپىنى قىلىۋىدىلە ، شۇڭا بۇنچە كۆپ پۇلنى ئاغزىدىن چىقىرىشقا يېتىنالمىغان ئىدىم . ھازىر بۇ مۇناپىقلارنىڭ نەپىسى يوغىناپ ، دوزاخنىڭ ئوتىنىمۇ پۇۋلىمەي يېگۈدەك بوپ كەتتى ، دېسىلە !...

— مەيلى ، مەيلى ... — دېدى ئاتىخان خېلى چىڭقىلىپ تۇرۇپ ، — ئىش ۋۇجۇدقا چىقسىلا ، پۇلدا گەپ يوق . سىلنىڭ ھېلىقى جىيەن ئوغۇلنىڭ ئىسمى نېمە ؟
— كىشىلەر ئۇنى ھېلىم پەيىي دەيدۇ ، دوتەي يامۇلدىكى ئەمەلدارلارنىڭ تۇڭچىسى .

— مەن ئۇنىڭ بىلەن بىر كۆرۈشۈپ باقسام قانداق ، بۇ ئىش يەنە يېرىم يولدا توختاپ قالمىسۇن !
— كۆرۈشمەن دېسىلىرىمۇ مەيلى ، لېكىن خانىر جەم بولسىلا ، ئۇ ئۆز قولىمىزدىكى ئادەم ، بارماق قولىدىن ئايرىلىپ نەگە بارايتتى !

— ئەمىسە ، سىلىگە تاپشۇردۇم ، — دېدى ئاتىخان ئىشەنچ بىلەن ، — مەن 10 تىللانى بۇگۈن پېشىندىن كېيىن ئۆز-

لىرىگە يەتكۈزۈپ بېرىمەن !

تاش قارىي خوشلىنىشىۋېتىپ مۇنداق دەيدى :

— ماقۇل ، مەن سىلنى دۇكاندا ساقلاي ، باشقا تەييارلىق ئىشلىرىنى قىلىۋەرسىلە . بۇ ، ھەم ئۇزۇن ، ھەم مۇشكۈل سەپەر ، تەييارلىق پۇختىراق بولغىنى ياخشى !

ئۇلار خوشلاشتى ، تاش قارىي دۇكىنى تەرەپكە ، ئاتىخان ئۆيى تەرەپكە ماڭدى . ئاتىخان كېتىۋېتىپ ، قولىدىن بەھۇدە چىقىپ كېتىۋاتقان جىرىك - جىرىك 10 تىلانى ئويلاپ كۆڭلى يېرىم بولسىمۇ ، لېكىن ئاتا ۋە سىيىتىنى ئېسىگە ئېلىپ ، مۇسۇل-مانلار چۈشىدىمۇ ياد ئېتىدىغان بەيتۈل ھەرەمنى تاۋاپ قىلىشنى كۆز ئالدىغا كەلتۈرۈپ ، يەنە كۆڭلىنى ئاۋۇندۇردى ۋە ئۆزىنى دۇنيادىكى ئەڭ بەختلىك ئادەمدەك شادىمان ھېس قىلدى .

3

بۇگۈن كەچتە ئاتىخاننىڭ ئۆيى بەكمۇ جانلىق كەتتى . ھەممەيلەن جەم بولغان ئىدى . زىلچا - گىمەملەر سېلىنغان چوڭ مېھمانخانا گازۋاي چىراغنىڭ نۇرىدا كۈندۈزدەك يورۇپ تۇراتتى . مېھمانخانىنىڭ ئوتتۇرىسىغا سېلىنغان كاناپ داستىخان قەنت - گېزەك ، مېۋە - چېۋە ، سامسا - سامبۇسىلار بىلەن لىق تولغان ئىدى .

بۇگۈن بۇ يەردە ئاتىخان ئائىلە كېڭىشى ئاچقان ئىدى . ئۇ ، داستىخاننىڭ تۆرىدە ئولتۇرۇپ ، ئىككى ياشلىق تۇنجى ئوغۇل نەۋرىسىنى قۇچىقىغا ئېلىپ ئەر كىلىتىشكە باشلىدى . بوۋاق تاتلىق قىلىقلىنىپ ، بىردەم ئۇنىڭ ساقال - بۇرۇتلىرىنى تارت-قۇشلايتتى ، بىردەم ئۇنىڭ بېشىدىكى شەيدايى دوپپىسىنى يۇلۇپ تاشلايتتى . ئاتىخان بىر چاغدا نەۋرىسىنىڭ بادام گۈللۈك باچكىنا

دوپپىسىنى ئېلىپ ، ئۆزىنىڭ يوغان بېشىغا كىيىۋىدى ، كىشىلەرگە خۇددى گۈمبەزگە چىكىت قويغاندەك غەلىتە كۆرۈنۈپ كەتتى ، شۇڭا ھەممەيلەن كۈلۈشتى .

— دادا ياراشتى ، ھەج سەپىرىگە ئاشۇنداق چىقىسلىرى بولغۇدەك ، — دېدى چوڭ قىزى مەستۇرە كۈلكىدىن توختاپ ، — بىز بارالمىغاندىن كېيىن ، بالىمىزنىڭ دوپپىسى بولسىمۇ سىلى بىلەن بىللە بارسۇن ...

مەستۇرە — ئاتىخانىنىڭ تۇنجى پەرزەنتى ئىدى . بۇنىڭدىن ئۈچ يىل بۇرۇن 18 يېشىدا ئۇنى ياتلىق قىلىپ ، ئانا قەرزىنى ئادا قىلغان ئىدى . ھازىر ئۇ تولغان ، چىرايلىق ، بېجىرىم جۇۋان ئىدى . ئۇ ، بۈگۈن ئۈستىگە دىلكەپىياز رەڭلىك گىرىپ جەر جەتتىن كەڭ ئېتەك كۆڭلەك كىيگەن ، بېشىغا كالتۇتۇن دوپپا كىيىپ ، چېكە چاچلىرىنى جىگدە يېلىمى بىلەن پاتلاپ قاتۇرۇۋەتكەن ئىدى . ئاق ، دىقماق بىلىكىدىكى ئالتۇن بىلەزۈك بىلەن بارماقلىرىدىكى رۇمچە ئۈزۈكلەر چىراغ يورۇقىدا يالت - يۇلت قىلىپ كۆز چاقاتتى . ئۇ ، 12 ياشلىق سىڭلىسى پاتىمەنىڭ يېنىدا يۈكۈنۈپ ، داستىخاندىكىلەرگە چاي قۇيۇپ ئولتۇراتتى . مەستۇرەنىڭ يۇقىرى تەرىپىدە — ئاتىخانغا ئۇدۇلمۇ ئۇدۇل ئولتۇرغان ئانىسى خان تىللا تولىمۇ ئىنائەتچان ، رايىش قىياپەتتە بىردەم ئېرىگە ، بىردەم بالىلىرىغا ھەم كۆيۈنۈش ، ھەم ئىپتىخارلىق نەزىرى بىلەن تەلمۈرۈپ ئولتۇراتتى . ئۇ ، ئېغىر ئاياغ بەدىنىگە زەيتۇن رەڭلىك خاڭدەندىن كەڭ چەجمەك كىيىپ ، بېشىغا مىسقالى روماننى ئۈچ بۇرجەك قىلىپ ئارتىۋالغان ئىدى . خان تىللا مۇشۇ ھالىتى بىلەن ئەسلىدىكى 35 ياشلىق خىپچا بەدەن ، زىلۋا قامەت ، چىرايلىق جۇۋانغا ئوخشاشماي قالغان ئىدى .

ئاتىخان نەۋرىسىنى ئوينىتىشتىن توختىدى ، ئاۋۋال

ئايالغا ، ئاندىن بالىلىرىغا بىر مۇبىر قاراپ چىقىپ ، ئاندىن مۇنداق دېدى :

— خۇدايىم ئۆزىگە ھالاللىق بىلەن بەندىلىك قىلغان مۆ-
مىنلىرىگە جەننەتنى بەخشەندە قىلغاندىن باشقا ، يەنە نۇرلۇق
جامالىم بىلەن مېھمان قىلىمەن ، دېگەن . خۇدا خالىسا ، پات ئارىدا
ئالانىڭ قۇتلۇق ئۆيىنى تاۋاپ قىلىشى پۇرسىتىگە ئېرىشىدىغاندەك
تۇرىمەن ...

— خۇدايىم ئامان — ئېسەن نىيەتلىرىگە يەتكۈزەر ! —
دېدى خان تىللا ئېرىگە ئاللادىن شاپائەت تىلەپ .

— دېگىنىڭ كېلەر ، — دېدى ئاتىخان ئايالغا مېھىر
بىلەن قاراپ ، — بۈگۈن مەن ھەربىرىڭلارنىڭ ئالدىدا مۇنداق
ئىككى ئىشنى دېمەكچىمەن : بىرى ، دۇكاننى بىر يىللىق ئىجارىگە
قويۇپ ، نەزەرباغدىكى دادامدىن قالغان يەر — زېمىنلارنى
سېتىش . مەن ئىنچىكە ھېسابلاپ كۆردۈم ، شۇنداق بولغاندا ، ھەم
ھەجگە بېرىپ — كېلىشنىڭ خىراجىتىنى غەملىگىلى ، ھەم ئۆي
بىلەن بالىلارنىڭ بىر — ئىككى يىللىق كەم — كوسىسىنى
راسلىغىلى بولىدىكەن ؛ ئىككىنچىسى ، مەن ئۇزاق ئويلىنىشلاردىن
كېيىن ، ئوغلۇم ئەكبەرنى ئۆزۈم بىلەن بىللە ئېلىپ بېرىش قارا-
رىغا كەلدىم ...

بۇ سۆز بىلەن تەڭ مېھمانخانىدا دەسلەپ يېنىك شاۋقۇن ،
كېيىن جىمجىت سۈكۈنات ھۆكۈم سۈردى ، بولۇپمۇ خان
تىللانىڭ ئۇنى ئىچىگە چۈشۈپ ، بېشى ساڭگىلاپ كەتتى . ئۇ ،
يالغۇز ئوغلى ئەكبەرنى بەكمۇ ياخشى كۆرەتتى ، ئۆز ھاياتىنىڭ
بىردىنبىر غۇرۇرى ، ھىماتى ۋە غەمگۈزارى دەپ بىلەتتى . ئەك-
بەرمۇ ئانىسىغا شۇنداق ئىجىل ، ئامراق ئىدى . ئەگەر سىڭلىسى
پاتىمە تۇغۇلۇپ قالمىغان بولسا ، ئۇ ئانىسىنى تۆت ياشقىچە ئەم-
گەن بولاتتى ...

— دادا، مەنمۇ بارامدىمەن ؟ ! — سورىدى ئەكبەر دادىسىنىڭ قارارىدىن شەكلەنگەندەك قىياپەتتە .

بايا ئۇ ، داستىخاندىن ئاستا سۇغۇرۇلۇپ چىقىپ ، مېھمان-خانا ئۆيىنىڭ مەرىپى يېنىغا قوبۇلغان يوغان شەمەي ساندۇقىنىڭ ئۈستىگە چىقىۋالغان ئىدى .

ئۇ ، بۇ يىل 16 ياش ئىدى ، چىراي - شەكلى دادىسىنى كىيىپلا چۈشكەن ، ئاتىخانىنىڭ بەئەينى ئۆزى ئىدى . لېكىن ئۇ كىچىك بولغاچقا ، تېرىلىرى يۇمران ، كۆزلىرى ئوتلۇق ، چىرايى سەبىي ئىدى .

— شۇنداق ، سەنمۇ بارسەن ئوغلۇم ! — دېدى ئاتىخان سالماقلىق بىلەن ، — ساڭمۇ پاسپورت ئىشلىتىۋاتىمەن .

ئاتىخاننىڭمۇ ئوغلنى بىللە ئېلىپ بېرىشتا ئويلىغان يەر-لىرى بار ئىدى . ئەڭ مۇھىمى — يالغۇز ئوغلنى سەپەر قىلدۇرۇپ ، جاھان كەزدۈرۈپ كۆزىنى ئېچىش ، نەزەر دائىرىسىنى كېڭەيتىش ئىدى . ئەكبەر ئالتە يىل خانلىق مەدرىستە ئوقۇپ ، ئەرەب تىل - يېزىقىنى خېلى پۇختا ئىگىلىگەن ئىدى . ئەمدى ئەرەب دۇنياسىنى بىر قۇر ئايلىنىپ ، مۇقەددەس ، ئۇلۇغ يەرلەرنى كۆرۈپ ، تاۋاپ قىلىپ كەلسە ، بالىنىڭ كېيىنكى ئىستىقبالى ، ئېتىقادى ئۈچۈن پايدىلىق بولاتتى . يەنە بىر تەرەپتىن ئاتىخاننىڭ ئوغلنى يالغۇز تاشلاپ كېتىشكە كۆزى قىيمايتتى ، بالا شوخ ، ئەر كە ئىدى ، ئۇنىڭ ئۈستىگە ئانىسى ھەددىدىن زىيادە ئەتىۋارلاپ كەتكەچكە ، دادىسى يوق ۋاقتىدا بىرەر چاتاق چىقمايدۇ ، دېگىلى بولمايتتى ...

ئاتىخان كۆڭلىدە ، مېنىڭ بۇ قارارىم ئەكبەرنى چوقۇم خۇشال قىلىدۇ ، دەپ ئويلىغان ئىدى ، لېكىن كۈتمىگەن يەردىن ئەكبەر ئانچە خۇشال بولمىدى ، بۇ ھال ئاتىخاننىڭ ئۆز قارارىنىڭ توغرا ئىكەنلىكىگە بولغان ئىشەنچىنى تېخىمۇ كۈچەيتتى .

— ئوقۇشنى قانداق قىلىمەن ؟ — سورىدى ئەكبەر ئاخىر
قېيىدىغاندەك تەلەپپۇزدا ، — ئالتە يىل ئوقۇپ ، يېرىم يولدا
قالامدىمەن !؟

دەرۋەقە ، ئەكبەر مەدرىستىكى ئوقۇشنى ياخشى كۆرەتتى ،
شۇنىڭ ئۈچۈنمۇ تالىپلارنىڭ ئالدى ئىدى . ئۇ يەنە بىرنەچچە
يىلدا بۇ يەردىكى ئوقۇشنى تۈگىتىپ ، خۇددى ئۇستازى جالالىد
دىن مەۋلىسۇنگە ئوخشاش ، ھىندىستان ياكى مىسىردىكى كاتتا
بىلىم يۇرتلىرىدا داۋاملىق ئوقۇپ ، پۈتۈن - سۈرۈك ئادەم بو-
لۇشنى كۆڭلىگە يۈككەن ئىدى . ئۇستازىمۇ ئۇنىڭ مۇنداق
يۈكسەك غايىسىنى بىلىپ ، ئۇنى ئالاھىدە مېھىر ۋە تەلەپ بىلەن
تەربىيەلەۋاتاتتى ...

— ئوقۇش ھېچ يەرگە كەتمەيدۇ ، ئوغلۇم ، — دېدى
ئاتىخان تەسەللى بېرىۋاتقان قىياپەتتە ، — بىز قايتىپ كەلگەن-
دىن كېيىن يەنە ئوقۇيسەن ، ئۇ چاغدا بەلكىم تېخىمۇ ياخشى
ئوقۇيالايسەن !

ئاتىخان ئوغلنىڭ كۆڭلىنى بىرئاز خاتىرجەم قىلغاندىن
كېيىن ، ئايالىغا قارىدى ۋە بىرپەس جىمجىتلىقتىن كېيىن :
— سېنىڭ پىكىرىڭ قانداق ، ئانىسى ؟ — دەپ ئايالىنىڭ
كۆڭلىدىكىنى بىلمەكچى بولغاندەك كوچىلاپ سوراشقا باش-
لىدى ، — ئوغلۇڭنى ماڭا ھەمراھ قىلىپ بېرىشكە كۆزۈڭ
قىيامدۇيە ؟

— ياق ، ئۇنداق ئەمەس ... — ئەزەلدىن ئېرىنىڭ قارارىغا
قارشى چىقىپ باقمىغان ۋە قارشى چىقىشىنىمۇ راۋا كۆرمەيدىغان
بۇ ئىتائەتمەن ئايال كۆڭلىدىكى نارازىلىق بىلەن ئېغىر قىيالماس-
لىقىنى زورغا بېسىپ ، ئۆز ئىختىيارلىقى بىلەن ئىرادىسىگە قارشى
گەپنى ئېيتتى ، — ئوغلۇم بالا ھەر ۋاقىت دادىغا يانتايلاق بولۇشى
لازىم . بۇ ، ھەم قۇتلىق ، ھەم مۇشكۈل سەپەر ، ئەكبەرنىڭ

سىلىگە ھەمراھ بولغىنى ياخشى ، مەن رازى !...
— ھەببەللى ، مانا بۇ گېپىڭ توغرا ! — دېدى ئاتىخان
ئايالىنىڭ گەپلىرىگە خۇشال بولۇپ ، — ھەممە ئىشىمىز
كۆڭۈللۈك ، ئوڭۇشلۇق بولدى . ئىنشائاللا ، سەپىرىمىزمۇ شۇنداق
بولىدۇ ، مەن سىلەرنىڭ تېرىقتەك نارازى بولۇپ قېلىشىڭلارنى
خالىمايمەن ، ئەگەر شۇنداق بولۇپ قالسا ، بىزنىڭ بۇ
سەپىرىمىزنى ئاللامۇ راۋا كۆرمەيدۇ !...

— خاتىرجەم بولسىلا ، دادا ! — دېدى مەستۇرە ئاتىخان
نىڭ كۆڭلىنى ياساپ ، — سىلى قانداق ئويلىغان بولسىلىرى
شۇنداق بولىدۇ ، ئانا رازى — خۇدا رازى ئەمەسمۇ !
مەستۇرەنىڭ سۆزى خۇددى بۈگۈنكى يىغىلىشقا يەكۈن
ياسىغاندەك ئائىلە كېڭىشى شۇ يەردە ئاخىرلاشتى .

ئەتىسى ، ئەكبەرنىڭ ھەجگە بارىدىغانلىق خەۋىرى
مەدرىسكە تارقالغاندا ، ساۋاقداشلىرى ئارىسىدا ھەر خىل مۇلاھىدە
زىلەر بولدى . بەزىلەر ئۇنى زاڭلىق قىلىپ قورقۇتۇپ : « سەن
دېگەن سېرىق تۈكى چۈشمىگەن چۈجە تۇرساڭ ، ھەج تاۋاپىڭ
ھەرگىز قوبۇل بولمايدۇ ، مېنادا شەيتانغا تاش ئېتىپ
قوغلىيالماي ، شەيتاننىڭ ئارقىسىدىن كېتىپ قالمىسەن تېخى ! ...
مۇشۇك ئۆلتۈرگەن بولساڭغۇ شور دەرياغا تاشلىنىپ
ئۆلسەن !... » دېيىشە ، بەزىلەر ئۇنىڭغا ھەۋەسلىنىپ : « بەخت -
تەلىپىڭ ئوڭ ئىكەن ئەكبەر ، كىچىككىنە تۇرۇپ خاسىيەتلىك
سەپەرگە ئاتلاندىڭ ، جاھاننىڭ يەنە بىر چېتىنى كۆرۈپ
كېلىدىغان بولدۇڭ ! ... » دېيىشەتتى .

ئەكبەر شۇ كۈنى چۈشتىن كېيىن ئۇستازى جالالىدىن
مەۋلىۋىنىڭ ئالدىغا كىردى . خىيالىدا ئۇنىڭغا كۆڭلۈمدىكى
گەپلىرىمنى ، كېيىنكى ئارزۇ - ئارمانلىرىمنى ئوچۇق ئېيتسام ،
بەلكىم ئۇستازىم دادام بىلەن سۆزلىشىپ ئۇنى رايىدىن قايتۇرار ،


دەپ ئويلايتتى . بۇ ، ئۇنىڭ ئاخىرقى ئۈمىدى ئىدى ، ئۇستازد-
نىڭمۇ شۇنداق قىلىشىغا ئىشىنەتتى . لېكىن ئۇ ، دادىسىنىڭ
ئۆزىدىن بۇرۇن چىقىپ ، جالالىدىن مەۋلىۋى بىلەن ئاللىقاچان
سۆزلىشىپ ، بۇ ئىشنى بېكىتىپ بولغانلىقىنى ئويلاپ باقمىغان
ئىدى . شۇڭا ، ئەكبەر ئۇستازغا كۆيۈپ - پىشىپ بىرمۇنچە
سۆزلىگەندە ، ئۇستازى ناھايىتى ئېغىر - بېسىقلىق بىلەن ئۇنى
ئاگاھلاندۇردى :

— ئاتا بۇيرۇقى مۇقەددەس ، ئاتا سۆزىنى ئاڭلاش —
پەرزەنت ئۈچۈن ۋاجىپ . خۇشاللىق ۋە رازىلىق بىلەن بۇ
سەپەرگە ئاتلان ئوغلۇم . جاھان كۆرسەن ، زېھنىڭ ئېچىلىدۇ .
ئاللانىڭ بەيتىدە ئىبادەت قىلىپ ئىماننىڭ قۇۋۋەت تاپىدۇ . بۇ
يەردىكى ئوقۇشنى قايتىپ كەلگەندىن كېيىن داۋاملاشتۇرغىن ،
مەن سېنى كۈتمەن ! ...

مانا شۇنىڭ بىلەن ئەكبەرنىڭ ئاخىرقى ئۈمىدىمۇ يوققا
چىقتى ، ئۇنىڭ تاللاش ئىمكانىيىتى قالمىدى . ئۇستازى ئېيتقان-
دەك ، خۇشاللىق ۋە رازىلىق بىلەن دادىسىنىڭ قارارىنى قوبۇل
قىلىشقا مەجبۇر بولدى .

شۇ ئىشتىن بىر ھەپتە كېيىن ، ئاتىخانىنىڭ قولىغا ئىككى
كىشىلىك پاسپورت — 12 يۇلتۇزلۇق ، تۆت چاسا تامغا بېسىلغان
چەت ئەلگە چىقىش گۇۋاھنامىسى تېگىپ ، ئۇنىڭ بېشىنى كۆككە
يەتكۈزدى !





ئىككىنچى باب

خەير - خوش ، ئەزىزانە قەشقەر !

1

ئاتىخان سەپەر تەييارلىقىنى باشلىۋەتتى .
نەزەر باغدىكى بەر - زېمىنىنى شۇ يەردىكى چوڭ بىر زېمىندار ئۇستۇن باھادا سېتىۋالدى . يىپەكچىلىك دۇكىنىمۇ بىر يىللىق ئىجارىگە قويۇلۇپ ، ھەممە پۇل ئالدىن تاپشۇرۇپ ئېلىندى . ئاتىخان يۈتۈن بىساتىدىكى بارلىق تەڭگە ۋە قەغەز پۇللارنى 10 سوملۇق ، بەش سوملۇق نىكولاي تىللاسىغا ئالماشتۇرۇپ بولدى ، ئۆيگە ، بالا - چاقىلىرىغا ئىككى يىل يەتكۈدەك تۇرمۇش مەئىشەتلىرىنى غەملەپ بەردى . ئاندىن ئۇ ، بۇ يىل شەھەردىن ھەجگە بېرىشقا يول خېتى ئالغانلار بىلەن ئالاقىلىشىپ ، ھەپتە - ئون كۈن ئىچىدە بىر كارۋان بولۇپ سەپەرگە ئاتلىنىشنى پۈتۈشۈپ قويدى .

بۇ كۈنلەردە خان تىللا ئالدىراش بولۇپ كەتتى ، ئېغىرئا - ياغ بولۇشىغا قارىماي ، سەپەر تەييارلىقى بىلەن كېچە - كۈندۈز پايىپتەك بولۇپ يۈردى ، بىردەم سەپەر توقىچى ياقانتى ، بىردەم جىگدە تالقىنى قورۇيتتى ، بىردەم ئەكبەرنىڭ كىيىم - كېچەكلىرىنى راسلايتتى . خان تىللا ئەكبەردىن مۇشۇ ئايرىل -

خانچە مەڭگۈ ئايرىلىپ كېتىدىغاندەك ، بەزىدە ئۇنى باغرىغا
بېسىپ ، باش - كۆزلىرىنى سىلاپ ، يۇم - يۇم يىغلاپ كېتەتتى .
بۇنداق چاغلاردا ، ئەكبەرمۇ ئانا باغرىنىڭ بۇنداق ئىللىق ، مېھىر-
لىك ئىكەنلىكىدىن ھۇزۇرلىنىپ ، سائەت - سائەتلەپ ئۇنىڭ
قۇچىقىدىن ئاجرىمايتتى .

بۈگۈن بازار كۈنى ئىدى . ئاتىخان چۈشكە يېقىن ئەك-
بەرنى باشلاپ ئۆيىدىن چىقتى . ئۇ ، يارۋاغ دەرۋازىسىدىن ئۆتۈپ ،
تۈمەن دەريا بويىدىكى ئۇلاغ بازىرىغا كەلدى . ئۇلاغ بازىرى قى-
زىپ كەتكەن ئىدى ، چېپىپ يۈرگەن ئات ، ئېشەكلەرنىڭ
تۇپىقىدىن كۆتۈرۈلگەن تۈزۈندىلار بىلەن ھاۋا مانانىلىشىپ ، قاي-
نام - تاشقىنىلىققا چۆمگەن بازار ئاسمىنى بىر قەۋەت قويۇق
چاڭ - توزان قاپلىغان ئىدى ، ئادەملەرنىڭمۇ چاچ - ساقاللىرى-
دىن تارتىپ كىرىپكىلىرىگىچە توپا باسقان ئىدى . ئاتىخان بازارنى
ئارىلاپ ئېشەك كۆردى ، ئۇ سەپەر ئۈچۈن نوچىراق بىر ئېشەك
ئالماقچى ئىدى . ئۇنىڭ ئېشەكلەرگە سەپىلىپ يۈرگىنىنى
كۆرگەن بىر بېدىك ئۇنىڭ يېڭىدىن تارتىپ سورىدى :

— غوجام ، ئۆزلىرىگە ئېشەك لازىمۇ ؟

بېدىك ئوتتۇرا ياشلاردىكى ھاپاناس ، كېلىشىملىك بىر
ئادەم ئىدى .

— شۇنداق ، بىر ئېشەك ئالاي دېۋىدىم . — دېدى ئاتى-
خان بېدىككە .

— بازاردا ئېشەك كۆپ ، ئۆزلىرىگە قانداقراقى بولسا
بولار ؟ تەخەيمۇ ، ھاڭگىمۇ ، مېدىمۇ ياكى قېچىرمۇ ، سەپەرچى-
مۇ ؟

— ماڭا سەپەرچىسى لازىم ، — دېدى ئاتىخان ۋە ئاۋازىنى
پەسەيتىپ داۋام قىلدى ، — سەپەرچى بولغاندىمۇ خاسىيەتلىك
ئۇزۇن سەپەرگە يارايدىغىنى !

— ھە ، بىلدىم ، بىلدىم ، — دېدى بېدىك قولنى يەڭگىل شىلتىپ ، — سىلنىڭ سەپەر قۇتلۇق ھەم مۇشكۈل سەپەر ئىكەن ، ئېشەكمۇ شۇنىڭغا لايىق بولمىسا بولمايدۇ . مېنىڭ مەسلىھەتم ، سىلى بۈگۈن بۇ بازاردىن قايتىپ كەتسىلە . سىلگە قارا شەھەرنىڭ ئېشىكى بولمىسا بولمايدۇ . قارا شەھەرنىڭ ئېشىكى ھەم يوغان ، ھەم كۈچلۈك ...
— ئۇنداق ئېشەكنى قانداق تاپىمىز ؟ — ئالدىراپ سو-رىدى ئاتىخان .

— ئىككى - ئۈچ كۈن تەخىر قىلسىلا ، — دېدى بېدىك ۋە ئاتىخاننى دەۋرەپ تۇرغان ئۇلاغ بىلەن ئادەملەر ئارىسىدىن چەتكە ئېلىپ چىقتى ، — مېنىڭ بىر تونۇشۇم قارا شەھەردىن بىر توپ ئېشەك ھەيدەپ كېلىۋاتىدۇ . مەن سىلگە شۇنىڭدىن بىرنى تاللاپ بېرىمى ...

— ياخشى كۆڭۈللىرىگە رەھمەت ! ...

— رەھمەتنى ھازىر ئەمەس ، كېيىن سەپەردە ئېيتالا !

— مەن سىلنى نەدىن تاپىمەن ؟

— يەنە مۇشۇ يەردىن تاپىلا ، مېنىڭ بازىرىمۇ ، مازىرىمۇ مۇشۇ ، — دېدى بېدىك ۋە ئىسىم فامىلىسىنى ئېيتىپ بېرىپ خوشلاشتى .

ئاتىخان ئۇلاغ بازىرىدىن چىقىپ ، سەرراچلىق دۇكىنىغا كەلدى ، ئۇ يەردە ئات - ئېشەكلەرنىڭ ئېگەر - جابدۇقلىرى خۇددى قۇش چاڭگىلىرىدەك تىزىلىپ ، ئېسىلىپ كەتكەن ئىدى . ئۇ يەردىكى تەييار ئۇچىلىقلار ئاتىخانغا يارىمىدى . ئۇ ، ئۈچ كۈنلۈك مۆھلەت بىلەن دۇكاندارغا يوغان ھەم ئازادە گىلەم ئۇچىلىقتىن بىرنى بۇيرۇتتى ، زاكالت ئۈچۈن ئادەم باشلىق كۈمۈش تەڭگىدىن بىرنى قويۇپ كەتتى .

— تەييار ئۇچىلىقنى ئالساق بولۇۋېرەتتىغۇ ، دادا ! —

دېدى ئەكبەر دادىسىنىڭ ئالايتەن ئۇچىلىق بۇيرۇتقانلىقىغا
ھەيران بولۇپ ، — نەرخىمۇ ئەرزان ئىكەن .

— ياق بالام ، بۇيرۇتقىنىمىز دۇرۇس بولدى ، — دېدى
ئاتىخان ئۇنىڭغا قىسقىلا چۈشەندۈرۈپ ، — ئۇچىلىق سەپەر
ئۇچۇن بەك مۇھىم ، كېيىن بىلىپ قالسىن !...!

ئەكبەر بۇ گەپلەرنىڭ مەنىسىنى چۈشەنمىسۇ ، « ھە »
دەپ قويۇپ ، يەنە دادىسىنىڭ ئارقىسىدىن پايپاسلاپ كېتىۋەردى .
ئۇلار ئەمدى پىچاق بازىرىغا كەلدى . نۇرغۇن
پىچاقچىلارنىڭ ئالدىدىن ئۆتۈپ ، نېمە ئۇچۇندۇر كۆزىگە ئىسسىق
كۆرۈنگەن ناتىۋان بىر پىچاقچىنىڭ ئالدىغا كېلىپ توختىدى ۋە
ئەكبەرگە قاراپ :

— ئوغلۇم ، پىچاق دېگەن ئوغلۇ بالىنىڭ ھەمراھى ،
سەپەردە كېرەك بولۇپ قالىدۇ ، ساڭمۇ بىر پىچاق ئېلىپ بې-
رەي ، — دەپ ، تۇچ دەستىلىك ، ئۆتكۈر بىر خەنجەرنى قولغا
ئېلىپ باھاسىنى سورىدى ، — ئۇستام ، بۇ خەنجەرگە قانچە پۇل
بەرسەم بولار ؟

— بىر چارەك قوناقنىڭ پۇلىنى بەرسىلە ، غوجام ، —
دېدى پىچاقچى قارا كۈيە باسقان يۈزىگە كىچىككىنە ئىللىقلىق
يۈگۈرتۈپ .

— ۋاي - ۋوي ، ئادەمنىڭ قولى يەتمىگۈدەك نېمانچە
يۇقىرى باھا بۇ ! — دېدى ئاتىخان رايبى قايتقاندەك بىر تە-
لەپپۈزدا ، — يولىدىراق گەپ قىلمايلا !

— قىممەت ئەمەس ، تەخسىر ، مال ئېسىل ! — دېدى
پىچاقچى ۋە قولىدىكى ئارقار مۇڭگۈزىنى يونۇشقا باشلىدى ،
يۈز - كۆزلىرى قارىيىپ ، پۇرلىشىپ كەتكەن بۇ ئادەمنىڭ
ياۋاش ، ئىشچان ۋە راستچىللىقى كۆرۈنۈپ تۇراتتى .

— بىر تال تۆمۈرنى چاقلاپ ، تۇچ دەستىنىڭ تۆشۈكىگە

سانجىپلا پىچاق ياساش تەسمۇ ! — ئاتىخان بۇ گەپلەرنى گەپ تېشىش ئۈچۈن دەيدىمۇ ياكى تىجارەتچىگە خاس گىجىڭلىق بىد لەن دەيدىمۇ ئۆزىمۇ بىلمەي قالدى ، — ئۇنىڭ ئۈستىگە تىغى كەسمەيدىغاندەك قىلدۇ !

— تىغى كەسمەس ! ؟ — پىچاقچى خۇددى غۇرۇرى ھا- قارەتلەنگەندەك ، قولىدىكى ئىشنى شاققىدە قويۇپ ، يېنىدا تۇرغان بىر تال قىلنى سۇغۇرۇپ ئېلىپ ئاسمانغا ئاتتى — دە ، خەنجەرنى بىر شىلتىپ ھېلىقى قىلنى ئىككىگە بۆلۈۋەتتى . خەنجەر ئۇنىڭ قولىدا ئويىناپ كەتكەندەك بولدى .

— مانا بۇنى تىغ دەيدۇ ! — دەيدى ئۇ زەردە بىلەن .
ئاتىخان كۆڭلى يۇمشاق ، قائىدە — يوسۇنلۇق ئادەم ئىدى . ئۇ پىچاقچىنىڭ ھۈنرىگە ھەقىقەتەن قايىل بولدى .
— بولدى ، خەنجەرنى مەن ئالدىم ، — دەيدى ئۇ مەردلىك بىلەن ، — ماڭا يەنە ياخشى ئۇستىرىدىن ئىككىنى تاللاپ بەر- سىلە .

— دادا ، ئۇستىرىنى نېمە قىلسەن ؟ خەنجەرنى ئالغاندىن كېيىن بولمىدىمۇ ؟ — دەيدى ئەكبەر قولىدىكى خەنجەرنى ئۇيان — بۇيان ئايلاندۇرۇپ كۆرۈپ .

— ئۇستىرىنىڭ ئىشىنى خەنجەر قىلالمايدۇ ، بالام ، — دەيدى ئاتىخان ۋە پىچاقچى تاللاپ بەرگەن سەدەپ ساپلىق بىر ئۇستىرىنىڭ تىغىنى تىرىقىغا تەگكۈزۈپ كۆرۈپ داۋام قىلدى ، — بىز ھەمىشە شەھەر — بازارلارنى ئارىلاپ ماڭمايمىز ، يولىمىزدا تۈگىمەس چۆل — جەزىرە ، تاغ — داۋانلار بار . كى- شىلەرنىڭ چاچ — ساقلىنى ئېلىشتا ئۇستىرا بولمىسا بولمايدۇ . بۇ ئۇستىرا ماڭا يارىدى ئۇستام ، يەنە بىرنى بەرسىلە .

ئاتىخان بەلەن ئۇستىرىدىن ئىككىنى ئالدى ، بۇنىڭدىمۇ باھا تالاشماي ، پىچاقچىنىڭ دېگىنىنى بەردى .

ئاتا - بالا پىچاق بازىرىدىن قايتىپ ، بىر دوقمۇشتىن قايرىلىشىغا ، شۇ يەردىكى لاي پەشتاقلىق مەسچىتنىڭ يېنىدا ئولتۇرغان قېرىسال پالچى ئۇلارنى توۋلاپ قالدى :
— تەخسىر كەلسىلە ، ئۆزلىرىگە ۋە ئوغۇللىرىغا بىر پال ئېچىپ باقاي ، ئۇلۇغ بازار كۈنى ، كۆڭۈللىرى پاكىز ، يوللىرى روشەن بولسۇن !

ئاتىخان چىپىسىدە توختاپ قالدى ، دىنىي ۋە پەننىي كىتابلارنى خېلى كۆپ ئوقۇغان ، ھەمىشە ھىدايەت يولىدىكى ئۆلىما ۋە دەرۋىشلەرنىڭ سۆھبىتىنى ئىختىيار ئەتكەن بۇ ئادەم ئەزەلدىن بۇنداق پالچىلارغا ئىشىنىپ كەتمەيتتى ، لېكىن بۇ گۈن قۇلاق يوپۇرۇپ ئوتۇپ كېتىۋېرىشكە كۆڭلى ئۇنىسىدى ، ئاخىر « پالچىغا ئىشەنمە ، پالسىزمۇ يۈرمە » دېگەن ئەقىدە بويىچە ، سەپەر ئالدىدا بۇ قېرى پالچىنىڭ كارامىتىنى كۆرۈپ بېقىش ئۈچۈن ، ئاستا قەدەم بىلەن ئۇنىڭ ئالدىغا كەلدى .

پالچى سېمىز ، بومبا ساقال ، جاغال كۆز ، بېشىدا سەللە ، ئۈچىسىدا چوڭ يوللۇق نىمكەش بەقەسەم تون ، پۇتىدا مەسە - كالاچ بار ، كۆرۈنۈشى سۈرلۈك ئادەم ئىدى . ئۇ ، ئالدىغا يېيىۋالغان بىر پارچە ئاق رەختنىڭ ئۈستىگە « پالنامە قۇرئى يەككە ئەنداز » ناملىق كونا كىتابنى قويۇپ ، تەسۋى سىيرىپ ئولتۇراتتى .

ئاتىخان بىلەن ئەكبەر ئۇنىڭ ئالدىغا كېلىپ زوڭخايدى ، پالچى بوش ئاۋازدا كۇسۇرلاپ قانداقتۇر بىر ئايەتنى ئوقۇدى ۋە ئاخىرىدا : « مېنىڭ پالىم ئەمەس ، ھەزرىتى دانىيال ئەلەيھىسسالامنىڭ پالى بولغاي ، ئىلاھا ئامىن ! » دەپ دۇئا قىلدى ، ئاندىن « بىسىمىللاھىررەھمانىررەھىم » نى ئۈچ قېتىم ئوقۇپ ، بىر پارچە ئاق قەغەزگە قەلەم بىلەن چېكىت قويۇشقا باشلىدى ، ئۇنىڭ ئاغزى توختىماي بىرنەپمىلەرنى دەپ پىچىرلايتتى . پالچى بىرىنچى

تۆت قۇرغا خۇددى تۆت مىسرىلىق شېئىردەك تەخمىنىي چېكىت-
لەرنى قويغان ئىدى ، شۇ يوسۇندا تۆت قۇرلۇقتىن تۆت قېتىم
چېكىت قويۇلغاندىن كېيىن ، قەغەز ئۈستىدە 16 قۇرلۇق چېكىت-
لىك سىزىقلار كېلىپ چىقتى . پالچى ئەمدى ئۇنى ئۆزئارا
جۈپلەپ ، جۈپ ۋە تاققا ئايرىغاندىن كېيىن ، جۈپ سىزىقلارغا
بىر خىل بەلگە ، تاق سىزىقلارغا يەنە بىر خىل بەلگە قويۇپ ،
ئاخىرىدا ئۆزىدىن باشقا ھېچكىم بىلمەيدىغان غەيرىي شەكىلدىكى
بىرنەرسىلەرنى چىقاردى ، ئاندىن بېشىنى كۆتۈرۈپ ، يېرىم يۇ-
مۇلغان كۆزلىرىنى لەپىدە ئېچىپ ، ئاتىخانا قاراپ بەلەن ئاۋازدا
سۆزلەشكە باشلىدى :

— بۇ شەكىلدە لەھيان كېلىدۇر . بۇ شەكىل مۇشتىرىگە
تەئەللۇق ، كۈنى پەنجىشەنبە ، سائىتى زۇھەل ، يۇلتۇزى ئوتتۇر ،
لەھياننى سەئدى خارچ دەرلەر . ھەر كىمنىڭ پالىغا لەھيان كەل-
سە ، ئەي پال ئىگىسى بىلگىل ، ئاگاھ ۋە دانا بولغىلىكى ، ساڭا
ھەزرىتى ئادەم ئەلەيھىسسالامنىڭ پالى كەلدى . بۇ پال ناھايىتى
مۇبارەكتۇر : تەلىيىڭ بەلەن ۋە كۈچلۈكتۇر ، تەندۇرۇس ،
سالامەت بولۇرسەن ، ئۆمرۈڭ دۆلەت بىلەن ئۆتەر . تىجارەت ،
ئوقەتتىن تولا پايدا ئالۇرسەن ، ئۆتنە - ئامانەتلىرىڭ قولۇڭغا
كېلىدۇر ؛ ئۆيدىن - ئۆيگە يۆتكىلۈرسەن ، ياخشى چۈش كۆرۈر-
سەن ، سەپەر بولۇر ، مازارلارغا زىيارەتكە بارۇرسەن ،
پەرزەنتلىرىڭ كاتتا ئالىم بولۇر ، ئەلچىلەر ياخشى خەۋەر كەلتۈ-
رۈر ، دوست - يارلىرىڭدىن ۋاپا كېلىدۇر ، كېسەل پات ساقىيۇر ،
خەتەرى يوق . بۇ كېسەل مۇسۇلمان پەرىلەرنىڭ ئەسىرىدىن بو-
لۇر ، باش ئاغرىقى سەپرادىن بولغاي ، كېسەلگە سەۋەب قىلۇر
بولسا ، پەنجىشەنبە كۈنى سېرىق جان باغلاپ ، 41 نان قىلىپ ،
قوقاق دۇئاسى ، يەل دۇئاسى ، كۆز دۇئاسى ، ئال دۇئاسى ، يىغىن
دۇئاسى ، قەسىدە سۇلايمان ، قەسىدە بەردەننىڭ ھەربىرىنى 41 دىن

ئوقۇپ ، چوڭ يولدا ئوتلاق قېقىپ تارقاتقاي ! ئالماق - ساتماقتىن مەنپەئەت بولۇر ، پال ئىگىسى يالغۇز بولسا ، پات نىسكاھ بولۇر ، ئەر - خوتۇننىڭ سازاۋەرچىلىقى ياخشى كېچەر ، ئەمما پات جۇدا بولۇر ، ئوغرى ئالغان مال تېپىلۇر ، ئوغرى قاچىدۇ ، تۇتۇلمايدۇ ، دەۋايى خۇسۇمەت قىلساڭ ، دەۋانى ئالۇرسەن . سەپەرگە كەتكەن پات كېلەلمەيدۇ ، ئۇزاققا قالۇر ، لېكىن سەپەردىكى كىشىنىڭ ئەھۋالى ئوبدان ، ياخشىدۇر . مالۇ - مىراس ، مالۇغايىب قولۇڭغا كېلۇر ، خەۋپ - خەتەر ، قورقۇنچتىن ئەمىن بولۇرسەن ؛ ساڭا سەپەر بولۇر ، سەپەردە جىق پايدا كۆرۈرسەن ، ئىلىمدىن ، ھۈنەر - سەنئەتتىن بەھرە ئالۇرسەن ، پادىشاھلاردىن ئىنئام ئال . لۇرسەن . ئۈمىدلىرىڭ ، مۇراد - مەقسەتلىرىڭ ئۇزاقتىراق ھاسىل بولۇر ؛ دۈشمەن بار ، كۈچلۈكتۇر ، لېكىن ئەلھال ساڭا زەرەر يەتكۈزەلمەس ، بەندى - زىندانغا چۈشكەنلەر پات خالاس بولۇر .
ۋاللاھۇئەلەم بىسسائۇاب !...

پالچى سۆزدىن توختاپ ، چوڭقۇر بىر نەپەس ئالدى ، كۆزلىرىنى خىيالەن يۇمۇپ ، بېشىنى تۆۋەن ئەگدى . ئۇ ، خېلى ئۇزاق توختىماي سۆزلىگەچكە ، خالتىلىشىپ قالغان ئېگەكلىرى لىپىلداپ كەتتى .

پالچىنىڭ ئەمرىمەرۇپقا كەلتۈرۈپ ئېيتقان سىرلىق سۆزلىرى ئاتىخانا چوڭقۇر تەسىر قىلدى . بۇنداق تاسادىپ توغرا كېلىشى ئۇ قۇتلۇق سەپەر ئالدىدا خۇدا تەرىپىدىن كەلگەن ياخشى بېشارەت دەپ چۈشەندى . شۇڭا ئۇ ، چوڭقۇر بىر ئىچكى تۇيغۇ بىلەن :

— ئىنشائاللا ، دېگەنلىرى كەلگەي ئاقساقال ! — دېدى ۋە يانچۇقىدىن بىر دانە كۈمۈش تەڭگىنى ئېلىپ پالچىغا ئۇزاتتى ، ئۇنىڭ گۆشلۈك ، مېغىز رەڭ قولى ھاياجاندىن تىترەپ كەتتى .
ئاتىخان پالچىنىڭ يېنىدىن خۇشال قايتتى ، كۆڭلى

ئاتلىق بىر سېزىمدىن تېپىنچە كلەبتى .
— ئوغلۇم ، — دېدى ئۇ ، شۇ خۇشاللىق بىلەن يېنىدا
كېتىۋاتقان ئەكبەرنىڭ بويىغا گىرە سېلىپ ، — كۆڭلۈم تۇيۇپ
تۇرىدۇ ، بىزنىڭ بۇ قېتىمقى سەپىرىمىزنى ئاللا ئاسان قىلىدۇ .
بايىقى گەپلەرنىمۇ پالچىنىڭ ئاغزىغا ئاللا سالغان . ئاللا ھەممىدىن
بۇيۇك ، ئۇنىڭسىز كۈچ - قۇۋۋەت ، مۆجىزە يۇق ، ئوغلۇم !...
ئەكبەر بۇ گەپلەرنى پەرۋاسزلىق بىلەن ئاڭلىدى ، شۇ
تاپتا ئۇ ، ئىسسىقنىڭ دەستىدىن ئۇسساپ ، لەۋلىرى گەزلىشىپ
كەتكەن ئىدى . شۇڭا ، ئەكبەر دادىسىنىڭ ھېسسىياتىدىن ، خۇ-
شاللىقىدىن خەۋەرسىز بىگانە ئادەمدەك ئۆزىنىڭ گېپىنى
دېدى :

— دادا ، بەك ئۇسساپ كەتتىم ، دوغ ئىچەيلى ، يا بولمى-
سا ، ماروۋنى ئېلىپ بەرگىنە !

— بىردەم تەخىر قىل ، — دېدى ئاتىخان ئوغلغا دوق
قىلغاندەك بىرئاز سوغۇق تەلەپپۇزدا ، — ئالدىمىزدا چايخانا بار ،
چاي ئىچىمىز !

ئۇلار قايناق بازار - رەستىلەرنى ئارىلاپ ، ئوردا ئالدىغا
كەلدى . بۇ يەرمۇ ئادەم تىنالمىغۇدەك دەرىجىدە تىقما - تىقماق
ئىدى ، ئېلىپ - ساتارلارنىڭ ۋارقىراش - جارقىراشلىرى ، بىر -
بىرىگە گىرەلىشىپ كەتكەن خىلمۇخىل بازارلارنىڭ
شاۋقۇن - سۈرەنلىرى ئادەمنىڭ قۇلاق - مېڭىسىنى يەپ ، نېر-
ۋىسىنى قاخشىتاتتى ...

ئاتىخان دەۋرەپ يۈرگەن كىشىلەر ئارىسىدىن ئۇرۇلۇپ -
سوقۇلۇپ ئۆتۈپ ، بىر تونۇش تۇماقچىنىڭ دۇكىنىغا كەلدى ،
ئۇنىڭ بىلەن قىسقىلا سالاملىشىپ ، ئۆزى بىلەن ئەكبەرگە سە-
پەرلىك ئىككى تۇماق بۇيرۇتتى ، ئاندىن ئۇ يەردىن تېزلا
ئايرىلىپ ، چوڭ بىر باققاللىق دۇكىنىنىڭ يېنىدىكى چايخانىغا

كىردى . چايخانىدىمۇ ئادەم كۆپ ئىدى . چايخاننىڭ ۋاسا جۇپلۇق ئېگىز تورۇسىنى ئىس قاپلاپ ، قارا - قۇرىدىن ھاسىل بولغان تورلار ساڭگىلاپ تۇراتتى ، ھاكىلىرى ئور كۆپ ، لاي سۇۋاقللىرى كۆرۈنۈپ قالغان تامغا ھەممەزەكتىن ئايلىندۇرۇپ زە- دىۋال تارتىلغان ئىدى . ئوچاقتا چاراسلاپ كۆيۈۋاتقان ئوت بىلەن قازان ۋە چەينەكلەردىن كۆتۈرۈلگەن ئىسسىق ھور بۇ كۆرۈمىسىز چايخاننى بەئەينى ھۆپۈللەپ تۇرغان ھامامدەك قىزىتىۋەتكەن ئىدى . شۇ ھالەتتىمۇ كىشىلەر باش - كۆزلىرىدىن شۇرقىراپ ئېقىۋاتقان تەرلىرىنى دەممۇدەم سۈرتۈپ ، چاي ئىچ- كەچ پاراڭلىشىپ ئولتۇراتتى ...

ئاتىخان چايخاننىڭ ئىچىدىن ئورۇن تاپالماي سىرتقا چىقتى . چايخاننىڭ ئالدىمۇ خېرىدارلار ئۇچۇن راسلانغان ئى- دى . چۆرىسىگە قىزىل لەمبۇقتىن لەپىلمە تارتىلغان كەڭ بورا چەللە ئۇ يەرگە سايە تاشلاپ ، ئازادە پېشايۋان تۈسىگە كىرگۈ- زۇپ قويغان ئىدى . ئۇ يەر - بۇ يەرگە سېلىنغان پالاز ۋە كىگىزلەر ئۈستىدە ئادەملەر گىرە بولۇپ ئولتۇراتتى .

ئاتىخان شۇ يەردىن ئىككى كىشىلىك ئورۇن تېپىپ ، چايچىنى چاقىردى ، بىر ياش بالا ئىككى پىيالە بىلەن بىر پەتنۇسىنى كۆتۈرۈپ ئۇنىڭ ئالدىغا كەلدى .

— ماۋۇنى چەينەككە سېلىپ ، ئوبدان دەملەپ ئە كېلىپ بەرگىنە ، — دېدى ئاتىخان ھېلىقى بالغا بايا يولدىن ئېلىۋالغان بىر پارچە نۆكچە ناۋاتنى ئۈزىتىپ ، — شىرمان نان بولسا ، بىرنى ئالغاچ كەل !

— خوپ ، مانا ھازىر ، — چايچى بالا قەغەزگە ئورالغان ناۋاتنى ئېلىپ ئىچكىرى كىرىپ كەتتى .

چايخان قىزىق بىر يەر ، بۇ يەرنى جەمئىيەتنىڭ ئەڭ سەزگۈر ، ئەڭ جەلىپكار يېرى دېيىشكە بولىدۇ . بۇ يەرگە كۆنۈپ

قالغان ئادەم ئۆيىدە بەتتە پۇلۇ بولسىمۇ تاشلاپ قويۇپ ، مۇشۇ يەرگە چىقىپ ، بىر بۇردا نان بىلەن بىر پىيالە چايىنى ئىچكەچ پاراڭلىشىپ ئولتۇرىدۇ . بۇ پاراڭنىڭ تېمىسى بەكمۇ كەڭ ، بۇ دۇنيانىڭ ئىشلىرىدىن تارتىپ ، ئۇ دۇنيانىڭ سىرلىرىغىچە ، مەشھۇر تارىخىي ۋەقەلەردىن تارتىپ ، تېخى تۈنۈگۈن مۇشۇ ئەتراپتا يۈز بەرگەن ئەرزىمەس جېدەل - ماجىراغىچە ؛ شەھەر - نىڭ تۆت دەرۋازىسىنى سوراپ ياتقان ئانامان - لۇكچەكلەرنىڭ ئاجايىپ - غارايىپ ئىشلىرىدىن تارتىپ ، تۈمەن دەريا بويىدىكى ئىت تالاشتۇرۇش ، خوراز سوقۇشتۇرۇشقىچە مۇشۇ يەردە پاراڭلار بولىدۇ ، ئۆزئارا خەۋەرلەر يەتكۈزۈلىدۇ . بەزىلەر بۇ خەۋەرلەرنى ئاڭلاپ قاقاقلاپ كۈلۈشىدۇ ، بەزىلەر ھەسرەت چېكىدۇ ، بەزىلەر ياقىسىنى تۇتۇپ توۋا دەيدۇ ؛ يەنە بەزىلەر بولسا ، بۇ دۇنيانىڭ ئىشلىرىدىن ھەيران بولۇپ ھاڭزۇق بېقىپ ئولتۇرىدۇ ...

بۈگۈنمۇ بۇ چايخانا بۇنداق پاراڭلاردىن خالىي ئەمەس ئىدى . ئاتىخانىنىڭ يېنىدا گىرە بولۇپ ئولتۇرغان تۆت ئادەم قىزغىن پاراڭغا چۈشكەن ئىدى . ئاتىخان ئۆزىنى ھەرقانچە قالاچۇرسىمۇ ، لېكىن بۇ گەپلەر ئۇنىڭ قۇلىقىغا ناھايىتى ئوچۇق ئاڭلىنىپ تۇردى :

— ھەي - ھەي ! ... سىلەر كۆرەلمەي ئارماندا قالدىڭلار ، ئاغىنىلەر ! — دېدى بىرسى تامىقىنى چاكىلداتقان ھالدا بايا كۆرۈپ كەلگەن خوراز سوقۇشتۇرۇش ئەھۋالىنى سۆزلەپ ، — خوراز دېسە ، مانا شۇنى دېسە بولىدۇ ! كاساپەتنىڭ كۆزى ئوت ، بېخىرى شەمشەر ئىكەن . مەيدانغا شۇنداق تاشلىۋىدى ، قاناتلىرىنى قېقىپ ، بازلاپ بېرىپ ، ھېلىقى توم تاجىنى بىرلا تېپىك بىلەن ۋاك دېگۈزۈۋەتتى ...

— ھەرقانچە بولسىمۇ ، بىزنىڭ چار خورازغا يەتمەس ! — دېدى ئارىدىن پوچىراق كەلگەن بىرسى ، — بىزنىڭ ھېلىقى

باغنى سىلەر بىلىسلەر ، بامداتتا كىرىپ كەتكەن ئادەم ناماز شامدا ئاران ئايلىنىپ چىقالايدۇ ! مانا شۇنداق ئالەمچە باغقا بىزنىڭ ئاشۇ چار خوراز قارايدۇ ، ئەمەسمە؟! ئۇنى بوش چاغلماڭلار ، ئۆتكەن يازدا ئىككى ئوغرى تامدىن ئارتىلىپ چۈشۈپتىكەن ، چار خوراز بىلىپ قېلىپ ، ئىككىسىنى ئىككى تېپىك بىلەن تامدىن ئىرغىتىۋېتىپتۇ ...

— قالتىسقۇ ! — دەيدى دەسلەپ سۆزلىگەن ھېلىقى ئادەم قىزىقىپ ، — شۇ خوراز ھازىر بارمۇ ؟
— ھەي ! ... ئۆتكەندە ئۇششاق بالىلار ئوغرىلاپ كەتتى ، دېگەن !

ئۇنىڭ جاۋابىدىن ھەمراھلىرى دەسلەپ ھەيران بولۇپ ، ھاڭۋېقىپ تۇرۇپ قالدى ، كېيىن ئۇلار بىردىنلا گەپنىڭ تېگىگە يېتىپ ، پاراقتىدە كۈلۈشۈپ كەتتى .

ئاتىخانىمۇ بۇ پوچىنىڭ چاندۇرماي ، ناھايىتى سىپايلىق بىلەن مەنىلىك پو ئاتقانلىقىدىن ھۇزۇرلىنىپ مېيىقىدا كۈلۈپ قويدى .

ئەمدى بۇلارنىڭ « خوراز » توغرىسىدىكى پاراڭلىرىنى ئاتىخانىنىڭ ئارقا تەرىپىدە ئولتۇرغان بىرنەچچە « ئۇزۇن قۇلاق » لارنىڭ دەرۋىشلەرچە سۆھبىتى بېسىپ كەتتى . بۇ گەپلەرمۇ ئىختىيارسىز ھالدا ئاتىخانىنىڭ قۇلىقىغا قۇيۇلۇپ تۇردى :

— سىلى ئاڭلىدىلىمۇ ئاداش ، ھېلىقى مامۇت كانايىنىڭ دېيىشىچە ، بىرنەچچە كۈننىڭ ئالدىدا شەنجاڭ يامۇلىدا ھەرەمگە بارىدىغانلارغا چەك تاشلاپتۇ ، بەزىلەرگە چىقىپتۇ ، بەزىلەرگە چىقماپتۇ ، چىققانلىرى خۇشاللىقتىن كۈلۈشۈپتۇ ، چىقمىغانلىرى خاپىچىلىقتىن يىغلىشىپتۇ . مەن دەيمەن ، بۇ دۇنيانىڭ ئىشلىرى نېمىدېگەن قىزىق ! بەزىلەر پۇلى يوق ، جېنىنى باقالماي يىغلاۋاتىدۇ ، بەزىلەر بولسا ، پۇللىرىنىڭ كۆپلۈكىدىن خەجلەيدىغان يەر

تاپالماي يىغلاۋاتقان ! ...

— ھەي ئاداش ، تۆت گىرداب ، سەككىز قىرغاقنىڭ ھەممىسىدە ئاللا ياراتقان ھېلىقى قارا قازاننىڭ قۇلقى تۆتتە ! پادىشاھدىن تارتىپ گاداىغىچە ھەممىسىنىڭ ئۆز دەردى بار ! بۇ دۇنيادا ئاجايىپ زاتلار ئۆتۈپتىكەن . ئۇلار كەشۇي ئەرۋاھلاردىن خەبەردارلار ئىكەن . بۇ دۇنيانىڭ ئىشلىرى ئاخىرەتتە بولمايدۇ ، ئاخىرەتنىڭ ئىشلىرى بۇ دۇنيادا كۆرۈنمەيدۇ ! لېكىن ، بۇنداق كىشىلەر ئاخىرەتتىكى ئىشلارنى كۆرىدىكەن . ئىنساندا ئىككى كۆز بار ، دەيدۇ . بىرى زاتىن كۆز ، يەنە بىرى باتىن كۆزىمىش . باتىن كۆزىنى دىل كۆزى دەيدىكەن . بۇنداق كىشىلەر خۇداغا باغلىنىپ ، خۇدا يولىدا زىكر قىلىپ ، دىل كۆزى بىلەن ئاخىرەتتىكى ئىشلارنى كۆرىدىكەن . سۇلتانى ئاپىئاق خوجامنىڭ مۇرىتى دىۋانە مەشرەپ خۇداغا نالە قىلىپ ، نېمە ئۈچۈن بىرنى شاھ ، بىرنى گاداھ ، بىرنى ئوڭ ، بىرنى ساراڭ ، بىرنى باي ، بىرنى گاداى ياراتتىڭ دەپ ، باتىن كۆزى بىلەن ئۇ دۇنياغا قارايتۇ . قارىسا ، ھەممە ئادەم ئۆز ئىشى بىلەن بەنت ، ھەممىسىدە غەم - غۇسسە ، ئۇلاردىن خۇشاللىق ، راھەت يىراق ، شۇ چاغدا مەشرەپ ئويغىنىپ قارىسا ، ئۆزى يورۇق ئالەمدە تۇرغان . شۇ چاغدا ئۇ :

« باقسام بۇ جاھاندا ھەممىگە دەردۇئەلەم بار ،
ھەر كىشىنىڭ كۆڭلىدە بىر زەررىچە غەم بار . »

دېگەن شېئىرنى ئوقۇپتۇ ۋە خۇدادىن : « كىشىلەردىكى بۇ غەم - غۇسسەلەرنى كۆتۈرۈۋەتكىن » دەپ نالە قىپتۇ . بۇ چاغدا ئاللاتا - ئالادىن ۋەھىي كېلىپ : « مەن خەلق ئەتكەن بۇ كىشىلەر ئاشۇ غەم - غۇسسەلىرى بىلەن مېنى تاپىدۇ ، مېنى ياد ئېتىدۇ » دەپتۇ .

شۇڭا ، كىتابتا : جەننەت ھەق ، دوزاخ ھەق ، مىزان ھەق ، تارازۇ ھەق ، ھېسابكا ھەق ، سىرات (كۆۋرۈك) ھەق ، دېيىلگەن .
— مۇنداق دېسىلە ، ئادەم بالىسىنىڭ بېشىغا كەلگەن دەرد - ئەلەملەر ئەلمىساقتا ئاللا تەرىپىدىن پېشانىگە پۈتۈلگەن ئىكەندە !

— ئەلھەق شۇنداق ! ...

ئەمدى ئاتىخاننىڭ خىيالىنى بۇ پاراڭلار ئەمەس ، بەلكى چايخاننىڭ ئىچىدىن چىقىۋاتقان دۇتارنىڭ يېقىملىق ئاۋازى تارتىپ كەتتى . كىمدۇر بىرسى دۇتارنى بوش ، لېكىن مۇڭلۇق تىرىگىشىپ ، لەرزىن ئاۋازدا ناخشا ئوقۇۋاتاتتى :

بارسامەن مەدىنەمگە ،
نۇر - زىيالىر كانىگە .
ئەرزىمىزنى ئېيتايلى ،
پەيغەمبەر سۇلتانىگە .

بولسا قاناتىم ، يەتسەم ھەرەمگە ،
دەردىمنى ئېيتاي زىبا سەنەمگە !

ناخشا ئاتىخاننىڭ مەيلىنى تارتىپ كەتتى . ئۇ ، ئۆرىدەپ ، بوينىنى سوزۇپ ئىچىگە قارىدى ، لېكىن بۇ خۇش نەپەس ، كۆڭلى پاك غەزەلخاننى كۆرەلمىدى ، ئۇنىڭ قەلبىدە بۇ ئادەمگە نىسبەتەن غايىبانە بىر ھۆرمەت ۋە قىزىقىش ئورناپ قالدى . ئاتىخان ئۆزىنىڭ پات ئارىدا ئاشۇ دۇتارچى ئارزۇ قىلىپ ، ئۇلۇغلىغان يەرگە بارىدىغانلىقىنى ، ئاددىي كىشىلەر چۈشىدىمۇ كۆرۈشكە ئېرىشەلمەيدىغان مۇقەددەس جايلارنى تاۋاپ قىلىدىغانلىقىنى ئويلاپ ، ئىچ - ئىچىدىن خۇشاللاندى ، بىر خىل يۈكسەك ئىپتىخارلىق تۇيغۇسى پۈتۈن ۋۇجۇدىنى چىرماپ ئالدى !

ئاتىخان جامائەت بىلەن خوشلىشىش ئۈچۈن كاتتا نەزىر بەردى .

يوغان قوشقار قان قىلىندى . بامداتتىن يېنىپ كىرىشكە باشلىغان مېھمانلارنىڭ چاشكاغىچە ئايىغى ئۈزۈلمىدى . ھەممەي-لەن ئۇزاقتىن - ئۇزاق دۇئا قىلىپ ، ئۇنىڭ تېنىگە ساقلىق ، سەپىرىگە ئامانلىق تىلىدى . بەزى بىلىمدان قارىي - خەلپەتلەر ئەمرىمەرۇپ قىلدى . ئۇلارنىڭ ھەر 10 ئېغىز سۆزىنىڭ توققۇزى قۇرئان كەرىم ئىدى . بۇ ئەمرىمەرۇپلەر ئىچىدە ، جامائەتنىڭ نە-زىرىگە چۈشۈپ ، كىشىلەرنىڭ كۆڭلىگە ئورناپ قالغىنى ، كاتتا ئۆلىما مەۋلانە شەرىپىدىننىڭ ئەمرىمەرۇپى ئىدى . بېشىغا مىس-قالى داكىدىن چاققانغىنا سەللە ئورىغان ، ئېگىز بوي ، چىرايى ئاق سېرىق ، ماش گۈرۈچ ساقاللىق بۇ ئادەم داستىخان يىغىشتۇرۇلغاندىن كېيىن ، چوڭ مېھمانخانىدا لىق ئولتۇرغان كىشىلەرگە قاراپ مۇنداق دېدى :

— ئىسلام دىنىنىڭ ئەمر قىلغىنىدەك ، ئىبادەتلىرىنى يولى بىلەن قىلغان كىشى بۇ دۇنيا ۋە ئاخىرەتتە سائادەتكە ئېرىشىدۇ . چۈنكى ، كۈندە بەش قېتىم قازا قىلماي ناماز ئوقۇش ، يىلدا بىر ئاي نەپسىنى بېسىپ روزا تۇتۇش ، جاندىن ئەزىز كۆرىدىغان ھالال مال - مۈلكىنىڭ بىر قىسمىنى ھېچقانداق بەدەل كۈتمەستىن بېقىر - مۆمىنلەرگە زاكات قىلىش ، يول ئازابىغا ، سەپەر مۇشەققەتلىرىگە چىداپ ھەج تاۋاپ قىلىش — ئەلۋەتتە ھەرقانداق ئادەمگە ئېغىر كېلىدىغان ئىشلاردۇر . بۇلارنى پەقەت ئاللا ئۈچۈن قىلغان مۇسۇلمان نەپسانىي تۇيغۇلىرىنى ، غالجىرلىقلىرىنى يېڭىپ ، ئىرادىسىگە ھاكىم بولغان ئاللادىن باشقا

ھېچكىمگە بويۇن ئەگمەيدىغان ھۆر بىر ئىنساندۇر . بۇنداق ئىنسانلار باشقىلارنىمۇ ھۆر بىلىدۇ ، ھېچكىمنىڭ مېلىغا ، جېنىغا ، نومۇسىغا كۆز تىكمەيدۇ ، ئىنسان ھەقلىرىگە ھۆرمەت قىلىدۇ . ئىمان ۋە ئىبادەتنىڭ مەقسىتى — ئىگىلىرىنى كامىل بىر ئىنسان قىلىشتۇر ! — مەۋلانە بۇ سۆزلەرنى زورۇقماي ، دۇدۇقلىماي ، ناھايىتى تەبىئىي ھەم سالماق بىلەن ئېيتتى ، كىشىلەرمۇ جىمجىت قۇلاق سېلىپ ئاڭلىدى ، ئاتىخان پەگاھدا ئۆرە تۇرغان ھالدا قوللىرىنى كۆكسىگە قويۇپ مەۋلانە شەرىپىدىكىگە تەۋەزۇ بىلەن تىكىلىپ تۇراتتى ، مەۋلانە بېشىنى كۆتۈردى ۋە ئاتىخانغا قاراپ سۆزىنى يەنە داۋام قىلدى ، — بىز ھەممىمىز سىلى جابدۇنغان مۇبارەك سەپەرگە پاتىھە بېرىمىز . يوللىرى ئاق بولسۇن ، مۇراد — مەقسەتلىرىگە يەتكەيلا . ئايىتى كەرىمەدە : « ئاللاتائالا ھەج سەپىرىگە كېلىش ئۈچۈن قادىر بولغان بارچە مۆمىنلەرگە ھەجنى پەرز ئەتتى . كىمكى بۇنى ئىنكار قىلسا ، گۇناھى ناھى ئۆزىگىدۇر . شۇبھىسىزكى ، ئاللاتائالا ئەھلى جاھاندىن بەھاجەتتۇر ! » دېيىلىدۇ . بىز بۇنىڭغا ئىمان كەلتۈرمىز ، سىلنى بۇ قۇتلۇق سەپەرگە ياخشى دۇئالىرىمىز بىلەن ئۈزىتىمىز ، ئاللا مۇشكۈللىرىنى ئاسان ، مەرتىۋىلىرىنى زىيادە قىلسۇن ، ئىككى دۇنيا ئەزىزى مۇكەررەم قىلسۇن ، ئامىن !

جامائەت دۇررىدە دۇئاغا قول كۆتۈردى ، ئۆي ئىچى سىرلىق شىۋىرلاشلار بىلەن تولدى . ئاخىرىدا ، ئاتىخانغا ئۈنلۈك ، ھاياجانلىق ئاۋازدا ئاقىيول تىلىدى ، ئۇنىڭ قۇتلۇق سەپىرىنى مۇبارەكلىدى !

ئەتىسى چۈشتىن بۇرۇن ، قەشقەرنىڭ تۆت دەرۋازىسى ئىچىدىن ھەج سەپىرىگە ئاتلانغان 29 ئادەم چوڭ بىر كارۋان بوپ-لۇپ ، قىزىل دەريا كۆۋرۈكى بويىغا كەلگەندە توختىدى ، ئۇلار ئۇزانتىلى چىققان نەچچە يۈز ئادەم بىلەن مۇشۇ يەردە ئاخىرقى

قېتىم خوشلاشماقچى ئىدى . قىزىل دەريا بويى قايناق بازارغا ئايلىنىپ كەتتى ، بىر - بىرىدىن ئايرىلىشقا قىيمىغان كىشىلەر - نىڭ كۆزىدە ياش داۋالغۇيىتى ، يۈرىكىدە بولسا ، بېسىپ بولماس جۇدالىق پىغانى ئۆرلەيتتى . ئۇلار قۇچاقلىشىپ ، سۆيۈشۈپ ، بىر - بىرىگە ياخشى تىلەكلەرنى تىلشەتتى . ئاتىخانمۇ ئايالى ۋە بالا - چاقىلىرى بىلەن بىر چەتتە خوشلىشىۋاتاتتى . خان تىللا بېشىغا چېكەن ئاقپىچە ئارتىپ ، ئۇچىسىغا كەڭ نىمچا كىيىۋالغان ئىدى . ئۇنىڭ يىغىدىن كۆزلىرى ئىششىپ ، ئاۋازمۇ پۈتۈپ كەتكەن ئىدى . ئۇ ، ئەكبەرنى ئاخىرقى قېتىم ئۆز يېنىغا چا - قىردى ، ئەكبەر يۈگۈرۈپ كېلىپ ، ئانىسىنىڭ باغرىغا ئۆزىنى ئاتتى ، گويا ئانا مېھرىنىڭ مەيىن شامىلى ئۇنى يەلپۈپ ئۆتكەندەك بولدى ، ئەكبەر ئانىسىنىڭ تاتلىق ھىدىنى تويماي سۈمۈرەتتى . ئانا ئىچ كۆيەر ئوغلىنىڭ باشلىرىنى سىلاپ ، ماڭلىيىدىن سۆيۈپ ، يەنە ئۆزىنى تۇتالماي ئېسەدەپ كەتتى ، ئېغىر جۇدالىق ھەر ئىككىيلەننى دەرىمانىدىن كەتكۈزگەن ئىدى ...

ئاتىخان ئۇلارنى بىر - بىرىدىن تەستە ئاجراتتى ۋە خان تىللانىڭ قورسىقىدىكى بالىنى ئىشارەت قىلىپ تۇرۇپ :

— ئەگەر ئوغۇل بولسا ، ئىسمىنى سەپەر قويۇڭلا ، بۇ قېتىمقى قۇتلۇق سەپەرنىڭ يادنامىسى بولۇپ قالسۇن ؛ مۇبادا قىز بولۇپ قالسا ، ھەجەر قويۇڭلار ، خۇدا يولىدىكى ھەج تاۋاپىنىڭ يادنامىسى بولۇپ قالسۇن ! — دېدى ۋە يوغان گىلەم خۇر جۇن ئارتىلغان سۈر ئېشەكنى ئەكبەرگە تۇتقۇزۇپ ، ھەمراھلىرى تە - رەپكە ماڭدى .

ئەكبەر يېتىلەپ كېتىۋاتقان سۈر ئېشەك سو كال قۇيرۇق ، سالىپاڭ قۇلاق بولسىمۇ ، لېكىن ئۆز ۋاقتىدا بېدىك تەرىپلىگەندەك ، يوغان ھەم كۈچلۈك ئىدى .

خوشلىشىش ، يىغا - زار ئاستا - ئاستا بېسىقتى . ئاتىخان

ئۆز ھەمراھلىرىنىڭ ئارىسىغا كېلىپ ، ئۇلار بىلەن سالاملاشتى ۋە خالىسا نىيەت بىلەن مۇنداق دېدى :

— جامائەت ، بىز ياخشى ئارزۇ - تىلەك بىلەن قۇتلۇق سەپەرگە ئاتلاندىق . بۇگۈندىن باشلاپ ، بىز بىر ئېرىقنىڭ سۈيى ، بىر ئاز گالنىڭ لېيى ! ...

سەمىمىيلىك ۋە دوستانىلىق بىلەن ئېيتىلغان بۇ سۆزلەر كىشىلەرنىڭ كۆڭلىگە ياقتى . ئۇلار ئۆز ئىچىدە بۇنداق توغرا نىيەتلىك ، خالىسا بىر ئادەمنىڭ بولغانلىقىدىن خۇشال بولۇشتى . ئاتىخان ھەقىقەتەنمۇ ئاق كۆڭۈل ، ساپ تەبىئەتلىك ، ئۆزىنى تۇتقان ئادەم ئىدى . ئۇنىڭ مۇنداق ئۆزىنى تۇتۇشى باشقىلارغا بەكمۇ سالاپەتلىك كۆرۈنەتتى .

كارۋان ئۇزاتقۇچىلاردىن ئاستا - ئاستا ئايرىلىپ ، كۆۋرۈك تەرەپكە سىلجىشقا باشلىدى . ئاتىخان كۆۋرۈك ئۈستىدىن ئاخىرقى قېتىم قىزىل دەرياسىغا قارىدى ، ئۇلارنى بېقىپ ئۆتۈرگەن ئانا دەريانىڭ ئۇلۇغ ، شاۋقۇنلۇق سۈيى دۇغلىنىپ ، بوزامتۇل چايقىلاتتى ، دەريانىڭ ئىككى قىرغىقىدىكى سۆگەت دەرەخلىرىنىڭ مەجنۇن تاللىرى دەريادىن كۆتۈرۈلگەن يېنىڭ سەل كىندە تىنماي يەلپۈنەتتى !

كارۋاننىڭ ئەڭ ئالدىدا ، قوڭۇر رەڭلىك شاش ئايغىرىغا مىنىۋالغان ئاتچى قاسىم تايغان قىزىل دەريا كۆۋرۈكىدىن ئۆتۈپ ، ئارقىغا قارىدى ۋە سەپەرگە ئاتلانغانلار بىلەن ئۆزىنى چىققانلارنىڭ ھەقىقەتگە ئۇزاق بىر دۇئا قىلدى - دە ، ئارقىدىن ھەزرىتى ئەلىشىر ناۋائىي ئۆز ۋاقتىدا مۇبارەك ھەج سەپىرى ئىشىقىدا يازغان بېيىتنى ئىشتىياق بىلەن ئوقۇپ ، يولىنى داۋام قىلدى:

« مىنىم ، بۇ سەۋدا نىزار ئەيلىدى ،

ھەۋەس ئىلكىدە بىقارار ئەيلىدى .

ئۇرارمەن قەدەم تاكى بارغۇنچە گام ① ،
كى بولغاي ، مۇبەسسەر ماڭا ئۇشبۇ كام ② .
ئەگەر بولسا بۇ يولدا ئۆمرۈم تەلەپ ،
چۇ ، بۇ يولدىنۇر ئۇ ھەم ئىرۇر شەرەپ . »

قاسىم تايغان باشلاپ كېتىۋاتقان كارۋان ئاستا - ئاستا
ئۇزاق كەتتى ، قىزىل دەريانىڭ شاۋقۇنلۇق ئاۋازى بىلەن ئۇزات-
قۇچىلارنىڭ ھەسرەتلىك يىغا - زارلىرىمۇ يىراقتا قالدى .
مانا بۈگۈن ئۇلار ھەج تاۋاپ ئىشىقىدا گۈزەل يۈرتىدىن
ئايرىلىپ ، تىنىچ ، خىرامان تۇرمۇشنىڭ خۇشاللىقلىرىدىن ۋاز
كېچىپ ، قۇتلۇق ، مۈشكۈل سەپەرگە ئاخىر ئاتلاندى .
بۇ ، دەل مىلادىيە 1948 - يىلىنىڭ ئىيۇل ئېيى ئىدى .

3

قاسىم تايغان تەجرىبىلىك ، پىشقان ئاتچى ئىدى . بۇ
مۈشكۈل سەپەرنىڭ تاغ - داۋانلىرى ، چۆل - جەزىرىلىرى ،
ھەيۋەتلىك دەريا - ئېقىنلىرى ئۇنىڭ ئۈچۈن بەش قولىدەك
ئېنىق ، گويا داغدام يولىدەك راۋان بولۇپ كەتكەن ئىدى .
قاسىم تايغان ھەر خىل ئىزلارغا ۋە يۇلتۇزلار ئورنىغا
قاراپ يولنى پەرق ئېتەلەيتتى . ئۇ ، بۇ قېتىم ئۆزى باشلاپ ماڭغان
29 ئادەمنى پاكىستاننىڭ گىلگىت شەھىرىگىچە ئاپىرىپ قويۇشنى
ئۈستىگە ئالغان ئىدى .

ئۇلار قىزىل دەريا بويىدىن ئايرىلىپ ، تۆتىنچى كۈنى
چۈشتە مىسكەر ③ گە يېتىپ كەلدى . ھاۋاسى شالاڭ ، سوغۇق

① گام — مەنزىل ، كۆزلىگەن يەر .

② كام — بەخت ، مەقسەتكە يېتىش .

③ مىسكەر — ھازىرقى قونجىراپ .

شامال سوقۇپ تۇرىدىغان ، ئەتراپى سىم توساقلار بىلەن قورشالغان كۆرۈمىز چىگرا ئۆتىگىدە بىرەر يۈزدىن ئارتۇق ئادەم توپلاشقان ئىدى . ئۇلارنىڭ كۆپىنچىسى پاسپورتسىز بولۇپ ، چىگرا ساقچىلىرىنى سېتىۋېلىش يولى بىلەن چىگرىدىن ئۆتۈپ كېتىش كويىدا يۈرگەنلەر ئىدى . بىرنەچچە كۈندىن بېرى خېلى كۆپ ئادەمنىڭ 20 سەردىن كۈمۈش تەڭگە خەجلەپلا ، چىگرىدىن ئاسانلا ئۆتۈپ كەتكەنلىكى توغرىسىدا قىزغىن پاراڭلار بولۇۋاتاتتى . بۇ ھال پاسپورتى بارلارنىڭمۇ دەرھال ئۆتۈپ كېتىشىنى قىيىنلاشتۇرۇپ قويغان ئىدى . ئاتچى قاسم ئايغان بىلەن يەنە بىرنەچچە ھەمسەپەرلەر ئاتىخاننىڭ يېنىغا كېلىپ ، ئۇنىڭغا ئىلتىماس قىلدى :

— ئۆزلىرى ساقچى ئەمەلدارلىرى بىلەن كۆرۈشۈپ ، بىزنىڭ رەسمىيەتلىرىمىزنى تېزراق بېجىرىپ بېرىشنى ئېيتىپ باقسىلىرى قانداق ؟ بۇ يەر تۇرىدىغان يەر ئەمەس ئىكەن ، بىر دەققە بولسىمۇ بۇرۇنراق يولسىزغا ماڭايلى !

— بولىدۇ ، — دېدى ئاتىخان كۆپچىلىكنىڭ ئىلتىماسىنى قوبۇل قىلىپ ، — مەن بېرىپ سۆزلىشىپ باقاي !

تۆت كۈنلۈك سەپەر كىشىلەرنىڭ نەزىرىدە ، ئاتىخاننىڭ ئىشەنچلىك ، ھالال ، غەمگۈزار ئادەملىكىنى ئىسپاتلىغان ئىدى . شۇڭا ، ھەممەيلەن تەبىئىي ھالدا ئۇنىڭدىن ئەقىل سوزايدىغان ، ئۇنى ئۆزلىرىنىڭ كارۋان بېشى ، مەنئى تۇۋرۇكى دەپ قارايدىغان بولۇپ قالغان ئىدى . بۇنىڭ ئىچىدە پەقەت بىرلا ئادەم — كۆزلىرى يوغان ، نەزىرى تېز ، لېكىن قاراشلىرى پەرۋاسىز ، گەپلىرى بىمەزە غوجىموللىلا ئۇنى پىسەنت قىلمايتتى .

ئاتىخان ساقچى باشلىقىنى ئىزدەپ ، يىراقتىكى دۆڭلۈكتە قارىيىپ تۇرغان ئۆي تەرەپكە قاراپ كەتتى . غوجىموللا بولسا ، يۈك ئارتىلغان چېپار قېچىرىنى يېتىلەپ ، ئادىتى بويىچە گەپ تىڭ

تىڭلاش ئۈچۈن ، كىشىلەر توپىنى ئارىلاپ نىشانىنىز كېزىشكە باشلىدى . ئۇ ، بۈگۈن كۈننىڭ ئىسسىق بولۇشىغا قارىماي ، پۇتتىغا ئالاھىدە بۇيرۇتۇپ تىكتۇرگەن يۇمشاق مەسە - كالاچ ، ئۇچىسىغا بۇخارا بەقەسەمدىن ئۇزۇن تون كىيىپ ، بېشىغا ئافغاننىڭ سۈرمە رەڭ شايى سەللىسىنى ئورنۇلغان ئىدى .

غوجىموللا قېچىرىنىڭ تىزگىنىنى سول قولىغا يۆگەپ تۇتۇۋالغان ئىدى . ئۇ ، ھەرقانداق شارائىتتا قېچىرىدىن ئايرىلمايتتى ، ئۆزى يېتىلەپ يۈرەتتى .

ئالدىنقى كۈنى كارۋان مۇز تاغ داۋىنىدىن ئۆتكۈچە ، غوجىموللىنىڭ يۈرىكىنى قاتتىق چۆچۈتىدىغان بىر ئىش بولدى . مۇسا داڭقان دېگەن ئادەم ئۇنىڭ ئارقىسىدىن ماڭغان ئىدى . مۇسا داڭقاننىڭ بۇرنىغا غوجىموللا يېتىلەپ كېتىۋاتقان قېچىرىدىكى يۈكتىن ئۆتكۈر زىرە پۇرىقى پۇراپ كەتتى . ئۇ ، ھەيران بولۇپ ، داۋاندىن چۈشكەندىن كېيىن غوجىموللىغا ياندىشىپ كېلىپ :

— موللام ، پاكىستانغا زىرە ئېلىپ ماڭلىمۇ نېمە ؟ بۇ تا-زىمۇ تەتۈر ئىش بوپتىغۇ ! ... دەپ سورىدى . لېكىن غوجىموللا قىلچە دۇدۇقلىماي ، پەرۋاسىز ھالدا :

— يوقسۇ ، تەقسىر ! تاغاردىكىلەرنىڭ ھەممىسى ھەپتىدە يەك . راۋالپېندى بىلەن كاراچىدىكى قېرىنداشلارنىڭ بالا - چاقىلىرىغا ئۇيغۇرچە بېسىلغان ھەپتىيەك لازىم ئىكەن ، شۇنى ئېلىپ ماڭدىم ، بۇ تازىمۇ ساۋابلىق ئىش دېسىلە . ئەمدى زىرە پۇرىقىغا كەلسەك ، ئۆز ۋاقتىدا تاغارغا زىرە قاچىلاپتىكەن ، شۇنىڭ پۇرىقى تېخىچە تۈگىمىگەن چېغى ! — دەپ ، تۇيۇقسىز سورالغان بۇ قىيىن سوئالغا ئاسانلا جاۋاب بەرگەن ئىدى . بۇ جاۋاب مۇسا داڭقاننى كۆڭلىدە پەيدا بولغان تاسادىپىي گۇمانىي سېزىمىدىن خالاس قىلغان ئىدى .

غوجموللا ئۆزئارا سودا - سېتىق قىلىشىۋاتقان ، ئۇ-
ياقتىن - بۇياققا چېپىپ يۈرگەن ، ئۆز ھەلە كىچىلىكى بىلەن
ئالدىراپ تۇرغان ئادەملەر ئارىسىدىن ئۆتۈپ ، قەيەردە پاراڭ بول-
سا ، قۇلىقىنى شۇ يەرگە يېقىپ خېلى ۋاقتىنى ئۆتكۈزدى . بۇ
ئارىلىقتا ئۇ ، چېگرا بويىغىمۇ يېقىنلاپ كەلدى . بۇ يەردىكى ئا-
دەملەرنىڭ ئەس - يادى قانداق قىلىپ چېگرىدىن تېزراق
ئۆتۈشنىڭ كويىدا ئىدى . غوجموللا ئۆزىدىن بەش - ئالتە قەدەم
نېرىدا مۇقۇلدىشىپ تۇرغان بىرنەچچە ئادەمگە قارىغىنىچە تۇرۇپ
قالدى . ئۇلارنىڭ ئىچىدىكى بەستلىك ، گىروي بىرسى ئۇنىڭغا
بەكمۇ تونۇشتەك قىلاتتى . غوجموللا يەنە بىرئاز ئالدىغا سل-
جىپ ، كۆزلىرىنى قىسىپ تۇرۇپ ، ئۇنىڭغا زەن قويۇپ
قارىدى ... « دەل ... دەل ئۆزى شۇ ! ئۇ ، بۇ يەردە نېمە ئىش
قىلار ؟ ... »

غوجموللغا تونۇش كۆرۈنگەن ئادەمنىڭ كىيىنىشى ،
تۇرقى يىراق بىر سەپەرگە ئاتلانغاندەك كۆرۈنەتتى : ئۆشنىس-
دىكى يېڭى گىلەم خۇر جۇننىڭ بىر كۆزىدە تۇلۇم ، يەنە بىر
كۆزىدە نېمىلەردۇر تومپىيىپ تۇراتتى .

« ئۇمۇ چېگرىدىن ئۆتۈپ بىر يەرگە بارامدۇ نېمە ؟ ۋاي
خۇدايىم ، ئۇنىڭ بىلەن ھەمسەپەر بولۇپ قالساق ، نەس باسقىنى
شۇ ! بىزنى سويغان پىياز دەك گاڭسا - جىسا قىلىپ قويدۇ ئۇ
لۈكچەك ! ... »

غوجموللنىڭ ئەرۋاھى ئۇچتى ، بۇ يەردە تۇيۇقسىز
ئۇچراپ قالغان بۇ ئادەم ئۇنىڭ پىكرىنى چالغىتىپ ، كۆڭلىنى
غەشلىككە سالدى ، غوجموللا دەماللىققا نېمە قىلىشنى بىلمەي
ئارقىغا قايتماقچى بولۇپ تۇرۇۋىدى ، مۇسا داڭقان بىلەن دوقۇ-
رۇشۇپ قالدى ، مۇسا داڭقان ئۇنىڭغا ئالدىراپ خەۋەر يەتكۈزدى :
— ئاتىخان بايا چېگرا ئەمەلدارى بىلەن سۆزلىشىپ

كەپتۇ ، ئۇلار بىزنى ئەتە چۈشتىن كېيىن چېگرىدىن ئۆتكۈ-
زۈشكە ماقۇل بوپتۇ ...

بۇ گەپلەر غوجموللنىڭ قۇلىقىغا كىرمىدى ، ئۇ ئۆز
خىيالى بىلەن بەنت ئىدى :

— ئۇنى چېگرىدىن ئۆتكۈزسە بولمايدۇ ... ئۇ يامان ئا-

دەم ...

— غوجموللا ، سىلگە نېمە بولدى ؟ — مۇسا داڭقان
ھەيران بولۇپ ، ئۇنىڭ پېشانىسىنى تۇتتى ، — قىزىتمىلىرى ئۆر-
لەپ قالمىغاندۇ ؟

— راست دەيمەن ... — غوجموللا يەنىلا شۇ گەپتە
ئىدى ، — ئۇنى چېگرىدىن ئۆتكۈزسە بولمايدۇ ! قوي ئارىسىغا
بۆرە كىرىپ قالىدۇ ! ...

مۇسا داڭقان ئۇنىڭغا ھەم ھەيرانلىق ، ھەم قىزىقىش
بىلەن تىكىلىپ قارىدى . غوجموللا كەكلىك قاش ، كاپچاق يۈز ،
سېرىق ساقال ئادەم ئىدى . ئۇ ، گەپنى تېز قىلغاچقا ، ئاڭلىغۇ-
چىلار تازا زەن قويمىسا ، نېمە دەۋاتقانلىقىنى دەماللىققا ئاڭقىرالماي
قالاتتى .

— كىمنى دەيلا ، كىمنى ! ؟ — سورىدى مۇسا داڭقان
بىناقەت بولۇپ .

— ئاۋۇ ئادەمنى كۆرلىمۇ ؟ ! — غوجموللا بىگىز قولى
بىلەن ھېلىقى ئادەمنى ئىشارە قىلدى ، — ئاۋۇ يېڭىسار تۇمىقى
كىيگەن ، گىلەم خۇر جۇنلۇق ئادەمنى دەيمەن !

— ھە ، كۆردۈم ، — دېدى مۇسا داڭقان پەرۋاسىزلا ، —
ئۇ ئادەمگە نېمە بوپتۇ ؟

— ئۇ دېگەن چوڭ قىمارۋاز ، داڭقى بار لۈكچەك ... ئىسمى
ھېلىمىشا ! ...

مۇسا داڭقان بۇ گەپنى ئاڭلاپ ، ھېلىمىشاغا باشقىچە نەزەر

بىلەن قاراشقا باشلىدى . ئۇنىڭ كۆز ئالدىدا بۇ ئادەمنىڭ پۈتۈن - سۈرۈك ، بېجىرىم قىياپىتى ئوچۇق نامايان بولدى .
ھېلىمشا پالۋان قامەت ، تۈرگۈن ئادەم ئىدى ، پۇت - قوللىرى غەپسى يوغان ئىدى . بىرلا قارىغان كىشىگە ئۇنىڭ قولى ئېيىق شاپىلىقىدەك ، پۇتى بولسا تۆگە تاپىنىدەك كۆرۈنەتتى . شۇڭا ، بۇرادەر - ئۆلپەتلىرى ئۇنى « ئاتنى قۇيرۇقىدىن تۇتۇپ پىرقىرىتىدۇ » دەيتتى . كىشىلەرگە ھەممىدىن بەك تەسىر قىلىدىغىنى ، ئۇنىڭ پىچاقنىڭ ئىزى بار قارمۇتۇق يۈزىدىكى يوغان ، دۈگىلەك كۆزلىرى ئىدى . بۇ كۆزلەر ئاجايىپ نۇرلۇق ، ھۆكۈمران ۋە ئىرادىلىك ئىدى .

ھېلىمشانىڭ سول پۇتى ئىككى ئەنلىك قىسقا بولغاچقا ، يول يۈرگەندە خۇددى دولقۇن يېرىپ ئۈزۈۋاتقان قىيىققا ئوخشاش « شۇڭغۇپ - شۇڭغۇپ » ماڭاتتى . ھېلىمشانىڭ گەۋ-دېسى ، شاپ بۇرۇتى ، كۆتمەك ساقلى كىشىلەرگە ئۇنى ئۆز يېشىدىن خېلى چوڭ كۆرسىنەتتى ، لېكىن ھېلىمشا بۇ يىل 41 ياشقا كىرىپ ، قىرانلىق دەۋرىدە ياشاۋاتاتتى .

ھېلىمشا بۇنىڭدىن توققۇز يىل بۇرۇن ئۆيلەنگەن بولسىمۇ . لېكىن ئۆي تۇتقان ئەمەس ، نەدە قورسقى تويىسا شۇ يەرگە بېرىپ ، نەدە كەچ بولسا ، شۇ يەردە تۈنەپ يۈرۈپىدىغان جاھانكەزدىلەردىن ئىدى .

لېكىن ، ئۇنىڭ بۈگۈنكى ھالىتى باشقا ۋاقىتلارغا زادىلا ئوخشاشمايتتى .

ھېلىمشا بۈگۈن پاكىز ، چىرايلىق كىيىنىۋالغان ئىدى . پۇتىدا كاپكازچە قىزىل ئۆتۈك بار ئىدى . كەڭ ئاغلىق ئاق تام-بال ، ئاق چوتايەكتە كىنىڭ ئۈستىدىن نىل رەڭ چەكمەن چاپان كىيىپ ، بېلىنى مائىسەرەڭ شايى بەلۋاغ بىلەن باغلىۋالغان ئىدى ، سول يانپېشىدا كۈمۈش تولتىلىق يوغان پىچاق ساڭگىلاپ

تۇراتتى . يەكتىكىنىڭ يېڭى چاپىنىنىڭ يېڭىدىن سەل كەم بىر غېرىچ ئۇزۇن ئىدى . ئۇ ، قىش - ياز بېشىغا كۆك موۋۇت تاشلىق يېڭىسار تۇمىقىنى كىيىۋالاتتى . تاپقان - تەرگەن پۇللىرىمۇ شۇ تۇماقنىڭ ئىچىدە نەمدىلىپ تۇراتتى ...

مۇسا داڭقان ھېلىمىشادىن كۆزىنى ئېلىپ ، ھەمراھىغا قا- رىدى ، غوجىموللا چىرايىنى پۇرۇشتۇرۇپ ، ھېلىمىشا بىلەن سوقۇشىدىغاندەك ئەلپازدا ھومىيىپ تۇراتتى .

— تۇرقىدىن يامان ئادەمدەك قىلمايدىغۇ ، غوجىموللا ، — دېدى ئۇ ھەمراھىنىڭ كۆڭلىدىكىنى بىلەلمەي ، — تازا كۈچكە تولغان پالۋاندىك كۆرۈنىدۇ .

غوجىموللا تېرىكىپ كەتتى :

— سىلى نېمىدەپ يۈرۈيدىلا مۇسراخۇن ، ئۇنىڭ يۈزىدىكى پىچاقنىڭ ئىزىنى كۆرمىلىمۇ ؟ ئۇ دېگەن شەھەرنىڭ تۆت دەرۋازىسىدا نامى بار چوڭ قىمارۋاز ، قارام لۈكچەك ! — ئەجەب مەن ئاڭلىماپتىكەنمەنا ؟ — سورىدى مۇسا داڭقان دەرگۇمان بىلەن .

— سىلى دېگەن سودىگەرچىلىك بىلەن شەھەرمۇ - شەھەر يۈرۈيدىغان ئادەم تۇرسىلىرى ، ئۇنداق قىمارۋازلارنىڭ ئەھۋالىنى نەدىن بىلىدىلا ، — دېدى غوجىموللا ئۆز گېپىنى يور- غىلىتىپ ، — ئۇ تېخى قاتىللىق قىلىپ قېچىپ چىقتىمۇ ، خۇدا ئۆزى بىلىدۇ ، يۈرسىلە ، دەرھال مەسلىھەتلىشىپ بۇ ئىشنىڭ بىر ئامالىنى قىلايلى !

ئۇلار ئىككىسى بايا چۈشكۈن قىلغان يەرگە قايتىپ كەلدى . بىرنەچچەبىلەن ئاتىخانىنى چۆرىدەپ ، قوي سودىسى ئۈستىدە پاراڭلىشىپ ئولتۇراتتى .

ئاتىخان بۇ ئىككىسىنى كۆرۈپلا مۇنداق دېدى :

— بايا بىر قويچى بىر پادا قوي ھەيدەپ كەپتۇ ، داڭلىق

پامىر قويلىرى ئىكەن ، بەزىلىرى موزايدەك يوغان ، بىر تىللاغا ئۈچتىن قوي گەپلەشتۇق . ھەممىمىز يىغىش قىلىپ ئون نەچچە قوي ئېلىۋالايلى دەۋاتىمىز ، ھەربىرلىرىنىڭ پىكرى قانداق ؟
— ياخشى گەپ ئىكەن ، ئېلىۋالايلى ، — دېدى مۇسا داڭقان دەرھاللا قوشۇلۇپ ، — بۇ ئۇزۇن سەپەردە گۆش - مایىسىز يۈرگىلى بولماس .

ئاڭغىچە جۇلدۇر چاپان بىر قويچى ئون نەچچە قوينى ھەيدەپ كەلدى ، بۇ قويلار ئاپئاق ئۇزۇن يۇڭلۇق بولۇپ ، بەزىسى قارا زاڭاق ، بەزىسى سېرىق زاڭاق ئىدى . يوغانلىقىدىن ئۈستىگە ئەكبەردەك بالىلار مىنسى خېلى يەرگىچە كۆتۈرۈپ كەتكۈدەك كۆرۈنەتتى .

— راست ئېسىل قويلار ئىكەن ، — دېدى مۇسا داڭقان بىر قوينىڭ قۇيرۇقىنى دەڭسەپ ، ھەۋەس بىلەن ، — ئۈستىگە ئىككى - ئۈچ چارەك يۈك ئارتىپ قويساقمۇ بىمالال مېڭۈەرگۈدەك !

— ئاسىيە خېنىمنى مىندۈرۈپ قويارلا ، — دېدى غوجە - موللا ھەم چاقچاق ، ھەم كىنايە بىلەن ، — خوتۇن كىشى دېگەننىڭ ۋەزنى يوق !

مۇسا داڭقان بۇ گەپنى مېيىقىدىكى سوغۇق بىر كۈلكە بىلەن ئۆتكۈزۈۋەتتى .

ئاسىيە خېنىم ئۇنىڭ ئايالى ئىدى . 29 كىشىلىك بۇ كارۋاندا بەش ئايال بولۇپ ، ئۇنىڭ ئۈچى ئوغۇللىرى ھەجگە ئېلىپ ماڭغان ئاقۋاش ئانا ، ئىككىسى ئەرلىرى بىلەن ھەج سەپىرىگە ئاتلانغان ئوتتۇرا ياشلىق چوكانلار ئىدى .

قوي سودىسى تۈگىدى ، ئاتىخان ئادەم بېشىغا پۇل چېپ - چېپ ، ئۈچ تىللاغا توققۇز قوي ئالدى .

باياتىنىدىن بېرى بىتاقەت بولۇپ تۇرغان غوجىموللا بۇ

ئىش تۈگىشى بىلەنلا ھېلىمىشا توغرىسىدا سۆزلەپ ۋاپاساپ كەتتى:
— ئەگەر بۇ قىمارۋاز چېگرىدىن ئۆتۈپ، بىز بىلەن سە-
پەرداش بولۇپ قالسا، بىزنى خاتىرجەم قىلمايدۇ. ئۇنىڭ قولىدىن
ھەر بالا كېلىدۇ، « ياماندىن يار بويى قاچ » دېگەن گەپ بار.
چېگرا باشلىقلىرىغا ئېيتىپ ئۇنى توسۇپ قالايلى!

بىرئاز غۇلغۇلا بولدى، بەزىلەر غوجىموللنىڭ پىكرىنى
خوپ كۆردى. لېكىن، كۈتمىگەن يەردىن ئاتىخان باشقىچە
پىكرىنى ئوتتۇرىغا قويدى:

— غوجىمولا، بۇ دۇنيادا ھەر كىم ئۆزىنىڭ رىزقى بىلەن
ياشايدۇ! بۇ ئادەم بۇرۇن قىمارۋاز بولغان بولسا، ھازىر يامان
ئىشتىن قول ئۈزۈپ، قۇتلۇق سەپەرگە نىيەت قىلغان ئوخشايدۇ.
بىز ئۇنى توسساق، ئاللا ئالدىدا گۇناھ قىلغان بولىمىز!

— سىلى ئاڭلىمىغانمۇ؟! — دېدى غوجىمولا چالۋاقد-
غاندەك تەرىنى تۈرۈپ، — ياماندىن كېلەر كاساپەت، ياخشىدىن
كېلەر شاپائەت! ئۇ قىمارۋازنىڭ بىزنىڭ ئارىمىزدا تۇيۇقسىز پەيدا
بولۇپ قېلىشى ياخشىلىقتىن بېشارەت ئەمەس!

غوجىمولا شۇنداق دېدى - دە، يەنە شۇ قېچىرىنى
يىتىلىگەن پېتى ئالچاڭلاپ چېگرا قاراۋۇلخانىسى تەرەپكە قاراپ
كەتتى.

غوجىمولا ئىمانى سۇس، شۇم ئەڭگىز ئادەم ئىدى.
لېكىن ئۇ، بۇ ئاجىزلىقنى ئاغزىنىڭ يۇمشاقلىقى بىلەن چىرايدىدا
ھەمىشە كۆرۈنۈپ تۇرىدىغان ساختا ھىجىيىش بىلەن يېپىپ
كېتەتتى.

غوجىمولا چېگرا قاراۋۇلخانىلىرىنى ئارىلاپ، بىرەر سا-
ئەتتەك ئاۋارە بولدى، بىر ئۇيغۇر ساقچىغا يالۋۇرۇپ يۈرۈپ،
ناھايتى تەسلىكتە ئۇلارنىڭ باشلىقى بىلەن كۆرۈشتى.
تاغ شامىلىدىن يۈزلىرى قارىداپ، كىچىككىنە پىستە

كۆزلىرى ياشاڭغىراپ تۇرىدىغان ، ئالتۇن چىشلىق بۇ چېگرا باشلىقى. بەكمۇ ئالدىراش ئىدى ، ئالدىراشچىلىقتا مەجەزمۇ چاچ-قۇن ، سەپرا بولۇپ كەتكەن ئىدى . بۇ كۈنلەردە ئۇنىڭ قۇلىقىغا قۇرۇق گەپ خۇشياقمايتتى . غوجموللا ئاۋۋال ئۇنىڭغا ئىككى سەر كۈمۈش تەڭگىنى ئەپچىللىك بىلەن سۇڭگۈتتى ، ئاندىن ھېلىمشاننىڭ ئەھۋالىنى كۆپتۈرۈپ ئېيتتى ، ھېلىقى ئۇيغۇر ساقچى تەرجمانلىق قىلدى . ئەگەر بۇ ئوتتۇرىدا مۇشۇ تەرجمانلىق قىلسۇن ئۇيغۇر ساقچى بولمىغان بولسا ، بۇ ئالتۇن چىش باشلىق غوجموللا سۇڭگۈتكەن ئىككى تەڭگە ئۈچۈن ھېلىمشانى تۇتمىغان بولاتتى ، بەلكى ھېلىمشاندىن بىرمۇنچە ئالتۇن - تىللاغا ئېرىشىشى مۇمكىن ئىدى . لېكىن ، ئوتتۇرىدىكى بىر گۇۋاھچىنىڭ بولۇشى ئۇنى قائىدە - نىزام بويىچە ئىشلەشكە مەجبۇر قىلىپ قويدى . ئۇ ، ئىككى ساقچىنى ئەۋەتىپ ، ھېلىمشانى تۇيۇقسىزلا تۇتتى ۋە قاراۋۇلخاننىڭ يېنىدىكى ئەنجان تاملىق بىر ئاتخانغا سولاپ قويدى . ھېلىمشانمۇ ھېچقانداق قارشىلىق قىلمىدى ، كۆڭلىدە « خېلى بۇرۇنلا ئىزىمغا ئادەم چۈشكەن ئىكەن ، بۇ چوقۇم ھېلىقى نامەرد ساقچىخانا باشلىقىنىڭ ئىشى ! ... » دەپ تەقدىرگە تەن بەردى .

غوجموللا بۇ ئىشلارنى — ھېلىمشاننىڭ تۇتۇلۇپ ئاتخانغا سولانغانلىقىنى يىراقتا تۇرۇپ ئۆز كۆزى بىلەن كۆردى ۋە ئۇس-تىمىدىن بىر پارچە ئۇيۇل تاشنى ئېلىۋەتكەندەك يېنىك نەپەس ئالدى ، كۆڭلىمۇ جايىغا چۈشتى . لېكىن ئۇ ، بەھۋەدە كەتكەن ئىككى سەر كۈمۈش تەڭگىنى ئويلاپ ، ئىچ - ئىچىدىن پۇچىلاندى . « خەيرىيەت ، — دەپدى ئاخىر ئۆزىگە ئۆزى تە-سەللى بېرىپ ، — چېگرىدىن ئۆتۈش ئالدىدىكى باش - كۆزۈمنىڭ سەدىقىسى بولسۇن ! مەن باشقىلار ئۈچۈنمۇ خۇدا يولدا ياخشى ئىش قىلىدىم ، خۇدا ماڭا بۇ پۇلنى ھەسسىلەپ

قايتۇرىدۇ! ...»

ئەتىسى چۈشتىن كېيىن ، ئاتخان باشچىلىقىدىكى ھەج قىلىش كارۋىنى چېگرىدىن ئوڭۇشلۇق ئۆتۈپ ، يېڭى ۋە جايلىق سەپىرىنى باشلىدى .

4

قارا ئاسمان بىلەن زېمىن تۇتاشقان ئۇيۇق بوزىرىپ ، يىراقتا ئاقۇش شولا پەيدا بولۇشقا باشلىدى . غەربكە سۈرۈلگەن يېنىك بولۇتلار ئاستا - ئاستا قىزغۇچ تۈسكە كىردى .
ئۇلارنىڭ كۆز ئالدىدا ئاجايىپ گۈزەل ، سېھىرلىك تاڭ مەنزىرىسى نامايان بولدى .

كارۋانلار ناماز بامداتىنى ئوقۇپ بولۇپ ، ئەتىگەنلىك ناشتىغا تەرەددۇت قىلىۋاتاتتى ، ئاياللار تاشتىن ئوچاق ياساپ ، ئەتراپتىن چاۋار - چاتقال ۋە قۇرۇغان تېزەكلەرنى تېرىپ كېلىپ ، مىس كورىدا چاي قايناتتى ، بەزىلەر تالقان چالدى ، بەزىلەر ھۈمەل چاي ئەتتى ؛ بەزىلەر بولسا ، مايلىق توقاچلارنى كۇرۇشكا ۋە ياغاچ چۆچەكلەرگە چىلاپ ھۇزۇرلىنىپ ئىچىشكە باشلىدى ، شۇ چاغدا بىرسى خۇددى ئاسماندىن چۈشتىمۇ ياكى يەردىن ئۇندىمۇ ئۇلارنىڭ ئالدىدا پەيدا بولۇپ ھەممەيلەننى ھەپ رەتتە قالدۇردى .

— ئەسسالامۇ ئەلەيكۇم ، قېرىنداشلار !

— ۋەئەلەيكۇم ئەسسالام ! — بىرنەچچەيلەن سالامنى ئىلىك ئېلىپ ، بۇ كۈتۈلمىگەن مېھماننىڭ باش - ئايىغىغا قارىدى .

بۇ ئادەمنىڭ تۇرقىدىن — ئۆتۈكىنى يەلكىسىگە ئارتىپ ، چاپىنىنىڭ پېشىنى بېلىگە قىستۇرۇپ ، تامبىلىنى تىزىغىچە تۇرۇپ

ئىچە قاتتىق يول
بى مانا مەن دەپلا

ئىلىپ ئىچىۋاتقان
ئى تاس قالدى ،
ئىككى كالىۋكە
ئىك چە كچە يگەن
ئۇراتتى ، ئۇ كۆز
ئۇ ، يە چۈشۈمۈ

پ كېلىشىم ، —
پ ئولتۇرۇپ ۋە
ئىلەن بىر گىردە
ئىك چۈش كۆر-
ئۇرلۇك ئادەمنىڭ
، سولتتۇۋەتكەن
ئۇنىڭ يۈرىكىگە
ئىك بايا بىردەم
ئاشتىن جىددىي

ئە ئىشىدىن خە-
ئى نەس باسقۇنى

ئۇنىڭدىن ئاستا

؟

، — دەيدى ھې-

لىمىشا كۇرۇشكىدىكى قىزىق چايىنى پۈۋلەپ ئىچىۋېتىپ .

— ئوڭۇشلۇق بولغاندۇ ؟

— نەدىكىنى ! — ھېلىمىشا تەبىئىي تۈز كۆڭۈللۈكى

بىلەن كۆڭلىدىكى گەپلەرنى ئېيتىشقا باشلىدى ، — ئەسلىي تۈ-
نۈگۈن كۈندۈزدە ئۆتۈپ كېتەتتىم ، لېكىن قەشقەردىلا ئارقامغا
ئادەم چۈشۈپتىكەن ، تۈنۈگۈن تۇيۇقسىزلا تۇتۇپ سولاپ قو-
يۇشتى ، ئۇ يەردىنمۇ خۇدانىڭ قۇدرىتى بىلەن قۇتۇلۇپ چىقتىم ...
غوجىموللىنىڭ يۈرىكى ئىزىغا چۈشتى ، ئۆز ئىشىدىن
ھېلىمىشانىڭ پۈتۈنلەي خەۋەرسىز ئىكەنلىكىگە جەزم قىلدى ،
شۇنداقسىمۇ ، ئۇنىڭ ھېلىقى ئېگىز تاملىق ئاتخانىدىن قانداق
چىقىپ ، چېگرىدىن قانداق ئۆتۈپ كەتكەنلىكىگە ئەقلى يەتمەي ،
ھەيران بولاتتى . ۋەھالەنكى ، غوجىمولا ئۇچۇن قىيىن بولغان
ئىش ھېلىمىشا ئۇچۇن ئاسان ئىدى .

ھېلىمىشا شۇ كۈنى چېگرا ئۆتەڭدىكى ھەممە ئادەم
ئۇخلاپ ، جاھان تىنچىغان بىر ۋاقىتتا ، يەتتە پەخىشلىك ئەنجان
تامدىن ئارتىلىپ سىرتقا چىقتى . بۇ چاغدا ، ھېلىقى ئىككى سەر
كۈمۈش تەڭگە پارا يەپ ئۇنى سولاپ قويغان ئالتۇن چىش
باشلىقمۇ ئالدىراش ، غوۋغالىق ئىشلارنىڭ قاتىلاڭچىلىقى بىلەن
ئۇنى پۈتۈنلەي ئېسىدىن چىقىرىپ قويغان ئىدى . ھېلىمىشا
ئاتخانىدىن چىقىپلا ئۇدۇل چېگرا ئېغىزىغا كەلدى ۋە ئۇ يەردە
كۆزەت قىلىپ تۇرغان ئىككى ساقچىغا ئىككىدىن تۆت تىلانى
بېرىپ چېگرىدىن ئاسانلا ئۆتۈپ كەتتى . ئۇ ، بىر تۇلۇم سۇ بى-
لەن بىرمۇنچە نان قاچىلانغان گىلەم خۇر جۇنىنى ئۆشنىسىگە
ئارتىپ ، شۇ ماڭغانچە ھېچ يەردە توختىماي جېدەللەپ ماڭدى .
ئۇ ، يوغان ، كۈچلۈك شاتۇر پۇتلىرى بىلەن بىر كېچىدىلا مانا
بۇلارنىڭ ئارقىسىدىن قوغلاپ يېتىشىۋالغان ئىدى .

— خوش ، ئەمدى مەن ماڭاي ، — دېدى ھېلىمىشا چايىنى

ئىچىپ بولۇپ ، — ھەربىرلىرىنىڭ ئىسسىقلىق بەرگەنلىكىلىرىگە
رەھمەت !

ھېلىمىشاشانەۋقىران گەۋدىسىنى كۆتۈردى . شۇ چاغدا ،
غوجىموللىنىڭ كاللىسىغا چاقماق تېزلىكىدە باشقىچە پىكىر
كەلدى ، ئەگەر بۇ قىمارۋازنى مۇشۇ يېتى يولغا سېلىۋەتسە ، بىر
كۈنى بولمىسا بىر كۈنى بۇلارنى پايلاپ ، كېچىسى تېگىش
قىلىپ ، مال - دۇنياسىنى بۇلاپ كېتىشى مۇمكىن . بۇنداق ئىش
چوقۇم ئۇنىڭ قولىدىن كېلىدۇ ، شۇڭا ئەڭ ياخشىسى ، ھېلىمىشاشانى
ئۆزلىرى بىلەن بىللە ئېلىپ قېلىپ ، ھەممەيلەن ئۇنىڭغا كۆز -
قۇلاق بولۇپ ، بىللە مېڭىش كېرەك . شۇنداق قىلغاندا ، يىرتقۇچ
ھايۋاننى كۆندۈرگەندەك ھېلىمىشاشانىمۇ كۆندۈرۈۋېلىش مۇمكىن! ...
— توختىسىلا ، ئۆزلىرىنى تونۇغاندەك قىلىمەن ، — دېدى
غوجىموللا بايقى خىياللىرىدىن روھلىنىپ خۇپسەنلىك بىد-
لەن ، — ئىسىملىرى ھېلىمىشاشاغۇ دەيمەن ؟

— شۇنداق ، سىلى قانداق بىلىلا ؟ — ھېلىمىشاشا ئۇنىڭغا
ھەيرانلىق تەرىزدە قارىدى .


— قەشقەردە سىلىنى بىلمەيدىغان ئادەم ئاز ، — دېدى
غوجىموللا خۇشامەتگۈيلۇق بىلەن ، — سىلى دېگەن تۆت
دەرۋازىدا ناملىرى بار نوچى ! خوش ، سەپەر نەگىچە ؟
— بەيتۇلمۇقەددەسكىچە !

— پاه ! ... ئۇلۇغ ئىش بوپتۇ ... خۇدايىم نىيەت - ئىقبال
لىرىغا يەتكۈزگەي !

— ئىنشائاللا ... — دېدى ھېلىمىشاشا بىر خىل چوڭقۇر ئىچ-
كى تۇيغۇ بىلەن ، — ھەربىرلىرى بىلەن بىللە ھەج تاۋاپ قىلىپ ،
خۇداغا توۋا - ئىستىغپار ئېيتىپ ، پاكلىنىپ ياناي دەيمەن ! ...
— ئۇنداق بولسا ، بىر - بىرىمىزگە ھەمدەم بولۇپ بىللە
ماڭايلى ، — دېدى غوجىموللا كۆپۈنۈنگەن قىياپەتتە ، —

سەپەرنىڭ جاپاسى كۆپ ، يالغۇز مېڭىپ قىيىنلىپ قالدى ! ...
غوجموللا شۇ گەپلەرنى قىلمۇۋاتقاندا ، كۆزى ئىختىيارسىز
ھالدا مۇسا داڭقاننىڭ كۆزى بىلەن ئۇچرىشىپ قالدى . مۇسا
داڭقان ئۇنىڭغا ھەيران بولغان ، تەئەججۈپلەنگەن قىياپەتتە تىيۇغ
ۋە چۈشىنىكسىز نەزەر بىلەن قاراپ تۇراتتى . غوجموللا يەنە شۇ
پەرۋاسزلىق بىلەن ئۇنىڭغا : « ھەيران بولما ، دۇنيانىڭ ئىشلىرى
مۇرەككەپ . ئەقىللىق ئاتا - بوۋىلارنىڭ : < ئىت بىلەن ساپە
تالاشما ، مۇشۇك بىلەن تۆر > دېگەن گېپىنى ئاڭلىغانىدىڭ ! »
دېگەندەك قىياپەتتە كۆزىنى قىسىپ قويدى ، لېكىن غوجموللا
نىڭ ھەييارلارچە ئويىناپ تۇرغان كۆزىدىن شۇملۇق بىلەن
ھىيلە - مىكرىنىڭ سوغۇق نۇرى چاقناپ تۇراتتى ! ...





ئۈچىنچى باب

مىڭتېكە داۋىنىدىكى جۇدۇن

1

مىڭتېكە داۋىنى مۇشۇ سەپەردىكى ئەڭ خەتەرلىك ، مۈشكۈل ئۆتكەللىرىنىڭ بىرى ئىدى ، بۇ يەردە ھەرقانداق ئادەمنىڭ يۈرىكى ئېغىپ ، پۇتى سىرقىرايتتى . بۇنى ھازىر پەقەت قاسىم تايغانلا چوڭقۇر ھېس قىلالايتتى . باشقىلار بولسا ، تېخى بۇنداق مۇدەھىش نەسىراتنى بېشىدىن ئۆتكۈزۈپ باقمىغان ئىدى . قاسىم تايغان ھاۋاسى ئۆزگىرىشچان ، يولى تار ، ئەگىم - دوقاللىرى خەتەرلىك بۇ داۋاندىن ئۈچىنچى قېتىم ئۆتۈۋاتاتتى . بىرىنچى قېتىم ئۇ ياش چېغىدا ، ئاتچىلىق بىلەن نام چىقارغان دادىسى مامۇت تايغانغا ھەمراھ بولۇپ ئۆتكەن ئىدى . شۇ چاغدا داۋاننىڭ ئۈستىگە چىققاندا ، ئۇنى تۈتەك ئەپكېتىپ ، ھوشىدىن كەتكىلى تاس قالغان ، مەرھۇم دادىسى ئۇنى ئۆزى بىلىدىغان ئاماللار بىلەن قۇتۇلدۇرۇپ قالغان ئىدى . شۇ چاغدا ، ئۇلار پۇتغا ئۆلۈپ قالغان ئات - ئېشەكلەرنىڭ ھۆل تېرىلىرىنى ئوراپ ، چو-رۇق ئورنىدا كىيىپ ماڭاتتى ، بۇنداق بولغاندا ، سىدام تاشلاردىن سىيرىلىپ ، كۈتۈلمىگەن خەتەرگە يولۇقۇشتىن ساقلانغىلى بولاتتى . لېكىن ، بۇنداق سۈنئىي چورۇقلارمۇ ئۇزۇنغا پايلىمايت-

تى، ئىككى - ئۈچ كۈندىلا ئۆتكۈر تاشلار تىلىپ، ئۆتمەتۈشۈك قىلىۋېتەتتى ...

ئىككىنچى قېتىم، قاسم تايغان ئىككى يىلنىڭ ئالدىدا باشقا بىر تەجرىبىلىك ئاتچىغا ياردەمچى بولۇپ ئۆتكەن ئىدى. شۇ قېتىمقى سەپەردە تۇيۇقسىز جۇدۇن كۆتۈرۈلۈپ، قار كۆچ-كەچكە، تار بىر ئەگىمدىن ئۆتكۈچە بىر تۆگە بىلەن بىر ئادەم يولىنى پەرق قىلالماي ھاڭغا چۈشۈپ كەتكەن ئىدى. خۇددى تۇۋسىز لەھەتتەك سوغ ۋە چوڭقۇر ھاڭدىن ھېلىقى بەختسىز ئادەمنىڭ ئېچىنىشلىق نالە - پەريادى بىلەن زۇۋانسىز ھايۋاننىڭ زەئىپ بوزلىشى خېلىغىچە ئاڭلىنىپ، بۇ قاراڭغۇ بوشلۇققا ئىلاجسىز قاراپ تۇرغانلارنىڭ يۈرەكلىرىنى ئېزىۋەتكەن ئىدى. شۇ ئېچىنىشلىق ئاۋاز بىلەن شۇ مۇدەھىش كۆرۈنۈش ھېلىغىچە قاسم تايغاننىڭ كۆز ئالدىدىن كەتمەيتتى. ئۇ شۇ چاغدىلا، ئا-دەمنىڭ جېنىغا تىكىلگەن بۇنداق خەتەرلىك كەسىپتىن قول ئۈزۈپ، ياخشى يەپ، ياخشى كىيىمىسىمۇ، ئارامخۇدا ياشاشنى كۆڭلىگە پۈككەن ئىدى. لېكىن، دادىسىدىن ئايرىلغاندىن كېيىن، ئۆينىڭ يۈكى مۇشۇ بىرلا ئوغۇلنىڭ زىممىسىگە چۈشتى. ئۇنىڭ ئۈستىگە بۇ، قاسم تايغاننىڭ ئانا كەسپى ئىدى. ھەر قېتىم سەپەرگە چىققاندا، قولغا كىرىدىغان پۇلمۇ ئاز ئەمەس ئىدى. ئەڭ مۇھىمى، ھەرقانداق ئادەم ئۆزىنىڭ نېمە ئىش قىلىشىدىن، نەدە بولۇشىدىن قەتئىينەزەر، ئۆزىنىڭ بەخت - پېشانىسىگە پۈ-تۈلگىنىنى كۆرمەي ئىلاجى يوق ئىدى. قاسم تايغاننىڭ قارىشىچە، بىر ئادەمنىڭ بۇ دۇنيادىكى رىزقى تۈگىگەن بولسا، ئۇ سېھىرگەرلىك قىلىپ كالا مۇڭگۈزىنىڭ ئىچىگە كىرىۋالسىمۇ، ئەزرائىل ھامان ئۇنىڭ جېنىنى ئالماي قويمايدۇ. شۇڭا، بۇ دۇن-يادىكى ئىنسانلارنىڭ ئۆلۈمى غايىب، رىزقى نەدە تۈگىسە، ئامانەت شۇ يەردە تاپشۇرۇلىدۇ، بۇنىڭدىن مەڭگۈ قېچىپ قۇتۇل-

غىلى بولمايدۇ ، دەپ ئويلايتتى .

قاسىم تايغان ئەنە شۇ ئەقىدە بىلەن بۇ خەتەرلىك كەسىپنى يەنە داۋام قىلدى ، تاغ - داۋانلاردىن ھالقىپ ، چۆل - جەزىرلەردىن ئۆتتى ، چېگرا بېسىپ ، ئەنجان ، بۇخارا ھەم شەمەيلەرگىچە باردى . بۇ قېتىم مانا شۇ ھەمسەپەرلىرىنىڭ تەلپى بىلەن قۇتلۇق سەپەرگە ئاتلىنىپ ، مىڭتىكە داۋىنىدىن ئۈچىنچى قېتىم ئۆتۈش ئالدىدا تۇراتتى .

داۋانغا يېقىنلاشقانسېرى ھاۋا سوۋۇشقا باشلىدى . تاغ تەرەپتىن كەلگەن سوغۇق شامال ئۇلارنى توڭدۇرۇپ ، دۈگدەيتىۋەتتى .

ئەڭ ئالدىدا كېتىۋاتقان قاسىم تايغان ئاتنىڭ تىزگىنىنى تارتتى ، باشقىلارمۇ ئۇنى چۆرىدەپ توختىدى . قاسىم تايغان بېشىغا سالۋار تۇماق ، پۇتغا غاس - غاس ئۆتۈك كىيىۋالغان ئىدى ، ئۈستىدىكى چالا - بۇلا ئاشلانغان كەڭ ياقىلىق پوستەك جۇۋىدىن دوشاپنىڭ ئۆتكۈر ھىدى كېلىپ تۇراتتى . ئۇ ، بېلىگە تۆگە يۇڭىدىن توقۇلغان بىر سويام كەڭلىكتىكى كاشا باغلىۋالغان ئىدى . قاسىم تايغان ھەمسەپەرلىرىنىڭ ھارغىن چىرايلىرىغا قاراپ مۇنداق دېدى :

— ھەربىرلىرىنىڭ سەمگە سەپ قوياي : داۋاندىكى سەپەر مۈشكۈل ، خەتەرلىك ! يامان تەرەپنى ئويلىمىغىچە ياخشى كۈنلەرگە يەتكىلى بولمايدۇ . جاننىڭ قەرەلى يوق ، بىزنىڭ مىنگەن ئېتىمىز جىنازا ، كىيگەن تونىمىز كېپەنلىك ! ... كىشىلەر ئىچىدە قورقۇش ، ئەنسىزلىك ۋە غۇلغۇلا بولۇپ كەتتى .

— يا زەب ، خۇدا ئۆزۈڭ ساقلا !

— ئاللا ، ئۆزۈڭگە سېغىنغان ئاجىز بەندىلىرىڭگە پاناھ

بول !

توپ ئىچىدىن غوجىموللىنىڭ ئەندىككەندەك زەئىپ
ئاۋازى ئاڭلاندى :

— ئۇنداق شۇم ئېغىزلىق قىلمايلى ، بىزنى خۇدا
ساقلايدۇ . بىز سىلنى يول بىلىدۇ ، دەپ تاللىغان !
— شۇنداق ، مەنمۇ سىلەرنى خۇداغا تاپشۇرۇپ دەۋاتىمەن .
مەن ! — دېدى قاسىم تايغان ئېغىر - بېسىقلىق بىلەن ، —
تەخسىر ، بۇ ئالەم بىزگە ئامانەت . مىڭ يىل ياشىمەن دەپ تە
رىكچىلىك قىلىشىمىز ، ھازىر ئۆلىمەن دەپ ئىبادەت قىلىشىمىز
لازىم . مەن بىر ئاددىي ئاتچى ، ھەربىرلىرىنى باشلاپ كېتىۋاتىمەن .
مەن ، لېكىن بەندە بەندىنى قوغدىيالىمايدۇ ، بۇ دۇنيادا بەندىنىڭ
ئىجابىتىنى پەقەت بىرلا ئاللا بەجا كەلتۈرەلەيدۇ ! ھەممىمىزنى
خۇدايىم ئۆز پاناھىدا ساقلىغاي !

— شۇنداق جامائەت ، قاسىماخۇن توغرا ئېيتىدۇ ، —
دېدى ئاتىخان كىشىلەرنىڭ كۆڭلىنى تىنچىتىشقا ئۇرۇنۇپ ، —
ھەممىمىز ياخشى نىيەت - ئىقبال بىلەن بۇ سەپەرگە ئاتلاندىق ،
ئاللاغا تەۋەككۈل قىلدۇق ، ئاللاغا تەۋەككۈل قىلمىغان ئادەمنى
مۇسۇلمان دېگىلى بولمايدۇ . ھەرقانداق بىر ئىشنى قىلىشتا ئاللاغا
تەۋەككۈل قىلىمىز ، پايدا بولسىمۇ - زىيان بولسىمۇ كېيىن كۆ-
رىمىز . قېنى ، ھەممىمىز بىر تەك بىر ئېيتىپ ، يولمىزنىڭ بىخەتەر
بولۇشىنى ئالادىن تىلەيلى !

تەك بىر ئېيتىلدى ، گۈرۈلدىگەن ئاۋاز تاغ تەرەپتىن
ئەكس سادا بولۇپ ياندى .

داۋانغا ئۆرلەشتىن بۇرۇن ھەممەيلەن قېلىن ، پاختىلىق
كىيىملىرىنى كىيىدى . ئاتىخان كالتە كەمزۇل ئۈستىگە چىرمان
يوللۇق بەقەسەمدىن ئۇزۇن تون كىيىپ ، بېلىنى كۆك شايى
بەلۋاغ بىلەن باغلاپ ، بېشىغا بابۇر تۇماق كىيىۋالغان ئىدى .
بۇلارنىڭ ئىچىدە پەقەت ھېلىمىشانىڭلا پاختىلىق كىيىمى يوق

ئىدى . ئاتىخان ئۇنىڭغا قارا دۇردۇن تاشلىق ياخشىلىق
جىلتىكىسىنى بېرىۋىدى ، جىلتىكە ئۇنىڭ بەدىنىنىڭ يېرىمىغىمۇ
كەلمىدى . ئاخىر ئۇ ئۆزىنىڭ زاپاس كۆڭلەكلىرىنى ئۈستى -
ئۈستىلەپ كىيىپ ، مۇسا داڭقان بەرگەن كونا يۇڭ ئەدىيالىنى
ئۈستىگە ئارتىۋالدى .

قاسم تايغان كۆپچىلىكنى سەپەرۋەر قىلدى :

— قېنى جامائەت ، داۋانغا ئۆرلىدۇق ، بىر - بىرىڭلاردىن
يىراقلاشماي ، ئىز بېسىپ مېڭىڭلار ، ئاستى - ئۈستىگە قارىماي ،
ئۇدۇل قاراپ مېڭىڭلار ! — ئۇ ، چاپچىپ تۇرغان شاش ئايغىرنىڭ
ماڭلىيىنى سىلاپ تۇرۇپ ، خۇددى ئاتنىڭ قۇلىقىغا
دەۋاتقاندىك ، — ياخشى ئات تاغ - داۋاندىن قورقمايدۇ ! —
دېدى - دە ، چەبەدەسلىك بىلەن ئېتىغا مىندى .

كارۋان يىلان باغرى يولنى بويلاپ يۇقىرى ئۆرلەشكە
باشلىدى .

يول يۇقىرى ئۆرلىگەنسېرى مۈشكۈللەشتى . تۆۋەنگە قا-
رىسا ، چوڭقۇر جىلغا ۋە شىددەتلىك ئېقىۋاتقان ئەرگە دەريا ؛
يۇقىرىغا قارىسا ، مۇز قاپلىغان ئۇچما چوققىلىق قىيا تاغ . يول ئەنە
شۇ تاغنىڭ يان باغرىدىن ئۆتىدۇ ، يىلان باغرى ئايلىنىپ ،
ئاستا - ئاستا يۇقىرى كۆتۈرۈلىدۇ . مۇنداق چاغدا ئۈستىگە
قاراشمۇ ، تۆۋەنگە قاراشمۇ ئوخشاشلا خەتەرلىك ! ئۈستىگە قار-
ساڭ ، بېشىڭ قېيىپ ، كۆزۈڭ تورلىشىدۇ ؛ ئاستىغا قارىساڭ ،
يۈرىكىڭ ئېغىپ ، ئىچىڭ تارتىشىدۇ ! ...

بۇنداق چاغدا ، ئادەمگە قارىغاندا ئات - ئۇلاغلار تېخىمۇ
چېچەنلىشىپ ، ئەقىللىق بولۇپ كېتىدۇ ، ھەربىر پۈتتىنى
يۆتكىگەندە ، ئۆزىنى دەڭسەپ ئېھتىيات قىلىدۇ ، ھەتتا ئۈستىدىكى
يۈكىنىڭ تاشقا تېگىپ ، تەڭپۇڭلۇقنى يوقىتىپ ، ئۆزىنى تۆۋەنگە
سۆرەپ كېتىشتىن ساقلىنىش ئۈچۈن ، قورسىقى بىلەن

سۆڭگىچىنى سىرتقا چىقىرىپ يۈكنى ئاۋايلايدۇ ۋە ھېچ يەرگە تەگكۈزمەيدۇ! كۆزنى يۇمۇپ - ئاچقۇچە جاھان ئۆزگىرىپ كېتىدىغان ھايات - ماماتلىق بۇ دەقىقىلەردە ، كارۋانى باشلاپ كېتىۋاتقان ئاتچىلارنىڭ كۆزلىرىدىن ئىختىيارسىز ياش قۇيۇلىدۇ ، ئۇلار ئىخلاسى بىلەن نېمىلەرنىدۇر شۇنچىلاپ ئاتلىرىغا ئامانلىق تىلەيدۇ! ...

بارغانسېرى يۇقىرى كۆتۈرۈلۈۋاتقان تاغ يولى ئەنە شۇنداق ۋەھىمە ، ئەنسىزلىك ، لېكىن تەڭداشسىز ئەقىدە كۈچىگە تويۇنغان مەزمۇت قەدەملەر بىلەن داۋام قىلماقتا ئىدى! ...

2

تەبىئەت تۇيغۇ بىلەن ياشمايدۇ ، بىراق ئۇ ، ئىنسانلارنىڭ قەلبىدە ئاجايىپ تۇيغۇلارنى يارىتىدۇ!

تۇيۇقسىز ھاۋا يامانلىشىپ ، شۇنچىلاپ كۆتۈرۈلدى . تاغ چوققىلىرىدىن ئۇچۇپ چۈشكەن قار ئۇچقۇنلىرى يىلاندىك ۋىشىلداپ ئەتراپقا سىلجىيتتى . ئاچچىق سوغۇق ئادەمنىڭ گەج-گىسىنى قورۇپ ، يۈزىنى ئېچىشتۇراتتى .

دەل شۇ چاغدا ، ئاجايىپ بىر ئاۋاز — قۇلاقنىڭ داپ پەردىسىنى يېرىپ ، ئادەمنى قورقۇنچقا سالىدىغان دەھشەتلىك بىر ئاۋاز ئاڭلاندى . ھەممەيلەن چۆچۈپ ، ئەندىكىپ يولدىن توختاپ قالدى ، ھېلىقى ئاۋازنىڭ ئەكىس ساداسى تاغلار ئارىسىدىن قايتىپ كېلىپ ، يەنە بىر قېتىم ساراسىمە پەيدا قىلدى ، دەقىقە ئۆتمەي ، كىشىلەر بۇ ئاۋازنىڭ تېگىگە يەتتى . غوجموللىنىڭ يۈك ئارتىلغان جاھىل قېچىرى جىلغىغا چۈشۈپ كەتكەن ئىدى . جىلغىنىڭ ئاستى جىددىي ئېقىنلىق دەريا ئىدى . تاشلارنىڭ

بىر - بىرىگە ئۇرۇلغان ئاۋازى تېخىچە ئەكس سادا بولۇپ ئاڭلىنىپ تۇراتتى ...

بۇ ئىشتىن غوجموللىنىڭ كۆكسىگە نەشئە تېگىپ ، ئىسسىق يۈرىكىنى قانسىرتىۋەتكەندەك ئەندىكىپ ، شۇر كۈنۈپ ، بىئارام بولۇپ كەتتى . شۇنداق سوغۇقتىمۇ ئۇنىڭ بۇرنىنىڭ ئۈچى تەرلەپ ، كۆزلىرى قورقۇنچلۇق چەكچىيىپ كەتكەن ئىدى . ئىچ - ئىچىدىن كۆتۈرۈلۈپ چىققان ئازاب ۋە ھەسرەت غوجموللىنىڭ قەلبىنى مۇجۇپ ، نەپسىنى قىسىپ كەت-كەن ئىدى .

غوجموللا قېچىرى چۈشۈپ كەتكەن يەرگە ئېڭىشىپ قارىغىنىچە تۇرۇپ قالدى .

ئۇنىڭ يېنىغا ئاتىخان بىلەن قاسم تايغان كەلدى ، ھېلىمىشامۇ شۇ يەردە ئىدى .

ئۇلار سىلىق - سىپايە سۆزلەر بىلەن غوجموللىغا تەسەللى بەردى ، كۆڭلىنى ياسىدى . لېكىن غوجموللا تەتۈرلۈك بىلەن قاقشاشقا باشلىدى :

— بۇ بالا - قازا نېمە ئۈچۈن ماڭا كېلىدۇ ؟ ! ھەي خۇدا ، كۆزۈڭ يوقمۇ ؟ ! مەن نېمە ئۈچۈن بۇنداق شۇم پېشانە ، بىتە-لەي ! ئىست مېلىم ، ۋاي ئىست ! ...

— غوجموللا ، ئۇنداق دەپ كەتمىسە ، ھەزقاندۇق ئىش خۇدانىڭ ئىرادىسىدىن سىرت بولمايدۇ ! — دەپ ئاتىخان ئۇنىڭ شۇم ئېغىزىدىن نارازى بولۇپ ، — ھېلىمۇ شۇكرى قىل-سىلا ، مال چۈشۈپ كەتكەن بىلەن ، خۇداغا شۇكرى ، ئۆزلىرى ساق - سالامەت تۇرىلىغۇ ! ھاياتلا بولساق ، ھەممە نەرسە تېپىلىدۇ !

— مەنمۇ چۈشۈپ كەتسەم بولامتى ؟ ! — تېخىمۇ تەتۈرلۈك قىلدى غوجموللا ئاچچىقتىن تولغىنىپ ، — زادى

ھەربىرلىرىنىڭ مېنى كۆرەرگە كۆزلىرى يوق! بۇ مال بولمىسا، مەن ھەجگە قانداق بارىمەن، مېنىڭ بارلىق تاپقان - تەرگىنىم شۇ تۇرسا، ئۇنى پاكىستاندا سۇ قىلىپ ھەجگە بارماقچى ئىدىم، ئەمدى قانداق قىلىمەن، ئۇنىڭدىن كۆرە مېنىڭمۇ مۇشۇ يەردە ئۆلگىنىم ياخشى! ...

غوجىموللا شۇ گەپلەرنى قىلىپلا زىيانغا چىدىماي يىغلاپ كەتتى، يىغلىغاندىمۇ ئازاب ئىچىدە سىلكىنىپ، گويا ئۆزىمۇ ئاشۇ جىلغىغا دومىلاپ چۈشۈپ كېتىۋاتقاندا پۈكلىنىپ كەتتى ... ھەممەيلەننىڭ ئۇنىڭغا ئىچى ئاغرىدى، بولۇپمۇ ھېلىمىشا چوڭقۇر ھېسداشلىق قىلدى. ئۇ، جىلغىغا چۈشۈپ كەتكەن قەبىر بىلەن مالنىڭ بەلكىم دەريادا ئېقىپ كەتمەي، بىرەر يەرگە ئىلىنىشىپ تۇرۇپ قېلىش ئېھتىمالى بارلىقىنى ئېيتتى.

— مۇنداق قىلايلى، — دېدى قاسىم تايغان ئاخىر نېمە قىلىشنى بىلمەي تۇرۇپ قالغان كىشىلەرگە قاراپ، — بۇ يەردە ئۇزاق تۇرۇۋېرىشكە بولمايدۇ، يولغا قار چۈشۈپ كېتىدۇ، يەنە بىرەر يۈز قەدەم ماڭساق، كەڭرەك بىر قاپچىغا بارىمىز، شۇ يەردە تۇرۇشقا بولىدۇ، ئاڭغىچە شىۋىرغانمۇ توختاپ، كۈنمۇ ئېچىلىپ قالار. شۇ چاغدا بىرنەچچىمىز بۇ يەرگە كېلىپ، جىلغىنى كۆزىتىپ باقايلى!

ئەمەلىيەتتىمۇ بۇنىڭدىن باشقا چارە يوق ئىدى. ئۇلار غوجىموللىغا يەنە تەسەللى بېرىپ، ئۆزلىرى بىلەن بىللە ئېلىپ ماڭدى. تۇيۇقسىز يۈز بەرگەن بۇ كۆڭۈلسىز ئىشتىن تېخىمۇ ئەنسىزچىلىككە چۈشكەن كىشىلەر ھەربىر قەدەمنى دەڭسەپ، ئاۋايلاپ بېسىپ، بىر قەدەم - بىر قەدەمدىن ئالغا سىلجىدى ...

تاغ ھاۋاسى تولىمۇ سىرلىق، ئۇنىڭ قاچان تۇتۇلۇپ، قاچان ئېچىلىدىغانلىقىنى ھېسابلاش بەكمۇ تەس. بەزىدە دەققە ئىچىدىكى ئۆز گىرىشلەرمۇ ئادەمنى ھەيران قالدۇرىدۇ!

باپا مىڭتېكە داۋىنىدىكى جۇدۇن قانداق تېز كۆتۈرۈلگەن بولسا، يەنە شۇنداق تېز بېسىقتى، شىۋىرغان توختاپ، تۈتەك تارقىدى، تاغنىڭ بىر چېكىسىدە چىراي ئاچقان كۆك ئاسماندا ئىللىق قۇياش يەنە پارلىدى. بىرنەچچە سائەتتىن بېرى كۆڭلىنى ۋەھىمە، ئەنسىزلىك ۋە جۇدۇن قاپلىۋالغان ئادەملەرنىڭ بىردىنلا دىللىرى يورۇپ، سۇلغۇن چىرايلىرىغا قىزىللىق يۈگۈردى، پۇت - قوللىرىدىمۇ يېڭىدىن كۈچ - قۇۋۋەت پەيدا بولدى. ئۇلار داۋاننىڭ يۇقىرى قاپتىلىدىكى بىر قاپچىغايدا توختاپ، ھاردۇق ئېلىشقا باشلىدى. قاسىم تايغاننىڭ ئېيتىشىچە، يولنىڭ خەتەرلىك ئۆتكەللىرى ئەمدى تۈگىگەن ئىدى.

باينى مەسلەھەت بويىچە، كۈن ئېچىلغاندىن كېيىن بىر نەچچە يىلەن ئارقىغا قايتىپ، غوجىموللىنىڭ قېچىرى چۈشۈپ كەتكەن ھېلىقى يەرگە كەلدى. بۇلارنىڭ ئىچىدە دادىسىغا ئەگىشىپ كەلگەن ئەكبەرمۇ بار ئىدى.

ئۇلار جىلغىنى كۆزەتتى، قاسىم تايغان بىلەن ھېلىمىشانىڭ بۇر كۈتىنىڭكىدەك ئۆتكۈر كۆزلىرى پەستىكى دەريا-نىڭ لېۋىدە توختاپ قالغان قېچىرنىڭ ئۆلۈكى بىلەن بىر تاي مالى تەستە ئىلغا قىلدى.

— راست، مالىنىڭ بىر قىسمى تۇرۇپ قاپتۇ، — دېدى قاسىم تايغان ئۆزىگە تەقەززالىق ئىچىدە تەلمۈرۈپ تۇرغان كىشىلەرگە قاراپ، — بىراق... بىراق جىلغىغا چۈشۈش خەتەرلىك، چۈشكەندىمۇ مالىنى قانداق ئېلىپ چىقىش كېرەك؟! بىر پەس ئېغىر سۈكۈنات ھۆكۈم سۈردى. دېمىسىمۇ جىلغىغا چۈشۈش — جاننى ئالقانغا ئەپقويىدىغان قارام ئىش ئىدى.

غوجىمولا بىر چەتتە جىلغىدىن كۆزىنى ئۈزمەي، ئادەمنىڭ ئىچى ئاغرىغۇدەك بىچارە ھالەتتە شۈمىشىپ تۇراتتى...

— جىلغىغا مەن چۈشەي ! — دېدى ھېلىمىشا قەددىنى رۇسلاپ ، ئۇنىڭ ۋۇجۇدىدا ئەكس ئەتكەن غەيرەت دەرھال يۈزىگە تەپتى .

ھەممەسەپەرلەر ئۇنىڭغا ھەيرانلىق ۋە قايىللىق بىلەن قاراپ قالدى . غوجىموللا پايپاسلاپ ئۇنىڭ ئالدىغا كەلدى ۋە ئۇنىڭ قولىغا ئېسىلىپ :

— سىلىگە رەھمەت ، ھېلىمىشا ! — دېدى يىغلامسىرد .
خاندەك تىترىگەن ئاۋازدا ، — خۇدايىم سىلىگە ھەزرىتى ئەلىنىڭ كۈچ - قۇدرىتىنى بەرسۇن ! ...

ھېلىمىشانىڭ گۈسمەستەك غولى ئالدىدا غوجىموللىنىڭ جۇغى كىچىك بەستى بەئەينى ئارغىماق يېنىدىكى پىستە كۈچۈكتەك كۆرۈنەتتى .

— رەھمەت ئېيتىمىسىلمۇ بولىدۇ ، — دېدى ھېلىمىشا تە .
بىئىي كەمتەرلىك بىلەن غوجىموللىنىڭ دولىسىغا قېقىپ ، —
بۇنداق ياردەم سەپەرداش ھەمراھلارنىڭ ئارىسىدا بولۇپ تۇرىدۇ !

ھېلىمىشا شۇ گەپلەردىن كېيىن چەدەس قەدەملەر بىلەن جىلغىغا قاراپ ماڭدى ، ھەممەسەپەرلەر ئۇنى ياخشى دۇئا - تىلەك-لەر بىلەن ئۇزىتىپ قالدى .

جىلغا چوڭقۇر بولغان بىلەن ئانچە تىك ئەمەس ئىدى .
تاشلارنى يېرىپ ، ئاندا - مۇندا يان باغرىلاپ ئۆسۈپ چىققان ئارچا ، قارىغاي كۆچەتلىرى بىلەن قۇرۇغان يىلتىزلارغا چىرمىشىپ ئۆسكەن بۇدۇشقاق چاتقاللار تاشلارنى قارماپ ياتقاچقا ، ئۇنىچۇۋالا خەتەرلىك ئەمەس ئىدى . پەقەت ئادەم چاققان ۋە قورقماس بولسىلا ، چاتاق چىقمايتتى .

ھېلىمىشا خۇددى تاغ تېكىسىدەك چاققانلىق ۋە زېرەكلىك بىلەن تاشتىن - تاشقا سەكرەپ ، بەزىدە ئۆز بەدىنىنىڭ ئېغىر-

لىقى بىلەن سىيرىلىپ ، بىردەمدە كۆزدىن غايىب بولدى .
ئۈستىدە قاراپ تۇرغانلار چىناردەك بەستى بار بۇ يوغان ئادەمنىڭ
قىلچە كالامپايلىق قىلماي ، شۇنداق چاققان ۋە چەبدەس ھەرىكەت
قىلىۋاتقانلىقىنى كۆرۈپ ھەيران بولدى . بۇنىڭ ئىچىدە ئەكبەر
ھەيرانلىقتىن ئېشىپ ، ئۇنىڭغا بەكمۇ قىزىقتى . ھېلىمىشانىڭ
جاسارىتى ، ئىزادىسى ۋە مەردانىلىقى ئۇنى مەپتۇن قىلدى ، ئەك-
بەرنىڭ كۆڭلىدە ھېلىمىشاغا نىسبەتەن چوڭقۇر ھۆرمەت ۋە بىر
خىل قېرىنداشلارچە دوستلۇق تۇيغۇسى ئورناپ قالدى .

ھېلىمىشا كىچىكىدىنلا تۈمەن دەرياسى بويىدىكى يار-
لىقلاردا ئويناپ چوڭ بولغان ئىدى . ئۇ ، تىك يارلارغا يامىشىشنى ،
ئېگىز قىيالاردىن دەريا قايناملىرىغا سەكرەشنى ياخشى كۆرەتتى .
ھېلىمىشا بەزىدە ھېچقانداق تۇتقىسى يوق ئېگىز يارلارغا يامىشىپ ،
شۇ يەرگە چاڭگا قويۇپ تۇخۇم باسقان تورغاي ، قۇشقاچ ۋە
چۇغۇندەكلەرنىڭ بالىلىرىنى تۇتۇپ چۈشەتتى . بۇنى ئۇ ، ھەم
ھەۋەس ، ھەم پۇل تېپىش ئۈچۈن قىلاتتى . بەزىدە ، ئاشۇ
يارلىقلاردا قولىغا چۈشۈپ قالغان ئەتىۋارلىق قۇش بالىلىرىنى
مەھەللىسىدىكى كىچىك بايۋەچچىلەرگە خېلى قىممەت پۇلغا
سېتىپ خەجلەيتتى .

ھېلىمىشا بىر قېتىم ئاشۇنداق ئېگىز ، تىك يارغا يامىشىپ
چىقىپ ، بىر قۇش ئۇۋىسىغا قولىنى سالاي دېگەندە ، يارنىڭ
يۇقىرى تەرىپىدىن سويلاپ چۈشۈۋاتقان بىر زەھەرلىك يىلانغا
يولۇقۇپ ، ھولۇققىنىدىن يىقىلىپ چۈشۈپ ، سول پۇتى
زەخمىلەنگەن ئىدى ...

ئۇنىڭ بۇگۈنكىدەك چاققان ، قورقماس ، ئىرادىلىك بو-
لۇشى ئەنە شۇ كىچىك ۋاقتىدىن تارتىپ يېتىلىپ كەلگەن
قەيسەر ، تۇرگۈن روھىنىڭ نەتىجىسى ئىدى .

ھېلىمىشا جىلغىغا چۈشۈپ كېتىپ ، ئارىدىن يېرىم سا-

ئەتتەك ۋاقت ئۆتتى . بۇ ۋاقت — ئەنسىزلىك ، تەقەززالىق ۋە تىت - تىتلىق ئىچىدە كۈتۈپ تۇرغانلار ئۈچۈن بەكمۇ ئۇزاق تۇيۇلۇپ كەتتى . ھەممەيلەننىڭ كۆزى جىلغىدا ئىدى ، كۆڭلىدە بولسا ، ھېلىمىشانىڭ تېز ۋە ئامان - ئېسەن قايتىپ چىقىشىنى تىلەش ئىستىكىلا بار ئىدى .

بىر چاغدا ، ئۇلارنىڭ ئەلمۇرگەن كۆزلىرىگە جىلغىدىن ئۆمىلەپ چىقىۋاتقان بىر تاشپاقا كۆرۈنگەندەك بولدى ، تاشپاقا ناھايىتى نەستە ، بىر قەدەم - بىر قەدەمدىن ئۆرلەۋاتاتتى . يەنە بىر ئاز ۋاقت ئۆتكەندە ، ئۇلارنىڭ ئالاق - جالاق كۆزلىرىگە تاشپاقا ئەمەس ، بەلكى بىر تاي مالىنى ئۆشىنىگە ئارتىپ ، خۇددى تاشپاقىدەك يەرگە چاپلىشىپ ، بوغان ، بېجىرىم پۇتلىرى بىلەن تاشلارنى تىرەجەپ ، كۈچلۈك قوللىرى بىلەن دەرەخ يىلتىزلىرىنى قاماللاپ ، ئۆكۈزدەك تۈرگۈنلۈك بىلەن يۇقسىرى ئۆرلەپ چىقىۋاتقان ھېلىمىشا كۆرۈندى .

ھايال ئۆتمەي ھېلىمىشا ئۈستىگە چىقتى ، ئۇنىڭ يۈز - كۆزلىرى چىلىق - چىلىق تەر ، بەدىنىدىن ئىسسىق ھور كۆتۈرۈلەتتى ، تاشلار جىراپ كەتكەن قوللىرىدىن قان تەپچىرەپ تۇراتتى ، ھارغىنلىقتىن دېمى كېسىلىپ ، نەپەس ئالالماي قالغان ئىدى . غوجىموللا خۇشاللىق ۋە ھاياجاندىن نېمە دېيىشىنى بىلمەي ، ئۇنىڭ ئەتراپىدا پەرۋانە بولدى ، ئەكبەر بويىغا ئو-رۇۋالغان لۆڭگىسىنى ئېلىپ ، ئۇنىڭ يۈز - كۆزلىرىنى سۈرتۈشكە بەردى . بۇ ، ئۇنىڭ ھېلىمىشاغا بولغان ھۆرمەت ۋە قايىللىقىنىڭ ئىپادىسى ئىدى . ھېلىمىشانىڭ مانا شۇ ھالەتتىكى جەسۇر قىياپىتى ، پۈتۈن ۋۇجۇدىدىن ئۇرغۇپ تۇرغان كۈچ - قۇدرىتى ، كۆزلىرىدە چاقناپ تۇرغان سەمىمىي ساداقىتى ئەكبەر ئۈچۈن بىر ئۈلگە ئىدى . ئۇ ، ئۆزىنىڭ كەلگۈسىدە مۇشۇ ئادەمگە ئوخشاش مەرد ، جاسارەتلىك ، باشقىلارغا كۆيۈنىدىغان ھالال

ئادەم بولۇشنى كۆڭلىگە پۈكتى . بۇ تەسرات بىردىنلا ئەكبەرنى
بۇرۇنقىدىن چوڭ بولغاندەك ، نەزەر دائىرىسىنى كېڭەيتىپ ،
ياخشى - ياماننى پەرق ئېتەلەيدىغان ئىقتىدارغا ئىگە قىلغاندەك ،
يۈكسەكلىككە كۆتۈرۈپ قويدى .

— قېچىرىنىڭ بويىنى ئۈزۈلۈپ ئۆلۈپتۇ ، — دېدى
ھېلىمشا بىر ئاز دېمىنى ئېلىۋالغاندىن كېيىن جىلغىنىڭ ئاستى-
دىكى ئىشلارنى چۈشەندۈرۈپ ، — بىر تاي مانى دولقۇن ئۇرۇپ
ئېقىتىپ كەتكەن ئوخشايدۇ ، ماۋۇ بىر تاي مال دەريانىڭ لېۋىدە
تۇرۇپ قاپتىكەن ، سۇنىڭ كۈچى يەتمەپتۇ ! ...

— ھەي ئىست ! ... بىر تاي مانىنىڭ كۆزى ئوچۇق
كەتتى .. دە ! — دېدى غوجموللا ھەسرەت بىلەن لېۋىنى چىش-
لەپ ، لېكىن ئۇ باشقىلارنىڭ ئۆزىگە « نېمىدېگەن نائىنساپ ئادەم
بۇ ! » دېگەندەك سوغۇق نەزەردە قاراپ تۇرغانلىقىنى كۆرۈپ ،
دەرھال گېپىنى ئوڭشىۋالدى ، — ھېلىمەم بولسىمۇ خۇداغا
شۈكرى ، ئاللا ماڭا بىر تايىنى بولسىمۇ نېسىپ قىلىپتۇ ! — ئۇ شۇ
گەپلەردىن كېيىن قېلىن چىپتا بىلەن تايلانغان مانى ئىنجىقلاپ
كۆتۈرۈۋېدى ، چىپتىنىڭ ئاستى تەرىپىدىن قارامتۇل ، شىلىمشىق
بىر نەرسە سرغىپ ئېقىشقا باشلىدى .

— بۇ نېمە ! — ھېلىقى غەلىتە نەرسىگە كۆزى چۈشكەن
ئاتىخان ھەيران بولۇپ سورىدى .

— بۇ ... بۇ ھېچنېمە ئەمەس ...

لېكىن ، غوجموللىنىڭ چىرايىدا ھولۇقۇش ، مەڭدەش
ئالامەتلىرى ئەكس ئەتتى .

ئاتىخان دەرھال ھېلىقى قارامتۇل ، شىلىمشىق نەرسىدىن
بارمىقىغا ئازراق ئېلىپ ، يەنە بىرنەچچە قېتىم ھىدلاپ پۇرىدى -
دە ، خۇددى بىر نەرسىدىن تۇيۇقسىز يىرگەنگەندەك ، چىرايىنى
پۇرۇشتۇرۇپ توۋلەۋەتتى :

— نەشە ... نەشە ئىكەن بۇ !

— نېمە ؟ ! — ھېلىمىشانىڭ بوم ، ياڭراق ئاۋازى تاغ ئا-
رىسىدا چىقىندەك گۈلدۈرلەپ كەتتى .

« كۆرۈنمەيدىغان قىر يوق ، ئېچىلمايدىغان سر »
دېگەندەك ، غوجىموللىنىڭ ئاچچىق ئۈچىيىدىكى ھارام نىيەتلىرى
ئاخىر ئاشكارىلىنىپ قالدى . ئۇنىڭ قارام يۈرىكى قاتتىق گۈپۈل-
دەپ كەتتى . ھەمىشە مەمەدانلىق ، تەكەببۇرلۇقنىڭ سوغۇق
ئۇچقۇنلىرى چاچراپ تۇرىدىغان چېقىر كۆزلىرىنىڭمۇ نۇرى
ئۇچۇپ ، مۇلايىملىشىپ قالدى . لېكىن ، غوجىموللا يەنە دەرھال
ئۆزىنى تۇتۇۋېلىپ ، چىرايىغا كۈلكە يۈگۈرتتى ، ئەمما ئەتراپى-
دىكىلەرنىڭ غەزەپلىك ، جۇدۇنلۇق چىرايلىرىغا قاراپ يەنە ئازراق
ئەندىكتى .

— ھېلىمىشا ، بۇنى ئاچايلى ! — دېدى ئاتىخان زەردە
بىلەن بۇيرۇق تەلەپپۈزىدا ، — بۇ شەرمەندە ئىشنى باشقىلارمۇ
كۆرۈپ باقسۇن !

ھېلىمىشانىڭ يىرىك ساقال باسقان قارامتۇل يۈزى تېخىمۇ
قارىداپ ، ئۆپكىدەك ئېسىلىپ كەتتى . ئۇ دەۋرەپ كېلىپ ، ھېلىقى
بىر تاي مالنىڭ ئارغامچىلىرىنى پىچىقى بىلەن بۇردا - بۇردا
كەستى ۋە ئىچىدىكى ئالامەتلەرنى كۆپچىلىكنىڭ ئالدىدا ئاشكارا
قىلدى .

پۇختا تايلىغان مالنىڭ چۆرىسىگە ئۇيغۇر يېزىقىدا
بېسىلغان ھەپتىيەكلەر تۆت قەۋەت تىزىلىپ ، ئوتتۇرىسىغا 30
جىڭ كەلگۈدەك ساپ نەشە قاچىلانغان ئىدى . زېرەك غوجىموللا
ئۆز ۋاقتىدىلا نەشەنىڭ ئەتراپقا پۇراپ كېتىشىدىن ساقلىنىش
ئۈچۈن ، چېتىنىڭ ئىچى - تېشىغا يۇمشاق سوقۇلغان زېرە
چېچىۋەتكەن ئىدى ...

مۇبادا ، ئاللاننىڭ تەقدىرى بىلەن قېچىر جىلغىغا چۈشۈپ

كەتمەي، بۇ داۋاندىن سالامەت ئۆتۈپ كەتكەن بولسا، غوجموللا بۇ نەشىلەرنى راۋالپىندى ياكى كاراچىدا نۇرغۇن پۇلغا سېتىپ، يامبۇدا ئىشىك تاقايدىغان بايۋە چچىلەردىن بولۇپ قالغان بولاتتى. ۋەھالەنكى، « نىيىتى ياماننىڭ قازىنى تۆشۈك » دېگىنى راست ئىكەن! قېچىر تۇيۇقسىز جىلغىغا چۈشۈپ كېتىپ، غوجموللىنى قاتتىق ھەسرەت - نادامەتتە قويدى، ئۇنىڭ شېرىن ئارزۇلىرى تىرىپىرەن بولۇپ كەتتى! لېكىن غوجموللا بۇ كۈ-تۈلمىگەن ئوڭۇشسىزلىقتىن ئۆزى يامان كۆرىدىغان، قورققان ھېلىمىشانىڭ مەرد، خالىسى قولى بىلەن يېرىم - يارتا قۇتۇلغان بولسىمۇ، ئەمما تەبىئەتنىڭ شەپقەتسىز قولى ئۇنى يەنە قايتىدىن ئازابقا مۇپتىلا قىلدى. جىلغىغا چۈشۈپ، دەريا لېۋىدە تۇرۇپ قالغان ھېلىقى مالنىڭ بىر چېتى خېلى ئۇزاق ۋاقىت سۇغا چىلىشىپ تۇرغاچقا، ئىچىدىكى نەشە ئاستا - ئاستا ئېرىپ، ئۈستىگە چىققاندا، سىرغىپ ئېقىشقا باشلىغان ئىدى ...

شۇنداق قىلىپ، غوجموللىنىڭ نەچچە ۋاقىتتىن بۇيان ھەمراھلىرىنى ئالداپ يالغان ئېيتقانلىقى مانا ئەمدى جامائەت ئال-دىدا يۈز تۇرا ئېچىپ تاشلاندى. بۇ شەرمەندىچىلىكلەردىن ئۇنىڭمۇ كۆڭلى ئاچچىق بولۇپ، ئۇچلۇق تۇمشۇقى گويا ئېشەك باغلىغۇدەك دومىسىپ كەتتى.

ھەممەيىلەن غوجموللىغا لەنەت ئوقۇدى، سۆزدىن سۆز چىقتى، ۋىجدانى ئۆرلىدى:

— قاراڭلار جامائەت، بىز غوجموللىدەك ئادەم بىلەن ھەمسەپەر بولدۇقما؟! — دېدى مۇسا داڭقان ئاچچىقىدا تىترەپ، ئۇنىڭ بېشىدا لەپەڭشىپ تۇرغان مەخمەل تاشلىق سالۋار تۇمشۇقىمۇ سىلكىنىپ كەتتى، — بۇنداق ئادەملەرنىڭ تىرىكى نانغا، ئۆلۈكى كېپەنگە زىيان!

— قەيەردە ھارام قول بولسا، شۇ يەردە بەرىكەت يوق!

— يالغانچىلىق ، ساختىلىق — مۇناپىقلىقنىڭ ئالامىتى !
— ئېشەك گۆشىنى ھالال دەپ پەتىۋا يېزىپ بېرىدىغان
ناكەس ئادەمكەن بۇ !

غوجىموللا شۇنچە گەپلەرنى ئاڭلايمۇ ، يەنە ئۆمچەرەپ ،
گۆشىسىپ تۇرۇۋەردى . غوجىموللا پۈتۈن خىيالى مال - دۇنيا
توپلاشقا بېرىلگەچكە ، ئۇنىڭدا سۆيۈلىدىغان قەلبىمۇ ، ئۇيۇلىدىغان
يۈزمۇ يوق ئىدى .

— بۇ مېنىڭ ئىشىم ئەمەس ، ماڭا ئىشىنىڭلار جاما.
ئەت ! — دېدى ئۇ ئۆزىگە دېۋەپلەپ تۇرغان كىشىلەرگە يېلىنغان
قىياپەتتە ، — مېنىڭ تىجارەتنى بىللە قىلىدىغان توختى چايان
دەيدىغان بىر شېرىكم بار ئىدى ، بۇ ماللارنى شۇ تايلاپ تەييار
قىلغان . ئىللا تاۋارا ، ئۆلۈمدىن خەۋىرىم باركى ، بۇ ئىشتىن
خەۋىرىم يوق ! ...

غوجىموللىنىڭ سۆزى شۇنداق چاڭ باسمايدىغان تۇت-
رۇقسىز ، تېتىقسىز ، يالغان ئىدىكى ، ئەتراپتىكى ئاڭلىغۇچى
ھەمسەپەرلىرىنىڭ تېخىمۇ زەردىسى قايناپ ، ھۆ قىلغۇسى كەلدى .
ئاتىخان غەزەپتىن پاسسىدە يېرىلىپ كەتكۈدەك بولدى .
مۇشۇنداق قۇتلۇق سەپەردە يۈز بەرگەن بۇ گۇناھلىق ئىشنى
كۆرۈپ ، ئاچچىقتىن ئۇنىڭ پۈتۈن بەدىنى غۇچ - غۇچ بولۇپ
كەتكەن ئىدى .

— غوجىموللا ، بىز شۇنچە جاپا - مۇشەققەتلەرگە
پىسەنت قىلماي ، خۇدانىڭ ئۆيىنى تاۋاپ قىلغىلى كېتىۋات-
ساق ، — دېدى ئۇ ئۆزىنى سەل - پەل بېسىپ ، — سىلى بۇنداق
گۇمراھلىق ، بەتنىيەتلىك ئىشلارنى قىلىسلىرى ، بىز قايسى يۈزد-
مىز بىلەن ئاللاننىڭ بەيتىنى تاۋاپ قىلىمىز ؟ ! ھارامدىن ،
شۇملۇقتىن قول ئۈزۈمگەن ئادەمنىڭ ھەج تاۋاپى ئاللاغا مەقبۇل
بولارمۇ ؟ ! بۇ كىچىك گۇناھ ئەمەس ، غوجىموللا ! بۇ گۇناھى

كەبىر دەپ ئاتىلىدۇ . سىلى چوقۇم ئاللانىڭ قاتتىق جازاسىغا
ئۇچرايلا ! ...

ھېلىمىشا غوجىموللىنىڭ ئالدىغا بىر - ئىككى قەدەم
بېسىپ كەلدى ، ئۇنىڭ سۈرلۈك كۆزلىرى چەكچەيدى ، بايىقى
مېھرىبانلىق ئورنىنى ئەمدى كۈچلۈك قەھر ئىگىلىگەن ئىدى .
ئاۋازىمۇ قوپاللىشىپ ، ئۆڭگەن ھالدا ۋارقىردى :

— سىلى مېنى مۇشۇ گۇناھلىق ئىشقا ساللىمۇ ؟! ئۇنىڭدا
سىزمۇ مېنىڭ گۇناھىم ئازمىدى ؟! ئەگەر بۇرۇنقى ۋاقىتم
بولمىدىغان بولسا ، سىلى بىلەن باشقىچە ھېسابلىشاتتىم ، خەير ،
جاجلىرىنى خۇدا بەرسۇن !

ئۇ ، شۇنداق دەيدى - دە ، ھېلىقى نەشە ئورالغان
چىپتىنى بېشىدىن ئېگىز كۆتۈرۈپ ، پىرقىراتقىنىچە جىلغىغا
تاشلىۋەتتى . ئەتراپتا تاشلارنىڭ گۈلدۈرلىگەن ئاۋازى ياڭرىدى ،
بىر چاغدا دەريادىن چولتۇكشىغان ئەكس سادا كەلدى ! ...

ھېلىمىشانىڭ بۇ مەردانە ھەرىكىتى ئەكسەرنى بەك خۇش
قىلىۋەتتى ، ئەكسەر ھۆرمەت ۋە قايىللىق نەزىرى بىلەن ئۇنىڭغا
ئۇزاق تىكىلدى ، كېيىن غوجىموللىنىڭ پەقەت كىشىلەرنىڭ
غەزىپىدىن قورقۇپلا ، يالغاندىن ئۆمچىيىپ ، شۇمىشىپ تۇرغان
ساختا قىياپىتىگە قاراپ ، ئۇنىڭ تىلى نۇزۇك ، دىلى بۇزۇق ئادەم
ئىكەنلىكىنى جەزملەشتۈردى . چۈنكى ئاق كۆڭۈل ، ئوچۇق --
يورۇق ئادەمنىڭ كۆز نۇرى ئۆزىنىڭ دىلىغا ئوخشاش پاك
بولدۇ ، لېكىن غوجىموللىنىڭ كۆزىدىن بىر خىل ياۋۇزلۇق ،
ھىيلە - مىكىر چىقىپ تۇراتتى . بۇ ، ئۇنىڭ كۆزىدىكى
خۇدۇكسىرەش بىلەن ئانچە - مۇنچە چاقناپ تۇرغان سوغۇق ،
زەئىپ نۇردىن بىلىنىپ تۇراتتى ! ...

— ئەمدى پۇشايماڭغا ئورۇن يوق ! — دەيدى بىر چاغدا
غوجىموللا يىغلامسىرىغاندەك مىسكىن ئاۋازدا ، — ئۆزۈمدىن

ئۆتتى ، قولۇمدىن كەتتى ! مەن گۇناھكار . مەن پاسق !
ھەربىرلىرىنىڭ ئالدىدا ناماقۇل بولاي ، گۇناھىمدىن ئۆ-
تۈشۈشۈم ! ...

— ئاللاغا توۋا قىلسىلا ! — دېدى ئاتىخان زەردە
بىلەن ، — گۇناھلىرىدىن ئاللا ئۆتسۇن ! ھېلىمۇ شۇ كۈر ، سىل-
دەك ئالا كۆڭۈل ئادەم بىلەن ھەمسەپەر بولۇپ ھەممىمىزنى تاغ
يۇتۇپ كەتمەپتۇ !

« تۈگمەندە تۇغۇلغان چاشقان گۈلدۈرمامدىن قورق-
مايدۇ » دېگەندەك ، غوجىموللا تاسادىپىي ئاشكارىلىنىپ قالغان بۇ
شەرمەندە ئىشلارنىمۇ ھېچقانداق روھىي ئازاب تارتماستىن ،
ئاغزىنىڭ ئۇچىدىكى يالغان - ياۋىداق گەپ ۋە توۋانامىلار بىلەن
ئۆتكۈزۈۋەتتى ، يۈرىكىنىڭ چوڭقۇر قېتىدا بولسا ، ئاتىخانغا نىس-
بەتەن قاتتىق غۇم ۋە ئۆچمەنلىك ساقلاپ قالدى !

3

كارۋان مىڭتىكە داۋىنىدىن ئامان - ئېسەن ئۆتۈپ
كەتتى . داۋاننىڭ بۇ تەرىپى پاكىستاننىڭ « كۈنجۇتخان » دېگەن
بىر بەگلىك رايونى ئىدى . بۇ يەر چوڭ شەھەرلەردىن بەكمۇ
يىراق ، خىلۋەت بولغاچقا ، مەھەللىلەر كۆجۈم ، كىشىلەر ئۆم
ئىدى .

قاسىم تايغان كارۋاننى شۇ يەردە توختىتىپ ئارام ئال-
دۇردى ، يەرلىك خەلق يوپۇرۇلۇپ كېلىپ ، ئۇلار بىلەن
ئارىلىشىپ كەتتى . ئۆڭى قارا ، چاچلىرى ئۆسۈك ، كىيىملىرى
ساڭگىل - سۇڭگۈل بۇ ئادەملەرنىڭ تەقى - تۇرقى غەلىتە ،
كۆرۈنۈشى سۈرلۈك بولسىمۇ ، لېكىن ئۇلارنىڭ چىرايىدىن ئاق
كۆڭۈل ، مېھرىبانلىقى چىقىپ تۇراتتى ، قاپقارا مۆلدۈر كۆزلىرى

غەرزسىز چاقنايتتى ، ئاپئاق چىشلىرى مۇلايىم ھىجىيىپ تۇراتتى . ئۇلارنىڭ پۇت - قوللىرى مەينەت ، كىيىملىرى جۇل - جۇل مەسۇم بالىلىرى كارۋانىنى ئارىلاپ ، توشقاندىك سەكرەپ ، قى - چۇ قىلىشىپ ئوينىيىتتى . بۇ بالىلار ھەر خىل ئىما - ئىشارىلەر بىلەن ئۆز يۇرتىغا قەدەم قويغان بۇ خۇدالىق مېھمانلارنى قارشى ئالىدىغانلىقلىرىنى بىلدۈرۈشتى . ئۇلار بىردەمدە ئۆيلىرىگە يۈگۈرۈپ كىرىپ - چىقىپ ، ھەممەيلەنگە ئۇسسۇلۇق ، تۇخۇم ۋە ياۋا مېۋە قاتارلىق نەرسىلەرنى تارقىتىپ ، بۇلارمۇ تەسىرلىنىپ ، ئۇلارغا تۈز ، سەرەڭگە ، قەنت - گېزەك قاتارلىق نەرسىلەرنى سوۋغا قىلدى ...

گەرچە بۇلارنىڭ رەڭگى ، كىيىم - كېچىكى ۋە تىلى ئوخشاشمىسىمۇ ، لېكىن ئۇلارنىڭ ئۆزئارا قىزغىن ، سەمىمىي مۇناسىۋىتىدىن دۇنيانىڭ بىر چېتىدىكى نادان ، قالاق بۇ تاغلىق يۇرتتا ئىنسانلارنىڭ ئەڭ قىسقا ، لېكىن ئەڭ يۈكسەك بىر دوستلۇق خاتىرىسى ئورناپ قالدى ! ...

كارۋان بۇ يەردە بىر كۈن تۇرۇپ قالدى ، ئاتلارنى دەم ئالدۇردى ، كەم - كوتىلارنى تولۇقلىدى ، ئىككىنچى كۈنى تاڭ سەھەردە قىزغىن روھ بىلەن يولنى داۋام قىلدى .

ئەكبەر بۇ كۈنلەردە ھېلىمىشا بىلەن ئوبدان چىقىشىپ قالغان ئىدى . ئۇلار ياتسىمۇ - ماڭسىمۇ بىللە ئىدى . ئەكبەر ئۇنى ئۆز ئاكىسىدەك ھۆرمەت قىلىپ ، كۆڭلىدىكى گەپلىرىنى ئېيىناتتى ، ئۇمۇ ئەكبەرنىڭ ئەقىللىق ، ئەدەپلىك بالا ئىكەنلىكىنى كۆرۈپ ، ئۇكا ئورنىدا ئىچكىشىپ كەتتى ۋە مۇنداق زېرىكىشلىك سەپەردە ياخشى بىر مۇڭداشچى تاپقانلىقىدىن خۇشال ئىدى . ئۇلار بۇگۈنمۇ بىللە مېڭىپ ، پاراڭلىشىپ كېتىۋاتاتتى .

— قارىمامسەن ، مەنمۇ قاراپ تۇرۇپ گۇناھكار بولۇپ قالدىم ، — دېدى ھېلىمىشا ئالدىنقى كۈنلەردىكى ئىشلارنى

ئەسلەپ ، — ئاشۇ بىر تاي مالنى يۈدۈپ جىلغىدىن چىققۇچە نېمە ئويلىدىم دېمەمسەن ، پۈتۈن بەدىنىم چىلىق - چىلىق سۇ بولۇپ كەتتى ، شۇ چاغدا مەن خۇداغا نالە قىلىپ ، ئېھ خۇدا ، بەدىنىمدىن ئېقىۋاتقان مۇشۇ ھارام تەرلىرىم بىلەن بۇرۇنقى گۇ-ناھلىرىمنىڭ بىر قىسمىنى بولسىمۇ يۇيۇۋەتكىن ، دەپ ئۆزۈم قىلىۋاتقان بۇ خالسانە ياخشى ئىشتىن خۇشال بولغان ئىدىم . نە-دىكىنى ، گۇناھىمنى يۇيىمەن دەپ ، ئۈستىلەپ گۇناھ ئارتىۋالدىم ! ...

— بۇ ، سېنىڭ گۇناھىڭ ئەمەس ، ھېلىمىشا ئاكا ، — دېدى ئەكبەر ئۇنىڭ كۆڭلىگە تەسەللى بەرىپ ، — بۇ ، پەقەت بىر ئۇقۇشماسلىق ! سەن ھېلىقى مالنى جىلغىغا چۆرۈۋېتىپ كارامەت ئىش قىلدىڭ جۇمۇ ! مەن شۇ چاغدا خۇشاللىقىمدىن سېنىڭ دۈمبەڭگە مېنىۋالغۇدەك بولۇپ كەتكەن ئىدىم ...

ھېلىمىشا بىر پەس جىم بولدى ، قولىدىكى ھاسا ئورنىدا ئىشلىتىپ كېلىۋاتقان چوقاتماق بىلەن ئۆتۈكىنىڭ قونچىغا ئاستا ئۇرۇپ قويۇپ ، خۇددى ئۆزىگە ئۆزى سۆزلەۋاتقاندەك پەس ئاۋازدا مۇنداق دېدى :

— دېمىسىمۇ ، ئىنسان بالىسى پايدىغا ئامراق كېلىدۇ ! ... داۋاندا يۈز بەرگەن ئاشۇ ئىشتىن كېيىن ، ھەمسەپەرلەر غوجىموللىدىن خۇددى ئىسرىقتىن قاچقان پاشىدەك قاچىدىغان بولۇپ قالغان ئىدى . ئۇنىڭ يۈزىدە ئاندا - مۇندا كۆرۈنۈپ قالىدىغان كۈلكىلەرمۇ ئەمدى باشقىلارغا بەئەينى يالغان ھېچدە يىشتەك تۇيۇلاتتى ...

غوجىمولا كىچىكىدىن تارتىپ مىس قازاننىڭ تۇۋىنى يالاپ ، ئاتا - ئانىسىنىڭ يىلىكىدە سۇ ئىچىپ يامان ئۆگىنىپ قالغان ئادەم ئىدى . شۇڭا ، كىشىلەرنىڭ دوستانىلىق بىلەن ئاغرىتىپ ئېيتقان شۇنچە سەمىمىي گەپلىرى خۇددى تاشقا كار

قىلمىغان يامغۇر سۈيىدەك ، ئۇنىڭ قېتىغىمۇ كىرىپ چىقىمىدى .
ئۇ ، ئاغزىدا ئۇنى - بۇنى دېگەنبىلەن ، كۆڭلىدە ئۆزىگە كەلگەن
زور زىياننى ئويلاپ پۇچىلىناتتى !

ئاشۇ دەرد - ئەلەمدىن كېيىن ، ئۇنىڭ يۈزى ئىككى كۈن
ئىچىدە خۇددى شالۋۇر مەيسىنىڭ قونچىدەك پۇرلىشىپ كەتتى .
ئاتىخان ئۇنىڭدىكى بۇ ئۆزگىرىشنى كۆرۈپ ئىچ
ئاغرىتتى ، ئۇنى « ئۆز گۇناھىنى ئويلاپ ئازابلىنىۋاتىدۇ » دەپ
بىلىپ ، تۈز كۆڭۈللۈك ۋە ئىچ كۆپەرلىك بىلەن ئۇنىڭ كۆڭلىنى
ياسىدى :

— ئۆتكەن ئىش ئۆتتى ، غوجموللا ! سىلنى ناھايىتى
بىر قارا باسقان گەپ . يامان چۈش شەيتان تەرەپتىن كېلىدۇ ،
ھېلىمۇ ياخشى ، شەيتاننى ۋاقتىدا قوغلاپ ، چوڭ ئاز غۇنلۇقتىن
ساقلىنىپ قالدۇق ! خەير ... يامان ئىشلار ئۆتۈپ كەتتى ، ئەمدى
كۆڭۈللىرىنى ئازادە تۇتۇپ ، ئالدىمىزدىكى قۇتلۇق سەپەرنى
ئويلىسىلا . قالغان توۋا - ئىستىغپارنى خۇدانىڭ ئۆيىدە قىلىمىز !
ئاتىخان باشقىلارنىمۇ ئىناق - ئىجىللىققا چاقىرىپ ، غو-
جموللىنى ئەپۇ قىلىش توغرىسىدا بېشارەت بەردى .

— ئەپۇ بىلەن شەپقەتتە ئەل لەززىتى بولىدۇ ،
جامائەت ! — دەدى ئۇ تەمكىنلىك ۋە مۇلايملىق بىلەن ، — گۈ-
ناھقا توۋا قىلىشنىڭ ۋاقتى چېكى يوق ! خۇدا ئىنسانغا بىر
تاللاش ھوقۇقى بەرگەن ، ھەر كىم خالىغىنىنى قىلىشتا ئەركىن .
شۇنىڭ ئۈچۈن ، ئىنسان ئۆزىنىڭ قىلغان ھەربىر ئىشىغا ئۆزى
مەسئۇل بولىدۇ . ئادەملەر ئارىسىدىكى ئارازلىق ياخشى ئىش
ئەمەس ، دىل ئازارى - خۇدا بىزنى دېگەن گەپ بار !


كەڭ قورساقلىق بىلەن ئېيتىلغان بۇ گەپلەر ھەرھالدا
رول ئوينىدى . « كىشىلەر ئۆز گۇناھى ئۆزىگە » دېگەن ئەقىدە
بىلەن غوجموللىغا ئاستا - ئاستا يېقىنلاشتى ، بۇرۇنقىدەكلا


ئۇنىڭ بىلەن ھەمسەپەر ، ھەمدەرد بولۇشتى ...

كارۋان كەچكە يېقىن « موزاي مازار » دېگەن يەرگە كېلىپ توختىدى . ئەتراپ تۈپتۈز كەتكەن ئايدالا ئىدى . يىراقتا قارىيىپ كۆرۈنگەن تاغ باغرىدا بىر دەريا بار ئىدى . دەريا سۈيى خۇددى مادارىدىن كەتكەن قېرى ئادەمدەك مۇلايىم ، رايىش ئاقاتتى . بىردەمدە ئاسمانغا ئاي چىقتى ، دەريانىڭ سىزىندى سۇ- يىدىن پەيدا بولغان كۆلچەكلەر ئاي نۇرىدا جىمىرلاپ تۇراتتى ، لېكىن بۇ كۆڭۈللۈك ھاۋا ئۇزاققا بارمىدى . تاغ تەرەپتىن شامال كۆتۈرۈلدى ، سۇ تامچىلىرى بىلەن كۆپچۈگەن قارا بۇلۇت بىر مەھەل ئاسماندا نىشانسىز كېزىپ يۈرۈپ ، ئاخىرىدا تاغ شامىلى- نىڭ سۈرۈشى بىلەن ئاستا - ئاستا پەسلەپ يامغۇرنى بولۇشىغا قۇيۇۋەتتى !

كارۋانلار ماتادىن تىكىلگەن چېدىرلىرىنى تىكلەپ ، ئى- چىدە پاناھلاندى ، لېكىن شىددەتلىك چۈشۈۋاتقان ئۆتكۈنچى يامغۇر ئۇنى ماكچايتىپ ، سۈزمە خالتىسىغا ئايلاندۇرۇپ قويدى . ئاخىر ئۇلار يامغۇر بىلەن شامالدىن قېچىپ ، « موزاي مازار » نىڭ ئىچىگە كىرىۋالدى . قاچانلاردۇر خام كېسەك بىلەن قارالايدا سېلىنغان بۇ يوغان مازار قاراڭغۇ ۋە سۈرلۈك بولسىمۇ ، شۇ تاپتا ئۇلار ئۈچۈن ئىللىق ۋە بىخەتەر ماكان ئىدى . ئۇلار خۇر جۇن - قاچىلىرىنى ئاخشۇرۇپ بىرنەچچە تال شام تاپتى ، شامنى يېقىپ ، مازارنىڭ تەكچىلىرىگە تىكلەپ قويدى . ئەمدى ئۇلار ئوت قالاپ ، قايناق سۇ قاينىتىپ ئىسسىقلىق ئىچمىسە ، كېچىچە زۇكامداپ قېلىشى مۇمكىن ئىدى . لېكىن ، ئوت قالاش ئۈچۈن سىرتتىن ھېچقانداق قۇرۇق نەرسە تاپقىلى بولمايتتى ، ئاخىر ئاتىخانىنىڭ تەكلىپى بىلەن قوللىرىدىكى ھاسىلىرىنى سۇندۇرۇپ ئوت ياقىتى ، ھېلىمىشا بىلەن ئەكبەر چۆگۈن ۋە تۇلۇملاردا دەريادىن سۇ ئېلىپ كەلدى ، ھايال بولماي مىس قازاندا سۇ قاينىدى . ھەممەيلەن

ئىسسىقلىق ئىچىپ تەرلەپ ، بىر كۈنلۈك جاپالىق سەپەرنىڭ
ھاردۇقىنى چىقاردى . ئادەم سۆڭەكلىرى ئارىسىدا قۇرت - قوڭ-
غۇزلار ئۆمىلەپ يۈرگەن بۇ قەدىمكى مازار ئۇلارغا بىر كېچە
ئىللىق ئارامگاھ بولدى .





تۆتىنچى باب

قىمارۋازنىڭ ھېكايىسى

1

كېچە جىمجىت ، بىر كۈن يول يۈرۈپ ھارغان كارۋان ئوچۇق دالىدا گىرە بولۇپ ياتماقتا ، ھەممىسى ئېغىر ئۇيقۇغا كەتكەن . دالا جىملىقىنى پەقەت ئات - ئۇلاغلارنىڭ بوغۇز چاپ-نىغان ئاۋازى بىلەن بىئەپ يېتىپ قالغانلارنىڭ خورەكلىرىلا بۇزۇپ تۇرىدۇ .

چۆل ئاسمىنىغا ئاي چىقتى ، يىراق ئۇيۇقتىن كۆتۈرۈلگەن تولۇن ئاي مۇئەللەقتە تۇرۇپ نۇر چاچماقتا ، يۇلتۇزلارمۇ سۈرلۈك ئاسمان بوشلۇقىدا جىمىدە چاقنىماقتا ...

ئەتراپتىن شەبنەم ھىدى كۆتۈرۈلۈپ ، ھېلىمىشانىڭ ئوي-خاق قەلبىگە بىر خىل راھەت تۇيغۇسى بەخش ئەتتى .

— تېخىچە ئۇخلىمىدىڭمۇ ؟ — سورىدى ھېلىمىشا يېنىدا ياتقان ئەكبەرنىڭ ھەسرەتلىك خۇرسىنىشىنى ئاڭلاپ .

— ياق ... دەيدى ئەكبەر سەل ئۆرە بولۇپ .

— نېمىشقا ؟

— يۇرتنى ئويلاۋاتىمەن ، ئانامنى كۆرگۈم كەلدى ! —

ئۇنىڭ ئاۋازى مىسكىن ۋە تىترەڭگۈ ئىدى .

ئەكبەرنىڭ تاڭ شەبىنىمىدەك پاكلىققا ، سەبىيلىككە تولغان بۇ ھەسرەتلىك سۆزى كۈتۈلمىگەندە ، ھېلىمىشانىڭمۇ يۈرەك - باغرىنى تىرىناپ ئۆتتى . ئۇنىڭ كۆزىگە ئاشۇ نامرات قازانچى يار بېشى مەھەللىسىدىكى ئىشىكلىرى قايغان ، قارا سۇۋاقللىق ، پاكار ئۆي بىلەن ئاشۇ ئۆيدىكى ئاقۋاشلىق ، مۈكچەيگەن ، كۆزى تاجىز ، ناتىۋان ئانىسى كۆرۈنگەندەك بولدى .

توغرا ، ئۇنىڭمۇ بىر چاغلاردا ئەستە قالغۇدەك ئىللىق ماكانى ، غەمگۈزار ئانىسى ۋە ۋاپادار خوتۇنى بولغان ، تېخى ئۇ- نىڭ نام - نىشانىنى ئۇزۇپ قويماي داۋاملاشتۇرىدىغان ئايىمگۈل ئىسىملىك بىر ئوماق قىزىمۇ بۇ دۇنياغا كۆز ئاچقان ، لېكىن ئۇلار ھازىر ھېلىمىشا ئۈچۈن بۇرۇن كۆرگەن شېرىن چۈشتە كلا تۇيۇلىدۇ . چۈنكى ، ئاشۇ غەمگۈزار ئانا تاپتىن چىققان مۇشۇ كاج تەلەي يالغۇز ئوغلىنىڭ دەردىدە تولا يىغلاپ ، بۇ دۇنيانىڭ خوۋلۇقىنى كۆرمەي ، ئىككى يىلنىڭ ئالدىدا ئالەمدىن ئۆتكەن ؛ ۋاپادار خوتۇنى بولسا ، ھېلىمىشانىڭ قارام ۋە تەلۋىلىكى بىلەن قولىدىن چىقىپ كەتكەن ؛ ھېلىقى ئوماق ، نارەسىدە قىزى بولسا ئاتا - ئانىنىڭ مېھرىدىن مەھرۇم بولۇپ ، چوڭ ئانىسىنىڭ قولىغا قالغان ! ...

بۇ مۇدەھىش خاتىرىلەر كۆڭلىدىن كەچكەن ھېلىمىشا قاتتىق بىر ئاھ ئۇرۇپ ، ئۇلۇغ - كىچىك تىنىدى . ئۇنىڭ بۇنداق ئازابلىق ھالىتى ئەكبەرنىڭ دىققىتىنى تارتتى ، ئۇ گەۋدىسىنى يېرىم كۆتۈرۈپ ، ھېلىمىشانىڭ ئاي نۇرىدا چاقناپ تۇرغان ھەسرەتلىك كۆزلىرىگە قاراپ سورىدى :

— نېمە بولدى ، ھېلىمىشا ئاكا ؟ بەك ئاھ چېكىپ كەت-

تىڭغۇ ؟ !

— ئۆزۈمچە ... — دېدى ھېلىمىشا دەسلەپ پەرۋاسىزلىق

بىلەن ، كېيىن كۆڭلىدىكى گەپلىرىنى مۇشۇ يۈرىكى تۇيغۇن با-
لىغا ئېيتىپ ، ئىچىنى بوشاتماقچى بولدىمۇ قانداق ، ئاستاغنا
سورىدى ، — ئاڭلىغىڭ بارمۇ ؟

— ئاڭلايمەن ، نېمە گەپ بولسا ئېيتقىنا ھېلىمىشا
ئاكا ، — دېدى ئەكبەر ھەم ئەركىلەپ ، ھەم قىزىقىپ ، —
پاراڭلاشماساق ، بۇ كېچىنى تاڭ ئاتقۇزماق بەكمۇ تەس ئىكەن !
ھېلىمىشا يەنە بىر قېتىم خۇرسىندى ، ئىچ — ئىچىدىن
كۆتۈرۈلۈپ چىقىۋاتقان ئىزتىراپلىق بىر تۇيغۇ ئۇنى بىئارام
قىلاتتى ...

دالدا ئادەمنى ئەندىكتۈرگۈچى بىر خىل جىملىق ۋە
خامۇشلۇق ھۆكۈم سۈرمەكتە . سىماب رەڭلىك ئاي نۇرى
زېمىننى يورۇتۇپ ، ئويغاق دىللارنى ئەركىلەتمەكتە . ھېلىمىشا مانا
شۇنداق جىملىق ۋە خىلوۋەت ئىچىدە ھېكايىسىنى باشلىدى :

— مېنىڭ شۇنداق بەختسىز كۈنلەرگە قېلىشىم روزام-
ساقنا پېشانەمگە پۈتۈلگەن ئىكەن ! ... مەن توققۇز ياشتا تاماكا
چېكىشنى ئۆگەندىم ، 15 ياشتا بەڭ تارتتىم ، 17 ياشقا كىرە -
كىرمەيلا قىمارۋاز بولۇپ كەتتىم . قىمار دېگەن قىزىق نېمە ،
بەزىدە ئاتلىق كېلىپ ، پىيادە كېتىسەن ؛ بەزىدە پىيادە كېلىپ ،
ئاتلىق كېتىسەن !

30 ياشقا كىرگەن ۋاقتىمدا ، تۆت دەرۋازىدا نامم بار
قىمارۋاز نوچى ئاتىلىپ كەتتىم . ئارقامدا بىرنەچچە چاپانچىلار
ئەگىشىپ يۈرۈۋىدىغان بولدى . ھەرقاندىقى مەندىن تەپ
تارتاتتى . مەندەك ئادەم ئۈچۈن ئائىلە تەشۋىشى ، بالا - چاقا
دەردى دېگەنلەر بىر تىيىن ئىدى . كۆڭلۈم ھەمىشە شاھانە
ساراي ، غەمىسىز تۇرمۇش ۋە باغۇئىرەملەردە يۈرۈپتتى ، ئۆزۈم
خان ، ئۆزۈم بەگ ياشايتتىم ، لېكىن بۇنداق ئامەت ، بۇنداق
نۇسرەت ماڭا ھەمىشە نېسىپ بولۇۋەرمىدى . ئىككى يىلنىڭ ئال-

دەدىكى بىر قېتىملىق چوڭ تاۋكادا پۈتۈن پۇللىرىمنى يوقىتىپ ،
ئاخىرىدا خوتۇنۇمنىمۇ ئۇتتۇرۇۋەتتىم ! ... — شۇ گەپلەرنى قىلد-
ۋېتىپ ھېلىمىشنىڭ بۇرنى ئېچىشتى ، كۆزىنىڭ چانقى قىزاردى ،
لېكىن يىغلىمىدى ، — مەن ئۇنى ياخشى كۆرەتتىم ، ئۇ يەتتە
ياشلىق قىزىم ئايىمگۈلنىڭ ئانىسى ئىدى . ئۇنى مەندىن تارتىپ
ئېلىپ كەتتى . قىمارۋاز دېگەن ئۆز گېپىدە تۇرمىسا بولمايدۇ ،
دەردىمنى ئىچىمگە يۇتتۇم ، لېكىن بۇنداق ئۇياتلىق ئىشقا ئانام
چىدىمىدى ، ئۇ كېسەل بولۇپ يېتىپ قالدى ، داۋالىتاي دېسەممۇ
ئۇنىماي ئىككى ئايدىن كېيىن ئۆلۈپ كەتتى . قىزىم بولسا ،
تىرىك يېتىم بولۇپ قالدى . شۇ كۈنلەردە بەكمۇ چۈشكۈنلىشىپ
كەتتىم . جاھان خەلقىگە ئارىلاشمايتتىم ، ئانا - ئانا ، خوتۇن -
بالىدىن ئايرىلدىم . ئۇرۇق - تۇغقانلىرىمىز يوق ئىدى ، ئۆز -
ئۆزۈمگە تۇغقان ، ئۆز - ئۆزۈمگە ئۆلپەت ئىدىم . كۆپ
ئويلىغاندىن كېيىن ، ئول خۇداۋەندىكىبىرىمدىن باقىي ئالەمگە كې-
تىشنى تىلىدىم ! ئادەم ئەگەردە لوقماندەك ئۇزاق ئۆمۈر كۆرسىمۇ ،
ھەزرىتى سۇلايماندەك چوڭ پادىشاھ بولسىمۇ ، رۇستەمدەك
كۈچلۈك پالۋان بولسىمۇ ، ئۇنىڭ ئاقىۋەت ئەجەل چاڭگىلىغا
چۈشىدىغانلىقىنى ، بۇ تەقدىرنى ھېچكىشىنىڭ توسۇپ
قالالمايدىغانلىقىنى ئويلىدىم . لېكىن ، ياخشى نام قالدۇرغان كى-
شىنىڭ ئېتى ئۆچمەيدىغانلىقىنى ، كىشىلەرنىڭ ئۇنى ئوبدان
ناملار بىلەن ئاتايدىغانلىقىنى ئويلاپ ، يېڭىدىن ئادەم بولۇش خى-
يالغىمۇ كەلدىم . لېكىن ، بۇلارنىڭ ھەممىسى خىيال ئىدى . ئۇ
چاغدا قولۇمدىن ھېچ ئىش كەلمەيتتى ، مەنزىلىم قاراڭغۇ ، ئۆزۈم
ناقابل ئىدىم .

دەل شۇنداق كۈنلەرنىڭ بىرىدە ، تۆشۈك دەرۋازىدىكى
ساقچىخانىنىڭ باشلىقى چاقىرتىپ قالدى . بارسام بىر ۋەزىپە
تاپشۇردى ... — ھېلىمىشا سۆزدىن توختاپ ، يىراقلارغا كۆز

تىكتى ، ئۇنىڭ نەزىرى ئۆتكۈر ، لېكىن سوغ ئىدى .

2

ھېلىمىشانىڭ ھاياتى نادانلىق ، مەردلىك ۋە نۇرغۇن ئاچ - چىقىق - چۈچۈك خاتىرىلەرنىڭ سىرلىق يىپلىرىدىن توقۇلغان بولۇپ ، ئۇنىڭدا ئىنسان ھاياتىدىكى ھەش - پەش دېگۈچە ئۆتۈپ كېتىدىغان ئۆتكۈنچى ئىشلارمۇ ، ئادەم قەلبىگە مەڭگۈ ئورناپ قالمايدىغان بەخت ۋە بەختسىزلىكلەرمۇ بار ئىدى . ئۇ ، ئۆزى ئۈچۈن روشەن بولغان بۇ پىنھان سىرلىرىنى ھېچكىمگە ئېيتماي ، ئەسلىدىكى مەلۇمات دەرياسىنىڭ چوڭقۇر ئېقىنىدا يوشۇرۇپ كەلگەن ئىدى .

— ھېلىقى ساقچىخانا باشلىقىنىڭ ئىسمى ئىمىر ئىدى ، — دەپ سۆزىنى باشلىدى ھېلىمىشا ئاسمانغا قاراپ يېرىم تىپ ، — خەقلەر ئۇنى ئىمىر سوجاڭ دەيتتى . ئۇ ، مېنى ئىشخانىسىغا باشلاپ كىرىپ ، ئىشىكنى تاقىدى ۋە يېنىدىن تاپاندا چىسىنى ئېلىپ ، شىرەگە تاقىمىدا قويدى . سوجاڭنىڭ ھېچ گەپتىن ھېچ گەپ يوق بۇنداق ھەيۋە كۆرسىتىشىدىن مېنىڭ بىر ئاز ئاچچىقىم كەلدى ، مەن بۇرۇن بۇ ئادەملەر بىلەن تولا ھەپلىشىپ پىشىپ كەتكەن ئىدىم ، ئۇلارنىڭ قۇرۇق ھەيۋىسى بىلەن مەمەدانلىقلىرىدىن قورقۇپ كەتمەيتتىم . « ساڭا پۇل لازىممۇ ؟ ! » دېدى ئۇ بىر چاغدا ئالدىمغا كېلىپ . « لازىم ، — دېدىم مەن بېشىمنى سىڭايان قىلىپ ، — ئۇلۇككە گۆر ، تىرىككە پۇل كېرەك ! » . « ئۇنداق بولسا ، قۇلىقىڭنى دىڭ تۇتۇپ ئاڭلا : يېقىندا بۇ يەرگە مەكتەپ ، يەكەن ، ماراۋېشى قاتارلىق جايلاردىن چوڭ قىمارۋازلارنىڭ كەلگەنلىكىدىن خەۋەر تاپتۇق . سەنمۇ ئاڭلىغانسەن ، ھەقاچان ؟ » . راست ، مەنمۇ ئاڭلىغانىم ، شۇڭا ، يوشۇرمايلا ئوچۇق ئېيتتىم : « ئاڭلىدىم ، مەكتەپتىن زىياۋۇشى ،

يەكەندىن ھېلىم دوغا ، مارالوۋېشىدىن روزى قوتازلار كەپتۇ ، «
 شۇنداق ، سەن ئۇلارنى تونۇيسەن ، سەنمۇ ئۆز ۋاقتىدا تۆت
 دەرۋازىدا نام چىقارغان چوڭ قىمارۋاز ئەمەسمۇ ؟! مانا ساڭا 5
 مىليون پۇل ، سەن بۇنى دەسمايە قىلىپ ، ئاشۇلارنىڭ ئارىسىغا
 كىر ، بىزگە ئۇلارنىڭ قاچان ، قەيەردە تاۋكا تۈزىدىغانلىق
 خەۋىرى لازىم ، كېيىن بۇ 5 مىليون پۇلنىڭ ھەممىسى ئۆزۈڭنىڭ
 بولىدۇ . بىزگە پەقەت خەۋەرنى دەل ۋە ئېنىق بەرسەڭلا
 بولىدى ... » . بۇ گەپنى ئاڭلاپ ، دېلىغۇللۇقتا ئولتۇرۇپ كەتتىم ،
 مەن شۇنچە يىل قىمارۋازلىق قىلىپ ، ئەمدى ئۆز كەسپىمگە ،
 ئەقىدەمگە ئاسىيلىق قىلامدىمەن ؟! بۇنى شېرىكلىرىم ئاڭلىسا نېمە
 دەيدۇ ؟! مېنى ۋىجدانسىز ، نامەردكە چىقىرىپ ، بىر تىيىنغا ئەر-
 زىمەس قىلىۋەتمەمدۇ ؟! ... لېكىن ، شۇ كۈنلەردە مېنىڭ ئەھۋالىم
 بەكمۇ ئوسال ئىدى ، بىچارە ئىدىم . يوقسۇزلۇق ، خارلىقتىن ئۆ-
 لۇۋالاي دېسەم ، شېرىن جاندىن كەچمەك تەس ئىدى . ئۇنىڭ
 ئۈستىگە مەندەك بەزىدە باي بولۇپ ، بەزىدە خار بولۇپ ئۆتكەن
 ئادەم ئۈچۈن ، بېشىغا كۈن چۈشكەندە ئۆلۈمنى ئويلاش —
 چىدىماسلىق ، نامەردلىك سانىلاتتى ! ... شۇ خىياللار بىلەن
 كۆڭۈل توختىتالماي ئولتۇرسام ، ئىمىر سوجاڭ مېنى
 ئاگاھلاندۇردى : « بۇ ساڭا بېرىلگەن ياخشى پۇرسەت ، ئاز -
 تولا خىزمەت كۆرسىتىپ ، بۇرۇنقى گۇناھلىرىڭنى يۇيۇۋال ،
 خەقلەرمۇ سېنىڭ ياخشى ئادەم بولغانلىقىڭنى كۆرسۈن ! ... » . بۇ
 گەپلەر بىردىنبىلا دىلىمدىكى قاراڭغۇلۇقنى كۆتۈرۈۋەتكەندەك
 بولدى ، تۇرۇپلا كۆز ئالدىغا ئانامنىڭ مۇڭ باسقان ، مېھرىبان
 چىرايى كەلدى ، ئۇ مەندىن ئۆمۈر بويى ياخشى ئادەم بولۇشۇمنى
 كۈتۈپ ، يىغا - زار ئىچىدە ناھۇس ئۆلۈپ كەتتى . ئانام ھايات
 ۋاقتىدا مەن ئۇنىڭ ئۈمىدىنى ئاقىلىيالمىدىم ، ئەمدى بولسىمۇ ، ئۇ
 خەقلەرنىڭ « ھېلىمشا ياخشى يىگىت » دېگەن گېپىنى

پەرىشتىلەر ئارقىلىق باقىي ئالەمدە تۇرۇپ ئاڭلاپ ، روھى خۇش بولسا ، مېنىڭمۇ كۆڭلۈم ئارام تاپاتتى . مەن شۇ خىياللار بىلەن غەيرەتكە كەلدىم ، كۆڭلۈمدىن ئارسالىقلىق كۆتۈرۈلدى . ئىمىر سوجاڭ بەرگەن 5 مىليون پۇلنى ئېلىپ ، « گۇناھىمنى يۇيۇش » ئىستىكىدە ساقچىخانىدىن چىقىپ كەتتىم . مەن بۇ چوڭ قەمارۋازلارغا ناھايىتى تەستە يېقىنلاشتىم . ئۇلار ھەم زېرەك ، ھەم قۇۋۋىتى ، ئارقىدا يۈرۈپىدىغان چاپانچىلىرىمۇ يامان لۇكچەكلەر ئىدى . ئۇلار مېنىڭ سۇنغان قىمارۋازلىقىمنى بىلەتتى ، شۇڭا ، دەسلەپ دو تىككۈدەك پۇلى يوق ، دەپ گۇمانلاندى ، كېيىن يېنىمدىكى 5 مىليون نەق پۇلنى كۆرۈپ ئىشەندى . ئەمما ، ئۇلار تاۋكانى قاچان ، قەيەردە قۇرىدىغانلىقىنى ناھايىتى مەخپىي تۇتتى . بىرنەچچە كۈنگىچە ھېچ ئىشتىن خەۋىرى يوق ئادەملەردەك باغ سەيلىسى قىلدى ، قوي سويۇپ بەزمە ئوينىدى . مەن ئۇلاردىن ئايرىلماي بىللە يۈردۈم ، ھەپتە ئاشۇنداق بەزمە - باراۋەت بىلەن ئۆتۈپ كەتتى . مەن ئۇلارنىڭ تاۋكا قۇرىدىغان ئورنى بىلەن ۋاقتىنى پەقەت شۇ يەرگە بېرىشتىن ئىككى سائەت بۇرۇنلا بىلدىم . ۋاقت بەكمۇ قىس ئىدى ، مەن ئۇلاردىن ئۆيىدىن پۇلنى ئېلىپ چىقىش باھانىسى بىلەن ئاران يېرىم سائەتتەك ئايرىلالدىم ، شۇ ئارىلىقتا تېز ھەرىكەت قىلىپ ، ھېيتگاھتىكى ھېلىقى ماڭا تونۇش ئۇزۇنتۇرا ، چوقۇر گازىرچىنىڭ يېنىغا كەلدىم ، ئىمىر سوجاڭ ئەگەر ئۆزى بىلەن كۆرۈشۈش بىلەن بولغاندا ، خەۋەرنى مۇشۇ ئادەم ئارقىلىق يەتكۈزۈشۈمنى ئېيتقان ئىدى .

مەن ئۇنىڭغا گازىر - پۇرچاق ئالغان قىياپەتتە تۇرۇپ ، خەۋەرنى ئېنىق يەتكۈزدۈم . تاۋكا قۇرۇلىدىغان ئورۇن قاقۇللىدىكى رېھم قەندەل دېگەن ئادەمنىڭ بېغى ئىدى . ھەممەمىز شۇ يەرگە تەخ بولدىق . باغ چوڭ بولمىسىمۇ ، دەل -

دەرەخلىرى بۇككىدە ئىدى . كىچىككىنە كۆلنىڭ بويىدىكى شە-
پاڭغا گىلەم سېلىندى ، بىر قوي قان قىلىنىپ ، شورپا سېلىندى .
قىمار قىزىپ كەتتى ، جەزىخورلار ، دو چىققۇچىلار كۆپ ئىدى ،
چوڭ قىمارۋازلارمۇ بىر - بىرى بىلەن بەسلىشىپ ، پۇلنى ئايىماي
تىكىشكە باشلىدى . گىلەم ئۈستىدە ئۇياقتىن - بۇياققا سۈرۈلۈپ ،
قولدىن - قولغا ئۆتۈۋاتقان پۇلنىڭ ھۇدۇدى يوق ئىدى ، ئۇتقانلار
تېخىمۇ قىزىپ ، « يا جەمىشت ! » دەپ مەيدىسىگە ئۇراتتى ، ئۇت-
تۇرغانلار ئۇتۇش نىيىتىدە تېخىمۇ ئەسەبىيلىشىپ ، جان -
جەھلى بىلەن كىرىشىپ كەتكەن ئىدى . مەنمۇ 5 مىليون پۇلنى
ئوتتۇرىغا تاشلاپ نۆۋەت كۈتۈپ تۇراتتىم .

دەل شۇ چاغدا باغنىڭ ئارقا تېمى تەرىپىدىن « پاك -
پۇڭ » قىلغان ئاۋاز بىلەن تەڭ ، ساقچىلارنىڭ تامدىن ئارتىلىپ
چۈشۈپ ، « توختا ! » دەپ ۋارقىرىغىنىچە دۈپۈرلەپ
كېلىۋاتقانلىقى ئاڭلاندى . ھەممەيەن ئالاقزادە بولۇپ كەتتى ،
ئوشۇقلار ئوشۇق پېتى ، پۇللار پۇل پېتى گىلەمنىڭ ئۈستىدە
قالدى . قىمارۋازلار جېنىنى قۇتۇلدۇرۇش ئۈچۈن ھېچنېمىگە قا-
رمىي بەدەر قاچتى ، مەنمۇ ئۇلار بىلەن بىللە باغنىڭ ئالدى
تەرىپىدىكى تامدىن ئارتىلىپ چىقىپ كەتتىم ...

ئارىدىن ئۈچ كۈن ئۆتتى ، ھەممە ئىش بېسىقتى ، سىرت-
تىن كەلگەن قىمارۋازلارمۇ دەردىنى ئىچىگە يۇتۇپ ، يۇرتىغا
تىسكۈۋەتتى .

شۇ چاغدا مەن ساقچىخانغا باردىم ، ئىمىر سوجاڭ بىلەن
كۆرۈشۈپ ، ھېلىقى ماڭا تەئەللۇق بولىدىغان 5 مىليون پۇلنى
سورىدىم .

« نېمە دەۋاتىسەن ؟! — دېدى ئۇ تەرىنى تۇرۇپ ، — 5
مىليوننى مۇشۇ ئىشخانىدا قولۇڭغا بەردىمغۇ ؟! سەن يەنە پۇلنىڭ
گېپىنى قىلىۋاتامسەن ؟ سېنى قولغا ئالمىغانلىقىمىزغا شۇ كۈر

قىلىپ ، بۇ يەردىن تېز كەت ! سەن پۈتۈن قىمارۋازلارنى باشلاپ
باغدىن قېچىپ كەتنىڭ ! ... »

« نېمە دەۋاتىلا ، سوجاڭ ! — دېدىم مەن ھەيران
بولۇپ ، — ھەممە ئىش سىلنىڭ دېگەنلىرى بويىچە بولدى ، مەن
5 مىليون پۇلنى دەسمايە قىلىپ ئۇلارنىڭ ئىچىگە كىردىم ، كېيىن
ئۇ پۇل گىلەمنىڭ ئۈستىدە قالدى ... » . « بولدى — بولدى ! —
دېدى ئۇ تېخىمۇ قوپاللىشىپ ، — سەن دېگەن بىر قىمارۋاز —
لۈكچەك ، قاچان راست گەپ قىلىپ باققان !؟ بۇ يەردىن چىراي-
لىقچە كەت ، بولمىسا پۇشايمان يەپ قالسىەن ! »

مەن ھەرقانچە ئەسكى بولساممۇ ، ئۆزۈمنىڭ غۇرۇرنى
دەپسەندە قىلىپ باققان ئەمەس ! بولۇپمۇ بۇنداق ناھەقچىلىققا ،
بوزەك قىلىشقا ، ھاقارەتكە ئۇچرىغاندا ، چىداپ تۇرالمىتتىم ،
شۇڭا ئىمىر سوجاڭنى بىردىنلا سەنلەپ ، ئاغزىمنى قويۇۋەتتىم :
« ھەي ، نېمە دەۋاتىسىەن !؟ سەن سوجاڭ بولساڭ ئۆ-

زۈڭگە ، مېنىڭ بېشىمدا سەن ئېلىۋېتىدىغان تۇغ — شەددە يوق !
مەندە ھازىر ئىسسىق جاندىن باشقا ھېچنېمە قالمىدى ، شۇڭا
خۇدادىن باشقا ھېچكىمدىن قورقمايمەن ! سەندە ئىنساپ يوق
ئىكەن ، مەنچىلىك ۋىجدانمۇ يوق ئىكەن ! مېنى بىلمەيدۇ دېمە ،
شۇ كۈنى تاۋكادا 60 مىليوندىن ئارتۇق پۇل قالغان ، بىز ھەممە
نەرسىنى قويۇپ قاچتۇق ، سەنلەر ئۇدۇل كەلگەن پېتى پۇلغا ئۆ-
زۈڭلارنى ئېتىشتىڭ ! ئەمدى كېلىپ ، ئۆزۈڭ ۋەدە قىلغان 5
مىليون پۇلنى بېرىشكىمۇ كۆزۈڭ قىزىرۋاتىدۇ ! ئەگەر بۇ پۇلنى
بەرمىسەڭ ، مەن پۈتۈن ئەھۋالنى ھۆكۈمەتكە دەپ ، ئاشۇ كۈنى
تاۋكادا قالغان ھەممە پۇلنىڭ ھېسابىنى ئالىمەن ! »

« سەن تېخى مەن بىلەن تاكاللاشماقچىمۇ ؟ سەن قايسى
ھۆكۈمەتكە ئەرز قىلماقچى ؟ ھۆكۈمەت دېگەن مانا مەن ! سەن
بەك ھەددىڭدىن ئېشىپ كەتمە ! » دېدى ئىمىر سوجاڭ ۋارقىراپ

ۋە ئىككى ساقچىنى چاقىرىپ ، مېنى تار ، قاراڭغۇ ئۆيگە سولاپ قويدى . ئۇ يەردە ئىككى كۈن ياتتىم ، ھېچنېمە بەرمىدى ، ئاخىر جاندىن تويۇپ ، ئىشىك - ئاملارنى مۇشتلاپ ، ۋارقىراپ غوۋغا كۆتۈردىم . بىر گۈندىپاي مېنى يەنە سوجاڭنىڭ ئالدىغا ئېلىپ چىقتى ، بۇ قېتىم ئۇ ماڭا تاپانچىسىنى تەڭلەپ ھەيۋە قىلدى :

« كۆردۈڭمۇ ، تەپكىنى باسساملا مۇشۇ يەردە جاندىن جۇدا بولىمەن ، ھېچكىم سېنىڭ دەۋايىڭنى قىلمايدۇ ، سەن بىر نامى بار قىمارۋاز ، ئوغرى ! ئۆلۈكۈڭنى كۆرۈپ ھۆكۈمەتمۇ ، خەقلەرمۇ خۇش بولىدۇ ! لېكىن ، مەن ساڭا يەنە بىر قېتىم پۇرسەت بېرىمەن ، بۇ يەردىن چىقىپ ، ئاغزىڭنى يۇمۇپ ، چىرايلىقچە جېنىڭنى جان ئەت ، ئەگەر يەنە كىچىككىنە قىڭغىر ئىش قىلىپ قويساڭ ، ئۇ چاغدا مەن سېنى بوش قويۇۋەتمەيمەن ، بىلىپ قوي ، مەن مۇشۇ قوراللىق بىلەن مۇشۇ يەردىكى ھۆكۈمەتنىڭ ۋەكىلى ! ... »

قاتتىق غەزەپىم كەلدى ، ئۆزۈمچە خورلۇق ھېس قىلدىم . ئۇ ، ماڭا بەكمۇ ئوشۇقچىلىق قىلىپ كەتكەن ئىدى . ئۆزىگە تېگىشلىك پۇلدىن ئايرىلىپ ، ئۇنىڭ ئۈستىگە بوزەك قىلىنغان ئادەم بەئەينى پالتىدىن يانمايدىغان ئۆكۈزگە ئايلىنىدىكەن !

« ئاتساڭ ئاتە ! — دېدىم مەن مەيدەمنى ئېچىپ ، — ئادەمنى بۇنداقمۇ بوزەك قىلغان بارمۇ ؟ بىكاردىن ئىككى كۈن سولىدىڭ ، بىر تېمىم سۇ ، بىر بۇردا نان بەرمىدىڭ ! ھۆكۈمەت دېگەن سەن ئەمەس ، سەندىن باشقا ھۆكۈمەت بار . سەن شۇ كۈنى ئاز دېگەندە 60 مىليون پۇل بېغۋالدىڭ ، ماڭا ئۆزۈڭ ۋەدە قىلغان 5 مىليون پۇلنى بېرىشكە قورساقىڭ ئاغرىپ ، مېنى بىكاردىن بىكار بوزەك قىلىۋاتىسەن ! مەن ھۆكۈمەتكە ئەرز قىلىمەن ! ... » . « سېنىڭ ئەرزىڭنى كىم ئاڭلايدۇ ، ساڭا كىم ئىشىنىدۇ ؟ ! — دېدى ئۇ مېنى مەسخىرە قىلغاندەك دىمىغىنى

قېقىپ، — سەن دېگەن چوڭ قىمارۋاز، ئوغرى، قىمارۋاز —
ئوغرىنىڭ گېپىگە كىم ئىشىنىدۇ، كىم ئاڭلايدۇ؟! كۆتۈڭنى
قىمىسىپ، بۇ يەردىن ياخشىلىقچە چىقىپ كەت! « دەپ سوجاڭ
مېنى دۆشكەلەپ، ئىتتىرىپ چىقارماقچى بولدى. مەن راستتىنلا
جاندىن تويۇپ، ئۇنىڭغا ۋارقىرىدىم: « مەن ھېچ يەرگە ماڭماي-
مەن، نوچى بولغاندىكىن ئات، مۇشۇ يەردە تۇرغۇزۇپ جېنىمنى
ئال! تويدۇم بۇ جاندىن! مېنى ئېتىۋېتىپ، بۇنى نېمىشقا ئېتىد-
ۋەتتىڭ دەيدىغان سوراق كەلسە، بۇ دۇنيادا كۆرەرسەن،
بولمىسا، مەن ئۇ دۇنيادا سەندىن ھېساب ئالمەن! » دەپ تۇ-
رۇۋالدىم. مېنىڭ پەيلىمنىڭ يامانلىقىنى كۆرۈپ، ئۇ سەل
بوشىدى، ياندىكى ئۆيگە چىقىپ كېتىپ، كىمىلەر بىلەندۇر سۆز-
لىشىپ، بىر چاغدا ئەسكى قەغەزگە ئورالغان 5 مىليون پۇلنى
كۆتۈرۈپ كىردى. « مانا بۇنى ئال! — دېدى ئۇ دوق قىلغاندەك
پۇلنى ئالدىمغا تاشلاپ، — ئىككىنچى كۆزۈمگە كۆرۈنگۈچى
بولما! »

مەن پۇلنى ئېلىپ « بولدىلا، بۇ خەق بىلەن ئېيتىشىد-
ۋەرمەي، ئەمدى يولۇمغا ماڭاي » دەپ ئويلاپ ئىشخانىدىن چىقتىم
ۋە ساقچىخانىنىڭ ھويلىسىدىن ئۆتۈپ، چوڭ دەرۋازىغا بارىدىغان
قاراڭغۇ دالانغا كەلگەندە، نەدىندۇر ئۈچ ساقچى پەيدا بولۇپ،
ھايت - ھۇيت دېگۈچە قولۇمدىكى پۇلنى تارتىۋېلىپ، دۈمبەم-
دىن ئىتتەرگىنىچە يانپاشلىرىمغا تېپىپ، دەرۋازىدىن چىقاردى -
دە، ئىشىكىنى تاقىۋالدى. مەن نېمە قىلىشىمنى بىلمەي تۇرۇپ
قالدىم. شۇ چاغدا، مەن بۇلارنىڭ ھەممىسىنىڭ تىلى بىر
ئىكەنلىكىنى، ئۆتكەنكى ئىشتا مەقسىتى قىمارۋاز تۇتۇش ئەمەس،
پۇل بۇلاش ئىكەنلىكىنى، ئۆزۈمنىڭ بۇلارغا ئويۇنچۇق
بولغانلىقىمنى بىلىپ، قاتتىق غەزىپىم كەلدى. ئاچچىقىمدا دەرۋاز-
زىنى قېقىپ ۋارقىراپ، ئۇلار بىلەن يەنە ئېلىشماقچى بولدۇم.

لېكىن ئۇنداق قىلسام ، بۇ يەرگە ئادەم يىغىلىدۇ ، ئۇلار يەنە مېنى تۇتۇپ ، ساقچىخاننى قالايمىقانلاشتۇردى ، دەپ سولاپ قويۇشى مۇمكىن . شۇڭا ، مەن ئۆز - ئۆزۈمگە : « ئالدىرىما ھېلىمىشا ، ئۇلار سېنى شۇنداق ئەخمەق قىلىپ ، بوزەك ئەتكەن يەردە ، سەنمۇ بىر ئاماللارنى قىلىپ ئۇلاردىن دەردىڭنى ئالماسەن ! چوقۇم ئال ! ... » دەپ ھاي بەردىم .

ئۆچ ئېلىشى خىيالدا چارە ئىزلەپ بىرنەچچە كۈن ئۆتۈپ كەتتى . بىر كۈنى قۇمدەرۋازىدا ئاچ قورساق ئايلىنىپ يۈرسەم ، ئون يەتتە ياشلاردىكى پۇت - قوللىرى قاسماق ، ئورۇق بىر بالا قېشىمغا كېلىپ : « ئاكا ، تاپانچا ئالاملا ؟ » دەپ ئاستا سورىدى . مەن قىزىقىپ : « قېنى تاپانچا ؟ » دېدىم ، ئۇ قوينىدىن بىر پارچە لاتىغا ئورالغان قارامتۇل ، كىچىك تاپانچىنى چىقاردى . مەن تا- پانچا دېگەننى كىنودا ، ئەسكەر بىلەن ساقچىنىڭ قولىدا كۆرگەن بىلەن قولۇمغا ئېلىپ باقمىغان ، قولۇمغا ئېلىپ باققىنىم پىچاق بى- لەن كالتەك ئىدى . لېكىن شۇ چاغدا ، ھېلىقى تاپانچىغا قاراپ ، كۆڭلۈمدىن ياللىدا بىر پىكىر ئۆتتى : « توختىغىنا ، ئىمىر سوجاڭ دېگەن كۇسپۇرۇچ مېنى قولىدىكى ئاشۇ تاپانچىسىغا تايىنىپ بوزەك ئەتمىدىم ! ؟ قېنى ئەمدى ، مەنمۇ ئۇنداق قازانغا مۇنداق چۆمۈچ قىلىپ باقاي ! ... » . مەن شۇ خىيال بىلەن ھېلىقى بالىدىن سورىدىم : « تاپانچاڭ قانچە پۇل ئۇكام ؟ ئوقى بارمۇ ؟ » . « بەش پاي ئوقى بار ، ئوق بىلەن تاپانچىغا 2 مىليون بەرسىلىرى بولىدۇ ، ئاكا » دېدى بالا ئاستا كۇسۇرلاپ . « 3 مىليون بېرەي ، لېكىن نېسى » دېدىم مەن ئۇنى بىر چەتكە تارتىپ . ئۇ ماڭا بىر ھەيران بولغان ، بىر قىزىققان ھالدا بىر پەس قاراپ تۇردى . « سەن مېنى تونۇمسەن ؟ » دەپ سورىدىم ئۇنىڭدىن . « تونۇيمەن ئاكا ، — دېدى ئۇ ماڭا خېلى ئىشەنچ بىلەن قاراپ ، — سىلى ھېلىمىشا دېگەن نوچى شۇغۇ ! » ، « ئۇنداق بولسا ماڭا ئىشەن

سى خاتىر جەم قىلماقچى بولۇپ ، —
تۆت كۈن ، بىرىسى ئىككى كۈن ئىد
بىمەن ، گېپىم گەپ ! بۇگۈن تىلخەت

سپ تۇرۇپ ، كېيىن تاپانچىنى قولۇمغا
شىننمەن ئاكا ، نوچى دېگەن گېپىدە
ئېلىپ قوينۇمغا سالدىم . ھېلىقى بالد
ن كەلگەنلىكىنىمۇ سورىمدىم . ئۇ
ۋە ساقچىلارنىڭ يوشۇرۇنچە قورال —
ئىدى .

باشقىچە ياسىنىپ ، ئىمىر سوچاڭنىڭ
ئۆيىنىڭ تۆرەياۋاغدا ئىكەنلىكىنى بىد
ر ئۆيىدە يوق ۋاقتىدا دىۋانە قىياپىتىگە
دىدا سەدىقە تىلىدىم ، ئۆيىدىن ياش ،
نىقتى ، بۇ ئۇنىڭ ئىككىنچى ئايالىدەك
پىچىپ ماڭا بىر پارچە ناننى سۇندى .
ئۇنىڭ ھويلىسىنى ، مېھمانخانىسىنى
ۆرۈۋالدىم ، كېيىن قوشنىلىرىنىڭ
م . ئىمىرنىڭ ئۆيىگە كىرىشنىڭ بىر —
ڭ ئىشىكى ئالدىدىكى ئۈجمە دەرىخى
ئۆگزىسىگە چىقىپ ، سىراجىتامدىن
ئۆگزىسىگە چۈشۈش ئىدى . ئىمىر
لەن مەنزەر ئۆيىدە ياناتتى .

بۇندۇزدە ، « قىم — قىم بازىرى » ① غا
نۇشتىن ساقچىلارنىڭ كونا چاپىنى

ى مەنىسىدىكى ئەسكى - تۈسكىلەرنى

بىلەن شەپكىسىنى نىسىگە ئالدىم . كەچتە ئىمىر سوجاڭ تاكى ئۆيىگە كىرىپ كەتكۈچە ئارقىسىدا يۈرۈپ كۆزەتتىم ۋە بېرىم كېچىگىچە شۇ مەھەللىدە ئايلىنىپ يۈرۈپ ، جېسە كىچىلەرمۇ ئۇيقۇغا كەتكەندىن كېيىن ، ئۈجىمىدىن ئارتىلىپ ئۆگزىگە چىقىپ كەتتىم . سىراجىتامدىنمۇ شەپە چىقارماي ئارتىلىپ چۈشۈپ ، ئىمىر سوجاڭنىڭ مەنزەر ئۆيىنىڭ ئالدىغا كەلدىم ، ئىشىك ئىچىدىن ئاقىلىق ئىدى ، ئەمما دېرىزىسىنىڭ بىر قانىتى ئوچۇق ئىدى . مەن ناھايىتى چەبەدەسلىك بىلەن دېرىزىدىن ئېتىلىپ كىردىم . ئىمىر سوجاڭ ئۇيقۇلۇقتا ئۆندەرەپ ، قورقۇپ : « كىم ؟ كىمسەن ؟! » دېگىنىچە ھودۇقۇپ كەتتى ، مەن ئۇنى ئاستىمغا باسماداپ ، ئاپانچىنى پېشانىسىگە تىرىدىم . ئىمىر تىترەپ كەتتى ، خوتۇنى قورقۇپ ۋارقىرىماقچى بولۇۋىدى ، ئاغزىغا لۆڭگە تىقىپ ، چىراغ يېقىشىنى بۇيرۇدۇم . خوتۇنى ياۋاشلىق بىلەن بېرىپ ، پەنەرنى ياقىتى ، ئاندىن مەن ئۇنى بۇلۇڭدىكى قازناققا سولتۇۋەتتىم .

« ئىمىر سوجاڭ ! — دېدىم مەن ئەمدى ئۇنى ئەركىنرەك قويۇپ ، — پۇلغا تۇرامسەن ، جانغىمۇ ؟! »
« جانغا ... ئەلۋەتتە جانغا ! » دېدى ئۇ تىترىكى تېخىچە بېسىلماي .

« ئۇنداق بولسا ، ئۆيۈڭدىكى نەق پۇلنىڭ ھەممىسىنى چىقار ! »

« بولىدۇ ، بولىدۇ ... — دېدى ئۇ دۇدۇقلاپ ، — لېكىن ، ھېلىمىشا ... سەن مۇشۇنداق قىلىۋاتسەن ، ئاقىۋېتىڭنى ئويلاپ باقتىڭمۇ ؟ »

« ھەي ئىمىر ، سەن ئاقىۋېتىڭنى ئويلىمايسەن ، مەن ئاقىۋېتىمنى ئويلىمىمەن ؟! — دېدىم ئۇنىڭ گەپلىرىگە زەردەم قايىناپ ، — سەن قانداق قىلغان بولساڭ ، مەن شۇنداق قىلىمەن ! سەن تولا چىشىمغا تەگمە سوجاڭ . مېنىڭ ئايال زاتى قېشىغا بار-

مىغىنىمغا ئۇزاق بولدى ، ھېلى بىكار خوتۇنۇڭنى كۆرۈڭگە
كۆرسىتىپ جۇمۇ ... مېنىڭ قولۇمدىن ھەرقانداق ئەسكىلىك كې-
لىدۇ ! سەن مېنى مۇشۇنداق بىر قوتۇر تاپانچا بىلەن مۇشۇنداق
رەپرەپ كىيىمىڭگە تايىنىپ قانداق خورلىمىدىڭ ، مەن سېنىڭ
ئالدىڭغا بارغان ئەمەس ، ئۆزۈڭ ۋەدە قىلىپ ، ئۆزۈڭ ئىشقا
سېلىپ ، ئارقىدىن ئەخمەق ئەتتىڭ ، ساراڭ تاپتىڭ ، بوزەك قىل-
دىڭ ! ھازىر سەن مېنى تونۇپ بولدۇڭ . ئەگەر سەن مۇشۇ
توغرىدا ھۆكۈمەتكە يەنە پالان - پوكۇن دەيدىكەنسىن ، ئۇرۇق -
ئەۋلادىڭنى قويماي قىرىۋېتىمەن ، جاندىن تويدۇم ! بۈگۈنمۇ
سېنىڭ يا جېنىڭنى ئالىمەن ، يا پۇلۇڭنى ئالىمەن ! ...»

« بېرەي ... ھەممە پۇلنى بېرەي ، ھېلىمىشا ! — دېدى ئۇ
يېلىنغاندەك زارلاپ ، — مېنىڭ ئۆلگۈم يوق ، مەن تېخى ياش ،
خوتۇن ، بالا - چاقام بار . مەن بىلمەي نادانلىق قىپتىمەن ، سېنى
گول چاغلاپتىمەن ... ھەممە پۇلنى ئال ... »

ئۇ ، يېرىم يالىڭاچ پېتى ئۆيىنىڭ بۇلۇڭ - پۇچقاقلرىدىن
پۇلنى ئىزدەپ تېپىشقا باشلىدى . مەن تاپانچىنى ئۇنىڭغا تەڭلەپ
ھوشيار تۇردۇم . ئۇ تېنەپ - تەمتىرەپ ، بىر يەردىن بىر تۈگۈچ ،
بىر يەردىن بىر بولاق ، يەنە بىر يەردىن بىر تۇتام نەرسىلەرنى
ئېلىپ ئالدىمغا قويدى . ئېچىپ قارىسام ، ئاشۇ كۈنى تاۋكاغا
چۈشكەن پۇللار شۇ پېتى رەتسىز ، پۇرلاشقان ، پاسكىنا ھالدا
تۇرۇپتۇ .

« ھەممىسى مۇشۇ ! ... — دېدى ئۇ ئاۋازى پەسلەپ
سولاشقان ھالدا ، — ماڭا تەگكىنى شۇنچىلىك ... »

« راست تۈگىدى - ھە !؟ — دېدىم مەن ئۇنىڭغا
قادىلىپ ، — ماقۇل ، تۈگىگەن بولسا ، مەن كەتتىم . ھازىردىن
باشلاپ ، مەن سېنى كۆرمىدىم ، سەن مېنى كۆرمىدىڭ ! ئەگەر
بۇنىڭغا رازى بولماي ، بۇ ئىشنى ھۆكۈمەتكە دەيدىغان بولساڭ ،

مەن تەييار ، قورقمايمەن ، مۇشۇ پۇللارنى ھۆكۈمەتنىڭ ئالدىغا ئاپىرىپ ، مەن بۇنى ئىمىر سوجاڭنىڭ ئۆيىدىن بۇلاپ چىقتىم ، دەيمەن . ئۇلار سەندىن بۇنى سۇرۇشتە قىلىدۇ ، مەن گۇۋاھچى بولىمەن ، جاۋابىنى ئۆزۈڭ بېرىسەن ! ھەرھالدا ئەقلىڭ بىلەن ئىش قىل ، ئىمىر سوجاڭ ! ئېسىڭدە بولسۇن : پاچاق يېگەن تۈك يەيدۇ ، قېرىن يېگەن پوق ! ... »


مەن ئۆيىدىن چىقىپ كەتتىم ، كەپەمگە كېلىپ ، تاڭ ئاتە قۇچە پۇللارنى رەتلەپ ، تەخلەپ ساناپ چىقتىم ، ھەممىسى 31 مىليوندىن كۆپرەك پۇل ئىكەن . مەن ئەتىسى ئەتىگەندە قۇم-دەرۋازىغا بېرىپ ، ھېلىقى تاپانچا ساتقان بالىنى ئىزدىدىم . ئۇ ، جاڭ تەتەينىڭ قاۋاقخانىسى ئالدىدا لاغايلاپ يۈرۈپتىكەن ، مېنى كۆرۈپلا يۈگۈرۈپ كەلدى . مەن ئۇنىڭغا بەش پاي ئوق بىلەن تاپانچىنى بېرىپ ، ئۈستىدىن يەنە 3 مىليون پۇلنى بەردىم . خۇ-شاللىقتىن بالىنىڭ ئاغزى يالاق بولۇپ كەتتى . ئۇ يەردىن يېنىپ ، « قىم - قىم بازىرى » غا بېرىپ ، ھېلىقى ساقچى كىيىمى بەرگەن تونۇشۇمغا كىيىم بىلەن بىللە 1 مىليون پۇل بەردىم . ئۇ ، ھەيرانلىقتا ئاغزىنى ئېچىپ : « كېچىچە تازا ئۇتۇپسەندە ، ئامىتنىڭ كەپتۇ ! » دەپ رەھمەت ئېيتتى . شۇنىڭدىن كېيىن ، مەن ئىككى - ئۈچ كۈنگىچە قانداق قىلىش ، بۇنىڭدىن كېيىنكى ھاياتىمنى قانداق ئۆتكۈزۈش توغرىسىدا قاتتىق ئويلىنىدىم : بىر شەيتىنىم : « دەرھال كونا قىمارۋازلارنىڭ يېنىغا بېرىپ ، تاۋكا قۇرۇپ ، قوزىنى پوزا قىل ، سەنمۇ بىرسىنىڭ خوتۇنىنى ئۇتۇۋال ! » دەپ ئۈندەيتتى ؛ يەنە بىر شەيتىنىم بولسا : « ئەمدى بەس ، قىمار ئويناپ نېمە تاپتىڭ ؟ ! ئۇتتۇرمىغان نېمەڭ قالدى ، ئاناڭنىڭ روھى قورۇنمىسۇن ، ئەمدى ياخشى يولغا ماڭ ، ساۋابلىق ئىشلارنى قىلىپ ، خۇدادىن گۇناھىڭنى تىلە ! » دەپ ئاگاھلاندۇراتتى .

شۇنداق ئارىسالدى كۈنلەرنىڭ بىرىدە ، چايخانىدا چاي ئىچىپ ئولتۇرۇپ ، خەقلەردىن پالانچى - پو كۇنچىلارنىڭ بۇ يىل ھەجگە بارىدىغانلىقىنى ، ھۆكۈمەتتىن يول خېتى ئالالمىغان يەنە كىملىرىنىڭدۇر چېگرىغا بېرىپ ، شۇ يەردىن پۇل بىلەن ئۆتۈپ كەتكەنلىكىنى ئاڭلاپ ، كۆڭلۈم ۋاللىدە يورۇپ كەتكەندەك بولدى . مەنمۇ بىر مۇسۇلمان ، خۇدانىڭ پەرزلىرىنى بەجا كەلتۈرۈش مەجبۇرىيىتىم بار ، خۇدا ماڭا بۇ پۇلنى نېسىپ قىپتۇ ، ئەمدى ئۇنى ئوڭ سېپىدا ئىشلىتىپ ، خار - زارلىقتىن قۇتۇلۇپ ، ھەق جايىغا خەجلى دەپ ھەج قىلىش نىيىتىگە كەلدىم . بىر كۈنى سەرراپ بازىرىغا بېرىپ ، قولۇمدىكى نەق پۇلنىڭ ھەممىسىگە 27 تىللا ئالدىم . نىكولايىنىڭ 10 سوملۇق بىر تىللاسى 1 مىليون ئىكەن ، قالغان پارچە - پۇرات پۇللارغا كىيىم - كېچەك ئېلىپ ، سەپەر تەييارلىقلىرىنى قىلدىم ، نىيىتىمگە يارىشا ، سەپىرىم ئاقىۋالۇق بولدى ، مانا سىلەرگە ئوخشاش ياخشى ئادەم - لەر بىلەن ھەمراھ بولۇپ قالدىم ...

3

ھېلىمىشا ھېكايىسىنى تۈگىتىپ ، بىردەم ئولتۇرۇپ كەتتى ، ئاندىن ئەكبەر بايىلا ياققان گۈلخاندىكى لوقۇراپ كۆيۈۋاتقان ئوتقا تىكىلدى . ئۇنىڭ ياش يۇقى بىلەن سەل - پەل نەملەشكەن كۆزلىرىدە ئوتنىڭ ئوپىناق شولىسى جىلۋىلەندى ...

چۆل ئاسمىنىدا يۇلتۇزلار سۇسى چاقنايتتى . يېقىنلىشىپ كېلىۋاتقان تاڭ ھاۋاسى ئۇرۇلۇپ ، ئويغاق كارۋانىنىڭ كۆكسىگە سالقىن شامال تەگدى ...



بەشىنچى باب

تاغ قاراقچىلىرى

I

تاڭ يورۇماستا يولغا چىققان كارۋان قاقاس تاغ ئارىسىدىن ئۆتۈپ، چۈشكە يېقىن كەڭ ئېدىرلىققا كەلدى. بىر چاغلاردا ياشىرىپ تۇرغان يېشىل ئوت - چۆپلەر ئەمدىلىكتە ئىسسىق ۋە سۇسىزلىقتىن سارغىيىپ، بۇ پايانسىز ئېدىرلىقنى ھاياتلىق تىنىقى ئۈزۈلگەن كۆيۈك زېمىنغا ئايلاندۇرۇپ قويغان ئىدى. ئات - ئۇلاغلارنىڭ تۇيىقىدىن كۆتۈرۈلگەن چاڭ - توزان ئادەمنىڭ دىمىغىنى ئېچىشتۇرۇپ نەپسىنى بوغاتتى. كارۋان ئېدىرلىقنىڭ ئوتتۇرىسىدىكى ئېگىز - پەس يولدا ئاستا تەۋرىنىپ كېتىپ باراتتى. ئىسسىق ۋە ھارغىنلىقتىن سولاشقان كىشىلەر يىراق سەپەرنىڭ مۇشكۈللۈكلىرى ئۈستىدە ئويلاپ، ئەنسىزلىك ئىچىدە ماڭاتتى. لېكىن، ئۇلار ئاشۇ خەتەرلىك تاغ ئارىسىدىن ئامان - ئېسەن چىقىۋالغانلىقىدىن خۇشال ئىدى. شۇڭا، بەزىلەر پىچىرلاپ ئايەت ئوقۇپ، بەزىلەر ئات - ئۇلاغ ئۈستىدە مۈگدەپ، بەزىلەر ناخشا غىڭشىپ، بەزىلەر بولسا، پاراڭ سوقۇپ غەمسىز، خاتىرجەم كېتىۋاتاتتى.

ئۇلار كۈن قىيام بولغاندا، چېكى كۆرۈنمەس بۇ ئېدىر-

لىقنىڭ «چاترا» دېگەن يېرىگە كەلدى. بۇ يەر ئېگىز - پەس تۆپىلىك ئىدى. يول بىردەم پەسكە چۈشۈپ، بىردەم يۇقىرى كۆتۈرۈلەتتى، ھاۋا تېخىمۇ ئىسسىپ كەتتى. قۇياش چاقناپ تۇرغان ئوچۇق ئاسماندا ئاچ بۇر كۈتلەر چەرخ ئۇرۇپ ئايلىناتتى. ئۇلار گاھ ئوقتەك ئۇچۇپ پەسكە شۇڭغۇيتتى، گاھ شىددەت بىلەن يۇقىرىغا ئۆرلەيتتى؛ بەزىدە پەنجىلىرىدە تېپىپ-چەكلىگەن توشقان ياكى ئاچلىقتىن شۈمشىيىپ قالغان تۈلكىنى قاماللاپ قايقلارغىدۇر غايىب بولاتتى...

كارۋان تۇرنىلاردەك سوزۇلۇپ مېڭىپ، بىر تۆپىلىكنىڭ ئۈستىگە چىققاندا، ئوڭ تەرەپنە كۆز يېتىم يەردە كۆتۈرۈلگەن قويۇق چاڭ - توزاننى كۆردى، ھايال ئۆتمەي ئاتلارنىڭ دۈكۈر-لىگەن ئاۋازى، ئاندىن يەتتە - سەككىز ئاتلىقنىڭ ئۆزلىرى تەرەپكە قاراپ باستۇرۇپ كېلىۋاتقانلىقى مەلۇم بولدى. كارۋان تۆپىلىكتىن چۈشۈپ، قۇرۇق ئوت - چۆپلەر قاپلىغان تۈپتۈز بىر مەيدانغا كېلىپ توختىدى، ئاڭغىچە ھېلىقى ئاتلىقلارمۇ ئۇلارنىڭ ئالدىغا كېلىپ بولغان ئىدى. قوللىرىغا نەيزە - قىلىچ ئېلىپ، كارۋاننى 20 - 30 قەدەم نېرىدا قورشاۋغا ئالغان بۇ يېگانە 10 ئاتلىق تاغ قاراقچىلىرى ئىدى. كىيىملىرى غەلىتە، چىرايى سۈرلۈك، كۆرۈنۈشى ياۋۇز، ئاتلىرى سەرخىل بۇ ئادەملەرنىڭ قولىدىكى قىلىچ - نەيزىلەر كۈن نۇرىدا پارقىراپ كۆزنى چاقتى.

كارۋاننى قورقۇنچ، ساراسىمە باستى، تۇيۇقسىز يۈز بەرگەن بۇ مۇدەھىش ئىش ئۇلارنىڭ كۆڭۈل ئارامىنى بۇزۇپ غۇلغۇلىغا سېلىۋەتتى. ئۇلارنىڭ بوشاشقان جىسمىغا بىرخىل ئۈمىدسىزلىك بىلەن ھەسرەت تىترىكى ئولاشتى. ئاياللار: «ۋاي داد، ئەمدى تۈگەشتۇق!» دېيىشىپ ئاللا - كاللا كۆتۈردى. بەزى قېبرى، ئاجىز ئادەملەرمۇ: «ئاھ خۇدا، شورىمىز قۇرۇسۇن!»

دېيىشىپ ، ئالاقزادە بولۇشۇپ كەتتى . كارۋانىنى ئوتتۇرىغا ئېلىپ ،
 يىراقتىن خۇددى تاپقا ئېتىلماقچى بولغان قۇزغۇندەك بازلشپ
 تۇرغان قاراقچىلار ئادەمنىڭ قۇلاق - مېڭىسىنى يېگۈدەك چىر-
 قىراق سەت ئاۋازدا ۋارقىراشتى . بۇ ئاۋاز نەلەردىندۇر يەنە ئەكىس
 سادا بولۇپ كەلدى . بۇ ، ئۇلارنىڭ دەسلەپكى ھەيۋە كۆرسىتىشى
 ئىدى . قاراقچىلارنىڭ ئارىسىدىن ئاق بوز ئارغىماققا مىنىۋالغان
 بىرسى بىرنەچچە قەدەم ئالدىغا كەلدى ، تۇرقىدىن ئۇ بۇلارنىڭ
 ئاتامانىدەك كۆرۈنەتتى . ئۇ گەۋدىلىك ، سېرىق ساقال ، سەت
 ئادەم ئىدى . ئۇنىڭ قوڭۇر رەڭ چىرايى گويىا يۈزىگە كېلەرنىڭ
 تېرىسىنى كىيىدۈرۈپ قويغاندەك ، بەدرەڭ ، سۈرلۈك ئىدى .
 ھېلىقى ئادەم قولىدا ئورغاق شەكىللىك ئەگرى قىلىچنى
 يالىڭاچلاپ تۇتۇۋالغان ئىدى . ھېلىمىشا دەسلەپ ئۇنىڭغا ، ئاندىن
 باشقا قاراقچىلارغا زەن سېلىپ قارىدى ، ئۇلاردا ھەقىقەتەنمۇ
 پىچاق ، نەيزە ۋە قىلىچتىن باشقا قورال يوق ئىدى . ھېلىمىشانىڭ
 كۆڭلى جايىغا چۈشتى . ئۇ ، ئەمدى بۇلار بىلەن قانداق ئېلىشىش
 ئۈستىدە ئويلاشقا باشلىدى . ئەگەر ھوشيار تۇرۇپ ، پەنت ئىش
 لىتىپ ، ئۇلارنى ھۆل كېسەككە دەسسەتەلسە ، ئۇلاردىن چوقۇم
 ئامان - ئېسەن قۇتۇلۇپ كەتكىلى بولاتتى . ھازىر بۇ كارۋاندا
 ئۆزى بىلەن قاسىم قۇرغۇيدىن باشقا ، كارغا كەلگۈدەك تۈزۈك
 ئادەم يوق ئىدى . دېمىسىمۇ ، بۇلارنىڭ كۆپىنچىسى بېشىدىن
 ئىسسىق - سوغۇق ئۆتمىگەن ، تۇرمۇشنىڭ قېقىل - سوقۇللىرىغا
 ئۇچرىمىغان ، موللا سۈپەت ، مەخسۇم مېجەز ئادەملەر ئىدى . ئۇلار
 بىرەرسى بىلەن سوقۇشۇش تۈگۈل ، سوقۇشقانى كۆرسە
 ياقىسىنى چىشلەيدىغان ، قانى كۆرسە كۆڭلى ئاينىيدىغان را-
 يىش ، مۆمىنلەر ئىدى . بۇلارنىڭ ئىچىدە پەقەت غوجىموللىلا
 ھازىر ئانچە قورقماي خانىر جەم ھالەتتە تۇراتتى . ئۇنىڭ ئەتراپ-
 تىكىلەرگە ئەلەڭلەپ ، تەلۋىلەرچە قاراشلىرىدىن قانداقتۇر

بىغەملىك ۋە ئاز - تولا ئىچى قارىلىق ئالامەتلىرى چىقىپ تۇراتتى . غوجىموللا كۆڭلىدە « قارغا يوق تالاشسا ، ئوقچىغا پايدا » دەپ ئويلاپ ، بۇ سەپەردە يالغۇز ئۆزىنىڭلا زىيان تارتماي ، باشقىلارنىڭمۇ ئاز - تولا زىيان تارتىپ بېقىشىنى خالايتتى . شۇڭا ئۇ ، باشقىلار جان قايغۇسىدا ۋەھىمىگە چۈشۈپ ، توختىماي دۇ-رۇت ئوقۇپ ، خۇدادىن ئامانلىق تىلەۋاتقاندا ، « بۇ قاراقچىلاردىن كەلسە مالغا كېلىدۇ ، جانغا كەلمەيدۇ . سىلەر مۇ زىياننىڭ تەمىنى تېتىپ بېقىڭلار ، ھۆرمەتلىك ھەمراھلىرىم ! » دېگەن زەھەر خەندە پىكىرنى كۆڭلىدىن ئۆتكۈزدى .

قاراقچى باشلىقى بىرنەرسىلەرنى دەپ ۋارقىردى ، ئۇنىڭ چەكچەيگەن كۆزلىرىدىن ئۆلۈمنىڭ سوغۇق نۇرى يالتىراپ تۇراتتى ، قاراقچى باشلىقى كىشىلەرنىڭ ئۆزىگە قاراپ ھاڭزۇق بېقىپ تۇرغانلىقىنى كۆرۈپ ، بۇلار ھەجگە ماڭغانلار ، چوقۇم ئەرەبچە بىلىدۇ ، دېگەن خىيال بىلەن ئەرەبچە يامداپ سۆزلەشكە باشلىدى :

— ئەگەر بىزگە قارشىلىق قىلماي ، مال - دۇنيانىڭلارنى بەرسەڭلار جېنىڭلارغا تەگمەيمىز ، بۇ يەردىن سالامەت ئۆتۈپ كېتىسىلەر . ئەگەر قارشىلىق ، جاھىللىق قىلساڭلار ، جەستىڭلار ئاسماندىكى ئاشۇ بۇر كۈتلەرگە يەم بولىدۇ ! ...

بۇ سۆزلەرنى ئەكبەر چۈشەندى ۋە باشقىلارغا ئېيتىپ بەردى .

— ھەي بالا ، سەن يەنە ھەممىسىگە ئېيت ! — دېدى قاراقچى باشلىقى ئەكبەرگە ۋارقىراپ ، — دەرھال ئالتۇن - كۈ-مۈشلىرىنى بىر يەرگە ، رەخت - گەزماللىرىنى يەنە بىر يەرگە تاشلىسۇن !

كىشىلەر نالە - پەرياد قىلىشقا باشلىدى ، ئۇلار پۇللىرىدىن ، ماللىرىدىن ئايرىلىپ ، بۇ ئۇزاق سەپەردە ، بۇ ئايىغى يوق

دەشت - باياۋاندا قانداق ياشايدىغانلىقىنى ، قۇتلۇق ھەج سەپى - زىنىنىڭ پېرىم يولىدا قېلىپ ، ئاللاننىڭ بەيتىنى تاۋاپ قىلالمايدىغانلىقىنى ئويلاپ زار - زار يىغلاشتى ، ھەتتا بەزىلەر بۇنداق دەرد - ئەلەمدە نا ئۈمىد ياشىغۇچە قاراقچىلار بىلەن ئېلىشىپ ، ئۇلارنىڭ رەھىمسىز قىلىچى ئاستىدا ئۆلۈپ كېتىشىنى ئەۋزەل كۆردى ...

كىشىلەر پاتىپاراق بولۇپ ، ئۈمىدسىزلىككە ، ئەنسىزلىككە چۈشكەن شۇ پەيتتە ، ھېلىمىشا بىرنەچچە قەدەم ئالدىغا چىقىپ ، قاراقچى باشلىقىغا روبرو بولدى . بۇلارنىڭ ئارىسى 20 قەدەمدەك كېلەتتى . ئۇ ، ئەكبەرنىڭ تەرجىمانلىقى بىلەن قاراقچى باشلىقىغا مۇنداق دېدى :

— مەن مۇشۇ قۇتلۇق سەپەرگە چىققان كارۋاننىڭ كارۋان بېشى ! سەن بىزنىڭ مال - دۇنيايىمىزنى ئالىمەن دې - سەڭمۇ مەيلى ، بېرىمىز ، جېنىمىز ئامان قالسا بولدى . ئەمما ، مەندە مال - دۇنيادىنمۇ ئېسىل بىرنەرسە بار ، ئۇنى بىزنىڭ يۇرت - تىكى خەلق ئەرەبىستان پادىشاھىغا ھەدىيە قىلىپ ، مېنىڭ تاپشۇرۇپ بېرىشىمنى ھاۋالە قىلغان ...

— نېمە ئۇ ؟! — ئاچ كۆزلۈك بىلەن ئالدىراپ سورىدى قاراقچى باشلىقى ، — قېنى چىقار ، مەن كۆرۈپ باقاي ! ...

قاراقچىلارمۇ ، كارۋاندىكىلەرمۇ ھېلىمىشاننىڭ نېمە قىلماقچى بولغانلىقىغا قىزىقىپ ، داڭ قېتىپ تۇرۇپ قالدى . ئۇ يې - نىدىكى ئەكبەر بىلەن قاسم تايغان ۋە ئاتىخانلارغا قاراپ ، كۆزىنى ھەييارلارچە قىسىپ قويدى ، ئاندىن قوينىدىن قىزىل دۇردۇن ياغلىققا ئورالغان بىرنەرسىنى چىقاردى ۋە ئۇنى سول قولىنىڭ ئالقىنىدا قويۇپ ، ياغلىقنى ئالدىرىماي ئاچتى ، ھېلىم - شاغا قىيپاش چۈشۈپ تۇرغان كۈن نۇرى ئۇنىڭ ئالقىنىدىكى بىر تىزىق ئۆرۈك يېلىمىدەك سۈزۈك ، ساپ كەھرۋانى يالت - يۇلت

چاقنىتىپ ، قاراقچىلارنىڭ كۆزىنى ئالاق - جالاق قىلىۋەتتى .
— سەن ئۇ نەرسىنى ئاشۇ يەردە قويۇپ ، ئۆزۈڭ ئارقىغا
چېكىن ! — دېدى قاراقچى باشلىقى ۋارقىراپ ، — مەن بېرىپ
ئۇنى كۆرمىەن !

— ياق بۇرادەر ، بولمايدۇ ! — دەپ ئېتىراز بىلدۈردى
ھېلىمشا ، — بۇنداق قۇتلۇق نەرسىنى يەردە قويۇشقا بولمايدۇ ، بۇ
بىزنىڭ قائىدە ، ئىرىم . ئەگەر كۆرمەكچى بولساڭ ، مەن
مۇشۇنداق تۇتۇپ تۇرىمەن ، ئۆزۈڭ كېلىپ كۆر ياكى بولمىسا ،
مەن سېنىڭ ئالدىڭغا بېرىپ كۆرسىتەي ، مېنىڭ قولۇمدا
مۇشۇنىڭدىن باشقا ھېچ نەرسە يوق !

قاراقچى باشلىقى ئويلىنىپ قالدى ، ھېلىمشانىڭ قولدىكى
كەھرىۋا ھېلىغىچە ئۇنىڭ كۆزىنى ئالا چەكمەن قىلىپ ، ئاجايىپ
سىرلىق بىرنەرسە سۈپىتىدە مەيلىنى تارتىپ تۇراتتى ، شۇ
تاپتىكى ھېلىمشانىڭ پۈتۈن ئوي - خىيالى قانداق قىلىپ بولمى-
سۇن ، قاراقچى باشلىقنىڭ يېنىغا يېقىنلىشىش ئىدى .

— بوپتۇ ، سەن ئۆزۈڭ يالغۇز مېنىڭ يېنىمغا كەل ! —
دېدى ئاخىر قاراقچى باشلىقى تەقەززالىق بىلەن ، — مەن قو-
لۇڭدىكى نەرسىنى كۆرمىەن ! باشقىلار ئۆز جايىڭدا دۈم يېتىش ،
مىدىرلىساڭ نەيزە يەيسەن !

ھېلىمشا ئۆزىنى توختىتىپ ، مەزمۇت قەدەم بىلەن قاراقچى
باشلىقنىڭ ئالدىغا ماڭدى ، باشقىلار ئۆز جايىدا دۈم يېتىپ ،
كۈتۈلمىگەن مۆجىزىلىك ، خەيرلىك ئىشلارنىڭ بولۇشىنى
تىلەپ ، كۆزىنىڭ قۇيرۇقىدا ئۇلار تەرەپكە قاراشتى .

كىشىلەرنى تەقەززاقلىغان ئىش ئاخىر يۈز بەردى ،
قاراقچى باشلىقنىڭ غەزەپتىن ۋارقىرىغان ئاۋازى ئاڭلاندى :

— سېنى بوغۇزلىۋېتىمەن ، ئەبلەخ ! مۇشۇ ئاددىي مارجان
بىلەن مېنى ئالدىماقچىمۇ !؟





كىشىلەرنى يەنە ۋەھىمە باسنى ، ھېلىمىشانىڭ تېزەز خەتەرگە يولۇقۇپ قېلىشىدىن ئەنسىرەشتى . لېكىن ، مۆجىزە ئا- خىر يۈز بەردى : ھېلىمىشاھ خۇددى بۆرىدەك بۆسكە كلىك بىلەن قاراقچى باشلىقىنى ئاتتىن يۇلۇپ ئالدى . ئۇنىڭ خېلىدىن بېرى ئويلىغان ئىشىمۇ مۇشۇ ئىدى ، يىلاننىڭ بېشى يانچىلسا ، قالغان يېرى كارغا كەلمەيتتى .

ھېلىمىشا قاراقچى باشلىقىنى يەزگە بېسىپ دىسلۋالدى ، ئاندىن يېنىدىكى كۈمۈش تولتىلىق شەمشەر پىچىقىنى شارتتىدا سۇغۇرۇپ ، ئۇنىڭ بوغۇزىغا تىرىدى . بۇ ئىشلار شۇنداق تېز يۈز بەردىكى ، كىشىلەرنىڭ كۆزلىرى ئالا چەكمەن بولۇپ ، نېمە بولغانلىقىنى ئاڭقىرالماي قالدى .

شۇ چاغدا بىرئاز ئېسىگە كېلىپ ، ھېلىمىشاغا ئېتىلماقچى بولۇپ تۇرغان باشقا قاراقچىلار ئۆز جايىدا چىپپىدە توختاپ قالدى . چۈنكى ، قاراقچى باشلىقى بوغۇزىغا قالدغان شەمشەرنىڭ ھەش - پەش دېگۈچە بويىنىنى ئۇزۇۋېتىشىدىن قورقۇپ ، ئۇلارغا ۋارقىرىغان ئىدى . لېكىن شۇ ئارىلىقتا ، ھېلىمىشانىڭ ئارقا تەرد- پىدە — ئون نەچچە قەدەم نېرىدا تۇرغان بىر قاراقچى قولىدىكى پىچاقنى چەنلەپ ئېتىۋىدى ، پىچاق ئوقتەك ئۇچۇپ كېلىپ ، ھې- لىمىشانىڭ دۈمبىسىگە سانجىلدى . بۇ زەربىدىن ھېلىمىشانىڭ ۋۇجۇدى لەرزىگە كەلدى ، چىشلىرىنى غەزەپ بىلەن غۇ- چۇرلاتتى ، ئېزىق چىشلىرىنىڭ كىرىشىدىن جاغ سۆڭەكلىرى تومپىيىپ كەتتى . ئەگەر قولىدا بۇ چوڭ ئولجا بولمىغان بولسا ، ئېتىلىپ بېرىپ ، ھېلىقى بەتەشەرە قاراقچىنى خېمىر چەيلىگەندەك چەيلىۋەتكەن بولاتتى . لېكىن ، ھازىر ئۇنىڭ ئۇ- چۇن قاراقچى باشلىقى مۇھىم ئىدى . شۇڭا ئۆزىمۇ سەزمىگەن ھالدا ، ھەممە ئاچچىقىنى ئۇنىڭدىن ئالدى ، تىزىدا تېخىمۇ قاتتىق دىسلاپ ، چويۇندەك تۈگۈلگەن مۇشتى بىلەن ئۇنىڭ گەجىسىگە

ئۇرۇۋىدى ، قاراقچى باشلىقىنىڭ تاغاق سۆڭىكى سۇنۇپ ،
پېقىش - پېقىش بولۇپ كەتتى . ئاغرىقىغا چىدىمىغان قاراقچى
باشلىقى چىرقىراپ ۋايىجانلاپ كەتتى .

— ئادەملىرىڭگە ئېيت ، دەرھال كەتسۇن ! — دېدى
ھېلىمىشا ئۇنى بۇر كۈتتەك باسادىغان پېتى ، — بولمىسا ، سېنى
بوغۇزلىۋېتىمەن ! ئۇلار كەتسە سەن ئامان قالسەن !

قاراقچى باشلىقى ئالتاغىل ۋارقىردى ، ئۇنىڭ ئاۋازى
سەت ھەم سوغۇق ئىدى . يىراق - يىراقتا قاراپ تۇرغان قاراق-
چىلار ئۆز ئاتامانىڭ ئېچىنىشلىق ھالىتى بىلەن ھېلىمىشانىڭ ئوت
پۇر كۈيدىغاندەك غەزەپلىك ئەلپازىنى كۆرۈپ ، بىرىنىڭ ئارقىدىن
بىرى غىپ - غىپ تىكىۋەتتى ...

كارۋانغا جان كىردى ، ئۇلار خۇشال - خۇرام
ۋارقىرىشىپ ، ھېلىمىشانى ئورنىۋالدى ، ھېلىمىشانىڭ پىچاق قانداغان
يېرىدىن توختىماي قان ئېقىپ ، ئۇنى خېلى ھالسىرتىۋەتكەن
ئىدى . ئەكبەر يۈگۈرۈپ كېلىپ ، ھېلىمىشانىڭ دۈمبىسىدىكى
پىچاقنى ئاۋايلاپ تارتتى ، ئاندىن ئاق كۆڭلىكىنىڭ بىر يېشىنى
يىرتىپ ، يارا ئاغزىغا تىقتى . باشقىلارمۇ ھېلىمىشانىڭ تەرلىرىنى
ئېرتىپ ، توپىلىرىنى قېقىپ ، ئۇنىڭغا بارىكالا ، ئاپىرىن ئېيى-
تىشتى . قاسم تايغان ئىنجىقلاپ ياتقان قاراقچى باشلىقىنىڭ
پۇت - قولىنى باغلىۋەتتى .

— بۇ يەردىن دەرھال كېتەيلى ، — دېدى ھېلىمىشا
چىرايى تاتارغان ، ھالسىز قىياپەتتە ، — بايا كەتكەن قاراق-
چىلارنى يەنە يول توسۇپ ، ئۆچ ئالمايدۇ دېگىلى بولمايدۇ ، شۇڭا
ماۋۇ ئاتامانى گۆرۈگە ئېلىپ ماڭايلى !

— توغرا گەپ بولدى ، — دېدى قاسم تايغان ۋە
قاراقچى باشلىقىنىڭ بىر چەتتە كىشىنەپ تۇرغان ئېتىنى تۇتۇپ
كېلىپ ، ئۇنى شۇ ئاتقا غانجۇغىلاپ ئارتتى .

كارۋان يولغا چۈشتى ، ھېلىمىشا قاسىم تايغاننىڭ ئېتىنى
مىنىۋالغان ئىدى ، ئەكبەر ئانىنىڭ تىزگىنىنى تۇتۇپ ، ئۇنىڭ
يېنىدا بىللە ماڭدى .

ئانىخان كارۋاندىكىلەرگە مۇنداق دېدى :

— بىز كەچكىچە ئادەم بار يەرنى تاپمىساق بولمايدۇ ، ھې-
لىمىشا بىزنى دەپ يارىلاندى ، كۈن ئىسسىق ، ئەگەر بىرەر تېۋىپ
تېپىپ ئۇنىڭ يارىسىنى ئوبدان تاڭدۇرمىساق ، زەھەر ئىچىگە ئۆ-
تۈپ كېتىشى مۇمكىن .

كارۋان شۇ مەسىلەت بىلەن قاراقچى باشلىقىدىن ئەھۋال
ئىگىلىدى ، ئۇنىڭمۇ جېنى قاقشاپ تۇراتتى ، شۇڭا ئۇ راست گەپ
قىلىپ ، ئېدىرلىقنىڭ سول تەرىپىنى بويلاپ ماڭسا ، كۈن پانتقۇچە
« كەرگىل » دېگەن بىر يۇرتقا يېتىپ بارغىلى بولىدىغانلىقىنى
ئېيتتى . كارۋان قاراقچى ئېيتقان يۆنىلىش بويىچە يۈرۈپ كەتتى .
يولدا كېتىۋېتىپ ، ئەكبەر ھېلىمىشاغا مۇنداق دېدى :

— ساڭا قول قويدۇم ، كارامەتلىرىڭ جىق ئىكەن ، ھېلىمىشا
ئاكا ، — خۇشاللىق ، قايىللىق ۋە رازىمەنلىكتىن ئۇنىڭ يۈزلىرى
يال - يال بولۇپ كەتكەن ئىدى ، — بۇ ئىشلار ئەقلىڭگە قانداق
كەلدى ؟ ھە راست ، ھېلىقى كەھرىۋا نەدىن پەيدا بولۇپ قالدى ؟
ھېلىمىشا ئەكبەرگە قاراپ كۈلدى ، لېكىن ئۇنىڭ كۈلكىسى
دەردلىك ، ئازابلىق كۈلكە ئىدى :

— ئۇ ئۇزاقتىن بېرى يېنىمدا بار ئىدى ، مەن ساڭا خو-
تۇنۇمنى ئۇتتۇرۇۋەتكەن دەپ ئېيتقانغۇ ، خوتۇن بىچارە ئۆيىدىن
كېتىدىغان چاغدا ، بويىدىكى ئاشۇ كەھرىۋانى ماڭا يادىكار قى-
لىپ ماڭغان ، شۇنىڭدىن بېرى مەن ئۇنى يېنىمدىن ئاجراتماي
كەلگەن ئىدىم . بۈگۈن ئۇنىڭ بۇنداق كارغا ياراپ قالغانلىقىدىن
ئۆزۈممۇ ھەيران قالدىم . ئۇرۇش دېگەن شۇ ، بىرى جەڭ ،
توققۇزى رەك !

— بىز ھەممىمىز ساڭا قەرزدار ، ھېلىمىشا ئاكا ، — دېدى
ئەكبەر چىن كۆڭلىدىن چىقىرىپ ، — شۇنچە ئادەمنىڭ
جېنىنى ، مېلىنى قۇتۇلدۇرۇپ قالدىڭ !
— خۇدا قۇتۇلدۇردى ، مەن پەقەت تەدبىرىنى قىلدىم !
ھېلىمىشا ئەكبەرگە قاراپ ھىجايىدى ، ئۇنىڭ ھىجىيىشى
يېقىملىق ھەم سەمىمىي ئىدى .

2

« كەرگىل » دېگەن ئىككى تاشلىق سۈيى بار ئۆستەڭ
ياقسىغا جايلاشقان ، ئوتتۇز نەچچە ئائىلىلىك خىلۋەت بىر يۇرت
ئىدى .

كارۋان قاراڭغۇ چۈشۈشتىن بۇرۇن بۇ يەرگە يېتىپ
كەلدى . ئۆستەڭ بويىغا چۈشكۈن قىلىپ ، ھېلىمىشانى سالقىن ،
يۇمشاق بىر يەرگە ياتقۇزدى ، ئەتراپتا دېھقانلارنىڭ ئۆيلىرى بار
ئىدى ، قاسم تايغان بىلەن ئەكبەر ئۇ يەرگە بېرىپ ، تېۋىپ ئۇ-
قۇشماقچى ھەم بىرئاز ئوزۇق - تۈلۈك تاپماقچى بولۇشتى .

ئۇلار بىر ئۆيىنىڭ ئالدىغا كەلدى ، ئۇ يەردە بىر ئايال
بىلەن قىيىبالىڭچ ئىككى بالا تۇراتتى . ئايال بۇ بالىلارغا سۈت بې-
رىش ئۈچۈن ئۆچكە سېغىۋاتاتتى . بالىلار قاسم تايغان بىلەن
ئەكبەرنى كۆرۈپ ۋارقىراشقىنچە ئۆيگە قېچىپ كىرىپ كەتتى .
ئەكبەر ئۇلارنى چاقىردى ۋە « قورقماڭلار » دەپ ئۇلارغا سىڭا
مۇشتەك ناۋات بىلەن بىر چاڭگال گۈلە - قاقنى تەڭلىدى .

بالىلار ئىشىكنى قىيا ئېچىپ ماراپ ، قورقۇپ تۇراتتى .
ئەكبەر قولىدىكى قاقتىن بىرنى يېدى ۋە ناۋاتتىنمۇ كىچىككىنە
ئاغزىغا سېلىپ شوراپ تامشىپ قويدى . بۇ ئىشلارنى ئۆچكە ساغ-
قاچ كۆزىتىپ تۇرغان ھېلىقى ئايال بالىلىرىغا بىرنەرسىلەرنى دەپ

ۋارقىرىدى . بالىلار ئاستا ئۆيدىن چىقتى ۋە قاپقارا كۆزلىرىنى مۆلدۈرلىتىپ ، قورققان ، قورۇنغان ھالدا ئەكبەرنىڭ قولىدىكى نەرسىلەرنى ئالدى . ئاڭغىچە بۇلارنىڭ ئەتراپىغا قوشنا ئۆيدىكى ئادەملەر ئولاشتى . ئۇلارنىڭ ئوڭى قارا ۋە قوڭۇر ئىدى ، بەزى ئەرلەرنىڭ ئۆسۈپ كەتكەن جىڭگىل چاچلىرى گەدىنىگە چۈشەتتى ، ئۈستۈشلىرىمۇ غەلىتە ھەم رەددى - بەدەل ئىدى .

بۇلارنىڭ ئارىسىدا كىيىم - كېچەك ، چىراي - شەكىلدە بىرئاز پەرقلىنىپ تۇرغان ئېگىز بوي ، قىزىلكوس ، ساقاللىق بىرسى ئەكبەر بىلەن قاسىم تايغانغا بىرنەمبەلەرنى دېدى ، ئۇنىڭ تەلەپپۇزى يۇمشاق ، سىلىق ئىدى . بۇ ، مۇشۇ يۇرتنىڭ ئاقساقىلىدەك كۆرۈنەتتى . لېكىن ، كارۋاندىكىلەر ئۇنىڭ گېپىنى ئۇقىمىدى ، ئەكبەر ئەرەبچە سۆزلىۋىدى ، ئۇمۇ چۈشەنمىدى . شۇ ھامان ئەكبەرنىڭ ئېسىگە ئاز - تولا ئەرەبچە بىلىدىغان ھېلىقى قاراقچى باشلىقى كەلدى ، ئۇلار ئىما - ئىشارىلار بىلەن بىر - بىرىنى يېتىلىشىپ ، ئۆستەڭ بويىدىكى چۈشكۈن يېنىغا كەلدى . قاراقچى باشلىقى ئۇ يەردە بىر تۈپ كاۋچوك دەرىخىگە باغلاپ قويۇلغان ئىدى . شۇ تاپتا ، ئۇنىڭمۇ ھالى پەس ، ئاغرىق دەردىدىن سالپىيىپ كەتكەن ئىدى .

— ئۇنىڭغا ئېيتقىن ، بىزگە بىر تېۋىپ تېپىپ بەر - سۇن ، — دېدى ئەكبەر قاراقچى باشلىقىغا ، — بىزنىڭ ئىچىمىزدە يارىدار بار . ئاندىن ئات - ئۇلاغلىرىمىزغا يەم - خەشەك سېتىپ بەرسۇن .

قاراقچى باشلىقى تەرجىمە قىلىپ بەردى ، لېكىن ئاقساقال بۇ سۆزلەر قۇلىقىغا كىرمىگەندەك ، ئۆز قوۋمىدىن بولغان بۇ تۇتقۇن تەرجىمانغا قاراپ تۇرۇپ قالغان ئىدى . نېمە ئۇچۇندۇر ئۇنىڭ قوشۇمىسى تۇرۇلۇپ ، قېلىن لەۋلىرى پۇرۇلدى . تۇتقۇنمۇ ئۇنىڭدىن نىجاتلىق كۈتكەندەك كۆزلىرىنى مۆلدۈرلىتىپ ، ئىلتىجا

بىلەن قاراپ تۇراتتى .

ئەھۋالنىڭ ياخشى ئەمەسلىكىنى سەزگەن ئاتىخان بىر خىل ئەنسىزلىك ئىچىدە ئەكبەر ئارقىلىق قاراقچى باشلىقىغا مۇنداق دېدى :

— سەن بۇ يۇرت بېشىغا ئوچۇق ئېيت ، بىز ھەجگە ماڭغان ھاجىلار ، ھېچكىمگە دەخلىمىز يوق . لېكىن ، بىز بۇ قۇتلۇق سەپەردە بۇگۈن قاراقچىلارنىڭ ھۇجۇمىغا ئۇچرىدۇق ، بىر ئادەمىمىز يارىلاندى . ئۇ بىزگە ياردەم قىلسۇن ، بىز ھەممىمىز مۇسۇلمان ، ئاللاتائالا ئۆزىنىڭ ئىتائەتمەنلىرىگە ھاياتلىق ، ئا-سىيلارغا ماماتلىق بېرىدۇ . قىيامەت كۈنى ياخشىلارغا ساۋاب ، يامانلارغا ئازاب قىلىدۇ !

لېكىن ، ئۇلارنىڭ ئەنسىرىشى بېھۇدە بولۇپ چىقتى . يۇرت ئاقساقىلى ئىمانى كامىل ، ھالال ياشايدىغان ، تەقۋادار ئادەم ئىدى . ئۇ تۇتقۇنغا قاراپلا ، ئۇنىڭ يول توسۇپ ، بۇلاڭچىلىق قىلماقچى بولغان قاراقچى ئىكەنلىكىنى بىلگەن ئىدى . ئېتىقادى چىڭ بۇ ئادەم خۇدا يولىدا سەپەرگە چىققانلارنى توسۇپ ، مۆمىنلەرنى قاقشىتىدىغان بۇنداق كۆڭلى قارا تەلۋىلەرنى ھەرگىز ياخشى كۆرمەيتتى . شۇڭا يۇرت ئاقساقىلى تەرنى تۇرۇپ ، تۇتقۇنغا بىرنېمىلەرنى دەپ ۋارقىرىدى ، تۇتقۇننىڭ شۇ ھامان چىرايى ئۆزگىرىپ ، بايىقى ئۈمىدلىك قاراشتىن ئەسەرمۇ قالمايدى . ئاندىن ئۇ ئاتىخان ۋە قاسم تايغانلارغا قاراپ مۇلايىم-لىق بىلەن مۇنداق دېدى :

— سىلەر خاسىيەتلىك سەپەرگە چىقىپسىلەر ، كۆپ رىيازەت تارتىپسىلەر ، سىلەرگە ياردەم قىلىش ئاللا يولىدىكى ساۋابلىق ئىش ! بىزنىڭ بۇ يەردە بىر تېۋىپ بار ، ھازىر چاقىرىپ كېلەيلى ، ياردىمى تەگسە ئەجەب ئەمەس ...

ئاقساقال يېنىدا تۇرغان ياش بىر بالىغا بىرنەرسىلەرنى

دەپ ، تېۋىپنى تېپىپ كېلىشكە بۇيرۇدى ، ئۇ پىلىتلاپ يۈگۈرگىنىچە ، ئۆستەڭنىڭ يۇقىرى تەرىپىدىكى زومچەك - زومچەك ئۆيلەر تەرەپكە قاراپ كەتتى .

ئۇزاق ئۆتمەي تېۋىپ يېتىپ كەلدى . ئۇ ، ئاندا - مۇندا ئاق ئارىلىغان ئۇزۇن چېچىنى قاپ ئوتتۇرىدىن ئىككى تەرەپكە ياما ئارىغان ، ئەمما يۈزى كوسا ، بويىغا ھەر خىل تاشلار - كەھرۇا ، كۆزمۇنچاق ، ھېقىق ئۆتكۈزۈلگەن ئۇزۇن تەسۋى ئېسۋالغان ئوتتۇرا ياشلىق ، دۈمچە كرەك ئادەم ئىدى ، تېۋىپلىق ئۇنىڭغا ئاتا مىراس ئىدى . ئۇ ھېلىمىشانىڭ تومۇرىنى تۇتۇپ ، يارىسىنى كۆرۈپ ، خىرگەي ئاۋازدا مۇنداق دېدى :

— مەن بۇ كىشىنىڭ يارىسىنى تېگىپ قويمەن ، لېكىن تېزراق چوڭ دوختۇر خانىغا ئاپارمىساڭلار بولمايدۇ ، يۇقۇملىنىپ كېتىدۇ !

تېۋىپ مۇشۇ يەردىكى ئوت - چۆپ ۋە مەدەن - تاشلاردىن ياسالغان مەلھەم دورا بىلەن ھېلىمىشانىڭ يارىسىنى تاڭدى . ئۇزاق ئۆتمەي دورا ئۆز كۈچىنى كۆرسەتتى ، ھېلىمىشانىڭ ئاغرىقى پەسىيىپ جېنى خېلى ئارام تاپتى ...

قاراڭغۇ چۈشۈشتىن بۇرۇن ، كارۋان بىلەن يەرلىك خەلق ئوتتۇرىسىدىكى ئېلىم - بېرىم سودىسى قىزىپ كەتتى . يەرلىك خەلق چوڭ بازارلاردىن يىراق ، خىلۋەت يەردە ياشىغاچقا ، ئۇلار ئۈچۈن ھەرقانداق پۇلنىڭ قىممىتى يوق ئىدى ، شۇڭا ئۇلار ئۆز بىساتىدىكى نەرسىلەرنى جانغا ئەسقاتىدىغان تەييار نەرسىلەرگە تەڭ قىممەتتە ئايرىۋاشلايتتى . كارۋان ئۇلارغا تۇز ، چاي ، سەرەڭگە ، رەخت قاتارلىق نەرسىلەرنى بەردى . ئۇلار بولسا ، ئۆزلىرى ئىشلەپچىقارغان بېدە - سامان ، بوغۇز ۋە ئېتىز قىرلىرىدا ئۆستۈرگەن ئاپپىلسىن ، بانان ، ماڭگو قاتارلىق مېۋە - چېۋىلەرنى بەردى . ئۇلار ئۆزئارا كېلىشىش ئارقىلىق مۇۋاپىق

ئۆلچەم تۇرغۇزدى ، مەسىلەن بىر پىيالە ئاق تۇز يەتتە پىيالە ئارپىغا ، ئالغاندەك چوڭلۇقتىكى قاراچاي يېرىم تاغار سامانغا ، بىر غۇلاچ پاختا رەخت بىر سېۋەت مېۋىگە ئالماشتۇرۇلدى . بۇنداق ئۆلچەمدىن ھەر ئىككى تەرەپ رازى - رىزا بولۇشتى .

كارۋانىنىڭ يەم - خەشكى تولۇقلىنىپ ، يېڭى سەپەر ھازىرلىقى پۈتتى . شۇ كېچىسى ئۇلار ئۆستەڭ بويىغا چېدىرلىرىنى تىكىپ ، خاتىرجەم ، خىرامان ئۇخلىماقچى بولۇشتى . لېكىن ، ئەكبەرنىڭ ئۇيقۇسى قاچتى ، ئۇ كۆز ئالدىدا دالىيىپ ياتقان ئايدالاغا قارىدى ، تەبىئەت سۈكۈناتقا چۆمگەن ، ئۇچار قاناتلار بىلەن قۇرت - قوڭغۇزلارمۇ ئۇۋىلىرىغا كىرىپ تىنىچغان ئىدى ، شامال مەيىن سوقۇپ ، چۆلنىڭ ئەڭ ئىچكىرىسىدىكى پىنھان ھىدلارنى دىماغقا ئۇراتتى . ئۇبۇقتىن كۆتۈرۈلگەن تولۇن ئاينىڭ سىمابىتەك يورۇق نۇرلىرى ئوڭغۇل - دوڭغۇل دالا يۈزىنى يورۇت-ماقتا ئىدى ...

ئەكبەر ئۆز يۇرتىدىن چەندىن يىراق بولغان بۇ بىگانە ، پات يەرنىڭمۇ ئۆز يۇرتىدەك يېقىملىق ، تىنچ ۋە گۈزەل سېھرىي كۈچىدىن ھەيران بولۇپ ، بىر خىل مەپتۇنلۇق تۇيغۇسىغا چۆمدى . ھەر خىل ئۇچقۇر خىياللار ئۇنىڭ تېخىمۇ ئۇيقۇسىنى ئېلىپ قاچتى ...

شۇ چاغدا ئەكبەرنىڭ قۇلىقىغا غەلىتە ئاۋازلار ئاڭلىنىپ ، ئۇنىڭ كۆڭۈل ئارامىنى بۇزدى ، ئۇ زەن سېلىپ تېڭىشۋىدى ، ئىتقا ئوخشاش بىرنەرسىلەرنىڭ قاۋىغانلىق ، تالاشقانلىق ئاۋازى ئاڭلاندى . بۇ ئاۋاز تولمۇ ئەسەبىي ھەم يېقىمسىز ئىدى . شۇنىڭغا قارىماي ، بارغانسېرى غولداپ ، كۈچىيىپ كەتتى .

ئەكبەر تاكى يېرىم كېچىدىن ئاشقۇچە ، بۇ ئىتلار كېلىپ بىزنى تالىۋېتەرمۇ ، دېگەن ئەنسىزلىك ئىچىدە ئۆتتى . شۇ تاپتا ئۇ ، ئۆزىنى تىنىچ ، گۈزەل تەبىئەت قوينىدا ئەمەس ، بەلكى ئىت

قىياپىتىگە كىرىۋالغان جىن - ئەرۋاھلار دۇنياسىدا تۇرغاندەك
 ھېس قىلىپ، بەدىنىنى سوغۇق تىترەك باسنى! ...
 لېكىن، يەنە ئۇيقۇ غالىب كەلدى، ئەكبەر ئەنە شۇ ئەنە
 سىزلىك ئىچىدە خىرە - شىرە ئۇيقۇغا كەتتى. ئەتىسى تاڭ
 ئاتقاندا جاھان تىپتىنىچ ئىدى، ئەتراپتا ئىتمۇ كۆرۈنمەيتتى.
 ئەكبەر كېچىچە ئاڭلىغان غەلىتە ئاۋازلارنى باشقىلارغا ئېيتتى،
 باشقىلارنىڭمۇ ئىلەك - سىلەك ئۇيقۇلۇقتا ئاشۇنداق بىر قىسما
 ئاۋازلارنى ئاڭلىغانلىقىنى ئۇقتى. ئۇلار ھەيران بولۇشتى، كېيىن
 ئۇلارنى ئۇزاتقىلى كەلگەن كەرگىللىكلەرنىڭ ئەپىت - ئەڭگىزىگە
 قاراپ، ئۇلارنىڭ ھەيرانلىقى تېخىمۇ ئاشتى. چۈنكى، ئۇلارنىڭ
 ھەممىسىنىڭ دېگۈدەك يۈز - كۆزلىرىدە يەڭگىل تىرناق ئىزى،
 كۆك ۋە ئىششىق بار ئىدى. ئەمدى ئۇلارنىڭ ھەيرانلىقى قىزى-
 قىشقا، قىزىقىشى ئىزدىنىشكە ئۆزگەردى. ئەكبەر بىزەڭلىك
 بىلەن سوراپ، كوچىلاپ يۈرۈپ، ئاران تەستە بۇ ئىشنىڭ كى-
 چىكىكىنە تېگىگە يەتتى:

ئەسلىدە، بۇلار ئۆز ۋاقتىدىكى كەربالا ① جېڭىگە
 قاتنىشىپ، ئىمام ھۈسەيىنى ئۆلتۈرگەن 70 ئادەمنىڭ ئۇرۇق -
 ئەۋلادى ئىكەن. ئۇلار بۇ شاھزادىنى ئۆلتۈرىدىغان چاغدا،
 ئۇزات: «خۇدايىم، سەنلەر قىيامەتكىچە بىر - بىرىڭلارنى ئىتتە
 تەك تالاپ ئۆتۈپ كېتىشەرسەن!» دەپ ئۇلارنى قارغىۋەتكەن
 ئىكەن! شۇنىڭدىن بېرى، ئۇلار ھەر كۈنى كەچتە ھەممە ئۆي-
 لەردە ئىتتەك قاۋاپ، بىر - بىرى بىلەن تالىشىدىكەن، ئەر بىلەن
 خوتۇن، دادا بىلەن بالايات - بېگانىلاردەك بولۇپ كېتىدىكەن،
 ئەتىسى تاڭ ئاتقاندا بولسا، ئۇلار يەنە ھېچ ئىش بولمىغاندەك
 ئۆتۈۋېرىدىكەن. بۇ ئىش ئەۋلادتىن - ئەۋلادقا ئاشۇنداق داۋام
 قىلىپ كەپتۇ! ...

① كەربالا - باغداتنىڭ جەنۇبىدىكى قۇملۇق.

بۇ ، بىر رىۋايەت تۇسىنى ئالغان دىنىي چۈشەنچە بولسىمۇ ، لېكىن ئەكبەر ئۈچۈن ھەقىقەت ئىدى . ئۇ ، بۇ ئادەملەرنىڭ ھەقىقەتەن ئىتتەك قاۋىشىپ ، تالىشىپ ، ئۇرۇشۇپ چىققانلىقىنى كېچىچە ئۆز قۇلىقى بىلەن ئاڭلىدى ، ئەتىسى شۇ جېدەل - ماجىرانىڭ ئىزناسىنىمۇ ئۆز كۆزى بىلەن كۆردى .

بۇ دۇنيادا نېمە ئىشلار بولمايدۇ ؟ بۇ ، تولىمۇ مۇرەككەپ ، بىپايان دۇنيا ! بۇ دۇنيادا ياشاۋاتقان ئەڭ ئەقىللىق ئىنسان دېگەنمۇ ئاجايىپ قىزىق مەخلۇق ! ئىنساننىڭ ھاياتى ھەمىشە توختاۋسىز داۋالغۇش ئىچىدە ئۆتىدۇ . بۇ داۋالغۇش ئۇنى ھەر كويلارغا سالىدۇ ، ئۇ بەزىدە ئۆزىنى ئۆزى قورقىتىدىغان جىن - ئالۋاستىلارنى ئويدۇرۇپ چىقىپ ، شۇنىڭدىن قورقۇپ ۋەھىمە ئىچىدە ئۆتىدۇ ؛ بەزىدە ئۆزى چوقۇنىدىغان مۇقەددەس مە - بۇدلارنى ياساپ چىقىپ ، شۇنىڭ ئىشىق - پىراقىدا ئۆتىدۇ ؛ بەزىدە بولسا ، ئۆزىنى ئۆزى جازالاش ئۈچۈن ، قىسما - قىسما ئەمىرىمەرۇپلارنى كەشىپ قىلىپ ، ئەۋلادتىن - ئەۋلادقا شۇنىڭ ئىسكەنجىسىدە ياشايدۇ ! ...

زامانىۋى مەدەنىيەتتىن مەھرۇم قالغان بۇ يىراق ، خىلۋەت يېزىدىكى بەختسىز ، نادان كەرگىللىكلەرنىڭ بۇنداق غەلىتە قىلمىشلىرىمۇ ئاشۇ ئىنسان قىسمەتلىرىنىڭ قىزىق كومېدىيىلىك كۆرۈنۈشى ياكى ئېچىنىشلىق بىر تراگېدىيىسى ئىدى ! ...

كارۋان يولىغا چىقىدىغان چاغدا ، يۇرت ئاقساقىلى ھېلىقى قاراقچى باشلىقىنى كۆرسىتىپ تۇرۇپ مۇنداق دېدى :

— ئەمدى بۇ تۇتقۇننى ئۆزۈڭلارغا يۈك قىلماڭلار ، ئۇ مۇشۇ يەردە قېلىپ ، جاجىسىنى تارتسۇن ! بۇنىڭدىن كېيىنكى سەپىرىڭلارنىڭ بىخەتەر ، ئاقىۋىللىق بولۇشىنى تىلەيمىز ! ھەممىگە ۋاكالىتەن ئاتىخان ئۇنىڭ قولىنى قىسىپ ، قىز -

غىنىلىق بىلەن :

— رەھمەت ، نۇرغۇن مۇشكۈلۈكلىرىمىزنى ئاسان قىلىدىڭلار ، سىلەرگە كۆپ رەھمەت ! — دەپ تەشەككۈر ئېيتتى .
 كارۋان يولغا چىقتى ، ئۇلار بىر كېچە - كۈندۈز ھاردۇق ئالغاچقا ، خېلى تېتىكلىشىپ قالغان ئىدى . شۇڭا ، ئادەملەردىن تارتىپ ئات - ئۇلاغقىچە روھى بەلەن ، غەيرىنى ئۇرغۇپ تۇراتتى .
 ئادەمنى دىمىقتۇرىدىغان ئىسسىق چۆل سەپىرى يەنە داۋام قىلدى .

3

ھارغىنلىق ، تەشەنلىق ۋە قاتمۇقات جاپالارغا تولغان زېرىكىشلىك كۈنلەر ئارقا - ئارقىدىن ئۆتۈۋەردى . كۈنلەر ھەپتەلىرىنى ، ھەپتىلەر ئايلارنى تۇغدى .
 قاسىم تايغان باشلاپ ماڭغان 29 كىشىلىك بۇ ھەج كارۋىنى قەشقەردىن چىقىپ ، 97 كۈن بولغاندا ، پاكىستاننىڭ كانجۇت ۋىلايىتىگە يېتىپ كەلدى . بۇ كۈنلەردە كانجۇت قالايىمىقان ، تىنچسىز ئىدى . ئۇلار ئەمدىلا چوڭ كوچىدىكى بىر ساراينىڭ ئالدىغا كېلىشىگە بىرنەچچە يەرلىك ئادەملەر: « گىلگىت بومبارى ! گىلگىت بومبارى ! » دەپ ۋارقىراشقىنىچە يۈگۈرۈپ كەلدى . بۇ ئەنسىز خەۋەرنى ئاڭلىغان كىشىلەر خۇددى ھازىرلا بۇ يەرمۇ بومباردىمان بولىدىغاندەك ، ھەر ياققا قېچىپ ، پىتىراپ كەتتى . كارۋانمۇ دەرھال ساراينغا چۈشۈپ ئورۇنلاشتى .
 ساراينىڭ ئۇلارغا ئەرەبچە سۆزلەپ :
 — ھازىر ھىندىستان ئايروپىلانلىرى گىلگىتنى بومباردىمان قىلىۋاتىدۇ ، سىلەر ئۇ يەرگە بارالمايسىلەر ، مۇشۇ يەردە تۇرۇڭلار ! — دېگەن گەپلەرنى ئۇقتۇردى .

بۇ كۈتۈلمىگەن خەۋەردىن ئۇلارنىڭ ھەممىسىنى بىر خىل
ۋەھىمە ، ئۈمىدسىزلىك چۇلغۇۋالدى .

— ئەمدى قانداق قىلارمىز !؟

— شۇنچە يەردىن جاپا تارتىپ كېلىپ ، ئەمدى بۇ يەرگە
قامىلىپ قالارمىزمۇ !؟

— ئاھ ، خۇدا ! بۇ بىزگە نېمە تارتقۇلۇق !؟

— كەلمەي - كەلمەي ، نەق ئۇرۇشنىڭ ئۈستىگە كەپتۇق

ئەمەسمۇ !؟

— ئىست - ئىست ! بىز نېمانداق شور پېشانە ! ...

مانا بۇ ، ئۇلارنىڭ ئۆزىگە ۋە تەقدىر ئاللاغا قوبۇۋاتقان

سوئالى ، پىغانى ھەم ھەسرەتنى ئىدى . شۇ تاپتا ، ئۇلار خۇددى

بىرسى يۈرىكىنى سوغۇق قول بىلەن مۇجۇپ ئويناۋاتقانداك بى-

ئاراملىققا ، ساراسمىگە چۈشكەن ئىدى . ئۇلار ئۇزاقتىن بېرى

دىللىرىغا پۈككەن قۇتلۇق ھەج سەپىرىنىڭ مۇشۇنداق ئەرزىمەس

ئىشلار بىلەن يېرىم يولدا قېلىشىدىن ، ئاللا يولىدا چەككەن

جاپا - مۇشەققەتلىرىنىڭ ھەقدادىغا يەتمەيلا ، جاھاننىڭ بىر

بۇلۇڭ - پۇچقاقلرىدا ئۈنتۈلۈپ قېلىشىدىن ئازابلىناتتى .

دېمىسىمۇ ، بۇ بىر توپ كىشىلەرنىڭ ۋۇجۇدىغا ھەج قى-

لىشقا بولغان ئەقىدە - ئېتىقادنىڭ چەكسىز كۈچى ، ساداقەت ۋە

تەقۋادارلىقنىڭ ھىدايىتى ، ئىمان ۋە ئىتائەتمەنلىكنىڭ رىغبىتى

مۇجەسسەملەشكەن ئىدى ! ...

ئەتىسى ئاتىخان ، قاسىم تايغان ، ئەكبەر قاتارلىق بىر

نەچچە يىلەن بازار ئارىلاپ ، خەۋەر تىڭ تىڭلىدى ، جاھان خېلى

تىنچىپ قالغاندەك كۆرۈنەتتى ، دۇكانلار ئېچىلىپ ، سودا -

سېتىق قىزغىن بولۇۋاتاتتى .

شۇ يەردە ئۇلار ئىككى ئادەمنىڭ ئۇيغۇرچە سۆزلىشىۋات-

قانلىقىنى ئاڭلاپ ، يۈرەكلىرى ئويناپ كەتتى ، بۇ تىل ، بۇ ئاۋاز

ئۇلارغا شۇنداق يېقىملىق ، سىڭىشلىق تۇيۇلدى . ئۇلار تەقەززالىق بىلەن « ئەسسالامۇ ئەلەيكۇم » دەپ كېلىپ ، ئۇلار بىلەن قىزغىن كۆرۈشتى .

بۇلارنىڭ بىرسى — دوغلاق ، قىرقىم ساقال ، خۇش چىراي باقىھاجىم دېگەن كىشى شېڭ شىسەي ۋاقتىدا تىجارەت بىلەن بۇ يەرگە چىقىپ ، كېيىن سىياسەتنىڭ ۋەھىمىسى بىلەن يۇرتقا قايتالماي ، كانجۇت بىلەن گىلگىت ئارىلىقىدا تۇرۇپ قالغان ئۇچتۇرپانلىق ئادەم ئىدى .

ئۇزاققا سوزۇلغان سالام - سائەتتىن كېيىن ، بۇ ئادەم ئۇلارنى گەزمالچىلىق دۇكىنىغا باشلاپ ، قەنت - گېزەكلەر بىلەن چاي قۇيدى ۋە ئۇلارنىڭ كۆڭلىنى تىنچلاندۇرۇپ مۇنداق دېدى :
— سىلەر چەت ئەلنىڭ ئادىمى ، قورقماي مېڭىۋېرىڭلار ، ئۇنىڭ ئۈستىگە ھەجگە ماڭغانلارغا ھېچكىم دەخلى - تەرۈز قىلمايدۇ . مانا بۇ ئادەم ئاخشام گىلگىتتىن كەلدى ، — دېدى ئۇ يېنىدىكى ھەمراھىنى كۆرسىتىپ ، — بىزنىڭ ھەمبېرىك . ئۇ يەردە چوڭ ئىش يوقتۇ ، شۇنداقمۇ ؟

— شۇنداق ، شۇنداق ! — دېدى ئۇنىڭ ھەمراھى تەسەتتىقلاپ ، — بەزى كۈنلىرى ھىندىستاننىڭ ئېزىپ قالغان ئايروپىلانلىرى كېلىپ ھەيۋە قىلىپ قويدۇ ، ناھايىتى بىردەملىك ۋەھىمە ، كىشىلەر كۆنۈپ كەتتى !

— شۇ ئەمەسمۇ ، ھەممىمىز كۆنۈپ كەتتۇق ! — دېدى باقىھاجىم پەرۋاسىز ھالدا ، — ئېغىلدا موزاي تۇغۇلسا ، ئېرىق بويدا ئوت - چۆپى ئۆسدىغان گەپ . ھەممە ئىش ئۆز يولى بىلەن بولۇۋېرىدۇ . تۇنۇگۈنكى گېزىت خەۋىرىگە قارىغاندا ، بۇ تىنچسىز كۈنلەرمۇ ئۇزاققا بارمايدۇ . سىلەر خاتىرجەم سەپىدىرىڭلارنى داۋام قىلىڭلار . گىلگىتكە بارساڭلار ، ئۇ يەردىن ئايروپىلان بىلەن لاهورغا بارسىلەر ، لاهوردىن پويىز بىلەن

كاراچىغا بارىسىلەر ، كاراچىدا پاراخوتقا ئولتۇرۇپ جىددەگە بارىسىلەر ، خۇدا خالىسا ، بۇنىڭدىن كېيىنكى سەپىرىڭلار ئو- گۇشلۇق ، تېز بولىدۇ .

— ئىنىشائاللا ، دېگەنلىرى كەلگەي ! — دېدى ئاتىخان خېلى خاتىرجەم بولۇپ .

— ئۇنداق بولسا ، بۇگۈن كەچتە كەمىنلىرى ھەربىرل- رىگە بىر پىيالىدىن يۇرت چېپى قۇيمەن ، — دېدى باقىھاجىم تەۋەززۇ بىلەن ، — ئەتە ئەتىگەندە خۇدا بۇيرۇسا ، گىلگىتكە ئۇ- زىتىپ قويمەن !

— ياخشى كۆڭۈللىرىگە رەھمەت ! — دېدى ئاتىخان تەسلىك ، ھاياجانلىق ئاۋازدا ، — بىزنىڭ بۇگۈن بېجىرىدىغان مۇھىم بىر ئىشىمىز بار ئىدى ، شۇنىڭغا ياردەم قىلغان بولسىلىرى ...

— خوش ، قولۇم كۆكسۈمدە ! — دېدى باقىھاجىم ئور- نىدىن سەل - پەل قىمىرلاپ .

— بىزنىڭ بىر ھەمراھىمىز يولدا يارىلانغان ، — دېدى ئاتىخان ھېلىمىشنى تىلغا ئېلىپ ، — شۇنى مۇشۇ يەردە دوختۇرغا بىر كۆرسىتىۋالساق دەيمىز .

باقىھاجىم بۇ گەپنى ئاڭلاپ ، دەرھال دۇكىنىنى تاقىدى ۋە ئاتىخان بىلەن بىللە سارايعا كېلىپ ، يۇرتداشلارنىڭ ھەممىسى بىلەن قىزغىن كۆرۈشتى . بۇ كۆرۈشۈش ئۇنىڭغا خۇددى ئەل - يۇرتنى كۆرگەندەك ، يېقىملىق ، ھاياجانلىق تەسىرات ئېلىپ كەلدى . ئۇنىڭ نەزىرىدە ، ئۇلارنىڭ ۋۇجۇدىدىن ئانا يۇرتنىڭ ھېچ نەرسىگە تەڭ قىلغىلى بولمايدىغان بىباھا ھىدى بىلەن مۇ- قەددەس تۇپراقنىڭ پاك زەر - توزانلىرى بالقىپ تۇراتتى ، باقىھاجىم بۇلارنى ھىدلىدى ، پۇرىدى ۋە تويماي سۈمۈردى ، شۇ- نىڭ بىلەن جۇدالىق ، سېغىنىش ۋە ۋىسال ئىشقىدا ئوت بولۇپ

يانغان يۈرىكى سەل - پەل ئارامغا چۈشۈپ ، سەگىدىگەندەك بولدى ! ...

ئۇلار ھېلىمشانى ھارۋىغا ئولتۇرغۇزۇپ ، كانجۇتتىكى چوڭ دوختۇر خانىغا ئېلىپ باردى . دوختۇر ئۇنىڭ يارىسىنى تەكشۈرۈپ ياتاققا بۇيرۇدى . دوختۇرنىڭ ئېيتىشىچە ، ئۇنىڭ يارىسى يېتىپ داۋالانمىسا بولمايدىغان ھالغا يېتىپ قالغان ئىدى . لېكىن ، ھېلىمشا قەتئىي ئۈنىمىدى :

— بۇنچىلىك ئاغرىققا سەپەردىن قالمايمەن ! — دېدى ئۇ ئۆزىنى بەردەم تۇتۇپ ، — دوختۇر دەۋېرىدۇ ، ئۆزۈمنىڭ ئەھۋالى ئۆزۈمگە ئايان . يەنە بىر تېگىپ قويسۇن ، يولدا ياخشى بولۇپ كېتىمەن !

ئاتىخانىمۇ ، ئەكبەرمۇ ۋە باشقا ھەممەپەرلەرمۇ ھېلىمشادىن ئايرىلىپ قېلىشنى خالىمايتتى . ئۇ بەزىلەر ئۈچۈن ھەم قالغان ، ھەم نەيزە بولسا ، ئەكبەر ئۈچۈن كەم بولسا بولمايدىغان سادىق ھەمراھ ، سەممىي دوست ۋە ياخشى مۇڭداشچى ئىدى . شۇڭا ، ئۇ ھېلىمشانىڭ قولىدىن ئاستا تارتىپ ، دوختۇرخانىدىن تېزراق كېتىشنى ئىشارە قىلدى . ھېلىمشامۇ ئۆز گېپىدە چىڭ تۇردى ، ئۇ بۇنچىلىك يارا ئۈچۈن دوختۇرخانىدا يېتىپ ، قۇتلۇق سەپەردىن قېلىشنى تولىمۇ بىمەنلىك ، چىدىماسلىق دەپ بىلەتتى . ئۆز نەزىرىدە ، كىچىكىدىن تارتىپ پىچاق ۋە تاش - توقماق ئىچىدە يۈرۈپ ئۆسكەن بەدىنى ۋە روھى خېلى مەزمۇت ، مۇستەھكەم ئىدى !

دوختۇر ئامالسىز ھېلىمشانىڭ يارىسىنى تېگىپ قويدى ۋە قايتىدىغان چاغدا ئالاھىدە تاپىلدى :

— دىققەت قىلىڭلار ، يارا ئېغىزىدا يۇقۇملىنىش بار !
كەچتە باقىھاجىم ئۇلارنىڭ ھەممىسىنى مول ، ئەلۋەك داستىخان سېلىپ كاتتا كۈتۈۋالدى . ئۇزاقتىن بېرى ، ئىسسىق

باسقۇدەك ئۆي تامىقى يېمىگەن مۇساپىرلار پولۇ ، سامسا ، ئۆگرە قاتارلىق تاماقلارنى يەپ تەرلەپ ، ئىچ - ئىچىدىن يايىراپ كەتتى . ئەتىسى تاڭ بىلەن تەڭ يېڭى سەپەر باشلاندى .

ئىككىنچى كۈنى چۈشتە ، گىلگىت ئۇلارنى قالايمىقانچىلىق ئىچىدە سوغۇق كۈتۈۋالدى . كارۋان كېلىشتىن بىرنەچچە سائەت بۇرۇن ھىندىستاننىڭ بىر ئايروپىلانى كېلىپ بومبا تاشلاپ ، بىر ئادەم بىلەن بىرنەچچە قوي - كالىنى ئۆلتۈرۈپ كەتكەن ئىدى . شۇڭا ، رەستە - كوچىلاردا ئادەم شالاڭ ، ئەنە سىز ، دۇكانلار تاقاقلق ئىدى .

ئۇلارنى گىلگىتنىڭ ھاجى ساھىب دېگەن بىر ساقچى باشلىقى كۈتۈۋالدى .

ئورۇق ، ئېگىز بوي ، قۇرغۇي بۇرۇن بۇ ئادەم بېشىدىكى ئۇزۇن كۆلەننىڭ ئۈستىگە قىزىل سەللە ئورنۇلغان ئىدى .

— پاكىستان ھۆكۈمىتىنىڭ ئۇقتۇرۇشى بار ، — دېدى ئۇ ئەرەبچە سۆزلەپ ، — بىز ھاجىلارنى توسماي ، ئاۋارە قىلماي ۋاقتىدا يولغا سالمايمىز . لېكىن ، ھازىر ۋەزىيەت جىددىي ، جەمئىيەت مۇقىمىسىز . شۇڭا ، سىلەرنى بۇرۇنقىدەك بۇ يەردىن ئايروپىلان بىلەن لاھورغا ، ئاندىن پويىز بىلەن كاراچىغا يولغا سېلىپ قويالمايمىز . سىلەر ئەڭ ياخشىسى ، چىلاس يولى بىلەن راۋالپىندىغا بېرىڭلار ! جاپا چەكسەڭلارمۇ ، تىنچلىق ، خاتىر - جەملىك ئەۋزەل !

— توغرا ، بىزمۇ ئامان - ئېسەنلىكنى تىلەيمىز ! — دېدى ئاتىخان ساقچى باشلىقىنىڭ ياخشى كۆڭلىنى چۈشىنىپ ، — لېكىن ، بىزنىڭ ئاتچىمىز بىزنى مۇشۇ يەرگىچە ئەكېلىشكە پۈتۈشكەن ، ئەمدى ئۇ كىشى ئاتلىرىنى ئېلىپ قايتىمىسا بولمايدۇ . بىز چىلاس يولى بىلەن راۋالپىندىغا قانداق بارىمىز ؟ — بۇنىڭ جاجىسى پۇل ! — دېدى ساقچى باشلىقى كۈ.

لۈپ تۇرۇپ .

— پۇلدا گەپ يوق ! — دېدى ئاتىخانمۇ مەردانىلىق

بىلەن .

— ئۇنداق بولسا ياخشى ، — ساقچى باشلىقى قېنىق چاي

دەملەنگەن ئىستاكاننى قولغا ئېلىپ داۋام قىلدى ، — بۇ يەردىن

ئادەم ۋە ئۇلاغ ياللايسىلەر ، ئۇلار سىلەرنى باشلاپ ماڭدۇ .

— بۇنداق ئادەمنى بىز نەدىن تاپىمىز ؟

— بىز تېپىپ بېرىمىز ، — دېدى ساقچى باشلىقى خەير-

خاھلىق بىلەن ، — پەقەت پۇل ئىشىنى ئۆزۈڭلار سۆزلىشىپ

پۈتۈشىسىلەر .

— بولىدۇ ، — دېدى ئاتىخان خۇشال بولۇپ ، — سىزگە

رەھمەت باشلىق !

ئەتىسى قاسىم تايغان ھەممەيلەن بىلەن خوشلاشتى . بە-

زىلەر كۆز يېشى قىلدى ، بەزىلەر ئۇنى قىيالىماي ، شەھەرنىڭ

سىرتىغىچە ئۇزىتىپ چىقتى .

قاسىم تايغان كانجۇتقا بېرىپ ، باقىھاجىم ئارقىلىق شۇ

يەردىن قەشقەر ياكى خوتەنگە توشۇلىدىغان دورا - دەرەمكە رەڭ

ۋە گەزلىمە قاتارلىق يۈكلەرنى ئۇقۇشۇپ ئېلىپ كېتىشنى


كېلىشىپ قويغان ئىدى .

ئۈچىنچى كۈنى سەھەردە ، ئاتىخانلار يېڭى بىر يول باش-

لىغۇچىنىڭ ئارقىسىدىن تۆگە ، ئات ۋە ئېشەكلەرگە مىنىپ ، چۆل

ۋە ئېدىرلىقلاردىن ئۆتىدىغان چىلاس يولى بىلەن راۋالپىندىغا

قاراپ يۈرۈپ كەتتى .



ئالتىنچى باب

تىنچىسىز كۈنلەر

1

ئۇلار راۋالپىندىغا كەلدى ، ئۇلارنىڭ كۆز ئالدىدا قۇچاق ئاچقان شاۋقۇنلۇق ، غۇژ - غۇژ بۇ شەھەر باشقىچە دۇنيا ئىدى . راۋالپىندىنىڭ بۇ كۈنلەردىكى ئەھۋالى بەكمۇ قالايمىقان ، ئوسال ئىدى . يول ياقلىرىدا پاسكىنا ، غېرىب سەرگەردانلار يېرىشىپ كەتكەن ئىدى . ئۇلار ئاچ - يالىڭاچ ، ھەقىقەتەنمۇ بىچارە ناتىۋانلار ئىدى . ئارقا كوپا ، بۇلۇڭ - پۇچقاقلارنى ئەسكى - تۈسكى نەرسىلەر ، قالايمىقانچىلىق ، ۋەيرانچىلىق ۋە قاراڭغۇ زۇلمەت قاپلاپ كەتكەن ئىدى . كىشىنى دىمىقتى قىلىدىغان يۇقىرى ھارارەت ۋە ئېغىر ئەمگەك كىشىلەرنى ھارغىن ، چاققۇن قىلىۋەتكەن ئىدى ...

ئەكبەر بىلەن ھېلىمشانى بۇ شەھەرنىڭ ئۆزگىچە مەنزىرىسى - ماي يولى ، ئېلېكتر چىرىغى ۋە بەزى ئاۋات دۇكانلاردا ياڭراپ تۇرغان رادىئولېرى جەلپ قىلىۋالدى . ئۇلار بۇ نەرسىلەرگە قىزىقىپ ، ئەجەبلىنىپ قارايتتى ، ئۇلارنىڭ بۇ قارىشى خۇددى ھەيۋەتلىك ھىندىستان پىلىنى تۇنجى قېتىم كۆرگەن ئادەمنىڭ ھەيرانلىقتا ئاغزىنى ئېچىپ قاراپ قالغىنىغا ئوخشايتتى .

ئۇلار شۇ قىزىقىش بىلەن كوچىنىڭ دوقمۇشىدىكى
 سايۋەنلىك چوڭ بىر دۇكاننىڭ ئالدىغا كەلدى ، بۇ يەرگە خېلى
 كۆپ ئادەم توپلىشىۋالغان ئىدى ، ئۇلار دۇكاننىڭ پەشتاخىسىغا
 قويۇلغان كىچىك ساندۇقتەك رادىئودىن يېڭى خەۋەرلەرنى
 ئاڭلاشقا تەمىشلىپ تۇراتتى ، دۇكاندار رادىئونىڭ يوغان قارا
 تۈگمىدەك بۇرغۇچلىرىنى ئۇيان - بۇيان تولغىۋىدى ، بىردەم
 ناخشا - مۇزىكا ، بىردەم ئوردۇچە ، ئىنگىلىزچە گەپ ، بىردەم
 غارت - غۇرت ، غاژ - غۇز قىلغان ئاۋازلار ئاڭلاندى . دۇكاندار
 ئېرىنىمەي تولغاپ يۈرۈپ ، ئاخىر بىر يەردىن ئوردۇچە
 سۆزلەۋاتقان بىر قانالى تاپتى . كىشىلەر بايقى ۋاراك - چۇرۇڭ
 لىرىنى شاپپىدە توختىتىپ ، رادىئوغا قۇلاق سالدى ، ئەكبەر
 بىلەن ھېلىشمۇ خۇددى بۇ گەپلەرنى بىلىدىغاندەك ، بۇ گەپلەر
 ئۆزلىرى ئۈچۈن ناھايىتى مۇھىمدەك ، كىشىلەر ئارىسىغا كىرىپ
 جىمىدە تۇرۇشتى ، ئەمەلىيەتتە ئۇلارنىڭ قىزىقۇۋاتقىنى گەپ ۋە
 ئادەملەر ئەمەس ، بەلكى رادىئو ئىدى . ئۇلار رادىئوغا قارىغانسېرى
 ئەقلى لال بولاتتى ، بۇ سىرلىق ساندۇقنىڭ ئىچىگە بىرسى كى-
 رىپ سۆزلەۋاتامدىكىن دېسە ، ئۇنىڭغا ئادەم پاتمايتتى ، ئادەم
 يوقمىكىن دېسە ، ئادەمنىڭ ئاۋازى چىقىۋاتاتتى . تېخى بىر يەرلە-
 رىدىن ئالۋاستىنىڭ كۆزىدەك لاپ - لۇپ قىلغان چىراغلار يېنىپ
 تۇراتتى ، يەنە تېخى ئوتقا قويغان چۆگۈندەك گىزىلىدىغان
 ئاۋازىچۇ ؟! ... ۋاي خۇدايىمەي ، بۇ زادى نېمىدۇر ؟ جىن -
 ئالۋاستىلارنىڭ كۈي ساندۇقىمۇ يە ؟! ... ئەكبەر بىلەن ھېلىشما
 رادىئوغا قارىغانسېرى قىزىقتى ، قىزىققانسېرى ئەجەبلەندى ...
 خەۋەر ئاڭلاۋاتقانلار تۇرۇپلا ھاياجانلىناتتى ، تۇرۇپلا
 خۇشاللىقتىن ۋارقىرىشىپ كېتەتتى . ئۇزاق ئۆتمەي ، خەۋەر
 تۈگەپ مۇزىكا بىلەن ناخشا ئاڭلاندى ، ناخشىنىڭ ئەۋجىگە كۆ-
 تۈرۈلۈپ ، مەرغۇللىتىپ ئېيتىلغان بىر يەرلىرى ئەكبەرگە خۇددى

ئۆز يۇرتىدىكى چايخانىلاردا ئاڭلىغان مۇقام ناخشىلىرىغا
ئوخشىشىپ كەتكەندەك تۇيۇلدى ...
ئۇلار ھەيرانلىقتا پاراڭلاشقاچ ، توپ ئىچىدىن ئاستا سۇ-
غۇرۇلۇپ چىقتى .

— ھېلىمىشا ئاكا ، ھېلىقى ساندۇقنىڭ ئىچىدە زادى نېمە
باردۇر ؟ — دېدى ئەكبەر ھەيرانلىقى بېسىلماي ، — ماڭا بەئەينى
جىن - شەيتانلارنىڭ ئىشىدەك تۇيۇلۇۋاتىدۇ ! ...
— جەزمى شۇنداق ! — دېدى ھېلىمىشا كېسىپلا ، — ئۇ-
نىڭ ئىچىگە ئادەم پاتىمغاندىن كېيىن ، جىن - شەيتانلارنى
ئالداپ كىرگۈزگەن گەپ . شۇنىڭ بىلەن ، 72 خىل سىياقتا
ئۆزگىرەلەيدىغان بۇ مەخلۇقلار گەپ قىلىپ ، ئادەمچە ناخشا
ئېيتقان ...

— ئەسسالامۇ ئەلەيكۇم ، يۇرتداشلار !
ئۇلارنىڭ قۇلىقى تۈۋىدە كۆتۈرۈلگەن بۇ تۇيۇقسىز ئاۋاز
ھېلىمىشانىڭ گېپىنى ئۈزۈۋەتتى . ھەر ئىككىسى تەڭلا ئارقىغا
قارىدى . ئۇلارنىڭ ئالدىدا ئۇزۇن ئاق كۆڭلەك ، ئۈستىگە مەللە
رەڭ جىلىتكە كىيىۋالغان ، بېشىدا پاگىرى ① ، پۇتىدا چەبىلىسى ②
بار ، ساقاللىق بىر ئادەم مۇلايىم كۈلۈپ تۇراتتى .
— خۇش كەپسىلەر ، يۇرتداشلار ! — دېدى ئۇ ئادەم
كۆرۈشۈش ئۈچۈن قولىنى ئۈزىتىپ ، — مەن باياتىدىن بېرى
سىلەرگە سەپسالدىم ، قارىسام بۇ يەرگە يېڭىدىن كەلگەن
مۇساپىردەك كۆرۈنۈسىلەر ...

— شۇنداق ، ھەجگە ماڭغانتۇق ، — دېدى ھېلىمىشا ئۇ
ئادەمنىڭ ئىسسىق قولىنى قىسىپ تۇرۇپ ، — بۇ يەرگە
ئۇلۇشكۇن كەلگەن ، « ھەمراھلىرىمىز » مۇساپىر خانانە دا قالدى .

① پاگىرى — سەللىگە ئوخشاش باش كىيىم .

② چەبىلى — سەندەل كەشكە ئوخشىتىدىغان ئاياغ كىيىم .

ئۇنىڭ « مۇساپىرخانا » دېگىنى مۇشۇ يەردىن 300 چامدام نېرىدىكى چوڭ بىر بىنانىڭ دالدىسى ئىدى .
ئۇلار راۋالپىنىدىغا ئۇلۇشكۇن يېرىم كېچە بىلەن يېتىپ كەلگەن ئىدى .

چىلاس يولى گەرچە بىخەتەر بولغان بولسىمۇ ، لېكىن بەكمۇ جاپالىق ، مۇشكۇل بولدى . كارۋاندىكىلەر شۇنچە كۆپ يول يۈرۈپمۇ بىرەر كېچە ئارامخۇدا ئۇخلاپ باقمىدى ، ئەرلەر ئاساسەن دېگۈدەك پىيادە ماڭدى ، بەزى قېرىلار مادارىدىن كېتىپ زەمبىلگە چۈشۈپ قالدى . ئۇلار يولنى يۇرت ئىچى بىلەن ئەمەس ، ئادەمسىز چۆل - جەزىرلەر بىلەن ماڭغاچقا ، ئاچلىق ، ئۇسسۇزلۇق ۋە ھارغىنلىق ھەممەيلەننىڭ جانلىرىنى خورۇتۇپ ، بىر تېرە ، بىر سۆڭەك قىلىپ قويغان ئىدى ...

گىلىگىتتىن ياللىغان يول باشلىغۇچىلار ئۇلارنى ئۇلۇش كۈن يېرىم كېچە بىلەن شەھەرگە ئەكىرىپ ، ئاشۇ بىنانىڭ دالدىسىدىكى بوش يەرگە چۈشۈرۈپ قويۇپ كەتكەن ئىدى . ئۇلار بىرنەچچە سائەتنى ھېچنېمىنى تۇيماي ئېغىر ئۇيقۇ بىلەن ئۆتكۈزدى . لېكىن ، ئەتىسى كۆزىنى ئېچىپ قوپۇپ ، ئۆزلىرىنى گويا چۈش كۆرۈۋاتقان دەك خىيالىي بىر دۇنيادا ھېس قىلىشتى . چۈنكى ، ئۇلارنىڭ كۆز ئالدىدا يېيىلىپ ياتقان بۇ كاتتا شەھەر تىنچسىز ، غوۋغاغا تولغان ، يات ھەم بىگانە ئىدى . ئادەملەرمۇ ئۇلار بىلىدىغان ئادەملەرگە ئوخشاشمايتتى . شۇڭا ، بۇ يەرگە كېلىپلا ئۇلارنىڭ كۆزى قارىغۇ ، قۇلىقى گاس ، تىلى گاچا بولۇپ قالغان دەك ، ھېچ نەرسىنى ئاڭقىرالماي قېلىشتى . ئۆزلىرى چۈشكەن يەردىن بىرنەچچە قەدەم نېرىغا بېرىشقا قورقاتتى ، بار-سىمۇ بىرنەرسىلەرنى بەلگە قىلىپ قويۇپ بارايتتى .

مانا بۈگۈن ئەكبەر بىلەن ھېلىمشا زور غەيرەتكە كېلىپ ، ئۆزلىرى چۈشكەن يەردىن بىرنەچچە يۈز قەدەم نېرىدىكى چوڭ

رەستىگە كەلگەن ئىدى ...

— ئىسىم باقتار خان ، ئەسلىي يەكەنلىك ، — دېدى
ھېلىقى ئادەم ئۆزىنى تونۇشتۇرۇپ ، — كىچىكىمدە دادام بىلەن بۇ
يەرگە چىقىپ تۇرۇپ قالغان . مەن ھازىر تىجارەت ئىشى بىلەن
پىشاۋۇرغا ماڭماقچى ئىدىم . لېكىن ئەمدى بارمايمەن ، سىلەرنى
كۆرۈپ كۆڭلۈم سۆيۈنۈپ كەتتى ، مەن سىلەرنى ئۆيۈمگە
باشلاپ باراي ، مېھمان بولۇڭلار ، ئۆيۈم مۇشۇ يەردىن يېرىم
چاقىرىم نېرىدىكى زابۇرۇلھەق كوچىسىدا .

بۇ ئادەم ھەقىقەتەن خۇشال ئىدى ، خۇشاللىقتىن قورۇق
باسقان قارىمۇتۇق يۈزى يال - يال ئېچىلىپ كەتكەن ئىدى .
چۈنكى ئۇ ، بۇ يەردە توساتتىن ئۆز تىلىدا سۆزلىشىۋاتقان يۇرتىدا
شىنى ، ئۇزاق يىل كۆرمىگەن ، كۆرۈشكە ئىنتىزار بولغان قوۋم -
قېرىندىشىنى ئۇچراتقان ئىدى !

ئادەم بۇ دۇنيادا ھەممە نەرسىنى ئۇنتۇشى مۇمكىن ، لېكىن
پەقەت بىرلا نەرسىنى — نەدە تۇغۇلۇپ ، نەدە ئۆسكەنلىكىنى
ھەرگىز ئۇنتۇيالمايدۇ ! يۇرت دەپ ئاتالغان ئاشۇ گۈزەل ، بىگانە
زېمىندا ياشىغۇچى ھەربىر گۈل - گىياھنىڭ ، ھەربىر جان -
جانىۋارنىڭ ، ھەربىر نەرسە - بۇيۇمنىڭ ئىنسان قەلبىگە
ئورناشقان خاتىرىسى بولىدۇ . قاچانكى ، ئاشۇ نامنى تىلغا ئال
غاندا ، ئۇلار «يالت» قىلىپ ، پۈتۈن گۈزەللىكى ، پۈتۈن
جەلىپكارلىقى بىلەن ئادەمنىڭ كۆز ئۆڭىدە گەۋدىلىنىدۇ . ئەگەر
سەن غەلۋە - غاۋۇرغا تولغان بىگانە شەھەر كوچىلىرىدا
توساتتىن ئانا تىلدا گەپ قىلىۋاتقان بىرەر ئادەمنى ئۇچرىتىپ
قالساڭ ، دەرھال دىلىڭ ئارزىقىپ ، ئۇنى توختىتىپ ،
سۆزلەشكۈڭ ، مۇڭداشقۇڭ كېلىدۇ ! ...

ئۇزاق يىل يۇرتتىن ئايرىلىپ ، مۇساپىرچىلىقتا ياشاۋاتقان
باقتار خاننىڭ بۈگۈنكى ھېسسىياتى ، كەيپىياتى ۋە خۇشاللىقى

ئەنە شۇنداق ئىدى !

ئۇلار پاراڭلاشقاچ ، «مۇساپىر خان» تەرەپكە قاراپ ماڭدى . ئەكبەر تېخىچە شۇ ھەيرانلىق بىلەن ھېلىقى «جىن - شەيتانلارنىڭ ئىشى» توغرىسىدا سورىدى .

— ئۇنى رادىئو دەيدۇ ، — دېدى باقىتار خان كۈلۈپ كېتىپ ، — ئۇ ئەنگىلىيىدە ياسالغان ، ئۇنىڭدا پاكىستاننىڭ ، دۇن - يانىڭ يېڭى - يېڭى خەۋەرلىرى تارقىلىدۇ ، ناخشا - مۇزىكىلار بېرىلىدۇ ...

ئۇ ، رادىئو ھەققىدە ئۆزى بىلىدىغان نەرسىلەرنى ئېرىندىمەي ، تەپسىلىي سۆزلەپ بەردى . لېكىن ، بۇ گەپلەر ھېلىمىشا بىلەن ئەكبەرگە يەنلا غۇۋا ، سىرلىق ئىدى .

— بايا ئۇلار تۇرۇپلا خۇشال بولۇشۇپ كەتتىغۇ ، — دېدى ئەكبەر بايىقى رادىئو ئاڭلىغۇچىلارنىڭ ئەھۋالىنى ئەسلەپ ، — شۇ چاغدا ھېلىقى ساندۇقتىن نېمە گەپلەر چىققان ؟ — ھە ، سەن ھەممىگە سەپسەپسەندە ! — دېدى باقىتار - خان ئەكبەرنىڭ دولىسىغا قېقىپ ، — ھازىر رادىئودىكى خەۋەرلەر بەك كۆپ ، خەقلەر مۇ قىزىقىپ ئاڭلايدۇ . چۈنكى ، ھازىر ھەممە ئادەم يېڭى گەپلەرنىڭ ، ياخشى ئىشلارنىڭ بولۇشىنى كۈتۈۋا - تىدۇ . بايا رادىئودا ، پاكىستاننىڭ ھازىرقى داھىيىسى مۇھەممەدئەلى جىننانىڭ موسكۋاغا بارغانلىقى ، قايتىش ۋاقتىدا ستالىننىڭ ئۇنىڭغا بىر پاراخوت يېمەك - ئىچمەك بىلەن كېيىم - كېچەك سوۋغا قىلغانلىقى خەۋەر قىلىندى ، ئۇنىڭدىن كېيىن ، ھازىر پاكىستاندىن ھىندىستانغا ، ھىندىستاندىن پاكىستانغا كۆچۈۋاتقان كۆچمەنلەر توغرىسىدا ئىككى تەرەپ ھۆكۈمەت ئە - مەلدارلىرىنىڭ «جانغا جان تېگىشىش» سىياسىتى قوللانماقچى بولغانلىقى ئېيتىلدى . بۇنىڭدا باي بولسىمۇ ، گاداي بولسىمۇ ، مال - دۇنيانى يۆتكىمەسلىك ، پەقەت ئادەمنىلا ئالماشتۇرۇش

توختىمى تۈزۈلۈپتۇ ...

— ئۇلار نېمىشقا ئادەم ئالماشتۇرىدۇ ؟ — ئەكبەر چۈ-
شەنمىگە نېسىرى قىزىقىپ سوراقتا باشلىدى .

— ھە راست ، سەن تېخى ئۇقمايسەن ، ئوغلۇم ! — دېدى
باقىتار خان كۆڭۈلچەكلىك بىلەن چۈشەندۈرۈپ ، — مەن ساڭا
ئېيتسام ، ئۆتكەن يىلى 6 - ئايدا ھىندىستان بىلەن پاكىستان
ئىككى دۆلەت بولۇپ ئايرىلغان ، شۇ سەۋەبتىن ھېلىغىچە ئىككى
ئوتتۇرىدا ئاندا - مۇندا توقۇنۇش بولۇپ تۇرۇۋاتىدۇ ، تېخى
چېگرا سىزىقى بېكىتىلمىگەچكە ، ھىندىستاندىكى مۇسۇلمانلار
پاكىستانغا ، پاكىستاندىكى بۇتپەرەسلەر ھىندىستانغا تۈركۈملەپ
كۆچۈشكە باشلىدى . مانا بۇ مۇساپىرلارنى كۆرمىدىڭمۇ ؟ ئۇلار
شەھەر كوچىلىرىدا چېدىر تىكىپ ، ماكان تۇتۇپ ياتتى . ھەممە
يەردە ئۆلۈۋاتقان ، تۇغۇلۇۋاتقان ، كېسەل ۋە ئاچ - زېرىن
يۈرگەن غېرىب - مىسكىنلەرنى ئۇچرىتالايسەن ! ھازىر ھۆكۈ-
مەتنىڭ ئىشىمۇ بەك تەس ، ئالدىراش بولۇپ كەتتى . بۇلارنى
ئورۇنلاشتۇرمىسا ، ھالىدىن خەۋەر ئالمىسا بولمايدۇ . بايا ئېيتقان
«جانغا جان ئالماشتۇرۇش» مۇبەھۇدە قىرغىنچىلىق ھەم بۇلاڭ -
تالاڭدىن ساقلىنىش ئۈچۈن بولغان . بولمىسا ، كېلىۋاتقان ،
كېتىۋاتقانلار ئۆزئارا گۇرۇھ بولۇپ ، مۇسۇلمانلار بۇتپەرەسلەرنى ،
بۇتپەرەسلەر مۇسۇلمانلارنى ئۆلتۈرۈپ ، بۇلاڭ - تالاڭ قىلىدىغان
گەپ . بۇنداق ئىشلار ئۆتكەندە كۆپ بولۇپ ، خەقلەرنى بەك
پاراكەندە قىلىۋەتكەن . شۇڭا ، بۇ خەۋەر بايا رادىئودا بېرىلگەندە ،
ھەممەيلەن خۇش بولۇشۇپ كەتتى !...

ئەكبەر «ھە» دەپ بېشىنى لىڭشىتىپ قويدى ، لېكىن بۇ
ئىشنىڭ تېگى - تەكتىنى قانچىلىك چۈشەندى ، بۇنى بىلگىلى
بولمايتتى . پەقەت ئۇنىڭ كۆڭلىدە ، مۇساپىرچىلىقنىڭ قاتتىقلىقى
بىلەن ئۆز يۇرت - ماكانىدىن ئايرىلغان ئادەمنىڭ خۇددى چاچقا

چۈشكەن كېپەكتەك يىلتىزسىز ، قەدىرسىز بولىدىغانلىقىدىن
ئىبارەت ئاچچىق بىر تۇيغۇ چوڭقۇر ئورناپ قالدى !...

2

ھېلىمىشا بۇگۈن دوختۇرخانىدا يېتىپ قالدى .
قېلىن كۆزەينەك تاقىغان ، ئورۇق ، كۆسەيدەك قارا بىر
دوختۇر ئۇنىڭ يارىسىنى تەكشۈرۈپ كۆرۈپ ، بۇ ئادەمنىڭ
غەيرىتىگە ، ئىرادىسىگە ھەيران قالدى . ئۇنىڭ نەزىرىدە ، ئەگەر
باشقا ئادەم بولىدىغان بولسا ، بۇ دەرد ئۇنى ئاللىقاچان يىقىتىپ
قويغان بولاتتى . چۈنكى ، ھېلىمىشانىڭ يارىسى ئېغىرلىشىپ ، پۈ-
تۈن بەدەن خاراكتېرلىك يۇقۇملىنىش بولغان ئىدى .

ھېلىمىشا ھەقىقەتەن بۇ دەردكە چىدىدى ، ئۇ ، گىلگىتتىن
راۋالپىنىدىغا قاراپ يولغا چىققان ۋاقىتتىلا ، ئۆز ئەھۋالىنىڭ ئوسال
لىشىپ كېتىۋاتقانلىقىنى سەزگەن ئىدى ، تۇرۇپ - تۇرۇپ
كۆزىگە قاراڭغۇچىلىق تىقىلىپ ، بېشى قايغاندەك بولاتتى ،
بۇنداق چاغلاردا پۇت - قولى ھالسىراپ ، يېنى يەر تارتاتتى ،
لېكىن ھېلىمىشا بەرداشلىق بەردى ، دەردىنى ئىچىگە يۇتۇپ ، يولنى
داۋاملاشتۇرۇۋەردى ، ئۇنىڭ كىچىكىدىن تارتىپ خۇددى
تاشلارنى يېرىپ ، جۇدۇن - چاپقۇندا ئۆسۈپ زورايدىغان يېشىل
قارىغايىدەك مەزمۇت تېنىنىڭ ھاياتى كۈچى ھەقىقەتەن زور
ئىدى ، ھېلىمىشا يول بويى تىنىمىز ئاغرىق ۋە لوقۇلداپ تۇرغان
زەرداب بىلەن ئەسەبىيلەرچە ئېلىشتى ، ئېلىشقانسېرى ئۇنىڭ
ئىرادىسى چىڭىدى ، ئاغرىق ئازابىمۇ خۇددى قورام تاشقا دۇچ
كەلگەن ئېقىن سۇدەك ئارقىغا ياندى ...

لېكىن ، ئارقىغا يانغان ئېقىن سۇمۇ ئاستا - ئاستا ئۆرلەپ ،
ئاخىر بىر يەردىن تېشىپ چىققاندەك ، ھېلىمىشانىڭ كېسىلى باقمى

تار خاننىڭ ئۆيىدە مېھمان بولۇۋاتقان ۋاقىتتا ئەۋجىگە چىقتى .
يېرىم كېچىگە بارغاندا ، قىزىتمىسى ئۆرلەپ ، پۈتۈنلەي ھالىدىن
كەتتى . ئۇنىڭ بىلەن بىللە قونۇپ قالغان ئاتىخان ، ئەكبەرمۇ
بىسەرەمجانلىق ئىچىدە كۆز يۇمىدى . تاڭ يورۇش بىلەن باقىد-
تارخان بىر ھارۋا كىراقىلىپ ، ھېلىمىشنى شۇ يەرگە يېقىنراق بىر
دوختۇر خانغا ئېلىپ كەلدى .

— داۋالاش تەس ! — دېدى ھېلىقى دوختۇر بېشىنى
چايقاپ ، — ھازىر بىزنىڭ شارائىتىمىز ياخشى ئەمەس ، مۇھىم
دوريلار كەمچىل ...

— قانداق قىلىمىز ؟ زادىلا ئامال يوقمۇ ، دوختۇر ! —
دېدى باقتارخان يېلىنغاندەك تەلەپپۇزدا ، — بۇ كىشى ھەجگە
ماڭغان مۇساپىر ، يولدا پېشكەللىككە ئۇچراپتۇ ، ساۋابلىق ئۇچۇن
بولسىمۇ بىر ئامالنى قىلىڭ !..

— مەن دېدىمغۇ ، شارائىتىمىز ناچار ! — دېدى دوختۇر
يەنە شۇ گەپنى تەكرارلاپ ، — باشقا چوڭراق دوختۇر خانىلارغا
ئاپىرىپ بېقىڭلار .

ئاتىخان ئاق پاڭچۇ يەكتىكىنىڭ قويۇن يانچۇقىدىن
بىرنەرسىنى ئېلىپ دوختۇرنىڭ يېنىغا كەلدى ۋە مۇلايىم ئاۋاز
بىلەن :

— دوختۇر ، ئاخشامدىن بېرى كېسەلنىڭ قىزىتمىسى
چۈشمىدى ، بۇنداق ئىسسىقتا كوچمۇ كوچا سۆرەپ يۈرسەك
بولمايدۇ ، خۇدا يولىدا سىزگە تاپشۇردۇق ! — دەپ ، قولىدىكى
بىر تىللانى دوختۇرنىڭ ئالدىغا قويدى ، — ھازىرچە بۇنى
ئېلىپ تۇرۇڭ ، كېيىن يەنە سىزنى رازى قىلىمىز .

دوختۇر ئالدىقىدا پارقراپ تۇرغان 10 سوملۇق ئىنگىلىز
تىللاسىنى كۆرۈپ بىر ئاز يۇمشىدى ۋە بىر ياردەمچىسىنى
چاقىرىپ ، ھېلىمىشنى جىددىي قۇتۇلدۇرۇش بۆلۈمىگە ئو-

رۇنلاشتۇرۇشنى بۇيرۇدى . ھەممەيلىن ئېغىر يۈكتىن قۇتۇلغاندەك ، چوڭقۇر ئۇھ تارتىشتى . ھېلىمىشا شۇ چاغقىچە ھېچنېمىنى سەزمەي بەھوش ياتاتتى .

— بىز ئەمدى بىرنەچچە كۈن مۇشۇ يەردە تۇرۇپ ، ھېلىمىشانىڭ ھالىدىن خەۋەر ئالمىساق بولمايدۇ ، — دېدى ئاتى . خان مۇڭ باسقان كۆزلىرىنى باقتار خانغا تىكىپ ، — سىلگە كۆپ رەھمەت ، خۇدايىم سىلنى ئۇچراتمىغان بولسا ، بۇ يوغان شەھەردە بىز كۆپ قېيىنلىدىكەنمىز ، ئەگەر مالال كۆرمىسىلىرى ، بىزگە مۇشۇ دوختۇر خانغا يېقىنراق يەردىن بىرەر ماكان كۆر-سىتىپ بەرگەن بولسىلىرى ، يەنە بىر قېتىم خۇش بولغان بولاتتۇق ...

— بۇنىچە تەكەللۇپ قىلمىسلا ، ئاتىخان ، — دېدى باقى . تارخان مۇلايىم كۈلۈمسىرەپ ، — بۇ شەھەرگە ھەممىمىز مۇساپىر ، پەقەت كونا - يېڭىلىق پەرقىمىزلا بار . ھەربىرلىرى ئۈچۈن ياردىمىم تېگىدىغان ئىش بولسىلا ، مەن خۇشاللىق بىلەن ئىشلەيمەن ! — ئۇ كۆزلىرىنى قىسىپ ، قاشلىرىنى يىمىرىپ بىر-دەم ئويلىنىدى ، ئاندىن بىرنەرسە ئېسىگە كەلگەندەك ، بىردىنلا چىرايى ئېچىلىپ ، سۆزىنى داۋام قىلدى ، — مۇنداقمۇ توغرا كەلگەن بۇرمۇ ، مۇشۇ ئالدىمىزدىكى سۇخاۋەردى كۈچىسىدا بىر ئۆزبېك بۇرادىرىمىزنىڭ ئاشخانىسى بار ، ئىككىنچى قەۋەتتە بىر-نەچچە ئېغىز ياتاق ئۆيى بار . ھەربىرلىرىنى شۇ يەرگە ئورۇنلاشتۇرۇپ قوياي !

— بەك بەلەن بولدى ! — دېدى ئاتىخان خۇشاللىق بىلەن بېشىنى لىڭشىتىپ ، — ھەم دوختۇر خانغا يېقىنكەن ، ھەم تاماقتىنمۇ قىينالمايدىغان بولدۇق ...

باقتار خان ئۇلارنى باشلاپ ماڭدى ، چوڭ بىر رەستىدىن ئۆتۈپ ، ئارقا تەرەپتىكى ئادەملەر كۆپ ، قايناق بىر كوچىغا

كەلدى . يىراقتىنلا كوچىنىڭ ئوتتۇرىسىدا ئىككى قەۋەتلىك كو-
نا ، كۆرۈمىسىز بىر بىنا كۆرۈندى . بىنانىڭ بىرىنچى قەۋىتى
ئادەملەر كىرىپ - چىقىپ تۇرغان ، ۋاراڭ - چۇرۇڭ قاپلىغان
ئاۋات ئاشخانا ئىدى .

— يەھىيا خوجا ! — دەپ ۋارقىرىدى باقىتار خان
ئاشخاننىڭ ئالدىغا كېلىپلا .

ئاشخاندىن دوغىلاق ، ئالتۇن چىشلىرى پارقىراپ تۇردى-
دىغان ، يالاڭگۈش ، ئىسسىقتىن تەرلەپ - پىشىپ كەتكەن بىر
ئادەم ئىسراڭلاپ چىقتى . ئۇنىڭ قاتمۇقات قورۇق باسقان قوڭۇر
رەڭ يۈزى خۇددى ئاشۇ ئاشخانىدىكى قېتىشىپ ، پۇرلىشىپ
كەتكەن مايلىققا ئوخشايتتى .

— سىزگە مېھمان باشلاپ كەلدىم ، بۇرادەر ! — دېدى
باقىتار خان ئۇنىڭ بىلەن كۆرۈشۈپ ، — بۇلار ھەجگە ماڭغان
مۇساپىرلار ئىكەن ، بىر ھەمراھى دوختۇرخانىدا يېتىپ قالدى .
شۇ كىشى ياخشى بولغۇچە ، بۇ ئىككىيلەن سىزنىڭ مۇشۇ يەردە
تۇرماقچى ، قانداق ، ياخشى كۈتۈۋالارسىز ؟

— خۇدا ئەۋەتكەن مېھمانلارنى ياخشى كۈتمەي ھەد-
دىمۇ ؟ — دېدى يەھىيا خوجا تىجارەتچىلەرگە خاس سۈلكەت
بىلەن ، — قېنى ، مېھمانلار ئىچكىرى كىرىشىسە ، ياتاق ئىك-
كىنچى قەۋەتتە ، تاماق بىرىنچى قەۋەتتە ، كۆڭۈللىرى خالىغانى
قىلىپ بېرىمىز ، — دېدى ئۇ ۋە پاكىستاننىڭ تاماق تۈرلىرىنى
بەئەينى نەزمە ئوقۇغاندەك سۆزلەپ كەتتى ، — گۈردە تەر كايى ،
چىكەن كارى ، فىش كارى ، چاپاتى ، ئالۇ گۈشت ، پالو ① دې-
گەنلەرنىڭ ھەممىسى بار !

يەھىيا خوجا ئۆزبېكچە ، ئۇيغۇرچە ۋە ئوردۇچە سۆزلەرنى

① بۇ ، پاكىستاننىڭ تاماق تۈرلىرى — بۆرەك قورۇمىسى ، بېلىق قورۇمىسى ، توخۇ
قورۇمىسى ، چەلپەك ، قورداق ، پولۇ قاتارلىقلار .

ئارىلاشتۇرۇپ سۆزلەيتتى ، ئەمما گېپى ئوچۇق ، تىلى راۋان بولغاچقا ، نېمە دەۋاتقانلىقىنى چۈشەنگىلى بولاتتى .

يەھيا خوجا تار ۋە ئەگم پەلەمپەي ئارقىلىق ئاتىخان بەلەن ئەكبەرنى ئىككىنچى قەۋەتتىكى بىر ئۆيگە باشلاپ چىقتى .

ئۇ ، تۆت تام ، بىر ئىشىكى بار كىچىككىنە قاراڭغۇ ھۇجرا ئىدى . ئۆيىنى ئالا - بۇلىماچ يورۇتۇپ تۇرغان خىرە يورۇقلۇق قېيىپ قالغان ئىشىكنىڭ يوقۇق - ئاراچلىرىدىن چۈشۈپ تۇراتتى . داق يەرگە رەڭگى ئۆڭۈپ ، مەينەتچىلىكتىن قېتىشىپ كەتكەن بىر پارچە كىگىز سېلىنغان ئىدى . كىگىز ئۈستىگە ئىككى دانە سامان تەكپە بىلەن ئىككى پارچە ماز ئەدىيال تاشلاپ قويۇلغان ئىدى .

« خۇداغا شۈكرى ، - دەپ ئۆز - ئۆزىگە پىچىرلىدى ئاتىخان ، - بېشىمىزنى تىقىدىغان مۇشۇنداق بىر ماكان تېپىلغانلىقىغا شۈكرى !!! » . چۈنكى ئۇ ، تۇنۇگۈندىن بېرى كوچا - كويىلاردا يېتىپ كەتكەن ئاچ - يالىڭاچ مۇساپىر ، سەر - گەردانلارنى كۆرۈپ ، ئادەم قەدرىنىڭ بۇ دەرىجىدە خارلىقىدىن ئىچىدە ئاللاغا نالە قىلغان ئىدى . شۇ تاپتا ، خۇددى ئاتىخاننىڭ كۆڭلىدىكىنى بىلگەندەك ، يەھيا خوجىمۇ بۇنداق دېدى :

— ئۆيلىرىمىز ھەربىرلىرىنىڭ يارىشىقىدا بولمىسىمۇ ، ھەرھالدا تالادا قالغاندىن ياخشىراق !

— شۇنداق تەخسىر ! - دېدى ئاتىخان ئوچۇق كۆڭۈل - لۈك بىلەن ، - قولىنىڭ ئالدىنى پەرز بولسا ، دۈمبىسى سۈننەت دېگەن گەپ بار ! ئادەم بۇ دۇنيادا ، پەشتاققا چىققان ۋاقىتتا يەنە يەرگە چۈشىدىغانلىقىنىمۇ ئويلاپ ياشىمىسا بولمايدۇ !

چىن كۆڭۈل بىلەن ئېيتىلغان بۇ سەمىمىي سۆزلەر يەھيا خوجىغا خېلى چوڭقۇر تەسىر قىلدى . ئۇ ، يېڭى تونۇشقان كۆز - لىرى مۇلايىم ، بەشىرىسى ئوچۇق بۇ ئادەمنىڭ ئەقىللىق ، كۆڭلىسى - قارىنى كەڭ ، شۈكۈر - قانا ئەتىجان ئىكەنلىكىنى ئەنە

شۇ سۆزلىرىدىن بىلىپ يەتتى . شۇڭا ، يەھيا خوجىنىڭ كۆڭلىدە ئاتىخانا نىسبەتەن بىر خىل قايىللىق ۋە ھۆرمەت تۇيغۇسى پەيدا بولدى .

— ئەمدى بىز يۈك - ئاقلرىمىزنى ئەكېلىۋالايلى ، — دېدى ئاتىخان پەسكە چۈشۈپ ، — ئاندىن يەنە دوختۇرخانىغا بارمىساق بولمايدۇ .

يەھيا خوجا بايقى ياكشى تەسىراتىنىڭ كۈچى بىلەن مۇنداق دېدى :

— مەن سىلىگە ئادەم قوشاي ، يۈك - ئاقلرىڭلارنى ئەكېلىپ بەرسۇن .

— ياكشى كۆڭۈللىرىگە رەھمەت !

يەھيا خوجا بىرسىنى چاقىردى ، ئاشخاننىڭ ئىچكىرى - سىدىن 15 — 16 ياشلاردىكى ئورۇق ، قارا ، پۇت - قولى قاسماق بىر بالا چىقتى . يەھيا خوجا ئۇنىڭغا ئوردۇ تىلىدا بىرنەرسىلەرنى دېدى ، ئۇ ھە دەپ بېشىنى لىڭشىتتى ، ئاندىن ئاتىخان ، باقىتار خان ۋە ئەكبەرلەر بىلەن بىللە ، « مۇساپرخانا » غا قاراپ كەتتى .

ئاتىخان كونا ھەمراھلىرى بىلەن كۆرۈشۈپ ، ھېلىمشانىڭ ئەھۋالىنى ئېيتتى .

— بىچارىگە ئۇۋال بوپتۇ ، — دېدى بەزىلەر ئىچ ئاغرىد تىپ ، — ئەمدى ئۇ بىزدىن ئايرىلىپ بۇ يەردە يەككە - يىگانە قالمۇ ؟

— مەن ھەمراھ بولمەن ، — دېدى ئاتىخان ، — ھەر - بىرلىرى ئالدىراشسىلا كاراچىغا بېرىپ تۇرۇشسىلا ، ھېلىمشانىڭ ئەھۋالى بىرئاز ياخشىلانغاندىن كېيىن ، بىزمۇ ئارقىلىرىدىن يې - تىشىۋالمىز .

— مەيلى بولمىسا ، — دېدى مۇسا داڭقان كۆڭلى يېرىم

بولغان ھالدا ، — بۇ يەردە ھەممىمىزنىڭ قېلىشىنىڭ ئورنى يوق ،
بىز بولساقمۇ مېڭىپ تۇرايلى ، غوجموللا گەپ — سۆز قىلمايلا
كەتكەن ئوخشايدۇ ، تۇنۇگۈندىن بېرى قارىسى كۆرۈنمىدى !..


— بوپتۇ ، ماڭغانلار مېڭمۇرسۇن ! — دېدى ئاتىخان
پەرۋاسىزلا ، — سەپەرنىڭ ئېغىر ، مۇشكۈل يوللىرى تۈگىدى ،
خۇدايىم بۇنىڭدىن كېيىنكى يولىمىزنى ئاسان قىلىدۇ . خۇدانى
سىپ قىلسا ، كاراچىدا كۆرۈشۈپ ، يەنە ھەمسەپەر بولارمىز .

ئۇلار خوشلاشتى ، مۇسا داڭقان قاتارلىق بىر توپ
كىشىلەر باقتارخاننىڭ ياردىمى بىلەن پويىز بېلىتى ئېلىپ ،
كاراچىغا ماڭماقچى بولدى . ئاتىخان يۈك — تاقلىرىنى ھېلىقى
سوكال قۇيرۇق ئېشەككە ئارتىپ ، ئەكبەر بىلەن ئاۋۋال ياتاققا ،
ئاندىن دوختۇرخانىغا بارماقچى بولدى .

— مەن ئەتە پىشاۋۇرغا بېرىپ ، ئىككى كۈندىن كېيىن
قايتىپ كېلىمەن ، — دېدى باقتارخان بىلەن خوشلى
شىپ ، — كېلىپلا سىلەرنى يوقلاپ بارمەن . كۆرۈشكىچە
سالامەت بولۇشىلا !

بىرنەچچە ئاي ئۇزاق سەپەرنىڭ جاپا — مۇشەققەتلىرىدە
بىللە بولۇپ ، قان — قېرىنداشلاردەك ئىناق — ئىجىل بولۇپ
كەتكەن ئۇيۇل كارۋان مانا بۈگۈن راۋالپىندىنىڭ قايناق ، شاۋ-
قۇنلۇق بىر كوچىسىدا بۆلۈنۈپ خوشلاشتى !





يەتتىنچى باب

تۇيۇقسىز غايىب بولۇش

1

ھەش - پەش دېگۈچە بىر ھەپتە ئۆتۈپ كەتتى ، بۇ بىر ھەپتە ئەكبەر ئۈچۈن ئالدىراش ، زېرىكىشلىك ۋە ئۈمىدسىزلىككە تولغان بىر ھەپتە بولدى .

ھېلىمىشانىڭ كېسىلىدە چوڭ ئۆزگىرىش بولمىدى ، گويا ئۇنىڭ يېنىنى يەر تارتىپ كېتىۋاتقاندەك ، ياتقانسېرى ھالسىزلىمىنى كېتىۋاتاتتى .

ئەكبەر دوختۇرخانىغا كېلىپ - كېتىپ يۈرۈپ ، دوختۇرخانا بىلەن كوچا - كويلاردا يېتىپ كەتكەن مۇساپىر - كۆچمەنلەرنىڭ ئېچىنىشلىق تەقدىرىنى ، ئۇلار دۇچ كەلگەن ئاچچىلىق ، كېسەللىك ، خارلىق قىسمەتلىرىنى كۆرۈپ ، ئۇنىڭ سەبىي قەلبىدە تۇنجى قېتىم ئىنسان قەدرى توغرىسىدا ئاچچىق ھېس - تۇيغۇلار ئويغاندى .

«ئادەم نېمە ئۈچۈن دۇنياغا كېلىدۇ ؟ مۇشۇنداق خارلىق ، زارلىق ئازابىنى تارتىش ئۈچۈنمۇ ؟!...»

بۇ سوئاللار ئەكبەرنىڭ تېخى پىشىپ يېتىلمىگەن ئەقلىنى چوڭقۇر ئويغا سالاتتى ، لېكىن ئۇ كۆڭلى قانائەتلەنگۈدەك جاۋاب

تاپالماي بىئارام بولاتتى . ئەكبەرنىڭ كۆز ئالدىدا نامايان بولغان بۇ ھايات يولى بەكمۇ ئۇزاق ، جاپالىق ، ئەتراپى قويۇق تىكەنلەر بىلەن قاپلانغان زۇلمەتلىك يول ئىدى . كىشىلەر ھەرقانچە تىرىشىپ - تىرماشسۇمۇ ، يەنىلا بۇ يولدىن ئۆتەلمەي جان تالىد شىۋاتاتتى . ئۇ ، ياشاش ئۈچۈن جان تالىشىۋاتقان مانا شۇ قەدىرسىز ، كاج تەلەي ئادەملەرنىڭ ئېچىنىشلىق تەقدىر - قىسىمەتلىرىنى ھەربىر كۆرگەندە ، يۈرىكى دەردتىن پۇچىلىنىپ ، ئىختىيارسىز ھالدا ، ئۆزىنىڭ ھازىرى ۋە كېلەچىكى ئۈستىدىمۇ ئويلاپ كېتىدىغان بولدى . ئەكبەر ئايغى چىقماس بۇ ئۇزۇن سەپەر بىلەن دەردۇبالاسى كۆپ بۇنداق مۇساپىرچىلىق ھاياتتىن راستتىنلا تويغان ئىدى . ئۇنىڭ ئۈستىگە چىن كۆڭلىدىن ھۆرمەتلەپ ، ياخشى كۆرىدىغان ئادىمى ھېلىمىشانىڭ كېسەل كا-رىۋىتىغا بەنت بولۇپ قېلىشى ، كېچىلىرى ھېلىقى پاسكنا ھۇجرىدا پىت - بۇرگىلەرگە يەم بولۇپ ئۇخلىيالماسلىقى ، يەھيا خوجىنىڭ قىرتاق دورا - دەرمانلار بىلەن پىشۇرغان غەلىتە تاماقلارنىڭ ئانىسى خان تىللا ئېتىپ بەرگەن مانتۇ - پولۇلار-دەك مەزىلىك بولماسلىقى قاتارلىق كۆڭۈلسىز ئىشلارمۇ ئۇنىڭ بېشىنى قوداڭشىتىپ ، بۇ قېتىمقى ھەج سەپىرىگە بولغان قىزغىنلىقىنى بىردىنلا سۇسلاشتۇرۇۋەتكەن ئىدى .

ئەكبەر بۇ يەردىن رايبى قايتىپ ، كۆڭلى يېرىم يۈرگەن ئاشۇنداق كۈنلەرنىڭ بىرىدە ، ئۆزىگە ئوخشاش تۆت ياش بىلەن تونۇشۇپ قالدى . بۇلارنىڭ ئىككىسى ئۇيغۇر ، بىرسى خۇيزۇ ، يەنە بىرسى قازاق ئىدى . بۇلارنىڭ تۆتىلىسى ئەرەب تىلىنى راۋان سۆزلەيتتى . ئەكبەر بۇلار بىلەن يەھيا خوجىنىڭ ئاشخانىسىدا تا-سادىپىي ئۇچرىشىپ قالدى . بۇ تۆت ياش ئاشخانىدا تاماق يەپ ئولتۇرۇپ ، بىر - بىرى بىلەن ئەرەبچە سۆزلىشىپ ، ئەكبەرنىڭ دىققىتىنى تارتقان ئىدى . ئۇلار بىردەمدىلا ، ياشلارغا خاس

قىزغىنلىق ۋە چىقىشقا قىلىق بىلەن تونۇشۇپ كەتتى .
 — بىز خوتەن قاراقاشتىن ، — دېدى ئىككى ئۇيغۇر ئۆز-
 لىرىنى تونۇشتۇرۇپ ، — ئىككى يىلدىن بېرى مۇشۇ يەردىكى
 « جامىئول ئىسلام » دا ئوقۇۋاتاتتۇق ، لېكىن ھازىر ۋەزىيەتتە ئۆز-
 گىرىش بولۇپ ، ئوقۇش توختاپ قالدى .
 — مەن نىڭشيا يىڭچۈەندىن بولمەن ، — دېدى خۇيزۇ
 يىڭست ئۆزىنى تونۇشتۇرۇپ ، — بۇلار مېنىڭ ساۋاقداشلىرىم ،
 بىز ئىككى يىلدىن بېرى بىللە .
 — مەن تۈركىيە ئىستانبۇلدىن كەلگەن ، — دېدى قازاق
 يىڭستىمۇ ئۆز نۆۋىتىدە ، — ئاتا - ئانىم بىلەن بىللە شىنجاڭ سا-
 ۋەندىن كۆچۈپ چىققان . بىز ئەسلىي بىر يۇرتلۇق !
 ئەكبەرمۇ دەسلەپ ئۆزىنى تونۇشتۇرۇپ ، كېيىن
 سورىدى :

— ئوقۇش توختاپ قالغان بولسا ، ئەمدى قانداق قىلىسى-
 لەر ؟ يۇرتقا كېتەمسىلەر !

— ياق ، — دېدى ئۇلار تەڭلا پۈتۈشۈۋالغاندەك بىر خىل
 تەلەپپۇزدا ، — ئەمدى بىز مىسىرغا بېرىپ ، قاھىرەدىكى « جامىئول
 ئەزھەر » دە ئوقۇماقچى ، ئۇ يەردە تاماق - ياناق ھەقسىز ئىكەن ،
 قانچىلىك ئوقۇيمەن دېسە ، شۇنچىلىك ئوقۇيدىكەن . ھازىر مىسىر
 كونسۇلخانىسى بىلەن سۆزلىشىۋاتىمىز !

ئىلىم - مەرىپەت ئىشتىياقىدا ئېيتىلغان بۇ قىزغىن سۆزلەر
 كۈتۈلمىگەندە ئەكبەرنى ھاياجانغا سالدى . بىر چاغلاردا ئۇمۇ
 مۇشۇ بالىلارغا ئوخشاش ، مىسىر ياكى ھىندىستاندا ئوقۇپ ،
 بىلىملىك ، ئەخلاقلىق ، مۇكەممەل بىر ئادەم بولۇشنى كۆڭلىگە
 پۈككەن ۋە شۇ ئارزۇ - ئىستەك بىلەن مەدرىستىكى ئوقۇشنى
 ناھايىتى ياخشى ئوقۇغان ئىدى . كېيىن دادىسىنىڭ ئىرادىسى بو-
 يىچە ، ھەج سەپىرىگە ئاتلىنىپ ، ئامالسىز ئوقۇشنى توختاتقان

بولسىمۇ ، لېكىن ئۇنىڭ قەلبىدىكى بىلىم ئېلىشقا بولغان ھە-
ۋەس - ئىشتىياقى تېخى پۈتۈنلەي يوقاپ كەتمىگەن ئىدى . مانا
بۈگۈن بۇ ئىشتىياق خۇددى شامال يالچىنغان قوقاستەك يەنە بىر-
دىنلا كۈچىيىپ ، بېسىپ بولماس تەشەنلىققا ئايلاندى ، ئەكبەر
قاھىرەدىكى ئەزھەر ئۈنۋېرسىتېتىنىڭ ئېتىنى ئاڭلاپ ، تېخىمۇ
تۇرالماي قالدى ، چۈنكى ئۇ بۇ ئىسىمغا خېلى بۇرۇندىن تارتىپ
قىزىقاتتى ، بۇ قىزىقىش ئاستا - ئاستا چوقۇنۇشقا ئايلانغان ئى-
دى . بۇ ئىسىم بۇرۇن ئەكبەرگە بەكمۇ يىراق ، بەكمۇ خىيالىي
تۇيۇلغان بولسا ، ئەمدى ناھايىتى يېقىن ۋە رېئال تۇيۇلۇۋاتاتتى .
چۈنكى ، يېڭى تونۇشلىرىنىڭ ئېيتىشىچە ، بۇ يەردىن پويىز بىلەن
بىر كېچە - كۈندۈزدە كاراچىغا بارغىلى ، ئۇ يەردىن پاراخوتقا
ئولتۇرۇپ ، دېڭىز ساياھىتى قىلغۇچ بىرنەچچە كۈندە مىسىرغا
بارغىلى بولاتتى .

ئەكبەر ئىككى كېچە ئارامخۇدا ئۇخلىيالمىدى ، «مىسىر ،
قاھىرە ، ئەزھەر ...» دېگەن يېگانە ، جەلپكار ئىسىملار ئۇنىڭ پى-
كىر - خىيالىنى بەنت قىلىپ ، ئۆزىنىڭ يوچۇن ، سىرلىق
يىپىلىرى بىلەن ئۇنى ئاللىقانداق تىلىسماتلار ئىچىگە سۆرەپ كى-
رىپ كەتكەن ئىدى .

مىلادىيە 970 - يىلى پاتىمىيە سۇلالىسى دەۋرىدە قۇرۇلغان
«جامىئۇل ئەزھەر» ئۈنۋېرسىتېتى ئىسلام دۇنياسىدا نامى چىققان
كاتتا بىلىم يۇرتى ئىدى . ئۇنىڭدا ئۇلۇغ مۇھەددىسلاردىن ① ئىمام
بۇخارى بىلەن ئىمام مۇسلىملار تۈزگەن «سەھىھى سىتتە» ② نام-
لىق ئالتە ھەدىس كىتاب ئاساسلىق دەرس قىلىپ ئۆتۈلگەندىن
باشقا ، يەنە ئالگېبرا ، ئاسترونومىيە ، تېخنىكا ۋە تىبابەتچىلىك قا-
تارلىق زامانىۋى پەنلەرمۇ ئوقۇتۇلاتتى . مۇسۇلمانلارنىڭ

① مۇھەددىس - ھەدىسشۇناس .

② «سەھىھى سىتتە» - سەھىھ ئالتە كىتاب .

نەزىرىدە ، بۇ يەر ئوقۇغۇچىلارنى ئەخلاق ۋە دىيانەتتە ، ساداقەت ۋە پەزىلەتتە كامىل قىلىپ تەربىيەلەيدىغان مۇقەددەس جاي ئىدى .

يۈرىكىگە مانا شۇ مۇقەددەس جاينىڭ ئىشقى چۈشكەن ئەكبەر ئويلا - ئويلا ، ئاخىر بىر كۈنى ئەتىگەندە ھېلىقى تونۇش-لىرىنى تېپىپ مۇنداق دېدى :

— مېسىرغا مەنمۇ سىلەر بىلەن بىللە بارسام بولامدۇ ؟
ئەزھەردە ئوقۇسام دەيمەن ...

— ئاداش ، نېمىشقا بولمايدىكەن ، — دېدى ئۇلارنىڭ ئا-رىسىدىكى چوڭراق بىرى ، — ئاللاتائالا يەتتە ياشتىن 70 ياشقىچە بولغان ھەممە بەندىسىگە بىلىم ئېلىشنى پەرز قىلغان . نادانلىق قاراڭغۇلۇقتىن يامان !

— ئەمىسە ، مەنمۇ سىلەر بىلەن بىللە ماڭاي ! — دېدى ئەكبەر قەتئىي نىيەتكە كېلىپ .

— داداڭ نېمە دەيدۇ ؟ — سورىدى ئارىدىن بىرى ، —
قوشۇلامدۇ ؟

— ياق ، دادامغا دېمەيمەن ، — دېدى ئەكبەر ئەتراپقا خۇپىيانە قاراپ قويۇپ ، — ئۇنىڭدىن يوشۇرۇنچە كېتىمەن ...

— پاسپورت قولۇڭدىمۇ ؟ — سورىدى بىرى ئەسكەر-تىپ .

ئەكبەر بېشىنى لىڭشىتتى ۋە بىرئاز ئويلىنىپ تۇرۇپ ، كېيىن ئىشەنچ بىلەن مۇنداق دېدى :

— بۈگۈن ئاخشاملىققا دادامنىڭ يېنىدىن پاسپورتىمنى ئېلىۋالىمەن .

— ئەمىسە تېزراق ھەرىكەتلەن ، — دېدى چوڭراق ياشتىكى ھېلىقى يىگىت ، — پاسپورتتىن باشقا ، يەنە ئازراق پۇل تەييارلىمىساڭ بولمايدۇ ، قانچە تېز بولسا شۇنچە ياخشى ، مىسىر

كونسۇلخانسىدىكى ئىشنى تەڭ پۈتكۈزۈمىز !
ئىش ئەنە شۇنداق بېكىتىلدى ، ئۆزئارا ۋەدىلەر بېرىلدى ،
ئۈچ مىللەتتىن تەركىب تاپقان بەش ساۋاقداش يۇرت ئاتلاپ ،
دېڭىز - ئوكيانلارنى ھالقىپ ، بىلىم ئېلىش يولىدا جانىجان
دوستلاردىن بولۇپ قالدى .

2

توۋا ، ئادەمنىڭ غەم - غۇسسە قاچىسى ھەمىشە يېرىمراق
تۇرغىنى ياخشى ئىكەن . بولمىسا ، ئارقىدىنلا بىرەر پېشكەللىك
ئەگىشىپ كېلىدىكەن !

ئەكپەرنىڭ غەم - غۇسسەلىرى تۈگەپ ، كۆڭلى
شادلىققا ، ئارزۇ - ئارمانغا تولغان ئىدى . مىسىرغا بېرىپ ئوقۇش
خىيالى رېئاللىققا ئايلىنىش ئالدىدا تۇراتتى ، بۈگۈن كەچتە
دادىسى كېلىپ ، ئۇچىسىدىكى يەكتىكىنى قوزۇققا ئېسىپ قويۇپ ،
ھاجەت ئۈچۈن سىرتقا چىقىپ كەتكەندە ، ئۇ چاققانلىق بىلەن
يەكتەكنىڭ قويۇن يانچۇقىدىكى پاسپورتنى ئالسلا ئىش
پۈتتەتتى . شۇڭا ئۇ ، چۈشتىن كېيىن ياتاقتىن چىقماي دادىسىنى
كۈتۈپ ئۇزاق ئولتۇردى . لېكىن قېرىشقاندەك ، دادىسىنىڭ
قارىسىمۇ كۆرۈنمەيتتى . دادىسى چۈشلۈك تاماقتىن كېيىن ، مۇشۇ
كوچىنىڭ باش تەرىپىدىكى مەسچىتكە بېشىن نامىزى ئوقۇش
ئۈچۈن چىقىپ كەتكەن ئىدى . مانا ھازىر ناماز شام ، ئۇنىڭدىن
كېيىن ناماز خۇپتەنمۇ تۈگىدى ، يەھيا خوجىنىڭ دۇكىنى تاقە -
لىپ ، ھەممە ئادەم ئۇگىلىرىغا كىرىپ ، ئاستا - ئاستا ئۇيقۇغا
كەتتى . ئەكپەر دادىسىنى كۈتە - كۈتە ، ئاخىر مادارى تۈگەپ ،
قاچان ئۇخلاپ قالغانلىقىنى ئۆزىمۇ بىلمەي قالدى ...
ئەكپەر سەھەر ئويغىنىپ ، ئۆيگە چۈشۈپ تۇرغان خىرە -

شىرە يورۇقتا «دادام قاچان كەلگەندۇ» دېگەن خىيال بىلەن ئىتتىك بېشىنى كۆتۈرۈپ ، دادىسى ياتىدىغان ئورۇنغا قارىدى ، لېكىن دادىسى يوق ، ئورنى تۈنۈگۈن قانداق تۇرغان بولسا ، شۇ پېتى رەتلىك تۇراتتى . ئۇنىڭ يۈرىكى خۇددى بىرسى قول بىلەن مۇجۇغاندەك يېقىمىسىز ئېغىپ ، نەپىسى بوغۇلغاندەك بولدى ، بىر-نەرسىدىن ئەندىكەندەك ئىتتىك ئورنىدىن تۇرۇپ كەتتى . ئەكبەر ھولۇققىنىدىن مۇدۇرۇپ ، پۇتلىرى كالۋالىشىپ پەسكە چۈشتى ۋە ئاشخانىدىن يەھيا خوجىنى تېپىپ دادىسىنى سورىدى .

— مەن داداڭنى تۈنۈگۈن چۈشلۈك تاماقتا كۆرگەنچە كۆرمىدىم ، — دېدى يەھيا خوجا ھەيرانلىق ۋە ئەنسىزلىك ئىچىدە ، — كېچىچە كەلمىدى ، دېدىڭما ؟

— ھەئە ، كېچىچە كەلمىدى ، — دېدى ئەكبەر يىغلىغۇ-دەك ئېسىلىپ ، — مەن يېرىم كېچىگىچە ساقلاپ ياتتىم ، كېيىن ئۇخلاپ قاپتىمەن !...

— بۇ قانداق گەپ ؟! — يەھيا خوجىنىمۇ بىرئاز ئەنسىز-لىك باستى ، — بىرەر يەردە ئېزىپ يۈرمىگەندۇ - ھە ؟! ھە راست ، دوختۇرخانىغا بېرىپ باقتىڭمۇ ، ھېلىمىشانىڭ يېنىدا تۇ-نەپ قالغان بولمىسۇن يەنە !...

راست ، ئەكبەرنىڭ ئەجەب ئېسىگە كەلمەپتۇ - ھە ؟ ئالىمادىس ھېلىمىشانىڭ كېسىلى ئېغىرلىشىپ قالغان بولسا ، شۇ يەردە تۈنەپ قېلىشى تەبىئىيغۇ ! ئۆتكەندىمۇ بىر قېتىم شۇنداق قىلغانغۇ !...

ئەكبەر شۇ ئۈمىد بىلەن ئاشخانىدىن چىقىپ ، يۈگۈرۈپ دېگۈدەك دوختۇرخانىغا كەلدى . لېكىن ، دادىسى بۇ يەردىمۇ يوق بولۇپ چىقتى .

ئەكبەر ھېلىمىشاغا ئەھۋالىنى ئېيتتى ، ئەمما ئۇنىڭ دەردىن

ئۆپكىسى تولۇپ ، گەپلىرى بوغۇزغا كەپلىشىپ قالغانلىقتىن ،
ھېقىقلاپ گېپىنى تۈزۈك قىلالماي قالدى .

— بۇ قانداق گەپ ؟ — دېدى ھېلىمىشا بېشىنى سەل -
پەل كۆتۈرۈپ ، — ئاتىخان ئاكام تۇنۇگۈن چۈشتىن بۇرۇن
كېلىپ ، مەن بىلەن خېلى ئۇزاق ئەھۋاللىشىپ كەتكەن ئىدى ،
ئۇنىڭدىن كېيىن مەنمۇ كۆرمىدىم ، — ھېلىمىشا ئامال بار كۆڭلە-
دىكى ئەنسىزلىكنى يوشۇرۇپ ، ئەكبەرنى خاتىرجەم قىلىشقا
ئۇرۇندى ، — ئۇنچىۋالا قايغۇرۇپ كەتمە ، چوپچوڭ ئادەم يوقاپ
كەتمەيدۇ ، سەۋر قىل ، ھېلى بېرى پەيدا بولۇپ قالار ...
لېكىن ، شۇنچە سەۋر - تاقەت بىلەن كۈتۈشمۇ بىكارغا
كەتتى ، مانا كېلەر ، ئەنە كېلەر دېگەن شېرىن ئۈمىد بىلەن بەش
كۈن ئۆتۈپ كەتتى .

بۇ كۈنلەردە ، ئەكبەر خۇددى ھاسسىدىن ئايرىلغان
ئەمادەك بولۇپ قالدى . ئۆزىنى باشپاناھسىز ، يېتىم - غېرىب
ھېس قىلدى . بىلىپ بولماس بىر خىل ۋەھىمدىن ئۇنىڭ كۆز
قارىچۇقى كېڭىيىپ ، چىرايىدا ھولۇقۇش ، ئەندىكىش ئالامەتلىرى
پەيدا بولغان ئىدى .

بۇ كۈتۈلمىگەن كۆڭۈلسىزلىكلەر ئەكبەرنىڭ قەلبىگە ئا-
بىدە بولۇپ ئورناپ كەتكەن «مىسر ، ئەزھەر» دېگەن ھېلىقى
يېقىملىق چۈشەنچىلەرنىمۇ پاك - پاكىز كۆتۈرۈۋەتكەن ئىدى .

ئۇ بىر كۈنى ، يەھيا خوجىنىڭ ئاشخانىسىغا يىغىلغان
كىشىلەرگە ، شۇ يەرنىڭ ئاقساقال - موپسىپىتلىرىگە دادىسىنىڭ
ئىز - دېرىكىنى ئېلىپ بېرىش توغرىسىدا يېلىندى ، يالۋوردى ،
ھەتتا خۇدانىڭ 99 سۈپەت - سىپاتىنى شېپى كەلتۈرۈپ ،
ئۇلارنىڭ باشپاناھ بولۇشىنى تىلەپ كۆپ يىغلىدى ، تولا يىغلاپ
ئەكبەرنىڭ قاپاقلىرى ئىشىشىپ ، لەۋلىرى كۆپچۈپ كەتتى .
ئەمما ، ئاتىخاندىن يەنىلا خەۋەر يوق ئىدى ، ئۇ خۇددى دېڭىزغا

چۈشكەن يېڭىندەك ئىز - دېرەكسىز ئىدى ...
 ئاتىخاننىڭ بۇنداق تۇيۇقسىز غايىب بولۇشى يەھيا
 خوجىنىمۇ قاتتىق ساراسىمگە سېلىۋەتكەن ئىدى. ئۇ، بىر تە-
 رەپتىن ئۆزىنىڭ ساراي ھۇجرىسىدا يېتىۋاتقان بىر مېھماننىڭ ئىز
 - دېرەكسىز يوقاپ كېتىشىدىن بىر خىل بېسىم ۋە مەسئۇلىيەت
 تۇيغۇسىنى ھېس قىلسا، يەنە بىر تەرەپتىن ئاتىخاننىڭ دىيانەت-
 لىك، ئىمانى كامىل، ياخشى ئادەملىكىنى ئويلاپ، بىر خىل
 ئۆكۈنۈش ۋە ئىچ ئاغرىتىش تۇيغۇسىدا ھەسرەتلىنەتتى.
 ئاتىخاننىڭ تۇيۇقسىز غايىب بولۇپ، شۇنچە كۈنلەردىن
 كېيىنمۇ ھېچقانداق ئىز - دېرىكىنىڭ بولماسلىقى يەھيا
 خوجىنىڭ كۆڭلىگە ھەر خىل ۋەھمىلىك خىياللارنى سالدى. بۇ
 خىياللار ئىچىدە «بۇلاڭچىلارغا ئۇچراپ، جېنىدىن جۇدا بولغان
 ئوخشايدۇ» دېگەن مۇدەھىش خىيال ھۆكۈمران ئورۇندا ئىدى.
 چۈنكى، بۇ تىنچسىز كۈنلەردە راۋالپىندىنىڭ كوچا - كويلىرىدا
 بۇنداق ئىشلار كۆپكۈندۈزدىمۇ بولۇپ تۇراتتى، كىشىلەرنىڭ
 بېشىغا كەلگەن خار - زارلىق، ئاچ - يالىڭاچلىق، سەرسان ۋە
 سەرگەردانلىق ئۇلارنى ئەنە شۇنداق تەلۋە، قارام، باغرى
 تاشلارغا ئايلىاندۇرۇپ قويغان ئىدى. لېكىن، يەھيا خوجا كۆڭ-
 لىگە ئايان بولغان بۇ قورقۇنچلۇق خىياللارنى ئەكبەرگە ئېيتىشقا
 پېتىنالمىدى. ئەكسىچە، ئۇنىڭغا چىرايلىق تەسەللىلەرنى بېرىپ،
 بۇرۇنقىدىنمۇ بەك كۆيۈنىدىغان، ئاسرايدىغان بولۇپ قالدى.
 ئەمما، ئەكبەر ئۈچۈن بۇنداق ھېسداشلىقلارنىڭ ھەممىسى
 بەربىر ئىدى. بۇ كۈنلەردە ئۇ، ھازىرنى ۋە كەلگۈسىنى تە-
 سەۋۋۇر قىلىش ئىقتىدارىدىن پۈتۈنلەي مەھرۇم بولغان ئىدى.
 ھازىر - ئەكبەر ئۈچۈن يالغۇزلۇققا، غېرىبلىققا تولغان زۇلمەت-
 لىك بىر دۇنيا ئىدى؛ كەلگۈسى بولسا، تېخىمۇ قاراڭغۇ، مەنسىز
 بىر بوشلۇق ئىدى!

كۈنلەر ئۆتكەنسېرى ، ئەكبەر بۇ يات ، غوۋغالىق يۇرتتا ئۆزىنى بەكمۇ غېرىب ، يېگانە ھېس قىلدى . غېرىبلىق تۈپەيلى پەيدا بولغان كۆڭۈل سۇنۇقلۇقى ھازىر ئۇنىڭ جېنىنى قاشتۇراتتى .

ئەكبەرنىڭ يېنىدىكى ئازغىنا پۇل خەجلىنىپ تۈگىدى ، ياتاق ، تاماق ئۈچۈن يەنە پۇل كېرەك ئىدى . يەھيا خوجىنى ھەرقانچە غەمگۈزار دېگەندىمۇ ، ياتاق بىلەن تاماقنى ھەمىشە بىر كارغا بەرمەيتتى ، ئەكبەرنىڭ يوقسۇزلۇق تۈپەيلىدىن قىيىنلىپ ، ئازابلىنىپ يۈرگەنلىكىنى كۆرگەن يەھيا خوجا بىر كۈنى ئۇنىڭغا مۇنداق دېدى :

— ئەكبەر ، ئۆزۈڭنى باقالمايۋاتقان ۋاقىتتا ، ئاۋۇ ئېشەكنى بېقىپ نېمە قىلسەن ؟ ئۇنى سېتىۋەت ، مەن خېرىدار تېپىپ بېرەي ، بۇنىڭدىن كېيىنكى سەپەردە ئېشەك ئىشلىمەيدۇ ، ئەگەر يەنە ھەجگە بارمەن دېسەڭ ، پويىز بىلەن پاراخوتتا ما-گىسەن !

توغرا ، ئېشەك ھازىر ئۇنىڭ ئۈچۈن بىر يۈك ئەمەسمۇ ؟ ئۇنى يەنە بېقىپ نېمە قىلىدۇ ؟ ئېشەكنى سېتىپ ، شۇ پۇل بىلەن دادىسى تېپىلغۇچە جان بېقىپ تۇرۇش كېرەك !

ئەتىسى يەھيا خوجا بىر پەنجاپلىق ① خېرىدارنى باشلاپ كەلدى ، ئۇ ئېشەكنى كۆرۈپلا يېپىشتى . دېمىسىمۇ ، بۇ سوكال قۇيرۇق سۈر ئېشەكنىڭ تەقى - تۇرقى ، كۈچ - قۇۋۋىتى كۆرگەنلا ئادەمنى ئۆزىگە جەلپ قىلاتتى . مال تونۇيدىغان بۇ پەنجاپلىق بېدىك ئېشەكنى خېلى يۇقىرى باھادا سېتىۋالدى . ئەكبەر ئەڭ ئاخىرقى بۇ ھەمراھىدىنمۇ ئايرىلدى . ئۇ ، شۇنچە ئۇزۇن ، مۈشكۈل سەپەرلەردە ئۇنىڭغا ھەم ھەمراھ ، ھەم يانتايلاق بولغان ئىدى . ئەكبەر بالىلارغا خاس سەبىيلىك بىلەن بۇ ئې-

① پەنجاپ — پاكىستاننىڭ پەنجاپ ئۆلكىسى .

شەكنى ياخشى كۆرەتتى ، ھەمشە ئۇنىڭ باشلىرىنى سىلاپ ، يايلىنى تارايتتى ، ۋاقتىدا سۇغىرىپ ، ۋاقتىدا بوغۇز بېرەتتى ، شۇڭا بۇ ئېشەكمۇ ئەكبەرنى تونۇيتتى ، ئۇنى يىراقتىن كۆرسىلا ، بېشىنى يېنىك سىلكىپ پۇشقۇراتتى . يېقىن كەلگەندە بولسا ، ئەكبەرنى ھىدلاپ ، تۇمشۇقلىرىنى سۈركەيتتى . مانا ئەمدى بۇ تىلىسىز ھايۋان ناتونۇش ، بىگانە بىر پەنجاپلىقنىڭ ئارقىسىدىن كېتىۋېتىپ ، ئەينەكتەك سۈزۈك ، پارقراق كۆزلىرىنى مۆلدۈرلەتتى . ئەكبەرگە قارىدى ، بۇ قاراش تولىمۇ مۇڭلۇق ۋە ئېچىنشىلىق ئىدى ، ئەكبەر ئۇنىڭدىن : « ھەي ئادەم ، سەن مېنى نەدىن ئەكېلىپ ، نەگە تاشلىدىڭ ؟! مېنىڭ تۇغۇلغان يېرىم ، ئاتا - ئانا ، نا ، ئۇرۇق - ئەجدادىم نەدە قالدى ؟ ئەمدى مەن نەگە بارىمەن ؟ !... » دەۋاتقاندا ھەسرەتلىك بىر نالە - پىغاننى سەزدى . ئەكبەرنىڭ دەردلىك يۈرىكى ئۇنىڭغا بەرداشلىق بېرەلمىدى ، ئۇ ، ئېشەكنىڭ مۇڭلۇق كۆزىدىن قاچۇرۇپ يانغا قارىدى . دە ، ئىختىيارسىز يىغلاپ تاشلىدى ...

3

ئاتىخان غايىب بولۇپ 19 كۈندىن كېيىن كىچىككىنە خۇش خەۋەر ئاڭلاندى .

— داداڭ ھايات ئوخشايدۇ ، ئەكبەر ! — دېدى بۇ خەۋەر ئىشەنچ كەلگەن باقتارخان ئەكبەرنىڭ باش - كۆزلىرىنى سىلاپ ، — لېكىن تۈرمىدە ئىكەن !...!

— تۈرمىدە ؟!

بۇ گەپلەرنى ئاڭلاپ ئەكبەرنىڭ چىرايلىق قارا كۆزلىرى يەنە قايغۇلۇق تۈس ئالدى .

— ھەئە ، تۈرمىدە !... — دېدى باقتارخان ئۆزى

ئىگىلىگەن ئەھۋالنى ئېيتىپ ، — تۈرمىدە بولغاندىمۇ ، لاھورنىڭ چوڭ تۈرمىسىدە ئىكەن !
— دادامنىڭ نېمە گۇناھى بار ئىكەن ؟! — ئالدىراپ سورىدى ئەكبەر .


— مەنمۇ بىلمەيمەن ! — دېدى باقتارخان ۋە ئۆزى ئېرىشكەن خەۋەرلەرنى تەپسىلىي چۈشەندۈرۈشكە باشلىدى ، — مەن دادامنىڭ ئىز - دېرىكىنى قىلىپ يۈرۈپ ، ئاخىر تۇنۇگۈن ساقچى ئىدارىسىدىكى بىر تونۇشۇمدىن مۇشۇ خەۋەرگە ئېرىشتىم . ئۇنىڭ ئېيتىشىچە ، ھەجگە ماڭغان بىر مۇساپىر «ئەت-كەسچى» دېگەن گۇناھ بىلەن قولغا ئېلىنىپ ، يېقىندا لاھور تۈرمىسىگە ئاپىرىپ بېرىلپتۇ . مەن دادامنىڭ يوقاپ كەتكەن ۋاقتى بىلەن شۇ ئادەمنىڭ قولغا ئېلىنغان ۋاقتىنى ھېسابلاپ كۆرسەم ، ئىككىسىنىڭ ۋاقتى ئوخشاش بولۇپ چىقتى ، ئۇنىڭ ئۈستىگە ، بۇ قېتىم ھەجگە ماڭغانلار ئىچىدە دادامدىن باشقا تۇيۇقسىز يوقاپ كەتكەن ئادەم يوق . شۇڭا ، مەن لاھور تۈرمىسىدىكى ئاشۇ ئادەم چوقۇم ئاتىخان شۇ دەپ جەزملەشتۈردۈم !

ئەكبەرمۇ بۇ قىياسنىڭ توغرىلىقىغا ئىشەندى ، ھەرنېمە بولسا ، دادام ھايات ئىكەن ، يۈز كۆرۈشىدىغان بولدۇم ، دەپ خۇشاللاندى . لېكىن ، ئۇنىڭغا دادىسىغا ئارتىلغان گۇناھ تولىمۇ غەلىتە ۋە سىرلىق تۇيۇلدى ، چۈنكى دادىسىنىڭ ئەكبەر بىلمەيدىغان مەخپىيەتلىكى ۋە يوشۇرۇن ئىشلىرى يوق ئىدى .

ئەكبەرنىڭ كۆڭلىدىكى داۋالغۇش ۋە شۈبھىلەرنى سەزگەن باقتارخان ئۇنى روھلاندىرۇپ مۇنداق دېدى :
— ئاۋۋال دادام بىلەن كۆرۈشۈشنىڭ ئامالىنى قىلايلى ، بۇ ھەممىدىن مۇھىم ، ئاندىن ئۇنى تۈرمىدىن قۇتۇلدۇرۇپ چىقىشنىڭ يولىنى تېپىش كېرەك . قالغان ئىشلار بولسا ، ئاستا - ئاستا ئايدىڭلىشىدۇ !

— ماقۇل ، سىلى نېمە دېسىلىرى شۇ ! — دېدى ئەكبەر
ئىتائەتمەنلىك بىلەن باقتارخاننىڭ قولىغا ئېسىلىپ ، مەن
دەرھال لاھورغا باراي ، مېنى يولغا سېلىپ قويۇشىڭلار .
— مۇنداقلا بارساڭ بولمايدۇ ، — دېدى باقتارخان
تەمكىنلىك بىلەن ، — بىرسى ، ساقچى ئىدارىسىدىن بىرەر پارچە
تونۇشتۇرۇش ئېلىش كېرەك ؛ يەنە بىرسى ، لاھورغا سېنى بىرسى
باشلاپ بارمىسا بولمايدۇ ، ئۇمۇ كىچىك شەھەر ئەمەس . داداڭنى
تاپىمىز دەپ ، سېنى يوقىتىپ قويساق بولماس !
ئەكبەر رايشلىق بىلەن بېشىنى لىڭشىتتى ، باقتارخان
زۆرۈر تەييارلىقلارنى پۈتتۈرۈشنى ئۈستىگە ئېلىپ ، ئۇنىڭ بىلەن
خوشلاشتى .





سەككىزىنچى باب

لاھور تۇرمىسىدە

1

ئاتىخان تېخىچە خۇددى قارا باسقاندەك خىيالىي تۇيغۇدا ئىدى .

ھېلىقى كۈنى نېمە ئىش بولغانلىقىنى ئۇ ئاران ئەسلەيتتى :
پېشىن نامىزىدىن بېيىپ ، دوختۇر خانىغا كېتىۋاتقان يولدا گوپا يەردىن ئۇنگەندەك ئىككى ساقچى پەيدا بولۇپ ، قولىغا كويىزا سالغاندا ، ئاتىخان قورققىنىدىن ھوشىدىن كەتكىلى تاس قالدى .
ئوڭى قارا ، قوللىرى يۇڭلۇق ، كۆرۈنۈشى سۈرلۈك ، ھەرىكىتى قوپال بۇ ساقچىلار شۇ چاغدا ئۇنىڭ كۆزىگە بەئەينى دوزاخنىڭ ئىشىك باقارلىرىدەك ۋەھمىلىك كۆرۈنۈپ كەتكەن ئىدى . ئۇلار ئاتىخاننى بىر ئەبجەق ماشىنىغا سېلىپ ، تار ، قاراڭغۇ ، قىسناڭ يەرلەردىن ئۆتكۈزۈپ ، تۆمۈر ئىشىكلىك بىر ئۆيگە ئىتتىرىپ كىرگۈزۈۋەتتى . ئاتىخان بىر پارچە بورىدىن باشقا ھېچ نەرسە يوق مانا شۇ سېسىق ، پاسكىنا ئۆيدە سوئال - سوراقسىز ئۈچ كۈن ياتتى ، بۇ ئۈچ كۈن ئۇنىڭ ھاياتىدىكى ئەڭ ئۇزاق ، ئەڭ ناتىۋان ، ئەڭ زۈلمەتلىك ئۈچ كۈن بولدى . ئاتىخاننىڭ كۆزىدىن ياش قۇرۇمدى ، ئۇ ھەرقانچە قىلىپمۇ بۇ ئىشنىڭ راستلىقىغا ئۆ-

زىنى ئىشەندۈرەلمەيتتى . شۇ يېشىغىچە پاكلىق ، ھالاللىق ۋە ياۋاشلىق بىلەن ياشاپ كەلگەن بۇ ئادەم ئۈچۈن ، ئۆزى تۇيۇقسىز دۇچ كەلگەن بۇ بەختسىزلىك ھەر گىز رېئاللىق ئەمەس ، بەلكى بىر چۈش ، قاباھەتلىك چۈش ئىدى ! ئاتىخان ئېغىر جاراهەتلەنگەن كۆڭلىنىڭ بىر يەرلىرىدە ، بۇ قورقۇنچلۇق چۈش-تىن ئويغانسىلا ، ئەسلىمگە قايتىپ كېلىمەن ، دېگەن پىكىرلەرنى خىرە - شىرە ئويلايتتى ، لېكىن شەپقەتسىز رېئاللىق ھامان ئۆزىنىڭ سوغۇق ۋە قاتتىق ئىسكەنجىسى بىلەن ئاتىخاننى ئەركىنلىكتىن ، نۇر ۋە ھارارەتتىن مەھرۇم قىلىپ ، ئۇنى يەنىمۇ قىسماقتا ، قىينماقتا ئىدى ...

ئۈچ كۈندىن كېيىن ، ئاتىخاننىڭ قولىغا زەنجىرلىك كويىزا سېلىندى . كويىزغا چېتىلغان زەنجىر ئۈچ مېتىردەك كېلەتتى ، ساقچى ئەنە شۇ زەنجىر بىلەن ئۇنى سۆرەپ ماڭاتتى . ئاتىخاننى ئىككى ساقچى يەنە بىر يەرگە ئېلىپ ماڭدى ، ئاتىخان ئۇلارنىڭ ئۆزئارا قىلىشقان پاراڭلىرىدىن «جەج ... جەج» دېگەن گەپلەرنى ئاڭلىدى ۋە كېيىن «جەج» دېگەن گەپنىڭ «قازىخانا» ئىكەنلىكىنى چۈشەندى . ئۇنى ئەنە شۇ يەرگە ئېلىپ كەلدى ، بۇ يەر ئىشخانا قىياپىتىدىكى سوراقخانا ئىدى . بۇ يەردە بىرنەچچە ئادەملەر بىلەن بىللە ، ئۇچىسىغا قىمىز شىلۋار ① ، بېشىغا سېرىق پاڭسىز كىيگەن ، سېمىز ، ساقاللىق بىرسى تۆردە گىدىيىپ ئولتۇراتتى . ئاتىخاننى ئېلىپ كەلگەن ساقچىلارنىڭ بىرى ساقاللىق قازىغا بىر پارچە ماتېرىيالنى سۈندى . ئوردۇچە بۇ ماتېرىيالدا : «پاش قىلىنىشىچە ، بۇ ئادەم نەشە ئەتكەسچىسى ، قەشقەردىن مەخپىي نەشە يۆتكەپ ، گىلگىت ، كانجۇت قاتارلىق جايلاردا ساتقان ، تۇتۇپ تۇرۇپ تەكشۈرۈلىدۇ ...» دېگەن گۇناھ يېزىلغان ئىدى . لېكىن ، ئاتىخان ئۆزىگە ئارتىلغان بۇ گۇناھلارنى

① قىمىز شىلۋار — پاكىستانلىقنىڭ مىللىي كىيىمى .

قىلچە بىلمەيتتى . ھېلىقى ساقاللىق قازى ماتېرىيالىنى كۆرۈپ بو-
لۇپ ، ئاتىخاننىڭ بېشىدىن ئايغىغىچە سوغۇق نەزەر بىلەن
قارىدى ، ئاندىن قوپال ئاۋازدا بىرنەرسىلەرنى دېدى ، ئاتىخان
ئۇنىڭ نېمە دېگەنلىكىنى چۈشەنمەي ھاڭۋېقىپ تۇرۇپ قالدى ،
كېيىن بىرەرسىدىن نىجاتلىق كۈتكەندەك ، ئەتراپىدىكىلەرگە
تەلمۈرۈپ ، مۆلدۈرلەپ قارىدى ، لېكىن ، بۇ يەردىكىلەرنىڭ
ھەممىسى تەلەتى سۆرۈن ، قوپال ۋە ئالدىراش ئادەملەر ئىدى .
قازى ئەمدى ناخۇشلۇق بىلەن قولىنى سىلكىپ قويۇپ ، ھېلىقى
ساقچىغا بىرنەرسىلەرنى دېۋىدى ، ئۇ ئاتىخانغا بىگىز قولىنى شىلا-
تىپ تۇرۇپ ، ئاغزى - ئاغزىغا تەگمەي بىرنەرسىلەرنى دەپ
كەتتى . شۇ گەپلەردىن كېيىن ، قازى ھېلىقى ماتېرىيالغا يوغان
بىر تامغىنى ۋاققىدە باستى - دە ، «ھەيدە !» دەپ ۋارقىردى .

مانا شۇ بىر تامغا ۋە بىر ئېغىز گەپ بىلەن ئاتىخاننىڭ
تەقدىرى يېڭىۋاشتىن بەلگىلەندى . قاپاھەتلىك چۈش قاپاھەتلىك
رېئاللىققا ئايلاندى ، ئاتىخاننىڭ ئۈچ كۈندىن بېرى خۇداغا نالە
قىلىپ ، ئۆزىگە تەسەللى بېرىپ : «بۇ بىر ئۇقۇشماسلىق ، ئۇلار
مېنى خاتا تۇتتى ، ئاللا ھەممىنى ئوڭشايدۇ ...» دېگەن ئۈمىدلى-
رىمۇ كۆپۈكتەك يوققا چىقتى !

شۇ كۈنىلا ئاتىخاننى راۋالپىندىدىن ئىككى يۈز نەچچە
كىلومېتىر يىراقلىقتىكى مەشھۇر لاھور تۈرمىسىگە يۆتكىدى . بۇ-
رۇندىن تۈرمە تۈگۈل ، ساقچىنىڭ سايىسىنى كۆرسە
ئۇر كۆيىدىغان بۇ تەقۋادار ئادەم مانا بۈگۈن يىراق ، يات بىر يۇرت-
تا ، بىگانە ئادەملەرنىڭ قولىدا كويىزا - كىشەنلەرگە بەنت بولۇپ ،
ئېغىر مەھبۇسلۇق تۇرمۇشىنى بېشىدىن كەچۈرۈۋاتاتتى .

بۇ بەختسىزلىكنىڭ بۇنداق تۇيۇقسىز ۋە مۇدھىشلىق
بىلەن يۈز بەرگەنلىكىدىن ئاتىخان قاتتىق ئازابلاندى . ئۇ ، ئوغلى
ئەكبەرنىڭ شۇ كۈنلەردىكى يالغۇزلۇق ۋە غېرىبلىقتا ئۆتكۈزۈۋات-

قان سەرسانە كۈنلىرىنى ئويلىسا، ئۆز بېشىغا كەلگەن بۇ ئېچىنىشلىق كۈلپەتلەرنىمۇ ئۇنتۇپ كېتەتتى. بۇنداق نام - نە - شانى يوق سىرلىق ئايرىلىش ئوغلى ئۈچۈن كۆتۈرۈپ قويۇقسىز ئازاب - ئوقۇبەت بولىدىغانلىقىنى، بۇنداق تۇيۇقسىز زەربىگە ھەرقانداق گۆدەك قەلبىنىڭ بەرداشلىق بېرەلمەيدىغانلىقىنى ئاتىخان چۈشىنەتتى. ھازىر ئۇنىڭ ئازابلىق قەلبىگە ئازراق دال بولۇۋاتقان نەرسە - ھېلىمىشنىڭ ئەكبەرگە ھەمراھ بولۇپ تۇرۇۋاتقانلىقى ئىدى. ھېلىمىش ئۇنىڭ نەزىرىدە مەردلىك، قەي - سەرلىك ۋە پىداكارلىقنىڭ سىمۋولى ئىدى. ئاتىخان ئۆتكەنكى ئۇزۇن، جاپالىق سەپەر جەريانىدا، ھېلىمىشنىڭ ئىشەنچلىك ھەم - مايسىچى ۋە ۋاپادار ھەمراھ ئىكەنلىكىنى كۆرۈپ يەتكەن ئىدى. شۇڭا، ئۇنى ئۆز قېرىندىشىدەك ئىخلاس بىلەن ياخشى كۆرۈپ قالغان ئىدى. ئاتىخاننىڭ تەجرىبىسىدىن قارىغاندا، بۇنداق ئادەملەر گەرچە نادان، تەلۋە بولسىمۇ، لېكىن ئۇلاردىن ۋاپا، ساداقەت كېلەتتى!...

ئاتىخان يالغۇز قالغان ئوغلىنى نۇرغۇن دۇئا - تىلاۋەتلەر بىلەن ئاۋۋال خۇدا، ئاندىن قالسا ھېلىمىشقا تاپشۇرۇپ، شۇنىڭدىن ئۆزىگە ئاز - تولا تەسەللى تاپتى!...

لاھور تۇرمىسى ھەقىقەتەن ھەيۋەتلىك، سۈرلۈك، پۇختا تۈرمە ئىدى. ئادەم ياتىدىغان ئۆيلەر يەرنىڭ ئاستىغىراق چۈشۈپ كېتەتتى، تام - تورۇسلىرى تاختا تۆمۈر بىلەن ياسالغاچقا، سوغۇق ھەم قاتتىق ئىدى. سېسىقچىلىق، پاسكىنىچىلىق بېسىپ كەتكەن بۇ ئۆيلەردە چاشقان، پاقا، سۇۋەرەك، پىت، بۇرگە دېگەندەك نەرسىلەر خالىغانچە ئويىنىشىپ، سەكرىشىپ يۈرەتتى...

ئاتىخاننى ئۈچىنچى كامېرغا سولدى، بۇ كامېردا ئاتە - خاندىن باشقا يەنە تۆت ئادەم بار ئىدى، كىيىملىرى جۇلدۇر،

چاچلىرى ئۆسۈپ چاڭگىلىشىپ كەتكەن ، چىرايى تاتىراڭغۇ ،
مىجەزى چاچقۇن بۇ ئادەملەر ئاتىخانغا بىپەرۋالىق بىلەن مۇنداقلا
قاراپ قويۇشتى . ئۇلارنىڭ بۇ قارىشىدىن : « سەنمۇ بىزگە ئوخ-
شاش جىنايەتچى تۇتقۇن ، بۇ يەرگە مانا شۇنداق بەختى قارا ،
شور پىشانىلار كىرىپ - چىقىپ تۇرىدۇ ... » دېگەندەك مەنىلەرنى
چۈشەنگىلى بولاتتى .

ئاتىخان شۇ كۈنى كېچىچە كىرىپ قاقماي يىغلاپ
چىقتى ، ئەتىسى گۈندىپاي بەرگەن بىر قاچا ماشلىق ئۇماچقا
قاراپ ئولتۇرۇپ يەنە يىغلىدى . شۇ چاغدا ئۇنىڭ قۇلىقىغا گويا
ئەرشتىن چۈشكەن پەرىشتىلەرنىڭ شىۋىرىلغان ئاۋازىدەك يېقىم-
لىق ، تونۇش بىر ئاۋاز ئاڭلاندى :

— يىغلىماڭ ئاكا ، نېمىگە يىغلايسىز ، يىغلىغاننىڭ

پايدىسى يوق !...

ئاتىخان يىغىدىن چىپىدە توختاپ ، يېنىغا قارىدى ، ئوڭ
تەرىپىدە ئۆزىگە قاراپ كۈلۈمسىرەپ ، ئۇيغۇر تىلىدا يامىداپ
گەپ قىلىپ تۇرغان ئىللىق بىر چىرايىنى كۆرۈپ ، ھاياجاندىن
بۈرىكى شۇرىدە ئېرىپ كەتكەندەك بولدى .

— تونۇشۇپ قويايلى ئاكا ، مېنىڭ ئىسمىم شىرمىلەڭ ،

ئاۋۇ قىيسىيىپ ياتقىنى مېنىڭ ئىنىم بولىدۇ ، ئىسمى سىيىت-
مىلەڭ ...

بۇنداق زۈلمەت ئىچىدە تاسادىپىي پەيدا بولغان بۇ
يېقىملىق سۆز ۋە ئىسسىق چىراي شۇ تاپتا ئاتىخانغا بىر دەقىقە
بولسىمۇ ، بۇ مۇدەھىش يەر بىلەن پۈتۈن ۋۇجۇدىنى قارماپ ئالغان
ئازابىنى ئۇنتۇلدۇرۇپ ، ئۇنىڭ سوغۇق كۆڭلىگە دوستلۇق مېھرى
بىلەن ھايات لەززىتىنى تېتىتتى ، ئاتىخان ئەمدى تۇنجى قېتىم
بېشىنى كۆتۈرۈپ ئەتراپىغا قارىدى ، لېكىن ئۇ يەنىلا ياتىراپ ،
ئەندىكىپ تۇرغاچقا ، خۇددى ئانىسىنى تاپالمىغان موزايدەك

كۆزلىرىنى چەكچەيتىپ ، ئەلەڭلەپ قارايتتى .
يېڭى تونۇش ، يېڭى تۇرمۇش ئەنە شۇنداق باشلاندى .
ئاتىخان ئاكا - ئۇكا شىرمىلەڭ ، سىيىتملەڭلار بىلەن تېزلا
چىقىشىپ ، ئۇلارنىڭ تېگى - تەكتىنىمۇ بىلىپ يەتتى .
ئەمدىلا يىگىرمە نەچچە ياشقا كىرگەن بەستلىك ، سۆ-
لەتلىك بۇ يىگىنلەر شۇ تۇرقىدا بەئەينى ئوتتۇز نەچچە ياشلىق
كېسەلمەن ئادەمگە ئايلىنىپ قالغان ئىدى . لېكىن ، ئۇلارنىڭ
روھى يەنىلا ئۈستۈن ئىدى ، ئۈمىدۋار ، جۇشقۇنلۇقى
كۆزلىرىدىكى ياشلىق نۇرىدىن چاقناپ تۇراتتى .
ئۇلارنىڭ دادىسى خۇشالخان راۋالپىنىدا ياشايدىغان تۆ-
ۋەن دەرىجىلىك بىر دىپلوماتىيە خادىمى ئىدى . بۇ ئادەم مىلادىيە
1930 - يىلىنىڭ ئاخىرىدىن 1940 - يىلىنىڭ بېشىغىچە پاكىستاننىڭ
قەشقەردە تۇرۇشلۇق ۋاكالىتەتخانىسىدا ئىشلىگەن ئىدى . شۇ چاغدا
ئون نەچچە ياشلىق شىرمىلەڭ بىلەن سىيىتملەڭمۇ دادىسى بى-
لەن بىللە قەشقەردە تۇرغان ئىدى ، ئۇلار ھەمىشە كونسۇلخانا
ئەتراپىدىكى ئۆز دېمەتلىك ئۇيغۇر بالىلىرى بىلەن ئارىلىشىپ
ئوينايىتتى ، كېيىن ھەتتا ئۇلار بىلەن ئىپتىدائىي مەكتەپتە بىر
يېرىم يىل بىللە ئوقۇپ ، ئۇيغۇر تىلى - يېزىقىنى خېلى ئوبدان
ئۆگىنىۋالغان ۋە قەشقەرنىمۇ ئۆز ئانا يۇرتىدەك ياخشى كۆرۈپ
قالغان ئىدى !

1945 - يىلىنىڭ بېشىدا ، دادىسى جىددىي ئوقتۇرۇش بى-
لەن ۋەتەنگە قايتتى ، ئاكا - ئۇكا ئىككىيلەنمۇ دادىسى بىلەن
پاكىستانغا قايتىپ كېلىپ ، تىجارەت بىلەن شۇغۇللىنىشقا باش-
لىدى . ئۇلار ئۆتكەن يىلى سودا ئىشى بىلەن كاراچىغا كېتىۋاتقان
يولدا بىر بۇلاڭچىغا ئۇچراپ ، ئىككىسى ئۆزىنى قوغداش
جەريانىدا ، بۇلاڭچىغا پىچاق تىقىپ ئۆلتۈرۈپ قويدى . گەرچە بۇ
يوللۇق قوغدىنىش خاراكتېرىدىكى سەۋەنلىك جىنايىتى بولسىمۇ ،

لېكىن ئادەم ئۆلۈپ ، خۇن دەۋاسى بولغاچقا ، شىرمىلەڭنى 10 يىللىق ، سىيىتملەڭنى يەتتە يىللىق قاماق جازاسىغا ھۆكۈم قىلغان ئىدى .

— شۇنداق قىلىپ ، ئاكا - ئۇكا ئىككىمىز قاتىل بولۇپ قالدۇق ! — دېدى شىرمىلەڭ ئۇھسىنغان ھالدا ئاتىخانغا قاراپ ، — بىزغۇ مەيلى ، نېمە دېگەنبىلەن قولىمىزدا ئادەم ئۆلۈپ ، خۇنخور ئاتالدىق ، لېكىن سىلگە بەك ئۇۋال بوپتۇغۇ ، ئاق - قارىسىنى ئايرىماي بۇنداق قاماپ قويسا قانداق بولىدۇ !؟

— ھازىر ھۆكۈمەتنىڭ ئاق - قارىنى ئايرىغۇدەك چولسى نەدە ، ئاكا!؟ — دېدى سىيىتملەڭ زەردە بىلەن ، — ئورنىنى ئوغرى ئەپكەتمەي جايىدا تۇرسا ، شۇنىڭغا خۇشال بولۇپ يۈرۈۋېرىدۇ !

ئاكا - ئۇكا ئىككىيلەننىڭ ئىچ كۆيەرلىك بىلەن قىلغان ھېسداشلىق سۆزلىرى ئازراق بولسىمۇ ، ئاتىخاننىڭ مىسكىن كۆڭلىگە مەلەم بولدى .

— ھەممىنى كۆرۈپ تۇرغۇچى خۇدا بار ! — دېدى ئۇ يەنە شۇ تەقۋادارلىقى بىلەن ئۇھ تارتىپ ، — بەندىگە مۇشكۈل تۇيۇلغان ئىش ئۇنىڭ ئۈچۈن ئاسان !...

كۈنلەر ئۆتكەنسېرى ئاتىخاننىڭ تۇرمىداشلىرى ، سىرداشلىرى كۆپەيدى ، ئۇ قۇرئاننى ياخشى ئوقۇيتتى ، نەپىسى ئىسسىق ، تەلەپپۇزى ئوچۇق ۋە راۋان ئىدى . ئاتىخان ھەر قېتىم كامبېر ئالدىغا سېلىنغان بورا ئۈستىدە ناماز ئوقۇپ ، قۇرئان قىرائەت قىلغاندا ، تۇرمىداشلىرى ئىختىيارسىز ھالدا ئۇنىڭ ئەتراپىغا توپلىنىدىغان ، ئۇنىڭغا ئىختىدا قىلىپ ناماز ئوقۇيدىغان ، ئۇنىڭ قىرائەتلىرىنى زەن قويۇپ ، مەپتۇنلۇق بىلەن ئاڭلايدىغان بولۇپ قالدى . بۇ خىل ئىشەنچ ۋە ھۆرمەت ئاستا - ئاستا خانىنى تۇرمىداشلىرىغا تېخىمۇ يېقىنلاشتۇردى . ئۇلار ئۆيلىرىدىن

كەلگەن نەرسىلىرىنى ئاتىخان بىلەن تەڭ يەيدىغان ، ھېچقانداق نەرسىنى ئۇنىڭدىن ئايمايدىغان ، ئەمگەكلەرگە چىققاندا ئۇنى ئېغىر ئىشلارغا سالمايدىغان بولۇشتى ...

ئاتىخان بۇ يەردە ئابدۇللا ساراي ئىسىملىك بىر تۈرك بىلەن تونۇشتى ، ئۇ ئەتكەسچىلىك بىلەن تۇتۇلۇپ بەش يىلدىن بېرى مۇشۇ يەردە ئىكەن . ھېلىقى تۈركنىڭ بەكمۇ چىرايلىق قول ھۈنەرى بار ئىدى ، ئۇ ھەمىشە بىكار تۇرماي ئەرلەر كىيىدىغان زەر دوپپا توقۇيىتى ، كۆك زەر يىپىتا گۈل چىقىرىپ ، سېرىق كالىۋۇتۇن يىپىتا توقۇلىدىغان بۇ نېپىز دوپپا بەكمۇ كۆركەم ۋە نەپىس ئىدى . ھېلىقى تۈرك مۇنداق دوپپىدىن ئىككى كۈندە بىرنى توقۇيىتى ، ئۇنىڭ ئىلمەك يىڭنە تۇتقان قوللىرى شۇنداق چىۋەر ھەم يەڭگىل ئىدىكى ، قاراپ ئولتۇرغان ئادەمگە گويا ئاددىي شاپاق دوپپا ئەمەس ، بەلكى ئېسىل بىر سەنئەت بۇيۇمى ئىشلەۋاتقان دەك ، ھۇزۇرلۇق تۇيغۇ بېرەتتى . ئۇ ، ئاشۇنداق دوپپىدىن بىرنى توقۇپ ئاتىخانغا كىيىدۈرۈپ قويدى ۋە ئىپتىخار بىلەن مۇنداق دېدى : « ئەگەر مەن مۇشۇ ئىشنى قىلمىغان بولسام ، بۇ چاغقىچە ساراڭ بولۇپ قالاتتىم . بۇ يەرگە كىرىپ ئۇزاق ئۆتمەي ، بىر پەنجاپلىقتىن مۇشۇنداق دوپپا توقۇشنى ئۆگەندىم ، بۇ ئىش مېنىڭ ھاياتىمنى ساقلاپ قالدى ، ھازىر ھەپتىدە تۆت - بەشنى توقۇيمەن ، مۇشۇ يەردىن ئېلىپ چىقىپ كېتىدىغان خېرىدارلىرىم بار ، كېرەكلىك نەرسىلەرنىمۇ ئاشۇلار ئەكىرىپ بېرىدۇ ! ... »

ئاتىخان گەرچە تۈرمىداشلىرىنىڭ ھۆرمىتىگە ، ئىشەنچىگە ۋە ھىمايىسىگە ئېرىشىپ ، تۈرمە ھاياتىنى ئانچە قىينالماي ئۆتكۈزۈۋاتقان بولسىمۇ ، لېكىن تۈرمە ھامان ئۇنىڭغا بۇ دۇنيا . دىكى كۇھىقاپتەك بىلىنىپ ، ئۆزىنى ئازاب ۋە خورلۇق تۇيغۇسىدىن زادى قۇتۇلدۇرالمىدى . ئاتىخان ھەر قېتىم تۆمۈر

قەپەسلەرگە سولانغان ئاشۇ ئادەملەرنى كۆرسە ، يۈرىكى ئېچىشىپ ، كۆزىگە ياش كېلەتتى . بۇنداق تۆمۈر قەپەسلەر كامبېر ئارىلىقىدىكى يوللاردا خېلى كۆپ ئىدى ، ئۇنىڭغا ئۆلۈم جازاسى ھۆكۈم قىلىنغان مەھبۇسلار سولناتتى ، قەپەستە مۇكچىيىپ ، ھايۋاندىنمۇ بەتتەر قىيىن ھالەتتە تۇرغان بۇ ئادەملەرنىڭ چاچ - ساقاللىرى ئۆسكەن ، كىيىملىرى جۇلدۇر كېپەن ، كۆزلىرىدىن ھاياتلىق نۇرى ئۆچۈپ ، چىرايىدىن ئۆمۈر بويى خۇشاللىق كۆر- مەگەندەك بىر خىل ئېچىنىشلىق مۇڭ - زار چىقىپ تۇراتتى . ئۇلار چوڭ - كىچىك تەرەتنى ئاشۇ قەپەسنىڭ ئاستىدىكى ساپال قاچىغا قىلاتتى ۋە مۇشۇ جان قاقشاتقۇچى تۆمۈر رامكا ئىچىدە دارغا ئېسىلىپ ئۆلۈش نۆۋىتىنى كۈتۈپ ياناتتى !

ئىنسان بالىسى بېشىغا كەلگەن بۇ ئېچىنىشلىق قىسمەت ئاتىخانىنىڭ قەلبىگە زادى سىغىدى ، ئۇ ھەرقانچە قىلىپمۇ بۇنداق ياۋۇزلۇق ، شەپقەتسىزلىك بىلەن قانۇن ئىجرا قىلىشنى كالىسىدىن ئۆتكۈزەلمىدى . ئاتىخانىنىڭ قارىشىچە ، بۇ ئادەملەرنى قەپەستە ياتقۇزۇپ بۇنداق قىيىنغۇچە ، بىر يوللا دارغا ئېسىپ جېنىنى ئالغان تۈزۈك ئىدى !...

بۇ يەردە جىنايەتچىنى جىنايەتچى باشقۇراتتى . «نېمەدار» دەپ ئاتىلىدىغان سېرىق پوسمىلىق ، قىزىل پوسمىلىق ۋە كۆك پوسمىلىق جىنايەتچىلەر بار ئىدى . سېرىق پوسمىلىق كىيىگەنلەر 30 يىل كېسىلگەنلەر ئىچىدىكى قۇلاق كەستىلەر بو- لۇپ ، ئۇلار ئۆزىدىن تۆۋەن كېسىلگەن جىنايەتچىلەرنى باشقۇراتتى ؛ قىزىل پوسمىلىق كىيىگەنلەر 20 يىل كېسىلگەنلەر ئىچىدە دىكى ساياقلار بولۇپ ، ئۇلارمۇ مەلۇم دائىرىدە ئادەم باشقۇراتتى ؛ كۆك پوسمىلىق كىيىگەنلەر بولسا ، ئاشۇ يۇقىرىقى ئىككى خىلنىڭ ئىچىدىن تاللاپ ئالغان چاپارمەنلەر بولۇپ ، ئۇلار سېرىق ۋە قىزىل پوسمىلىق كىيىگەنلەرنى باشقۇراتتى . ئۆزى جىنايەتچى تۇرۇپ ، يەنە

جىنايەتچىلەرنى باشقۇرۇش ھوقۇقىغا ئېرىشىپ قالغان بۇ نادان ،
تەلۋىلەر خۇددى «ئېشەككە ھۈنرىڭنى كۆرسەت دېسە ، ھاڭراپ
بېرىپتۇ» دېگەندەك ، ھەرقانداق ئىشنى چېكىدىن ئاشۇرۇۋېتەتتى ،
قوللىدىكى كالتەكلىرىنى ھەمىشە ئاشۇ بىچارە مەھبۇسلارنىڭ
بېشىدا رەھىمسىزلەرچە ئوينىتاتتى !

بىر كۈنى كالتەك كۆتۈرگەن بىر نىمبەردار ئاتىخان يات-
قان كامپىرغا كىرىپ ، ئۇنى خالا تازىلاشقا ئېلىپ چىقماقچى
بولدى . ئاتىخان ئورنىدىن تۇرۇپ نىمبەردارنىڭ ئارقىسىدىن ئە-
گىشىپ ماڭماقچى بولۇۋىدى ، شىرمىلەك ئۇنى توختىتىپ ،
ھېلىقى سېرىق پوسمىلىق نىمبەردارغا مۇنداق دېدى :
— بۇ ئادەمنى خالا تازىلاتما ، بۇنىڭ ئورنىغا مەن بېرىپ
تازىلاي !

— نېمىشقا ؟! — سورىدى نىمبەردار كۆزلىرىنى
ئالايىتىپ .

— بۇ دېگەن مېھمان !

— تۈرمىدە مېھمان نېمە ئىش قىلىدۇ ؟!

— بۇ دېگەن چەت ئەللىك ، بىزگە مېھمان بولماي نېمە ؟!

— مەن چوقۇم مۇشۇنى ئېلىپ چىقىمەن ! — دېدى نىم-

بەردار كۆرەڭلىك بىلەن ، — قانداق ، گېپىڭ بارمۇ ؟!

— ياق ، بۇنى ئېلىپ چىقمايسەن ! — دېدى شىرمىلەڭمۇ

جاھىللىق بىلەن ، — بۇنىڭ ئورنىغا مەن چىقىمەن !

نىمبەردار ئاتىخاننى «ماڭ!» دەپ قوللىدىكى كالتەك بىلەن

دۆشكەلىدى ، ئاتىخان ئىككى ئوتتۇرىدا جېدەل چىقىپ ، بىرەر

كۆڭۈلسىزلىك يۈز بېرىپ قالمسۇن دەپ ئويلاپ ، ياۋاشلىق

بىلەن نىمبەردارنىڭ ئالدىغا چۈشۈپ ماڭدى ، لېكىن شىرمىلەك

يەنە بولدى قىلىمىدى ، ئەر كە ۋە غۇرۇرلۇق ئۆسكەن بۇ يىگىت

ئۆزىگە ئوخشاش بىر جىنايەتچىنىڭ بېشىدىكى پوسمىغا تايىنىپ

ئادەم بوزەك قىلىشىغا چىداپ تۇرالمىدى .
— توختىسىلا ئاتىخان ئاكا ! — دېدى ئۇ ئاتىخاننىڭ
ئالدىنى توسۇپ ، — بۇ غالىچا نېمانچە ھەددىدىن ئاشىدۇ ، خالا
تازىلايدىغان ئىشنى كىم قىلسا بولىمىدۇ ؟
— ئۇ كام شىرمىلەك ، — دېدى ئاتىخان يېلىنغاندەك
ئۇنىڭ قولىنى تۇتۇپ ، — بولدى ، ئۆزۈم چىقاي ، ئىش دېگەن-
نىڭ ياخشى - يامىنى يوق ، يەنە مېنى دەپ ئاراڭلاردا ئارازلىق
بولۇپ قالمىسۇن !

— ياق ، ھېچ ئىش بولمايدۇ ، ئاتىخان ئاكا ! — دېدى
شىرمىلەك تۈرگۈنلۈك بىلەن ، — مەن چىقىمەن دېدىم ،
چىقىمەن ! گەپمۇ ئېغىزدىن چىقىدۇ ، جانمۇ ئېغىزدىن !

لېكىن نىمبەردارمۇ جاھىللىق قىلدى :

— سەن چىقمايسەن ، ئاشۇ چىقىدۇ !

— ئۇ چىقمايدۇ ، مەن چىقىمەن ، قانداق قىلسەن !?

گەپ ئاۋىدى ، ئاۋىغانسىرى قوپاللاشتى ، ھەر ئىككىسى-
نىڭ ئەلپازىدىن بىر قەپەس ئېلىشىدىغانلىقى چىقىپ تۇراتتى .
نىمبەردار قولىدىكى كالتەكنى شىلتىۋىدى ، شىرمىلەك ئۇنى تار-
تىۋېلىپ سۇندۇرۇۋەتتى ، نىمبەردار ئاچچىقىغا پايلىماي ئۇنىڭغا
تاشلاندى ، لېكىن شىرمىلەككە تەڭ كېلەلمەي ، ئىككى ، ئۈچ
مۇشتىنى ئارتۇق يەپ كەتتى ، ئاغزى - بۇرنى قاناپ ، ئالتاغىل
ۋارقىراشقا باشلىدى ، ئۇنىڭ ئاۋازىنى ئاڭلىغان بىر گۈندىپاي
پۇشتەك چالدى ، بىر ساقچى بىلەن بىرنەچچە سېرىق ، قىزىل
پوسمىلىقلار يۈگۈرۈپ كەلدى . ئۇلار شىرمىلەكنى باسماپ تۇ-
تۇپ ، تۈرمە ئىشخانىسى تەرەپكە ئېلىپ كەتتى ...

تۈرمە ھاياتىدا ھەرقاچان جازاغا تارتىلىش خەۋىپى بار
ئىدى . ياخشىلىق ۋە يامانلىقنى بىلىۋېلىش تەس ئىدى . كىشى
ئۆز بېشىغا كېلىدىغان بالا - قازا ياكى بەخت - سائادەتنى ئالدىن

تەسەۋۋۇر قىلالمايتتى . بۇ سۆزنى تۇرمىدە ناھايىتى ئاسان چۈشىنىپ يەتكىلى بولاتتى . ئېھتىيات قىلمىسا ، بالا - قازا سۈڭگۈچتىن ماراپلا تۇراتتى ...

ئاتىخاننىڭ ئەنسىرىگەن ئىشى ئاخىر يۈز بەردى . گۈندىپايىلار شىرمىلەگنى سوئال - سوراق قىلدى ، قانتىق ئۇر-دى ، ئاخىر ھوشىدىن كەتكەندە ، كامېرغا ئەكېلىپ تاشلاپ قويدى . ئۇنىڭ دۈمبىسى قامچىنىڭ ئىزى بىلەن شەلۋەرەپ كەتكەن ئىدى . ئاتىخان شىرمىلەگنىڭ بېشىنى سىلاپ قۇچقىغا ئالدى ، ئۆزى ئۈچۈن دەرد چەككەن بۇ ئاق كۆڭۈل ، مەردانە يىگىتنىڭ تاياق ئازابىدا زەئىپ ئېگراۋاتقانلىقىنى ئاڭلاپ ، ئىچ - ئىچىدىن پۇچىلىنىپ كەتتى ، ئاتىخان ئەلەم ۋە خورلۇققا چىددە - ماي ، بىر تۇتام قويۇق ساقىلىنى كىمگىدۇر خەپلەپ قاماللىۋىدى ، ئۆزىمۇ سەزمىگەن ھالدا ساقاللىرى پىرىس - پىرىس يۇلۇندى ، لېكىن ئۇ ئاغرىقنى سەزمىدى ! ...

« ئاھ ، خۇدا ! - دەپ نالە قىلدى ئاتىخان ئاخىر كۆز يېيىشىنى ئىچىگە سىڭىرىپ ، - مەن ساڭا كىشىنىڭ ھەققىدىن قورقۇپ ، يامان ئىشتىن پەرز قىلىپ ، ھالاللىق بىلەن 50 يىل بەندىچىلىك قىلدىم . ھالا بۇ كۈنگە كەلگەندە ، پىراق ، ياقا يۇرتتا مۇشۇنداق ئازاب ، كۈلپەتلەرنى تارتىشۇم سېنىڭ ئىرادەڭمۇ ؟! ئىكەرەملىك خۇدا ، دەرەخنى يىلتىزى بىلەن ياراتتىڭ ، لېكىن بەندىلىرىڭنىڭ يىلتىزى ئۆز قولىڭدا نۇرۇپتۇ ، سەن ئۆز ھىممىتىڭ ۋە كارامىتىڭ بىلەن بىزنى بۇ ئازاب - خورلۇقلاردىن قۇتۇلدۇرغىن ! ئۆزۈڭگە نېۋىندىم ، ئاللا ! ئۆزۈڭدىن باشقا پاناھىم يوق ! يىغلىغان كۆزىمىزگە ياش ، يەيدىغان ئاغزىمىزغا ئاش بەر ئاللا ! بەندىنىڭ قولىدا خار قىلما ئاللا ، ئېرىقتا سۇ قىلىپ ئاقتۇر ، ئاسماندا غاز قىلىپ ئۇچۇر ئاللا ! ... »

ئۇ ئەنە شۇنداق بىچارە ھالەتتە خۇدادىن ئىنايەت تىلەپ ،

كۆزلىرىگە ياش ئالدى ، ئۆزىمۇ سەزمىگەن ھالدا كۆزىدىن تاراملاپ ئاققان ياش يېرىم بەھوش ياتقان شىرمىلەڭنىڭ سۇلغۇن يۈزىگە چۈشتى ...

2

ئاتا - بالا ئىككىيلەن 23 كۈنلۈك ئېغىر جۇدالىقتىن كېيىن ، مانا بۇگۈن تولىمۇ تەستە ، قېلىن سىم توساقنىڭ ئىككى تەرىپىدە تۇرۇپ كۆرۈشتى . ھەر ئىككىسى ئۆزىنى باسالماي يىغلىدى ، يىغلىغاندىمۇ بۇقۇلداپ ، ئېزىلىپ ، ئۇزاق يىغلىدى .

— دادا ، بۇ زادى نېمە ئىش ؟! — دېدى ئەكبەر يىغىدىن توختىغاندىن كېيىن ئېسەدەپ تۇرۇپ ، ئۇنىڭ ئاغزى گەپكە كەلمەي لەۋلىرى پىر - پىر ئۇچاتتى ، — بۇ دۇنيادا ناھەق ئىشلار نېمىدېگەن كۆپ ؟!

— بالام ، ھەق دېگەن بىرلا ئاللاغا خاس ! — دېدى ئاتىخان ئوغلنىڭ كۆڭلىگە تەسەللى بېرىپ ، — ئالادىن باشقىسى يا ئۇنداق ، يا بۇنداق ناھەقچىلىق قىلىدۇ !

ئەكبەر كۆزىدىكى ياشلارنى سۈرتۈپ ، دادىسىنى قانغۇدەك كۆرۈۋېلىش ئۈچۈن ، ئۇنىڭغا سەپىلىپ قارىدى ، قاينىدى ، يەنە كۆڭلى بۇزۇلدى ، چۈنكى دادىسىنىڭ چاچ - ساقاللىرى ئۆسۈپ ، رەڭگىرى تاتىرىپ ، بۇرۇنقى كېلىشكەن ، قامەتلىك ، خۇشخۇي تۇرقىدىن ئەسەرمۇ قالماي ئىدى . دېمىسىمۇ ، بۇ كۈنلەردە ئۇ خېلىلا يادىغان ، قاڭشىرى كۆتۈرۈلۈپ ، ئىككى قوۋزى شىپپىدە چۆككەن ئىدى ...

— بالام ئېشەك ساقمۇ ؟ — سوزدى ئاتىخان كۈتۈلمىگەندە ، — ھالدىن خەۋەر ئېلىپ تۇرغانسەن !
— ئېشەكنى سېتىۋەتتىم ، دادا ، — دېدى ئەكبەر پەرۋا .

سىزلىق بىلەن ، — باققىلى بولمىدى ، بىر پەنجاپلىق بېدىك
ئېلىپ كەتتى ...

— نېمە ، سېتىۋەتتىم ؟! — ئاتىخاننىڭ ئاۋازى تىترەپ ،
چىرايى ئاقىرىپ كەتتى .

— نېمە بولدى ، دادا ؟ — ئەكبەر هولۇقۇپ سورىدى ، —
چىرايىڭ غەلىتە بولۇپ كەتتىغۇ ؟!

— ئۇچىلىقچۇ ؟ ئۇچىلىقنى بەرمىگەنەن ؟! —
ئاتىخاننىڭ ئاۋازىدا ھەم ئالاقزادىلىك ھەم ئاز — تولا تەنبە بار
ئىدى .

— بەردىم ، دادا ! — دېدى ئەكبەر دادىسىنىڭ بۇنچە
بىئارام بولۇشىنىڭ سەۋەبىنى چۈشەنمەي ، — ئېشەك بىلەن بىللە
ئېلىپ كەتتى ...

— ھە ، ... ئېلىپ كەتتى ؟!

ئاتىخان شۇ گەپلەرنى قىلىۋېتىپ دېمى ئىچىگە چۈشۈپ
كەتتى ۋە پۇت — قولى بوشىشىپ ، تۇرغان يېرىدە پۈكلىنىپ
قالدى ، ئۇ خۇددى بىرسى كومىشىرىغا تۇيۇقسىز كالا ئۇرغاندەك
ئايلىنىپ كەتكەن ئىدى ...

ئەكبەر «دادا ، دادا ، ساڭا نېمە بولدى ؟» دېگىنىچە
ۋارقىراپ ، سىم توساقنى قوللىرى بىلەن تىرىنلاپ كەتتى ، لېكىن
ئاتىخاندىن سادا چىقمىدى ، ئىككى گۇندىپاي ئۇنى سۆرەپ كا-
مېرغا ئەكىرىپ كەتتى . ئەكبەر سىرتتا يىغلىغىنىچە دادا — پەرياد
چېكىپ قالدى ، ئەگەر شۇ يېتى تۇرۇۋەرسە ، ئۇمۇ ھوشىدىن
كېتىشى مۇمكىن ئىدى . شۇڭا ، ئەكبەرنى ئۆزى بىلەن بىللە
كەلگەن ھەمراھى قولىدىن يېتىلەپ ، تۇرمىگە يېقىن يەردىكى
كىچىك بىر سارايدا ئېلىپ كەتتى !...

ئەكبەرنىڭ لاھورغا كېلىپ ، دادىسى بىلەن كۆرۈشۈشى
ئاسانغا چۈشمىدى ، باقتار خان ئاللىكىمەلەرگە يېلىنىپ ، يالۋۇ-

رۇپ ، بىرنەچچە كۈن دېگەندە ، ساقچى ئىدارىسىدىكى تونۇشى ئارقىلىق يول خېتى ۋە تونۇشتۇرۇش ئېلىپ بەردى ، ئاندىن يەھيا خوجا ئاشخانىسىدىن بىر شاگىرت بالىنى ئاجرىتىپ ، ئۇنىڭغا ھەمراھ قىلىپ قوشتى ۋە دادىسى ئۈچۈن ، بىرمۇنچە يېمەك - ئىچمەك تەييارلاپ بەردى . بۇ ئىككىيلەن پويىزدا بىر كېچە - كۈندۈز يول يۈرۈپ ، لاھورغا كەلدى ۋە بۇ تۈرمىنى ناھايىتى تەستە ئىزدەپ - سوراپ تاپقان ئىدى .

مانا شۇنداق قىيىن ۋە مۇشكۈللۈك ئىچىدە كۆرۈشكەن ئاتا - بالا كۆرۈشۈپلا دەردكە مۇپتىلا بولدى ، ئەكەبەر دادىسىنىڭ نېمە ئۈچۈن ئېشەكنىڭ سېتىلىپ كەتكەنلىكىنى ئاڭلاپلا ھوشىدىن كەتكەنلىكىنىڭ سەۋەبىنى چۈشەنمەي قىيىنلاشتى . ئاتىخان بولسا ، خۇددى بىرسى يۈرىكىنىڭ بىر پارچىسىنى سۇغۇرۇپ ئالغاندەك ، نىمجان ھالەتتە جان تالىشىۋاتاتتى . ھازىر ئۇنىڭغا ھاياتنىڭ ، دۇنيانىڭ ھېچقانداق قىممىتى قالمىغاندەك ئىدى !

ئەركىدىن ، ئىززەت - ھۆرمىتىدىن ۋە بارلىق مال - دۇن ياسىدىن ئايرىلغان ئادەم بەئەينى بالا - قازادىن يانمايدىغان تىلسىز ھايۋانغا ئايلىنىدۇ ! شۇ تاپتا ئاتىخان ئاشۇنداق ھالەتكە كەلگەن ئىدى ، يۈرىكىدىكى ئەلەم ، غەزەپ ۋە ئۈمىدسىزلىك ئۇنى ھېچنەمدىن يانمايدىغان بىر تەلۋە تۈرگۈنگە ئايلاندۇرۇپ قويغان ئىدى . ئاتىخان ئەمدى ياشاشتىن ئۆلۈمنى ئەۋزەل كۆردى ، ھېچ نەرسىسى يوق قۇرۇق ئىسكىلىنقا ئايلىنىپ قالغان بۇنداق ئىسسىق جاننى داۋاملىق ساقلاۋېرىشنىڭ ھېچقانداق ئەھمىيىتى يوق ئىدى . چۈنكى ، ئۇ ئاشۇ ئوغلى سېتىۋەتكەن ئۇچىلىق بىلەن بىللە ، قۇتلۇق ھەج سەپىرى ئۈچۈن تەييارلىغان بارلىق دۇنياسىدىن ئايرىلدى ، ئاتىخان قەشقەردىن يولغا چىقىدىغان چاغدا ، ئاشۇ ئالاھىدە بۇيرۇتۇپ تىكتۈرگەن گىلەم ئۇچىلىقنىڭ ئارىسىغا 10 سوملۇقتىن 30 تىلانى يوشۇرۇپ تىكتۈۋەتكەن ئىدى .

بۇ، ئۇنىڭ بارلىقى، ھاياتى ۋە ئاتا - بالانىڭ كىيىلىنى ھەج قىلدۇرۇپ، يەنە ئۆز يۇرتىغا ئامان - ئېسەن ئاپىرىپ قويىدىغان نەگداشسىز ئەڭگۈشتەرى ئىدى. بۇ ئەڭگۈشتەرى بولمىسا، ھېچ ئىش ۋۇجۇدقا چىقمايتتى، ھەتتا ئاچ - يالىڭاچلىقتىن قەدىرسىز قۇرت - قوڭغۇزلاردەك ئۆلۈپ قېلىشى مۇمكىن ئىدى! شۇڭا ئۇ، ئۈستى - ئۈستىلەپ كېلىۋاتقان بۇ ئازابلاردىن بىر كۈن بولسىمۇ بۇرۇنراق قۇتۇلۇش ئۈچۈن، ئۆلۈمنى ئەۋزەل كۆردى! ئۆلۈش كېرەك، ئۆلۈم - ياخشى نىجاتلىق يولى، ئادەم دېگەننىڭ بۇ دۇنيادىكى ئۆمرى يازدىكى باراڭ، كۈزدىكى غازاڭدەكلا ئىش! ھەقىقىي تۆمۈر، ئەبەدىي ھايات ئۇ دۇنيادا! پانىي ئالەم ئىنسانلار ئۈچۈن سىناق مەيدانى، ۋاقىتلىق تىرىكچىلىك سورۇنى، شۇنىڭ ئۈچۈن ئاللاتائالا باقىي ئالەمنى مەڭگۈلۈك قارارگاھ دەپ ئىرادە قىلغان!...

لېكىن، ئۆلمەن دەپلا ئۆلگىلى بولمايتتى، جان خېلى چىڭ يەردە ئىدى. قانداق قىلىش كېرەك؟ تۈرمىنىڭ تۆمۈر تاملارغا ئۇسۇپ ئۆلۈش كېرەكمۇ؟ ياكى ئاۋۇ قەبەستىكى مەھبۇسلار ئۈچۈن تەييارلىغان دارغا يوشۇرۇنچە بېرىپ ئېسىلىش كېرەكمۇ؟!...

لېكىن، ئاتىخان يەنە ئويلىنىپ قالدى، ئۇ ئۆلسە ئەكەبەر قانداق قىلىدۇ؟ ئۇغۇ بۇ ئازابلاردىن ئۆلۈم بىلەنلا قۇتۇلار، ئەمما ئەكەبەرنى بۇ يات يۇرتتا، باشپاناھسىز، خارلىق - زارلىقتا تاشلاپ كەتسە، ئۇنىڭ ئازابى كىمگە بولىدۇ؟! ئەكەبەر ئەمدىلا 16 ياشقا كىرگەن سەبىي بالا، ئۇنىڭمۇ بۇ دۇنيانىڭ راھىتىنى، خۇۋلۇقىنى كۆرۈش ھوقۇقى، خۇددى دادىسىغا ئوخشاش ئۆي - ئوچاقلىق بولۇپ، پەرزەنت كۆرۈپ، ئاتا - بوۋىسىنىڭ ھاياتلىق شامىنى ئۈزۈلدۈرمەي ياندۇرۇش مەجبۇرىيىتى بار ئەمەسمۇ!...

ئاتىخان شۇلارنى ئويلاپ يەنە كۆڭلى بۇزۇلدى، ئۇمۇ

باشقا ئاتىلارغا ئوخشاش ، ئۆز پەرزەنتىنىڭ يېتىم ، بەختسىز ۋە خار - زار بولۇپ قېلىشىنى خالىمايتتى ! شۇ چاغدا ، ئاتىخاننىڭ كۆز ئالدىدا ئاۋۇ تۆمۈر قەپەستە ئۆلۈم نۆۋىتىنى كۈتۈپ ياتقان شور پېشانە مەھبۇسلارنىڭمۇ ھاياتقا ، يورۇقلۇققا ۋە ياشاشقا بولغان ئىنتىلىشلىرى گەۋدىلىنىپ ، بىردىنلا ئۆزىنىڭ ئۆلۈم توغرىسىدىكى خىياللىرىدىن سەسكەنگەندەك بولدى . ئۆلۈمى مۇقەررەرلىشىپ قالغان ئاشۇ ئادەملەر چېغىدا ، يېنىدىن ھەرقانداق بىرسى ئۆتسە ئۇلارنى توۋلاپ ، گەپ قىلىپ ، ئۇلار بىلەن نېمە توغرىسىدىندۇر سۆزلىشىشى ، مۇڭدېشىشى ئويلايتتى . بۇ ھال ئاتىخانغا دەسلەپ غەلىتە تۇيۇلغان بولسىمۇ ، كېيىن ئۇلارنىڭ مۇشۇ يول بىلەن ھاياتقا ، ياشاشقا ئىنتىلىۋاتقانلىقىنى ، ھاياتلىقنى ئۆلۈمدىن ياخشى كۆرىدىغانلىقىنى ، بىر كۈن بولسىمۇ ، بۇ دۇنيادا ئادەمدەك ياشاشنى ئارزۇ قىلىدىغانلىقىنى چۈشەنگەن ئىدى !

دېمىسىمۇ ، ھاياتنىڭ تامام لەززەتلىرىدىن مەھرۇم بولۇپ ، پۈتۈنلەي ئازاب - ئوقۇبەتكە مۇپتىلا بولغان ئادەممۇ ئۆلۈمدىن كۆرە ياشاشنى ئەۋزەل كۆرىدۇ . چۈنكى ، ئۆلۈم — يوقلۇق ، زۇلمەت ئىچىدىكى بوش نەرسە !...

بۇ دۇنيادا ھاياتلىقنىڭ گۈزەللىكىگە ، كۈچ - قۇدرىتىگە ۋە جەلپكارلىقىغا يېتىدىغان نەرسە بارمۇ ؟ ئەڭ ياۋاش ، تىلسىز قوي چېغىدا ، بوغۇزلايمەن دېسەڭ شىددەت بىلەن پۈت ئېتىپ ، قارشىلىق قىلىدۇ ، كارنىيىغا پىچاق تەگكەندىن كېيىنمۇ تىپىرلاپ تارتىشىدۇ ! ئۇ ، زادى نېمىگە تارتىشىدۇ ؟! ئۇمۇ ئۆلۈمدىن يا - شاشنى ئەۋزەل كۆرىدۇ ، باھارغا ، يېشىل چۆپلەرگە ، ئويناق سۇلارغا تارتىشىدۇ ، ھەتتا قېلىن قار بېسىپ يېشىللىق تۈگىگەن ، ھاياتلىق تىنىقى ئۈزۈلگەن زىمىستان قىشلاردىمۇ ، ئۇ يەنە ياشاشقا ئىنتىلىدۇ ، ھامان بىر كۈنى قاقاس تاغلارنىڭ باھارغا ، يېشىللىققا پۇركىنىدىغانلىقىنى بىلىپ ، چىدام بىلەن كۈتىدۇ !...

دەرۋەقە ، ھايات يولىنىڭ ئەگرى - توقايلىقى ،
تۇرمۇشنىڭ مۇرەككەپ ، سىرلىقلىقى تۈپەيلىدىن ، ئادەم بىر كۈن
پاراغەتتە ئۆتسە ، بىرقانچە كۈن ئاسارەتتە ئۆتسۇ . لېكىن ، ھا-
ياتتا پاراغەتلىك كۈنلەر ھامان كۆپ بولىدۇ !..

ھايات ھەقىقىتىنىڭ مانا شۇنداق شېرىن ھەم ئاچچىق
تەرەپلىرىنى ئاستا - ئاستا چۈشىنىپ يەتكەن ئاتىخان ئىككى
كۈندىن كېيىن ئوغلى بىلەن قايتا كۆرۈشكەندە ، ئېشەك ۋە
ئۇچىلىق توغرىسىدىكى گەپلەرنى زادى ئېغىزغا ئالمىدى . بۇ
سىرنىڭ ئاشكارىلىنىپ ، ئوغلنىڭمۇ ئازابلىنىشىنى خالىمىدى ، بۇ
ھەقتە ئەكبەر ئېغىز ئاچقاندا بولسا ، ئۆزىنى تەمكىن ۋە ئەركىن
تۇتۇپ :

— ھېچ گەپ يوق ئوغلۇم ، شۇنداقلا سوراپ قويغان
ئىدىم ، ئېشەككە ئىچىكىشىپ قاپتىكەنمەن !.. — دېگەن گەپلەر
بىلەن ئۆتكۈزۈۋەتتى .

— دادا ، سەن بۇ يەردىن قاچان چىقسەن ؟ — سورىدى
ئەكبەر گۆدەكلەرچە خىيال بىلەن ، — مەن بەك يالغۇز قالدىم ،
قىيىنلىق كەتتىم ، ھېلىمىشا ئاكامنىڭ ئەھۋالىمۇ ياخشى
ئەمەس ! ..

— قاچان چىقىشىمنى بىلمەيمەن ، بالام ! — دېدى ئاتى-
خان ئۇلۇغ - كىچىك تىنىپ ، — لېكىن مەن ئۆزۈمگىمۇ ،
ئاللاغمۇ ئاق ، مېنىڭ ھېچقانداق گۇناھىم يوق ، بۇلار مېنى خاتا
سولاپ قويدى ، ئۇقۇشماسلىق بولدى ...
— بىرەرسى چاقتىمۇ يا ؟ — شۈبھە بىلەن سورىدى
ئەكبەر .


— كىمۇ چاقار ، بالام ! مەن كىمگە يامانلىق قىلغان !.. —
ئاتىخاننىڭ كۆڭلىدە ھېچقانداق شۈبھە يوق ئىدى ، — بەھۇدە
گۇمان قىلمايلى ، بالام ، گۇمان ئىماننى قاچۇرىدۇ !

بۇ ئاق كۆڭۈل ، باغرى يۇمشاق ئادەم زەھەرلىك چاياننىڭ
ھەمىشە كېسەك ئاستىدا ياتىدىغانلىقىنى ، بەزى ئادەملەرنىڭ
بەئەينى تۈنگە تەشنا ھوقۇشتەك ، بۇلۇڭ - پۇچقاقلاردا يۈرۈپ ،
كىشىلەرگە شۇملۇق چىللايدىغانلىقىنى زادىلا خىيالغا
كەلتۈرمەيتتى !...

ۋاقىت توشۇپ ، خوشلىشىدىغان چاغدا ، ئاتىخان ئەك-
بەرگە كۆز يېشى ئىچىدە مۇنداق دېدى :

— بالام ، مەن ئاق ، مەن پاك ، بۇنىڭغا ئاللا گۇۋاھ ،
ئاسمانمۇ - يەرمۇ گۇۋاھ ! سەن باقتار خانغا ، يەھيا خوجىغا
ئېيتقىن ، ئۇلار ئىشنىڭ ئېپىنى بىلىدۇ ، خۇدا ئۈچۈن بولسىمۇ ،
بىرەر يەرگە مېنىڭ توغرامدا ئەرز سۇنۇپ باقسۇن ... ھېلىمىشنى
يوقلاپ تۇر... خوش بالام ، خوش !...





توققۇزىنچى باب

غېرىب كېپەن پالۋان

1

ھېلىمشانىڭ كېسلى ئېغىرلىشىپ قالدى . شۇنچە قاۋۇل ، كۈچلۈك ، بەستلىك بىر ئادەم شۇ كۈنلەردە جۇدەپ ، تارتىلىپ ، خۇددى لەيلىقازاقتەك نازۇكلىشىپ كەتكەن ئىدى . كېسەل ئۇنى ھەممە جەھەتتىن تەڭ خورىتىپ ، بېجىرىم نېرۋىلىرىنىمۇ كاردىن چىقىرىشقا باشلىدى . ھېلىمشا تۈن - تۈنلەپ كىرىپك قاقماي ئويغاق چىقاتتى ، ئىشتىھاسىمۇ تۇتۇلۇپ ، خۇددى كىچىك بالدەك كاپاملاپ تاماق يەيدىغان بولۇپ قالدى . ھېلىقى ھەبەشتەك قارا دوختۇرمۇ ئەمدى ئۇنىڭدىن ئۈمىدىنى ئۈزۈپ ، باقىنار خان بىلەن ئەكبەرگە :

— بۇ كېسەل توغرىسىدا مەن سىلەرگە بۇرۇن ئېيتقان . بىز قوللىمىزدىن كېلىشىچە داۋالدۇق ، ئەمما ھازىرقى ئەھۋالى بارغانسېرى يامانلىشىپ كېتىۋاتىدۇ . تەكشۈرۈشمىزچە ، كېسەلدە يارىلىنىش خاراكتېرلىك مېڭە قان تومۇرى توسۇلۇش ئەھۋالى بار . ئىككى قوللۇق تەييارلىق قىلىپ قوبۇلغۇلار ! — دەپ ئۇقتۇردى .

ئۇنىڭسىزمۇ ، ھېلىمشا ئۆز ئەھۋالىنى ئۆزى تۇيۇۋاتاتتى ،

كىرىپكى ئىلىنىسلا قارا بېسىپ ، كۆزىگە ئاجايىپ - غارايىپ نەرسىلەر كۆرۈنەتتى . بەزىدە ئۇ ، قىماردا ئۇتتۇرۇۋەتكەن ئايالنى ، ئاتا - ئانىسى تىرىك تۇرۇپ قارا يېتىم بولۇپ قالغان قىزىنى كۆرەتتى . ئۇلار خۇددى ئوڭىدىكىدە كلا ھېلىمىشانىڭ ئالدىدا پەيدا بولۇپ ، ئاجىز ، پاك قوللىرىنى سوزۇپ ، ئۇنىڭدىن نېمىدۇر تىلەيتتى ، كۈتەتتى ، لېكىن ھېلىمىشا ھەرقانچە قىلىپمۇ ئۇلارنىڭ ناتىۋان قوللىرىنى تۇتالمايتتى ، ئۇلار يەنە خۇددى قاتتىق بوران سوققاندا تۇيۇقسىز ھېلىمىشادىن يىراقلىشىپ ، ئېچىنىشلىق ئاھۇزار ئىچىدە تۇۋى يوق قاپقاراڭغۇ بوشلۇقتا غايىپ بولاتتى ... ھېلىمىشا ئېغىر ھالسىزلىق ئىچىدە چۆچۈپ ئويغىناستى ، پۈتۈن بەدىنى چىلىق - چىلىق سوغۇق تەرگە چۆمەتتى . بۇنداق چاغدا ئۇ ئۆزىنى ئەيىبلەپ ، مېنى خوتۇنۇم بىلەن قىزىمنىڭ ئاھى تۇتتى ، دەپ ئۆكۈنەتتى ، ئازابلىناتتى ...

بەزىدە ھېلىمىشا چۈشىدە چاچلىرى ئاپئاق ئاقارغان ، بېشىغا ئاق رومال سېلىپ ، ئۇچىسىغا ئاپئاق كۆڭلەك كىيگەن پەرىشتە سىياق ئانىسىنى چۈشەيتتى ، ئانىسى ئۇنى يېنىغا چاقىرىپ ، بىرنەرسىلەرنى بېرەتتى ۋە قولىدىن يېتىلەپ ، گۈزەل باغۇتېرەملەرنى ئايلاندۇرماقچى بولاتتى . لېكىن ئۇلار بىرنەچچە قەدەم ماڭا - ماڭمايلا تۇيۇقسىز جۇدۇن - چاپقۇن كۆتۈرۈلۈپ ، كۆز ئالدى قاراڭغۇ زۇلمەتكە ، تۇۋى يوق سوغۇق بوشلۇققا ئايلىنىپ كېتەتتى ، ھېلىمىشا يەنە بىر يەرلەرگە يىرىقراپ چۈشۈپ كېتىۋاتقاندا ۋەھىمە ئىچىدە چۆچۈپ ئويغىنىپ كېتەتتى . ئىشقىلىپ ، ئۇ كۆزى يۇمۇلسىلا ، قاراڭغۇ زۇلمەتنى ، تۇۋى يوق بوشلۇقنى ، ئازاب - ئوقۇبەت ئىچىدە ئۆلۈپ كەتكەن ئانىسىنى ۋە ئۆزىدىن يىراققا قالغان خوتۇنى بىلەن قىزىنى كۆرەتتى ، ئۇلار ھېلىمىشاغا بىرنەرسىلەرنى دەيتتى ، لېكىن ئۇ ئاڭلىيالمىتتى ، ئەمما ئۇلارنىڭ كۆزىدىن ۋە چىرايىدىن غېرىب -

مىسكىنىلىكىنى ، ئۆزىگە بولغان چوڭقۇر ئاغرىنىشىنى كۆرگەندەك بولاتتى . بۇنداق چاغدا ، ھېلىمىشانىڭ روھىي ئازابى كېسەل ئازا-بىدىنىمۇ بەتتەرلىشىپ كېتەتتى . ئۇ ، ياش يۇقى كۆزلىرىنى تورۇسقا — ئىككى ئايدىن بېرى قاراپ يېنىپ ، كۆزىنىڭ يېغىنى يېگەن ئاشۇ زېرىكىشلىك سوغۇق بوشلۇققا تىكىپ ، ئاللادىن ئۆزىگە يەنە ئازراق ئۆمۈر بېرىشىنى ، بۇ ئۆمرىنىڭ ھەربىر دەقىقىسىنى ھالاللىق ۋە ساداقەت بىلەن ئۆتكۈزۈپ ، ئىمان ۋە ۋىجدان ئالدىدىكى مەسئۇلىيىتىنى ئادا قىلىشنى تىلەيتتى !...

ئىشقىلىپ ، بۇ كۈنلەردە ھېلىمىشا ياشاشقا ، تىرىكچىلىك قىلىشقا ھەرقانچە ئىنتىلىسىمۇ ، ئەمما مۇدەھىش كېسەل تۇيدۇرماي ئۇنى بۇ دۇنيادىن سۆرەپ كېتىۋاتاتتى ! شۇڭا ، ھېلىمىشا بۈگۈن ئەكبەرگە كۆڭلى يېرىم بولغان ھالدا :

— ئاتىخان ئاكام قاچان چىقار ؟ — دېدى زەئىپ ئاۋازدا ، — كۆرۈشەلمەي قالارمەنمىكىن ، دەپ ئەنسىرەيمەن !... — ئۇنداق دېمە ، ھېلىمىشا ئاكا ! — دېدى ئەكبەر يىغلاپ سېلىشتىن ئۆزىنى ئاران تۇتۇپ ، — دادام بىلەن كۆرۈشسەن ، بىز تېخى بىللە ھەرەمگە بارىمىز ...

ھېلىمىشا نۇرى ئۆچكەن كۆزلىرىگە كۈلكە يۇگۈرتتى ، بېشىنى يېنىك سىلكىپ ، ئەكبەرنىڭ ياخشى كۆڭلىگە رەھمەت ئېيتقانلىقىنى بىلدۈردى .

— ھېلىقى ئەرزىدىن خەۋەر يوقمۇ ؟ — دېدى ئۇ بىرئاز سۈكۈتتىن كېيىن بېشىنى سەل - پەل كۆتۈرۈپ .

— ياق ، جىمجىتقۇ ! — دېدى ئەكبەر تىت - تىت بولغاندەك بىر خىل روھىي ھالەتتە ، — ئىشقىلىپ ، باقتارخان بىلەن يەھيا خوجا ئاكاملار شۇ ئىشنىڭ پېيىدا يۈرۈۋاتىدۇ . ھە راست ، باقتارخان ئاكىمنىڭ ئېيتىشىچە ، پاكىستاننىڭ يېڭى ھۆكۈمىتى بارلىق تۈرمىلەرنى بىر قېتىم تەكشۈرىدىغانلىقىنى

خەۋەر قىپتىمىش ...

بۇ گەپ ھېلىمىشاغا يېڭى ۋە يېقىملىق تۇيۇلدى ، ئۇ ،
خۇددى روھلاندىرۇش ئوكۇلى ئۇرۇلغاندەك ، بىرئاز جانلىنىپ
ئۆرە بولدى ۋە بېشىنى سوغۇق تامغا تىرەپ :

— بۇ خەۋەر بىز ئۈچۈن ، ئىلاھىم خۇش خەۋەر بولۇپ
قالار ! — دېدى ئاۋازىنى خېلى كۆتۈرۈپ . لېكىن ، ھېلىمىشانىڭ
ئاۋازى خۇددى كېزىك كېسىلىگە گىرىپتار بولغان ئادەمدەك تىت-
رەپ ، جىغىلداپ چىقاتتى .

ئەكبەر بۈگۈن ھېلىمىشانىڭ كۆڭلىنىڭ سۇنۇقلۇقىنى ،
بۇنداق چاغدا يالغۇز قالسا ، تېخىمۇ چۈشكۈنلىشىپ ، ئازابلىنىپ
كېتىدىغانلىقىنى سېزىپ ، كەچكىچە ئۇنىڭغا ھەمراھ بولۇپ يېنىدا
ئولتۇردى .

2

بۈگۈن ھاۋا باھار كۈنلىرىدەك يېقىملىق ئىدى ، سۈزۈك
ئاسماندا ئاللىقانچىلىكمۇ بۇلۇت كۆرۈنمەيتتى . كەچ كۈز قۇياشى
خۇددى ياشلىق ئىلاھىدەك كۈچكە كىرىپ ، لاھورنى تونۇردەك
ئىسسىتىۋەتكەن ئىدى ...

ئاتىخان بۈگۈن مەشھۇر لاھور تۇرمىسىدىن چىقتى . ساپ
ھاۋا ئۇنىڭ كۆكسىگە ئۇرۇلدى ، كۆپكۆك ئاسمان ئۇنىڭ زەخمە
يېگەن قەلبىگە ئېيىنقۇسىز خۇشاللىق ، يۈكسەكلىك ۋە ئەر كىنلىك
بەرمەكتە ئىدى .

ئاتىخان ئاسمانغا قارىدى ، بىر قۇش قاناتلىرىنى كېرىپ ،
زەڭگەر ئاسمان قوينىدا گاھ شۇڭغۇپ ، گاھ لەيلەپ ئويىناپ يۈ-
رەتتى ، ئۇ شۇ تاپتا ئۆزىنى قۇش بولۇپ ئاسمانغا
كۆتۈرۈلىدىغاندەك ھېس قىلدى ...

ئاتىخان لاھور تۇرمىسىدە ياتقان 49 كۈن ئىچىدە ، ئەر- كىنلىكتىن ، ياشاش ھوقۇقىدىن مەھرۇم بولدى . ئۇ ، ھەتتا كۆك ئاسمانغىمۇ ، پىلدىرلاۋاتقان يۇلتۇزلارغىمۇ تويغۇدەك قارىيالىغان ئىدى ، شۇڭا ئاتىخان بۈگۈن كىچىك بالدەك شوخ ، غەمسىز ھەم ئەر كىن ئىدى .

ئاتىخاننىڭ تۇرمىگە كىرىشى قانداق تۇيۇقسىز بولغان بولسا ، تۇرمىدىن چىقىشىمۇ شۇنداق تۇيۇقسىز بولدى . ئۇنى بۈگۈن ئەتىگەن بىر گۇندىباي كامبىردىن چاقىرىپ ، ئىشخانغا باشلاپ كىردى ، ئىشخاندىكى يوغان ، قوپال ئۈستەلدە خەت يېزىپ ئولتۇرغان شاپ بۇرۇت ، خاپان باش تۈرمە باشلىقى ئاتىخاننى كۆرۈپ ، غودۇدۇڭ ئاۋازدا : « يۇقىرىدىن بۇيرۇق كەلدى ، سەن ئەر كىنلىككە چىقىدىغان بولدۇڭ ... » دېگەندەك مەنىلەردە گەپ قىلدى ۋە ئۇنىڭ تۇرمىگە كەلگەن كۈنى يىغىۋېلىنغان پاسپورت ، كىيىم - كېچەك ۋە پۇل - پۇچەكلىرىنى ئۇششاق كاتەكچىلىك تۆمۈر ئىشكاپتىن ئېلىپ ئاتىخاننىڭ ئالدىغا قويدى . كۈتۈلمىگەن بۇ ئىلتىپات ، قىزغىن مۇئامىلە ۋە ئەر كىنلىك ئىجازىتى ئاتىخاننى قاتتىق ھاياجانغا سالدى ، بىر خىل يېقىملىق ، شېرىن جۇغۇلداش ئۇنىڭ پۈتۈن ۋۇجۇدىغا تاراپ ، خۇشاللىقتىن ئېسەنكىرەپ قالغىلى تاس قالدى . شۇڭا ، ئاتىخان ئۆزىنىڭ نېمە ئۈچۈن تۇتۇلۇپ ، نېمە ئۈچۈن قويۇپ بېرىلگەنلىكىنىڭ سەۋەبىنى سوراشنىمۇ ئۇنتۇپ كەتتى . توغرىراقى ، سوراپ ئېنىقلاشنى خالىمىدى . ئۇنىڭ ئۈچۈن ، شۇ تاپتا پەقەت ، ئەر كىنلىكلا كېرەك ئىدى ، بۇ يەردىن قانچە تېز چىقىپ كەتسە ، شۇنچە ياخشى ئىدى . ئاتىخاننىڭ كۆڭلىنىڭ بىر يېرىدە ، بۇ يەردە كۆپىرەك تۇرۇپ قالسا ، تۇيۇقسىز ئەھۋال ئۆزگىرىپ ، يەنە كامبىرغا قايتىپ كېتىدىغاندەك ئەندىشىلىك خىياللارمۇ يوق ئەمەس ئىدى . شۇڭا ئۇ ، تۈرمە باشلىقى سۇنغان بىر پارچە قە-

غەزىنىڭ ئەڭ ئاستىدىكى كاتەكچىسىگە قولىنى قويدى - دە ،
نەرسە - كېرەكلىرىنى يىغىشتۇرۇپ تۈرمىدىن چىقتى .
ئاتىخاننىڭ بۇنداق تۇيۇقسىز قويۇپ بېرىلىشى — باقىم
تارىخان ، يەھيا خوجا ، ھېلىمشا ۋە ئەكبەرلەرنىڭ بىرلىشىپ ئىمزا
قويۇپ ، ئەدلىيە ۋە ساقچى ئورۇنلىرىغا يازغان ئەرز خېتىنىڭ
كۈچىمۇ ياكى پاكىستان يېڭى ھۆكۈمىتىنىڭ بارلىق سىياسىي ۋە
ئىجتىمائىي دېلوالارنى قايتىدىن تەكشۈرۈپ ، ئادىل بىر تەرەپ
قىلغانلىقىنىڭ شارائىتىمۇ بۇنى ھېچكىم بىلمەيتتى ، ئۇلارنىڭ
بىلىدىغىنى ، پەقەت ئاتىخاننىڭ ساق - سالامەت قويۇپ بېرىل-
گەنلىكىلا ئىدى . ھېچكىم ھازىرغىچە غوجىمولىنىڭ خۇددى
زەھەرلىك يىلاندىكى ۋىشلىداپ يۈرۈپ ، ساقچىلارغا پۇل خەج-
لەپ ، شۇنچە پاراكەندىچىلىكلەرنى تېرىۋەتكەنلىكىنى خىيالىغىمۇ
كەلتۈرمەيتتى ، بولۇپمۇ ئاتىخاننىڭ تۈز ، ساددا كۆڭلى شۇنچە
ئۇزاق ، مۇشكۈل سەپەرلەردە بىللە بولغان ھەمراھىنىڭ ئۇنداق
بەتئىيەتلىك قىلىدىغانلىقىنى تەسەۋۋۇرغا سىغدۇرالمىيتتى ،
غوجىمولىنىڭمۇ پايدىلانغان يوچۇقى دەل ئەنە شۇ ئىدى ! ...

ئاتىخان راۋالپىندىدا پويىزدىن چۈشۈپلا ، ئۇدۇل
ھېلىمشاننىڭ يېنىغا كەلدى . ئەكبەر شۇ يەردە ئىدى ، ئۇ دادىسى-
نىڭ بويىنىغا گىرە سېلىپ خۇشاللىقتىن يۇم - يۇم يىغلاپ
كەتتى ، يېرىم بەھوش ھالەتتە ياتقان ھېلىمشانمۇ ئۇنى كۆرۈپ
كۆزىنى ئاچتى ، بېشىنى سەل - پەل قىمىرلىتىپ ، ئاتىخان بىلەن
كۆرۈشكەنلىكىدىن ئىنتايىن خۇشال ئىكەنلىكىنى بىلدۈردى .

ئاتىخان ئۇنىڭ ئاجىزلاپ كەتكەن تېنىگە ، گۆش - تې-
رىلىرى سىزىلىپ ، شىلىقشىپ كەتكەن پۇت - قوللىرىغا ،
چوڭقۇر چاناق ئىچىدە پىلدىرلاپ قالغان خۇنىسىز كۆزلىرىگە
قاراپ ، ئازاب ئىچىدە تۇرۇپ قالدى . ھېلىمشاننىڭ بىر چاغلاردىكى
ئاشۇ نۇرلۇق ، چېچەن كۆزلىرىدە ھازىر نە مۇڭ ، نە خۇشاللىق

بار — ھازىر بۇ كۆزلەردە پەرۋاسزلىق ۋە مۇزلاپ ياتقان بوشلۇق
ھۆكۈمران ئىدى ! ...

ئاتىخان ھېلىمشانىڭ بۇنداق ئېچىنىشلىق ، بىچارە ھالغا
چۈشۈپ قالدىغانلىقىنى ئويلىمىغان ئىدى . ئۇنىڭ نەزىرىدە ،
ھېلىمشانى بىر چىنار — ئانا تۇپراققا چوڭقۇر يىلتىز تارتقان ،
ھەمىشە ياشرىپ ، كۆكلەپ تۇرىدىغان ھەيۋەتلىك چىنار ئىدى .
ھەرقانداق جۇدۇن — چاپقۇن ئۇنى ئاغدۇرۇۋېتەلمەيتتى ، لېكىن
ھازىر ، ئاتىخاننىڭ كۆز ئالدىدىكى بۇ ھەيۋەتلىك چىنار ئاللىقاچان
چان سۇنغان ، يىلتىزى قاتتىق زەخمە يەپ ، ئاغدۇرۇلۇش
گىردابىغا بېرىپ قالغان ئىدى !

ئاتىخان بۇ شەپقەتسىز رېئاللىقنى كۆزىگە سىغدۇرالمىدى .
دى ، كۆڭلى قاتتىق بۇزۇلدى ، ئۆزىنىڭ تۈرمىدە تارتقان ئازاب
— ئوقۇبەتلىرىنى ئۇنتۇپ ، پۈتۈنلەي ھېلىمشانىڭ غېمىدە قالدى .
ئاتىخاننىڭ بۇ ئادەمدىن ئايرىلىپ قالغۇسى يوق ئىدى ، ھېلىمشانى
بىلەن ئاللىنىڭ بەيتىنى بىللە تاۋاپ قىلىپ ، بىللە پاكلىنىپ ،
كېيىنكى ئۆمرىنى ئۇنىڭ بىلەن سەمىمىي ئۈلپەتچىلىك ئىچىدە
ئۆتكۈزۈشنى خالايتتى . چۈنكى ، ئاتىخان بۇ ئادەمنىڭ ئاشۇنداق
توغرا ، خالىس نىيەت بىلەن بۇ قېتىمقى قۇتلۇق سەپەرگە
ئاتلانغانلىقىنى ، ئۆتمۈشكە سالاۋات قىلىپ ، كېيىنكى ھاياتىنى
پاكلىق ، ھالاللىق بىلەن ئۆتكۈزۈشكە بەل باغلىغانلىقىنى كۆرۈپ
يەتكەن ئىدى ! ...

ئەتىسى ھېلىمشانىڭ ئەھۋالى بىرئاز ياخشىلىنىپ قالدى ،
ئەتىگەندە يېرىم پىيالە سۈت بىلەن بىر بۇردا نان يېدى ، ئاندىن
بىرئاز ئۆرىدەپ ، جەينىكىگە تايىنىپ ئولتۇردى .

— بۈگۈن ئەھۋالىڭ ياخشى ئۇكام ، — دېدى ئاتىخان
خۇشال بولۇپ ، — خۇدا بۇيرۇسا ، ئاستا — ئاستا ياخشىلىنىپ
كېتىسەن . كېسەل دېگەن پاتمانلاپ كىرىپ ، مىسقاللاپ چىقىدۇ .

خان نەرسە .

— ئىنشائاللا ، دېگەنلىرى بولار ، ئاتىخان ئاكا ! — دېدى
ھېلىمىشا ئۇھسىنىپ ، ئۇنىڭ دېمى كېسىلىپ تۇراتتى ، — بۇ-
گۈنكى ياخشى بولۇپ قېلىشىم سىلى بىلەن كۆرۈشكەنلىكىمدىن
بولسا كېرەك

راست ، ھېلىمىشانىڭ بۇگۈن سەل - پەل روھلىنىپ ،
پۇت - قولىدا جان پەيدا بولۇپ قېلىشى — ئاتىخان بىلەن كۆزى
ئوچۇق چېغىدا كۆرۈشەلىگەنلىكىدىن ئىدى . چۈنكى ، ئۇنىڭ
كۆڭلىدە ئۇزاقتىن بېرى ئاتىخانغا دېيىشنى ئويلاپ يۈرگەن
گەپلىرى ۋە قالدۇرىدىغان ۋەسىيەتلىرى بار ئىدى .

ھېلىمىشا ئەكەرنىڭ قولىنى تۇتۇپ ، ئاتىخانغا بىر خىل
دوستانە مېھىر ۋە مەيۈسلۈك بىلەن قاراپ مۇنداق دېدى :

— سىلى ياخشى ۋاقتىدا كەلدىلە ، بىزنى ئاللا
كۆرۈشتۈردى ... ھازىر مېنىڭ تېنىم تۇپراققا قوشۇلۇپ ، روھىم
ئەرشكە ئۇچۇپ كېتىشنى ئارزۇ قىلىۋاتىدۇ . پۇرسەت غەنىمەت ،
بىرئاز پاراڭلىشايلى ... جانىجان دوستلاردىن ، جاھانى بۇرادەر-
لەردىن ئايرىلىش بەكمۇ مۇشكۈل ئىكەن ... نېمە چارە ، ئادەم
دېگەن پېشانىسىگە پۈتۈلگەننى كۆرمەي ئىلاجى يوق ... ئەسلىدە ،
مەن ئاللىقاچان ھاياتىمدىن ئۈمىد ئۈزگەن ئادەم ئىدىم ، لېكىن
سىلەردەك ياخشى ئادەملەر بىلەن ئۇچرىشىپ ، ئارىلىشىپ ، يەنە
كۆتىكىمدىن قايتا كۆكلەپ چىققان ئىدىم ... ئەمدى يەنە ھەق
جايىغا كېتىدىغاندەك تۇرىمەن ... بەندە دېگەن قازاغا رىزا ، بالاغا
سەۋر قىلىش كېرەك ...

ئۇنىڭ ئاۋازى بارغانسېرى پەسلىپ كەتتى ، دېمى
سىقىلىپ ، نەپەس ئېلىشىمۇ قىيىنلاشتى ، كۆزىدىن ئاققان تارام -
تارام ئاچچىق يېشى ساقاللىرى ئۆسۈپ كەتكەن تاتىراڭغۇ يۈزىگە
سىڭىپ كەتتى .

بۇ ، ھېلىمشانىڭ ئەر بولۇپ يېتىلگەندىن كېيىن تۇنجى قېتىم كۆز يېشى قىلىشى ئىدى ، ھەتتا ئانىسىنىڭ ئۆلۈمىدىمۇ ئاھ ئۇرۇپ ، قوشاق قېتىپ ھازا ئاچقان بولسىمۇ ، كۆزىدىن ياش ئاقمىغان ئىدى . ئۇ ، يىغلاڭغۇلۇقنى ئەر ئۈچۈن نومۇس ، ئاجىز-لىق دەپ بىلەتتى ، ئەمما بۈگۈن ھېلىمشانىڭ كۆزىدىن ئاققان بۇ ياش — ئۆمۈر بويى قورقۇشنى ، باش ئېگىشنى ، ھەتتا ئۆلۈمنى پىسەنتىگە ئالماي ، مەردانە ياشاپ كەلگەن بىر نادان ، قارىتۇرۇك ئادەمنىڭ ئۆزى يارىتىۋاتقان يېڭى ھاياتتىن ، جانىجان دوست — بۇرادەرلىرىدىن ۋە يىراقلاردا قالغان سۆيگۈ — مۇھەببىتىدىن ئايرىلىشقا كۆزى قىيماي ، مەڭگۈلۈك جۇدالىق ئالدىدا ئاقتۇرۇۋاتقان نادامەت يېشى ئىدى ! ...

ھېلىمشانىڭ بۇنداق بىچارە ، ناتىۋان ئەھۋالىغا قاراپ ، ئا-تېخانىنىڭمۇ ، ئەكبەرنىڭمۇ كۆزلىرىدىن ئىختىيارسىز ياش قۇيۇلدى ، بۇنى كۆرۈپ ھېلىمىشا دەرھال ئۆزىنى تۇتتى . چىرايىغا كۈلكە يۈگۈرتۈپ ، سۆزىنى داۋام قىلماقچى بولدى ، ئەمما ئۇنىڭ كۈلكىسى مەيۈسلۈك ئىچىدىكى مىسكىن كۈلكە ئىدى .

— ئاتىخان ئاكا ، مېنىڭ ئۆزلىرىگە كىچىككىنە بىر ئىلتىماس بار ئىدى ، — دېدى ئۇ سامان تەككىيىنىڭ ئاستىدىن بىر تۈگۈنچە كىنى سۇغۇرۇپ ئېلىپ ، — بۇ 20 تىللا ، سىلى بۇنى ھەجىدىن يېنىپ قەشقەرگە بارغاندىن كېيىن ، قازانچى يارىبىش-دىكى قىزىم ئايىمگۈلنى ئىزدەپ تېپىپ ، شۇنىڭغا بەرسىلە ، قىزىم چوڭ ئانىسى سېكىنخاننىڭ يېنىدا تۇرىدۇ . كىمدەكىم ئاشۇ نا-رەسىدە قىزىمنىڭ بېشىنى سىيلىسا ، مەن ئۇ دۇنيادا شۇ كىشىنىڭ ئالدىغا قىزىلگۈل كۆتۈرۈپ چىقىمەن ! ... سىلەرنى خۇداغا تاپشۇردۇم ، — دېدى ئۇ ئاخىرىدا دەرمانى كېتىپ ، — خۇدانىڭ بەندىلىرى ئەمەلدە ئۆلمەيدۇ ... سىلەر بىلەن يەنە ئاخىرەتتە تېپىشىمىز...



[

ھېلىمىشانىڭ يۇڭلۇق ، كىر چاپانلىق كۆكسىدە ئاجايىپ
ئوتلۇق ، ساپ بىر يۈرەكنىڭ سوققانلىقىنى ، لېكىن بۇ يۈرەك شۇ
تاپتا ھالسىراپ ، مەڭگۈ توختاش ئالدىدا تۇرغانلىقىنى ئويلاپ ،
ئەكبەرنىڭ كۆزىگە يەنە ياش كەلدى . ئۇ ، بۇ كېلەڭسىز ، قوپال
ئادەمگە بەكمۇ ئىچكىشىپ ، ئۆز ئاكىسىدەك ئىجىل بولۇپ كەت-
كەن ئىدى . شۇڭا ، ئەكبەر ئۆزىنى تۇتالماي ، ئۇنىڭ ئېگىز -
پەس كۆتۈرۈلۈپ تۇرغان كۆكسىگە بېشىنى قويۇپ ئېسەدەپ
يىغلاپ كەتتى ...

شۇ چاغدا - ئاتىخان بىلەن ئەكبەرنىڭ يۈرەكلىرى
ئۆيەپ ، ئىچى ئاچچىق بولۇپ تۇرغان شۇ مۇدەھش دەقىقىدە ،
ھېلىمىشا بىر تىنىپ ، خىرقىرغاندەك بولدى ، ئارقىدىن قاتتىق بىر
سەسكەندى - دە ، نەپەستىن توختىدى ، بايىلا مۇڭلىنىپ ،
يالىتىراپ تۇرغان ئۆتكۈر كۆزلەر بەئەينى چېقىلغان شېشە پارچى-
سىدەك قېتىپ قالدى ! ...

پانىسى دۇنيانىڭ ئازاب - ئوقۇبىتى بىلەن شاد -
خۇراملىقىنى ئاخىرغىچە كۆرمەي ، بىمەھەل كۆز يۇمغان مۇساپىر
ئۆلۈمى گەرچە ئەرسات قاپلىغان بۇ يۇرتنىڭ چىڭىش
تېپىشماقلىرى ۋە دەھشەتلىك پاجىئەلىرى ئالدىدا ھېچنېمە ئە-
مەستەك تۇيۇلسىمۇ ، لېكىن ھېلىمىشا بىلەن ئۇزۇن سەپەرنىڭ
جاپا - مۇشەققەتلىرىنى بىللە تارتقان ، ئۇنىڭ مەرد ، پىداكار
روھىنى ئۆز كۆزى بىلەن كۆرگەن ، ئۇنىڭ ۋىجدان ۋە ئىمان
ئالدىدىكى كەسكىنلىكىنى بىۋاسىتە ھېس قىلغان ئاتىخان بىلەن
ئەكبەر ئۈچۈن ، ھېلىمىشانىڭ ئۆلۈمى خۇددى ئوچۇق كۈندە
چاقماق چاققاندىكە ، كېچە ئاسمىندىن سەرۋەر يۇلتۇزى ئېقىپ
كەتكەندەك شۇنداق تۇيۇقسىز ھەم ئېغىر تۇيۇلدى . ئاتىخان
ھەسرەتلىك ياشلىرىنى تەستە ئىچىگە سىڭدۈردى ، لېكىن ئەكبەر
ئۆزىنى تۇتالماي ھۆڭرەپ ، بوزلاپ يىغلىدى ، كۆز ياشلىرى سەل

بولۇپ ئاقتى ! ...

ھېلىمشاننىڭ ئۆلۈمى مەردانە ئۆلۈم ئىدى . ئۇ ، ھاياتلىقنى ھەمراھلىرىغا بېرىپ ، ئۆلۈمنى ئۆزىگە قالدۇردى ، شۇڭا ھايات قالغان ھەمراھلىرى قانچە قىلسا ئەرزىيىتى ! ...

ھېلىمشاننىڭ مېيىتى چۈشتىن كېيىن دوختۇرخانىدىن مەسچىتكە يۆتكەلدى ، ئاتىخان ئۇنى ئۆز قولى بىلەن يۇيۇپ كەپەنلىدى . ئەسىر نامىزىدا مېيىت نامىزى چۈشۈرۈلدى ، ئۇنىڭ ھازىدارلىرى يەنىلا ئاتىخان بىلەن ئەكبەر ئىدى .

باقتارخان ، يەھيا خوجا قاتارلىق ئون نەچچە ئادەم جىنازىنى ئېلىپ ، راۋالپىندىنىڭ سىرتىدىكى بىر پارچە تاشلاندىق مۇساپىرلار قەبرىستانلىقىغا كەلدى . دەپنە قىلىنىدىغان ۋاقىتتا ئاتىخان قەبرە بېشىدىكى ئادەملەرگە قاراپ ، چوڭقۇر ئىچ ئاغرىقى بىلەن مۇنداق دېدى :


— ئاللاتائالا ھېلىمشاننىڭ دىلىنى يورۇتۇپ ، ئىنايەت يولىغا باشلاپ ، رۇستەمنىڭ كۈچ - قۇۋۋىتىنى ، ھەزرىتى ئەلنىڭ ھىممىتىنى ، ئىمىر ھەمىزىنىڭ جۈرئىتىنى بەرگەن ئىدى ، لېكىن ئۇ باشقىلارنىڭ بەختى ئۈچۈن ، ئۆز بەختىنى قۇربان قىلدى ، خۇدايىم ئۇنىڭ ئاخىرەتلىكىنى غەنىي قىلغاي ، مەرھۇمنىڭ روھىنى جەننەت ھاۋاسىدىن بەھرىمەن قىلغاي ، ئا-
مىن !

ھەممەيلى بىلەن دۇئاغا قول كۆتۈردى ، مېيىت ئەنە شۇنداق ياخشى تىلەكلەر بىلەن سوغۇق لەھەت ئىچىگە قويۇلدى . ھېلىمشاننىڭ جىسمى ۋە روھى ئانا يۇرتتىن يىراقتىكى يات بىر تۇپراققا — ئۇنى بىر مەھەل بولسىمۇ ئۆز قويندا بېقىپ ، مەئىشەتلىرىدىن بەھرىمەن قىلغان سېخىي ، لېكىن ھېسسىز تەبىئەتنىڭ پايانسىز قوينىغا سېڭىپ كەتتى . مانا شۇ دەقىقىدىن باشلاپ ، ھېلىمشاننىڭ كېسەل ئازابىدا ئۇزاق تولىغان جىسمى ،

ھېسابسىز ئازاب - ئوقۇبەت ، نومۇس ، پۇشايىمان ۋە خورلۇق ئىچىدە پۇچىلانغان روھى مەڭگۈ ئارام تاپتى . شۇنداق قامەتلىك ، چىناردەك پۈتۈن - سۈرۈك بىر ئەردىن ئەڭ ئاخىرىدا بۇ دۇنياغا قالغىنى پەقەت بىر دۆۋە يۇمشاق ، سوغۇق ۋە غېرىب تۇپراقلا بولدى !

ئاستا - ئاستا يېتىۋاتقان كەچكى قۇياش خورما ۋە كاۋ-چوك دەرەخلىرىنىڭ ئارقىسىغا ئۆتتى ، ئۇنىڭ ئاخىرقى قىزغۇچ نۇرلىرى ئېگىز - پەس دۆڭلۈككە سۇس يېپىلدى . ئۇزاق ئۆت-مەي ، قۇياشنىڭ ئوتلۇق گەردىشى ئۇپۇققا تەگدى ۋە گويا نۇر ئېرىتمىسىدەك سوزۇلۇپ ، ئۇپۇق بوشلۇقىدا غايىب بولۇشقا باشلىدى . قۇياشنىڭ ئورنىدا ئاۋۋال سۇس قىزغۇچ ، كېيىن قارىيىشقا باشلىغان چەكسىز ئۇپۇقلا قالدى ، ئەتراپ ئاستا - ئاستا قويۇقلىشىۋاتقان قاراڭغۇلۇق ئىچىگە چۆمدى ! ...





ئونىنچى باب

كاراچىدىكى تەقەززالىق

1

ھېلىمىشانىڭ ئۆلۈمى گوبيا ئاتىخانغا ياراشقاندىكى ئىش بولدى .

ئەگەر ئۇ سەكرات ئالدىدا ئاشۇ 20 تىنلانى ئاتىخانغا ئامانەت قىلىپ بەرمىگەن بولسا ، ئاتىخان بىلەن ئەكبەرنىڭ ھاياتى ئېغىر خەۋپ ئاستىدا قالغان بولاتتى . ئۇلار ھەج ئۈچۈن ئەرەبىستانغا بېرىش ئۇياقتا تۇرسۇن ، جېنىنى بېقىش ئۈچۈنلا ، نامراتلىق قاپلىغان مۇشۇ يۇرتتا ھاماللىق ، جىسە كىچىلىك ۋە يۇنىدىخورلۇق قىلىشى كېرەك ئىدى . قاچانكى ئۆز خەجىدىن ئېشىنىپ ، يېتەرلىك پۇل يىغالسا ، ئاندىن ئەرەبىستانغا ياكى ئۆز يۇرتى تەرەپكە قوزغىلايىتى . لېكىن بۇ قاچان ، قانچە يىلدا ئىشقا ئاشىدۇ ، بۇنى تەسەۋۋۇر قىلىش تەس ئىدى . بەلكى ئاتىخاننىڭ كېيىنكى پۈتكۈل ئۆمرى يوقسۇزلۇق ، موھ- تاجىلىق ۋە سەرسانلىق بىلەن مۇشۇ يەردە ئۆتۈپ كېتىشى مۇمكىن ئىدى ! ...

ئاتىخان شۇلارنى ئويلىسا ، تېنى شۇر كۈنۈپ ، ۋەھىمە با- ساتتى . ئالانىڭ ئۆزىنى ھېلىمىشانىڭ قولى بىلەن بۇ دۇنيانىڭ

ئاشۇنداق خورلۇق ۋە ئازاب - ئوقۇبەتلىرىدىن قۇتۇلدۇرۇپ قالغانلىقىغا چىن كۆڭلىدىن شۇكۈر - سانا ئېيتاتتى . شۇڭا ئۇ ، ھەر ۋاخلىق نامىزىدا ھېلىمشانىڭ روھىغا ئاتا ئۇزاقتىن - ئۇزاق دۇئا قىلاتتى ، بەزى كۈنلىرى تۇپراق بېشىغا چىقىپ ، ئۇنىڭ غەپىرىب قەبرىسى ئالدىدا يۈكۈنۈپ ئولتۇرۇپ ، قۇرئان تىلاۋەت قىلاتتى . بۇنداق چاغدا ئاتىخان ئالانى گۇۋاھ قىلىپ ، ھەجىدىن قايتىپ بارغاندىن كېيىن ، ئامانەتنى ئۆز جايىغا ساق - سالامەت تاپشۇرۇشتىن باشقا ، ئاشۇ نارسىدە قىزغا ئاتىدار چىلىق قىلىشنى ، ھېلىمشا يەتكۈزۈشكە ئۈلگۈرەلمىگەن ئانا مېھرىنى ھەسسىلەپ يەتكۈزۈشنى كۆڭلىگە پۈكەتتى ! ...

ھېلىمشا ئۆلۈپ يەتتىنچى كۈنى ، ئاتىخان يەھيا خوجىنىڭ ئاشخانىسىغا قازان ئېسىپ ، يۇرت ئادىتى بويىچە ياغ پۇراتتى ، ئۆز قولى بىلەن پولۇ ئېتىپ ، شۇ يەردىكى يېتىم - يېسىرلارغا نەزىر قىلىپ بەردى ۋە شۇ كۈنى چۈشتىن كېيىن ، ئەكبەر بىلەن مۇساپىرلار قەبرىستانلىقىغا چىقىپ قۇرئان ئوقۇدى ، ئەتراپتا ئۇچۇپ يۈرگەن جان - جانىۋارلارغا دان چاچتى ، ئاتىخاننىڭ ئەقىدىسى بويىچە ئېيتقاندا ، ئادەم ئۆلگەندە ، روھى قۇشقا ئايلىناتتى . شۇڭا ئۇ ، بېشى ئۈستىدە ئەگىپ يۈرگەن قۇشلارغا دان چېچىۋېتىپ ئەكبەرگە :

— يېنىڭغا ئۇچۇپ كەلگەن قۇشلارنى ئۈر كۈتمە ، بالام !
ئۇلار ساڭا كېرەكلىك نۇرغۇن ھېكمەتلەرنى ئېيتىپ بېرىدۇ ، دەردتىن زېدە بولغان يۈرىكىڭگە شىپا بولىدۇ ، ئەلەمدىن سىقىلغان روھىڭنى كۆتۈرىدۇ ! — دەپ تاپىلدى .

ھېلىمشانىڭ ئاخىرەتلىك ئىشلىرى تۈگىدى ، ئاتىخان ئەمدى بۇ قارغىش تەگكۈر يۇرتتىن تېزراق كېتىشكە ئالدىرىدى .

ئەكبەر كۆز ئالدىدا ئايان بولغان بۇ پايانسىز سۇغا قاراپ ھەيرەتتە قالدى . قەشقەردە ئۆزى چۆمۈلۈپ ئوينىيدىغان تۈمەن دەرياسىنى دۇنيادىكى ئەڭ چوڭ دەريا ، ئەڭ قۇدرەتلىك سۇ ، دەپ قارايدىغان بۇ ساددا بالا ئۇچۇن ، كاراچى شەھىرىنى يېشىللىق ، نەمخۇش ھاۋا ۋە تۈگمەس - پۈتمەس بايلىقلار بىلەن تەمىنلەپ تۇرىدىغان ئەرەب دېڭىزىنىڭ بىپايان سۈيى ھەقىقەتەن بىر مۆجىزىدەك كۆرۈندى .

ئەكبەر تويماس ئىشتىياق ۋە زوقمەنلىك بىلەن تىنىمسىز چايقىلىپ ، ئۇيقۇنلاپ تۇرغان دېڭىز بويىغا كەلدى ، دېڭىز ھەيۋەتلىك گۈرۈلدەيتتى ، گويا مەڭگۈ ھېرىپ - چارچاشنى بىلمەيدىغان تىلسىماتتەك نەرە تارتىپ ، خەرساڭ تاشلارغا ئۇرۇلاتتى . دېڭىزنىڭ نەشپۈت چېچەكلىرىدەك بۇزغۇن چاچرىد تىپ تۇرغان كۆكۈش ، سۈزۈك تامچىلىرى قۇياش نۇرىدا يالترايىتتى ، جىمىرلايتتى . ئۇنىڭ ئۇپۇق بىلەن سۆيۈشۈپ كەتكەن كۆز يەتكۈسىز بىراق چېتىدە گويا ئۇستا رەسسامنىڭ قولى بىلەن سىزىلغان گۈزەل رەسىمدەك بىر يېشىللىق ئالىمى پەيدا بولۇپ ، قارىغان ئادەمنىڭ كۆڭلىدە بىر خىل كەڭ ۋە راھەتلىك سېزىم ھاسىل قىلاتتى ...

ئەكبەر يۇرتتىن ئايرىلغاندىن بېرى ، مانا بۇگۈن تۇنجى قېتىم كۆكسى - قارنى ئېچىلىپ ، راھەتلىك نەپەس ئالدى . دېڭىز ئۇنىڭغا ئەزەلدىن كۆرۈلۈپ باقمىغان بىر خىل ئازادلىك ، يۈكسەكلىك ۋە ئەر كىنلىك تۇيغۇسى بەخش ئەتكەن ئىدى . شۇڭا ، ئەكبەر دېڭىز بويىدا ۋاقىتنىڭ قانداق ئۆتكەنلىكىنى سەزمەي ، كۈن پاتقۇچە تۇرۇپ قالدى . كۈننىڭ دېڭىزغا — ئاشۇ

پايانسىز سۇنىڭ دەل ئوتتۇرىسىغا يېتىپ كېتىۋاتقانلىقىنى كۆرگەندە ، ئۇنىڭ ھاياجىنى ، زوقلىنىشى ۋە ھەيرانلىقى تېخىمۇ يۇقىرى پەللىگە چىقتى . تەپتى يانغان ئوتلۇق شاردەك قېقىزىل قۇياش ئۇيۇققا باش قويغاندا ، دېڭىز تېخىمۇ ھەيۋەتلىك ، سەلتە-نەتلىك تۈسكە كىردى ، سۇ — نۇر بىلەن چايقىلىپ ، نۇر بىلەن رەڭلىنىپ ، دېڭىزدا سۇ ئەمەس ، گويا نۇر ۋە ھارارەت كۈۋە-جەۋاتقاندا ، سىرلىق ، جۇلالىق ، مەردانە بىر مەنزىرە پەيدا بولدى ...

ئەگەر ھەمراھلىرى چاقىرىپ ، سارايعا قايتىمىز دېمىگەن بولسا ، ئەكسەر دېڭىزغا مەھلىيا بولۇپ ، تېخى بۇ يەردە ئاينىڭ چىقىشىنى كۈتكەن بولاتتى .

ئاتىخان بىلەن ئەكبەرنىڭ كاراچىغا كەلگىنىگە مانا بۇ-گۈن بىر ھەپتە بولدى . ئۇلار بۇ يەرگە كەلگەن كۈننىڭ ئەتىسى بۇرۇنقى ھەمراھلىرى بىلەن ئۇچرىشىپ قالدى ، ئۇلارنىڭ تېخىچە ئەرەبىستانغا ماڭالماي ، بۇ يەردە مۇساپىر بولۇپ يۈرگەنلىكىدىن ھەيران بولۇشتى .

— پاراخوتقا بېلەت ئالالماي يېتىۋاتىمىز! — دېدى مۇسا داڭقان ئاتىخان بىلەن . كۆرۈشكەنلىكىگە خۇشال بولۇپ ، — تولا ساقلاپ ئېڭىكىمىزمۇ چۈشۈپ قالاي دېدى .

ئاتىخان تەئەججۈپ بىلەن سورىدى :

— ئىككى ئايغىچە ئالالمايدىغان قانداق بېلەت ئىككىن ئۇ ؟

— بۇ ئىشنىڭ تېگى - تەكتىنى بىزمۇ بىلمىدۇق ،

ئاتىخان ! — دېدى مۇسا داڭقان ھەيرانلىق ھەم تىت - تىتلىق بىلەن ، — ھېلىقى « ھاجى بېشى » دېگەن كىشىلەرمۇ مانا دەيدۇ ، ئەنە دەيدۇ ، لېكىن بېلەت قولىمىزغا تەگمەيۋاتىدۇ !

مۇسا داڭقان ئۆزلىرىنىڭ كاراچىغا كەلگەندىن كېيىنكى ئىشلىرىنى بىر قۇر سۆزلەپ بەردى . ئۇلار بۇ يەرگە كېلىپلا ،

باقىتار خان بەرگەن ئادىرىسى بويىچە « ھاجى بېشى » دەپ ئاتىلىدۇ. دىنغان سەلەھى ھاجىم ، ئادىر ھاجىم ، بارات ھاجىم دېگەن كىشىلەر بىلەن كۆرۈشۈپتۇ ، ئۇلار خېلى بۇرۇنلا ھەجگە چىقىپ ، قايتىش ۋاقتىدا ھەر خىل سەۋەبلەر بىلەن مۇشۇ يەردە ئولتۇراقلىشىپ قالغان يۇرتداشلار ئىكەن . ئەگەر ئۇلار بىلەن ئۇچراشمىغان بولسا ، ھەممە يەر تاشقىن سۈدەك يوپۇرۇلۇپ كەلگەن مۇساپىر كۆچمەنلەر بىلەن توشۇپ ، موھتاجلىق ، نامراتلىق ۋە پاراكەندىچىلىك قاپلاپ كەتكەن بۇ شەھەردە ئۇلارنىڭ نېمە قىسمەتلەرگە يولۇقۇشىنى تەسەۋۋۇر قىلىش تەس ئىكەن ، ئۇلار بويىزدىن چۈشۈپلا ، ئاشۇ « ھاجى بېشى » لارنى تېپىپ كۆرۈ-شۈپتۇ ، ئۇلار راستتىنلا باشپاناھ بوپتۇ ، دەسلەپ كاراچىدىكى چوڭ « ھاجىخانا » غا ھەقسىز ئورۇنلاشتۇرۇپتۇ ، كېيىن « ھا-جىخانا » دا ئۆتكۈر يۇقۇملۇق كېسەل تارقاپ كەتكەندە ، ئۇلارنى يۆتكەپ ، ئۆزلىرى ئاچقان ئاشخانىنىڭ ئارقىسىدىكى بوش يەرگە چېدىر تىكىپ ئورۇنلاشتۇرۇپتۇ . ئاندىن ئۇلارنىڭ ھەربىرىدىن 400 رۇپىيىدىن ① پۇل ئېلىپ ، پاراخوت بېلىتى ئېلىپ بەرمەكچى بوپتۇ . لېكىن ، بېلەت ھازىرغىچە قولغا تەگمەپتۇ ، « ھاجى بېشى » لارنىڭ ئېيتىشىچە ، پاراخوتقا بېلەت ساتمىغانلار ئۇلار-دىن ھەر خىل قۇسۇر تېپىپ ، بېلەت بېرىشكە ئۇنۇمايۋېتىپتۇ ، ئايرىۋېلاندا يولغا سالايلى دېسە ، بىر بېلەت 1300 رۇپىيە بولغاچقا ، ئۇلار ئەرەبىستانغا بارمايلا يانچۇقىنىڭ قۇرۇق قىلىنىپ كېتىشىدىن قورقۇپتۇ . شۇڭا ، ئامالسىز « ھاجى بېشى » لارنىڭ « سەۋر قىلىڭلار ، مۇناسىۋەتلىك ئورۇنلار بىلەن سۆزلىشىۋاتىمىز ، پات ئارىدا ھەل بولىدۇ » دېگەن گېپى بويىچە ساقلاپ يېتىپتۇ .

— ۋاي خۇدايىمەي ، بۇ نېمانداق دەرد - ئەسىرى كۆپ سەپەر - ھە ! ؟ — دېدى مۇسا داڭقان جىلە بولغان ھالدا ئۇھ

① 400 رۇپىيە — 10 سوملۇقتىن ئالتە يېرىم تىللاغا توغرا كېلىدۇ .

تارتىپ ، — بۇنداق يېتىۋەرسەك ، پۇل — پۇچكىمىز تۈگەپ ،
ئاستا — ئاستا ھېلىم دىۋانغا ئايلىنىپ قالىدىغان ئوخشىمىز .
— خۇدايىم يەنە ئۆزى ئاسان قىلىدۇ ، مۇسراخۇن ! —
دېدى ئاتىخان ھەم تەسەللى ، ھەم تەنبىھ ئاھاڭدا ، — ئاللا ئۆز
بەندىسىنىڭ ئېتىقادىنى ، ئىمانىنى سىناش ئۈچۈن ، مۇشۇنداق
مۇشكۈل ، قىيىن سەپەرلەرنى ئىرادە قىلغان . ھەرقانداق ئىشتا ،
بەندە ئالدىرىغان بىلەن خۇدا ئالدىرىمايدۇ ، بۇ يەردىكى رىزقىمىز
قاچان تۈگىسە ، شۇ چاغدا قوزغىلىمىز ، بۇنىمۇ خۇدا ئۆزى
ئورۇنلاشتۇرغان !

مۇسا داڭقان « شۇنداق ، شۇنداق » دېگىنىچە بېشىنى
لېڭشىتتى ، لېكىن كۆڭلىدە شاۋقۇن — سۈرەنگە تولغان بۇ
تىنىچسىز يەردىن بىر كۈن بولسىمۇ تېزراق كېتىشنى ئارزۇ
قىلاتتى .

ئۇلار يەنە ئۇزاق پاراڭلاشتى ، پاراڭ ئىچىدە ھېلىمىشا
توغرىسىدىكى گەپلەر خېلى كۆپ بولدى ، ھەممىسى ئۇنىڭ ۋا-
قىتسىز ئۆلۈمىگە ئېچىندى ، يات يۇرتتا غېرىب كېپەن بولۇپ
قالغانلىقىدىن قاتتىق ھەسرەتلەندى . پاراڭ ئىچىدە يەنە ، غوج-
موللا توغرىسىدىمۇ گەپلەر بولدى .

— مەن كۆرمىدىم ، — دېدى مۇسا داڭقان ئۇنىڭ ئىشىنى
ئەسلەپ ، — كۆرگەنلەرنىڭ ئېيتىشىچە ، ئۇ بىر ئاينىڭ ئالدىدا
راۋالپىندىدىن كېلىپ ، ھىندىستانغا كېتىپتىمىش ...
— ھىندىستانغا !؟

بۇ خەۋەرنى ئاڭلاپ ئاتىخان ھەيران بولدى ، كېيىن
كۆڭلىدىن بىر پىكىر كېچىپ : « بەلكىم ، يولدىكى ئاشۇ
گۇناھلىق ئىش تۈپەيلىدىن ھەرەمگە بېرىشنى نومۇس بىلىپ ،
ھىندىستانغا كەتكەن ئوخشايدۇ ... » دېگەنلەرنى ئويلاپ قالدى .
— بوپتۇ ، نەدىلا بولسا سالامەت بولسۇن ! — دېدى ئۇ

چىن كۆڭلىدىن چىقىرىپ ، — ئادەم بالىسى كۆپرەك دۇنيا كۆ-
رۇپ ، ئىماننى قۇۋۋەت تاپقۇزغان ياخشى !

مۇسا داڭقان نەچچە ۋاقىتتىن بېرى بۇرۇقتۇرما ، تىت -
تىت بولۇپ ، روھى چۈشۈپ كەتكەن ئىدى . ئەمدى ئاتىخان بى-
لەن سۆزلىشىپ ، مۇڭدېشىپ ، ئۆزىنى خېلى يېنىكلەپ قالغاندەك
ھېس قىلدى . يالغۇز مۇسا داڭقانلا ئەمەس ، ئۇلارنىڭ ھەممىسى
بۇ قېتىم ئاتىخان بىلەن قايتا جەم بولغانلىقىدىن خۇشال ئىدى .
ئۇلار مۇشۇنداق كۆكىسى - قارنى كەڭ ، شۇكۇر - قانائەتچان ،
ئەقلى - ھوشى جايىدا بىر ئادەمنىڭ ئۆزلىرىگە باش بولۇپ ،
بۇنداق ئۇزۇن ۋە مۇشكۈل سەپەرنىڭ ھۆددىسىدىن چىقىشىنى
ئۆزلىرىنىڭ بەخت - تەلىپى دەپ بىلەتتى ! ...

تەقەززالىق ئىچىدىكى كۈتۈش بىلەن يەنە ئون نەچچە
كۈن جىمجىت ئۆتۈپ كەتتى . كاراچىنىڭ ھاۋاسىمۇ ئاستا -
ئاستا سۆۋۈپ ، ئەتىگىنى - ئاخشىمى گەجگە قورۇيدىغان بولۇپ
قالدى . تولا كۈتۈپ تاقىتى تاق بولغان بىرنەچچە يىلەن ئاخىر «
ھاجى بېشى » لارنىڭ ياقىسىدىن ئېلىپ ، پاراخوت پېلىتىنى
تەلەپ قىلدى . بۇ چاغدا ئۇلارمۇ ۋەدىگە ۋاپا قىلالمىغانلىقىرىدىن
خىجىل بولۇپ ، ياۋاشلىشىپ قالغان ئىدى . شۇڭا ، بۈگۈن
ئۇلارنىڭ ئىچىدىكى يۈزلۈكرەك كەلگەن سەلەي ھاجىم يېپيىڭى
بىر ئىران گىلىمىنى ۋېلىسىپىتنىڭ ئارقىغا تېگىپ ، ئاتىخان ،
مۇسا داڭقان ۋە يەنە بىرنەچچە مويىسىپىتلارنى ئەگەشتۈرۈپ ،
پاراخوتقا بېلەت ساتىدىغان « ھاجى كەب » دېگەن يەرگە ئېلىپ
كەلدى . بۇ يەرنىڭ ئاقساقىلى دىپاباي دېگەن كىشى گەۋدىلىك ،
يوغان قورساق ، كېلەڭسىز ئادەم ئىدى . ئۇ ، دائىم بېشىغا يوغان ،
قارا دەستار ئوراپ ، قولىدا ئىلمەك نىزام تايىقى تۇتقان ھالدا
يۈرەتتى . « ھاجى كەب » دە ئادەم كۆپ ئىدى ، ھەرقايسى دۆ-
لەتلەردىن كەلگەن ھەج قىلغۇچىلارغا بەس - بەستە بېلەت

سېتىلىۋاتاتتى . سەلەي ھاجىم دىپاباينىڭ ئارقىسىغا چۈشۈپ ، سۆزلەشمە كىچى بولدى ، لېكىن دىپاباي نەزەر - گۈزۈرىگىمۇ ئالماي ، ئۆزىنىڭ ئىشىنى قىلىۋەردى ، پەقەت سەلەي ھاجىم ۋې-لىسپىنتىنىڭ ئارقىسىدىكى گىلەمنى ئىشارە قىلىپ بىرنەرسىلەرنى دېگەندىلا ، ئاندىن ئۇ بىر ئاز ئېچىلىپ ، سەلەي ھاجىم بىلەن ئوردۇ تىلىدا ۋىچىرلىشىپ سۆزلىشىپ كەتتى .

— بۇ ئاقساقالنىڭ دېيىشىچە ، — دېدى سەلەي ھاجىم بىر چاغدا ئۇنىڭ گېپىنى تەرجىمە قىلىپ ، — بىزنىڭ ھازىرغىچە بېلەت ئالالماسلىقىمىزدىكى سەۋەب ، بىزدە دەر خەس ① يوق ئىكەن ، ھۆكۈمىتىڭلار بۇلارغا دەر خەس يوللىماپتۇ . بۇلار ھەرقايسى دۆلەتلەرنىڭ ئۆزىگە قىلغان دەر خەسكە ئاساسەن تەييارلىق قىلىدىكەن . ئەرەبىستانمۇ شۇنىڭغا قاراپ قوبۇل قىلىدىكەن . شۇڭا ، بىزگە بېلەت سېتىپ بېرەلمەيدىكەن ...

— ئىككى ئايدىن ئارتۇق ساقلاپ ، ئەمدى ئېرىشكەن جاۋابىمىز شۇ بولىدۇمۇ ؟ ! — دېدى مۇسا داڭقان ئاچچىقتىن بوغۇلۇپ .

سەلەي ھاجىم بۇ گەپنىمۇ دىپابايغا ئۇقتۇردى ، ئۇ نىزام تايىقىنى ئوينىتىپ تۇرۇپ مۇنداق دېدى :

— بىز كۈتتۇق ، دۆلىتىڭلاردىن دەر خەس كېلىپ قالارمىكىن ، دەپ كۈتتۇق ، — دېدى ئۇ ۋە سەلەي ھاجىمنى ئىما قىلىپ ، — بىز ئۆز ۋاقتىدا ماۋۇ ئادەملەرگىمۇ شۇ گەپنى قىلىپ كۈتۈشنى ئېيتقان . ئەمما ، دۆلىتىڭلاردىن ھازىرغىچە خەۋەر بولمىدى ...

— يەنە كۈتەمدۇق ؟ ! — سورىدى ئاتىخان تەقەززا بولۇپ .

— بىزدە ئامال يوق! — دېدى دىپاباي پەرۋاسىزلاپچە ، —

① دەر خەس — ئۇقتۇرۇش ، يوللانما دېگەن مەنىلەردە .

دەر خەس بولمىسا بېلەت سېتىپ بەرگىلى بولمايدۇ ، بۇ پىرىنسىپ !
گەپ شۇنىڭ بىلەن ئۇزۇلدى ، سەلەي ھاجىم بىر
گىلەمنى ھەدىيە قىلىپ ، يۇرتداشلىرى ئالدىدا خىجىللىقتىن قۇ-
تۇلۇپ ، ئۆزىنى ئاقلانغاندەك بولدى . ئەمما ئۇ ، يۇرتداشلىرىنىڭ
ھازىرقى ئوسال ئەھۋالىغا ھېسداشلىق قىلاتتى ، شۇنچە ۋاقىت
بىھۇدە كۈتۈپ ، نۇرغۇن مال - دۇنياسىدىن ئايرىلىپ ، يەنە
ماڭالمايۋاتقانلىقىدىن قايغۇراتتى . ئەگەر ئۇلار شۇ پېتى كېتى-
ۋەرسە ، مۇقەددەس ھەج تاۋاپ ئۈمىدى يوققا چىققاندىن سىرت ،
ئۇلارنى يوقسۇزلۇق ، موھتاجلىق ۋە غېرىبلىق كۈلپىتى بېسىپ
ئېچىنىشلىق ئاقىۋەتلەرگە مۇپتىلا بولۇپ قالاتتى . ئۇ چاغدا ، ئۈچ
نەپەر « ھاجى بېشى » نىڭمۇ بۇنچە كۆپ ئادەمنى ھالاكەت دېگىد-
زىدىن قۇتۇلدۇرۇشقا ماجالى يەتمەيتتى !

— بۇ ئىشلار بۇرۇن مۇنداق تەس ، مۇرەككەپ ئەمەس
ئىدى ، — دېدى سەلەي ھاجىم كۆڭلى يېرىم بولغان ھالدا ، —
يېڭى ھۆكۈمەتنىڭ سىياسەتلىرى يېڭى ، چىڭ بولۇپ كەتتى .
بۈگۈن سىلەر بېلەت ساتىدىغان باشلىقنىڭ گېپىنى ئۆز قۇلد-
قىڭلار بىلەن ئاڭلىدىڭلار ، ئۇ يەردە ئۈمىد يوق ، ئەمدى ئىشنى
باشقا يول بىلەن ھەل قىلىشقا كىرىشەيلى ، بىز يېقىندا كاراچى-
دىكى چوڭ بىر ئەمەلدارنىڭ يولىنى مېڭىۋاتقان ، شۇنى قولغا
كەلتۈرسەكلا ، بېلەتتىن ئۈمىد بار .

ئۇلار « ھاجى كەب » دىن قايتماقچى بولدى . لېكىن ، تا-
ياجى ئىسىملىك بىر قېرى ، مويسىپىت ئادەم « مېجەزىم ياخشى
ئەمەس ، سەل ئولتۇرۇۋالايلى » دېگەچكە ، ئۇلار يەنە پاراڭلىشىپ
ئولتۇردى . شۇ چاغدا دىپاباي ئىشتىن چۈشۈپ ، چېكەتكە
شەكىللىك كىچىك ماشىنىسىغا ئولتۇرۇپ قايتماقچى بولدى . تا-
ياجى خېلى بۇرۇنلا مۇدەھىش بىر خىيالىنى كۆڭلىگە پۈكۈپ ،
ئاشۇ ماشىنىنىڭ قوزغىلىشىنى كۈتۈپ تۇرغان ئىدى . ماشىنا

ئاستا قوزغىلىپ ئۇلارغا يېقىن كەلدى ، تاياجى ئاجايىپ بىر تەلۋە كۈچنىڭ تۈرتكىسى بىلەن لىككىدە ئورنىدىن تۇرۇپ ، ماشىنىنىڭ ئالدىغا ئۆزىنى ئاتتى ۋە بوغۇق ئاۋازدا قەھرى بىلەن ۋارقىردى :

— بۇنداق قىيىنغۇچە يا جېنىمنى ئال ، يا بېلەت بەر !
نورمال سۈرئەتتە كېلىۋاتقان ماشىنا يولدا توغرا ياتقان تاياجىغا ئىككى غېرىچ قالغاندا قاتتىق تورمۇزدىن سىلكىنىپ ، جالاقلاپ توختىدى . قورققىنىدىن چىراپلىرى تاتىرىپ كەتكەن دىپاباي نىزام تايىقىنى شىلتىغىنىچە ماشىنىدىن چۈشۈپ ، ئالتاغىل توۋلاپ كەتتى ، ئاڭغىچە ماشىنىنىڭ ئەتراپىغا گۈررىدە ئادەم ئولشىپ ، ئۇنى بىر چەتكە چىقىرىپ قويدى . كىشىلەر تاياجىغا قاراپ بىرنەرسىلەرنى دېيىشەتتى ، بەزىلەر كۈلەتتى ، بەزىلەر تەئەججۈپ بىلەن ئۇنىڭ بىچارە ، ناتىۋان قىياپىتىگە قاراپ تۇراتتى . دېمىسىمۇ ، ئۇنىڭ قېرىلىق يەتكەن نۇرسىز كۆزلىرىدە ياش لىغىرلاپ ، ياداڭغۇراپ كەتكەن يۈزلىرىدىن كىشىنىڭ ئىچىنى ئاغرىتىۋەتكەن مۇڭ ۋە ھەسرەت چىقىپ تۇراتتى ...

شۇ ئەسنادا ، ئۇچىسىغا ئۇزۇن ئاق يىپەك كۆڭلەك ، بېشىغا قارا سەللە ئورىغان ، ئوتتۇرا بوي ، خۇش چىراي بىر ئەرەب بۇ يەرگە كېلىپ قالدى . ئۇ ، تاياجىنىڭ نېمە ئۈچۈن ئۆلۈمگە تەۋە ككۈل قىلغانلىقىنىڭ سەۋەبىنى سۈرۈشتۈرۈپ بىلىپ ، قاتتىق ھاياجانلاندى . ئۆز دادىسى دېمەتلىك مۇلايىم ، رايىش بىر ئادەمنىڭ ئېتىقاد يولىدا شۇنچە ئۇزۇن ، جاپالىق سەپەرلەرنى بېسىپ كېلىپ ، يەنە ئۆلۈمنىمۇ پىسەنت قىلماي ، ئىسيانكارلىق بىلەن ماشىنىنىڭ ئالدىغا ئۆزىنى تاشلىغان پىداكار روھىدىن چوڭقۇر تەسىرلەندى . شۇڭا ئۇ ، ئاۋۋال ئۆزىنى تونۇشتۇردى ، ئۇنىڭ ئىسمى مۇھەممەد ئىبنى جەئفەر بولۇپ ، ئەرەبىستاننىڭ كاراچىدا تۇرۇشلۇق كونسۇلخانىسىنىڭ مۇھىم ئەربابى ئىدى .

ئاندىن ئۇ تاياجى ۋە ئاتىخان قاتارلىق بىرنەچچەيلەنگە تەسەللى
بېرىپ مۇنداق دېدى :

— سىلەر سەۋر قىلىپ تۇرۇڭلا ، ئاللا سىلەرنى مۇشۇ
يەرگىچە چاقىرىپ كەلگەن ئىكەن ، چوقۇم بەيتۇللاغا بېرىپ ،
ھەج تاۋاپ قىلالايسىلەر . ھازىر پاكىستاندا يېڭى ھۆكۈمەت
قۇرۇلدى ، شۇڭا بۇلار پىرىنسىپتا ، سىياسەتتە چىڭ تۇرىدۇ ، مەن
دەرھال ئەرەبىستانغا — مەلىك ① ئابدۇل ئەزىزگە يوللانما يوللاپ ،
سىلەرنىڭ ئەھۋالىڭلارنى مەلۇم قىلىمەن ، ئىنشائاللا ياخشى خەۋەر
كېلىدۇ . سىلەر خاتىرجەم كۈتۈپ تۇرۇڭلار ! ...

بۇ تاسادىپىي ئۇچرىشىش ۋە ھېسداشلىققا تولغان ياخشى
سۆزلەر ئۇلارنىڭ ئۈمىدسىزلىك بىلەن مۇڭلانغان كۆڭۈللىرىنى
خۇددى باھار يامغۇرىدەك ياشارتىپ ، ئېچىلدۇرۇۋەتتى !
ئۇلار « ھاجى كەب » دىن خۇشال قايىتىپ ، بۇ خۇش
خەۋەرنى تەقەززالىق ئىچىدە قالغان باشقا ھەمراھلىرىغىمۇ يەت-
كۈزدى .

3

ھايات خۇددى بىر ئېقىنغا — بەزىدە ئوخچۇپ ،
تۈرمەللەپ ، بەزىدە سۈكۈتكە چۆمۈپ جىمجىت ئاقىدىغان سىر-
لىق ، شىددەتلىك بىر ئېقىنغا ئوخشايدۇ !

كاراچى كوچىلىرىدا بىكار چىلىقتىن زېرىكىپ ، تېنەپ -
تەمىنرەپ ، پۈتۈن كۈنلىرىنى ئىنتىزارلىق ئىچىدە كۈتۈش بىلەن
ئۆتكۈزۈۋاتقان بۇ مۇساپىرلار ھازىر خۇددى ئەنە شۇ سۈكۈتكە
چۆمۈپ ، جىمجىت ئېقىۋاتقان سىرلىق ئېقىنغا ئوخشىشىپ قالغان
ئىدى . كۈنلەر ئۆتكەنسېرى ئۇلارنى غېرىبلىق ، ئۈمىدسىزلىك ۋە

① مەلىك — پادىشاھ .

چۈشكۈنلۈك بېسىپ كېتىۋاتاتتى . مۇھەممەد ئىبنى جەئفەردىن تېخىچە خەۋەر يوق ، ئۇ ئۆزى بۇلارنى ئىزدەشنى ئېيتقان ئىدى . تولا ساقلاپ ، تىت - تىت بولۇپ كەتكەن ئاتىخان بىلەن مۇسا داڭقان ئەرەب كونسۇلخانىسىنى ئىزدەپ تېپىپ ، ئىككى - ئۈچ قېتىم ئۇ يەرنى ئەگىپ ، ماراپ باقتى ، لېكىن ھېچقانداق نەتىجە بولمىدى ، كونسۇلخانىنىڭ ئىشىكى ئالدىغا بارا - بار ماي ، پاكىس تان ساقچىلىرى قوپاللىق بىلەن قوغلىۋەتتى . ئۇلار يەنە نەزەربەنت قىلىنغان ئادەمدەك ئۆيدە ئولتۇرۇپ ، سەۋرلىك بىلەن كۈتتى ، لېكىن كۈنلەر ھەپتىنى ، ھەپتىلەر ئايىنى قوغلاپ ئۆتۈۋەردى . يېڭى يىل ئۇزاپ ، نورۇزمۇ يېقىنلىشىپ قالدى . ئۇلار پۇللىرىنى شۇنچە قىسىپ ، جان ساقلاش ئۈچۈنلا غورىگىل غىزا - لىنىپ يۈرگەن بولسىمۇ ، لېكىن قىممەتچىلىك قاپلاپ كەتكەن بۇ شەھەردە پۇللىرى غازاڭدەك ئۇچۇپ ، يانچۇقلىرى بارغانسېرى يەڭگىلەپ كەتتى ، ئاتىخانمۇ ھېلىمىشا ئامانەت قىلغان پۇلنىڭ كۈندىن - كۈنگە تۈگەپ كېتىشىدىن ئەنسىرەيدىغان بولۇپ قالدى . ئەگەر بۇنىڭ ئامالىنى قىلماي مۇشۇنداق كېتىۋەرسە ، ھەممەيەن ئېغىر موھتاجلىق ئىچىدە قالاتتى .

ئاتىخان بىرنەچچە كۈن جىددىي ئويلىنىپ ، كۆڭلىگە بىر پىلانىنى پۈكتى ، ئاندىن ھەمراھلىرىنى يىغىپ مۇنداق دېدى :

— قېرىنداشلار ، يېتىپ يەۋېرىشكە تاغۇمۇ چىدىمايدۇ ، ھازىر ھەممىمىز پۇلنىڭ غېمىدە قالدۇق . تەقدىر - قىسمىتىم نېمە بولسا شۇ بولار دەپ يېتىۋېرىپ ، بىرەر ئىشنىڭ سەۋەبىنى قىلماسلىق ياخشى پەزىلەت ئەمەس ! مېنىڭچە ، بىز بىر ياقىدىن باش ، بىر يەڭدىن قول چىقىرىپ ھەرىكەت قىلايلى ، ھەرىكەتتە بەزىكەت بولىدۇ ! ...

— ياخشى گەپ بولدى ، قانداق ھەرىكەت قىلىمىز ؟ —
دېدى مۇسا داڭقان دەرھال لوقما تاشلاپ .

ئاتىخان بىرنەچچە كۈندىن بېرى ئويلغان خىياللىرىنى ، تۈزگەن پىلانلىرىنى ئالدىرماي ، تەپسىلىي چۈشەندۈردى ، بۇنى ئاڭلاپ كۆپچىلىك قايىل بولدى ۋە رازىلىق بىلدۈردى . ئۇنىڭ پىلانى بويىچە بولغاندا ، ھەممەيلەن ئوخشاش مىقداردا دەسمايە سېلىپ ، بۇنىڭغا كېرەكلىك نەرسە - بۇيۇملارنى سېتىۋېلىپ ، كىمىنىڭ قولىدىن قانداق ئىش كەلسە ، شۇنى قىلىش ۋە ئاخىرىدا پايدىنى تەڭ بۆلۈش ئىدى . بۇ سەمىمىي ، ئاقىلانە پىكىر ھەممەي- لەنگە ياقىتى . ھەر كىم ئۆزى قىلالايدىغان ئىشلارنى ئوتتۇرىغا قويدى . خۇددى « بەش بارماقنىڭ ئۆزىگە تۇشلۇق ھۈنرى بار » دېگەندەك ، بۇ كولىپكتىپ ئىچىدىن قاسسايمۇ ، ناۋايىمۇ ، زەر- گەرمۇ ، ماشىنىچىمۇ ، تۈنىكىچىمۇ ، ۋاپۇرۇشمۇ ... ھەممىسى بار بولۇپ چىقتى . كۆپچىلىك بىردەك ئاۋاز بىلەن پۇل باشقۇرۇشنى ئاتىخانغا تاپشۇردى ۋە بۇ ئادەم پۇل تۇتسا ، ئۆزلىرىنىڭ خاتىرجەم بولىدىغانلىقلىرىنى بىلدۈردى ...

شۇنداق قىلىپ ، بىر مەزگىل سۈكۈتكە ، جىمجىتلىققا چۆككەن ئۆلۈك ئېقىن بىردىنلا جانلىنىپ ، ئوخچۇپ ، تۈرمەللەپ ئېقىشقا باشلىدى .

ئاياللار ئىككى گۇرۇپپا بولۇپ ، تۆشۈككە پىشقان ئىككى ئايال ساڭزا ، سامبۇسا ۋە قۇيماق سالىدىغان بولدى ؛ يىڭنە ئىشىغا پۇختا ، قولى چېۋەر ئۈچ ئايال ھەر خىل رەختلەردىن ئىچ كىيىم تىكىدىغان بولدى ؛ ئەرلەر ئىككى - ئۈچتىن بولۇپ قاسساپلىق ، ناۋايىلىق ، تۈنىكىچىلىك قىلىدىغان ، ئاشقانلىرى ئاياللار تەييار قىلغان نەرسىلەرنى رەستمۇرەستە ، كوچىمۇ كوچا يۈرۈپ ساتىدىغان بولدى . تىجارەت تېزلا يۈرۈشۈپ كەتتى . بۇ ئىشتا كاراچىنىڭ ئوي - چوڭقۇرىنى ، ئېپى - جېپىنى ئوبدان بىلىدىغان سەلەي ھاجىم ، نادىر ھاجىملار ئۇلارغا يار - يۆلەك بولۇپ ، قېرىنداشلىق مېھرىنى يەتكۈزدى .

كاتتا پورت ھېسابلىنىدىغان بۇ ئاۋات ، قايناق شەھەرنىڭ ئىستېمال كۈچى يۇقىرى ئىدى ، بولۇپمۇ ئاياللار تەييارلىغان مەز-زىلىك ، يېيىشلىك ساڭزا ، سامبۇسىلار بىلەن تۇجۇپلەپ تىكىلگەن ئەرزان باھالىق ئىچ كىيىملەر بەكمۇ بازار تاپتى . ئەمدى بۇ ئىشلارغا ئاياللار يېتىشەلمەي ، ئەرلەرمۇ ياردەملىشىپ ئىشلەيدىغان بولدى . بۇرۇن ئەتىگەندىن كەچكىچە بىكارچىلىق تىن لاغايلاپ ، پۈتۈن - پۈتۈن كۈنلىرىنى بەھۇدە كۈتۈش ، زېرىكىش ۋە ئۈمىدسىزلىك ئىچىدە مەنىسىز ئۆتكۈزۈپ ، مەجەزى چاققۇن ، سەپرا بولۇپ كەتكەن بۇ ئادەملەر ئەمدى جىددىيلىك ، خۇشاللىق ۋە قىزىق ئېلىم - سېتىم ئىچىدە كۈنلەرنىڭ قانداق ئۆتكەنلىكىنى تۇيماي ، تۇرمۇش ھەلەكچىلىكى بىلەن ھەمىشە ئالدىراپ يۈرۈۋىدىغان بولدى . ئۇلار بۇرۇن بارماق ساناپ كۈن ئۆتكۈزگەن بولسا ، ئەمدى ھەپتىلەرمۇ بارماق ساناشقا ئۈلگۈر-مەيدىغان بولۇپ قالدى ...

بۈگۈن چۈشتىن كېيىن ، ئەكبەر ئۈچىنچى قېتىم پەنئۇسقا سېلىنغان ساڭزا ، سامبۇسىلارنى كۆتۈرۈپ ، دېڭىز بو-يىدىكى ئىستىراھەت باغچىسىغا كەلدى ۋە رەندىلەپ قويغاندەك بىر پارچە سېلىق قورام تاش ئۈستىدە ئولتۇرۇپ ، دېڭىزنى تاماشا قىلغاچ خېرىدار كۈتۈشكە باشلىدى . ئۇ ، ۋارقىراپ - جارقىراپ توۋلىمىسىمۇ داۋاملىق كېلىپ تۇرىدىغان چۆپقەتلىك خېرىدار-لىرى بار ئىدى .

دېڭىز بويىدا ئايلىنىپ ، سەيلە - ساياھەت قىلىۋاتقان ھەر خىل كىيىم ، ھەر خىل چىرايدىكى ئادەملەر ئارقا - ئارقىدىن كېلىپ ، ئۇنىڭ ساڭزا ، سامبۇسىلىرىنى بىردەمدە يېرىملىتىپ قويدى .

بىر چاغدا ، ئۇنىڭ ئالدىغا ئاتىشى ياشلاردىن ئاشقان ، بويى ئېگىز ، ئۈستىخانلىق ، رەڭگى قارامتۇل ، چاچ - ساقاللىرى

قويۇق ، نوقۇت رەڭ رىدا ① ئۈستىگە چاقماقلىق سۈر كاستۇم كىيىۋالغان ، سول قولنىڭ بارمىقىدا چەچ كۆزلۈك ئالتۇن ئۈزۈك پارقىراپ تۇرغان بىر ئەرەب كەلدى . ئۇنىڭ كۈلۈپ تۇرغان كۆزلىرىدىن مۇلايىم ، سەمىمىيلىكى چىقىپ تۇراتتى . ئۇ ، ئەك بەرنى تىل بىلىمەيدۇ ، دېگەن خىيال بىلەن سامبۇسنى كۆرسىتىپ ، قول ۋە كۆز ئىشارىتى ئارقىلىق ، نەچچە پۇلغا نەچچە چىنى بىرىسەن دېگەن مەنىلەرنى ئۇقتۇردى . لېكىن ، ئەك بەر ناھايىتى ئەدەپ ۋە تەكەللۇپ بىلەن ئەرەبچە سۆزلەپ كەتتى . ئۇنىڭ تەلەپپۇزىنىڭ ئېنىق ، تىلىنىڭ راۋانلىقىنى ئاڭلاپ ، ھېلىقى ئەرەب ھەيران بولدى ۋە بىر خىل قىزىقىش ھەم سۆيۈ-نۈش بىلەن ئۇنىڭدىن سورىدى :

— ئوغلۇم ، سەن نەدىن كەلدىڭ ؟ ئىسمىڭ نېمە ؟

ئەك بەر چاقماقتەك جاۋاب بەردى :

— قەشقەرىيەدىن كەلدىم ، ئىسمىم ئەك بەر .

— ئەك بەر ؟ — دېدى ئەرەب تېخىمۇ قىزىقىپ ، — نېمە

دېگەن ياخشى ئىسىم ، ئاللاھۇ ئەك بەر ... — ئۇ قوللىرىنى ئەزان ئېيتقانداك قۇلقىنىڭ يېنىغا ئاپىرىپ كۈلۈمسېرىدى ، — سەن

ئەرەبچىنى نەدە ئۆگەنگەن ؟ يۇرتۇڭلاردا مەدرىسىلەر بارمۇ ؟

— بار ، بىر ئەمەس ، بىرنەچچىسى بار ، — دېدى ئەك بەر

پەخىرلىنىش تۇيغۇسى بىلەن ، — مەن خانلىق مەدرىستە ئالتە

يىل ئوقۇغان ، بىزنىڭ ئۇ يەردە مىسىر ، ھىندىستان ۋە بۇخارا لاردا

ئوقۇغان كاتتا ئۆلما - ئۇستازلىرىمىز بار ...

— سەن مېنى بەكمۇ خۇشال قىلدىڭ ، ئوغلۇم ! — دېدى

ئەرەب قوڭۇر رەڭلىك ، ئۇڭلىرى يوغان ، يۇمشاق ئالتانلىرىدا

ئەك بەرنىڭ باش - كۆزلىرىنى مېھرىبانلىق بىلەن سىلاپ

تۇرۇپ ، — بىز تونۇشۇپ قالايلى ، مېنىڭ ئىسمىم سەئىدتاھا ،

① رىدا — ئەرەبلەرنىڭ كەڭ ئۇزۇن كۆڭلىكى .

يەمەنلىك مەن ، ئەمما بەش يىلدىن بېرى مۇشۇ يەردە تۇرۇۋاتىمەن . سەن قانداق بولۇپ بۇ يەرگە كېلىپ قالدىڭ ؟
ئەكبەرمۇ بۇ ئادەم بىلەن تونۇشۇپ ، ئالتە يىل ئۆگەنگەن
ئەرەبچە تىلىنى ئىشلىتەلىگەنلىكىدىن خۇشال ئىدى . شۇڭا ئۇ ،
بېشىدىن ئۆتكەن كۈنلەرنى ۋە ھازىرقى ئەھۋالنى ئۇچۇر - بۇ-
جۇرگىچە سۆزلەپ بەردى . سەئىدتاھا ئەكبەرنىڭ كىچىككىنە
تۇرۇپ شۇنچە كۆپ رىيازەتلەرنى چەككەنلىكىگە ئىچ ئاغرىتتى ۋە
كۆڭۈل ياساپ مۇنداق دېدى :

— كىچىك بولساڭمۇ قۇتلۇق سەپەرگە ئاتلىنىپسەن ،
ئاللا سېنى نىيىتىڭگە يەتكۈزىدۇ ، ئوغلۇم ! بايا ئەرەبىستان
كونسۇلخانىسىدىكى مۇھەممەد ئىبنى جەئفەرنىڭ گېپىنى قىلدىڭ ،
ئۇ لەۋزى ھالال ، ياخشى ئادەم ، ئۇنىڭ بالىسى مەندە تەلىم ئالىدۇ ،
مەنمۇ ئۇنىڭ بىلەن كۆرۈشۈپ سىلەرنىڭ ئەھۋالىڭلارنى ئېيتاي .
ئەكبەر رەھمەت ئېيتتى ۋە بىر پارچە قەغەزگە ساڭخا ،
سامبۇسىلاردىن ئوراپ ئۇنىڭ قولىغا تۇتقۇزۇپ قويدى ،
سەئىدتاھا پۇل بېرىش ئۈچۈن ھەميانىنى ئېلىۋىدى ، ئەكبەر «لا-
زىم ئەمەس ئۇستاز ، مېنىڭ كىچىككىنە كۆڭلۈم» دېگىنىچە
ئۇنىڭ يېنىدىن كەتتى .

ئەكبەر كەچتە دادىسىغا سەئىدتاھا بىلەن تونۇشقانلىقىنى
ۋە ئۆزئارا قىلىشقان گەپلىرىنى ئېيتىپ بەردى .

— ياخشى ئادەمگە يولۇقۇپسەن ، ئوغلۇم ، — دېدى ئا-
تسخان خۇشال بولۇپ ، — ياخشى يىپەك يېپىشار دېگەن شۇ ،
يەنە ئۇ چىرىشىپ قالساڭ ، بۇ يەرگە باشلاپ كەل ، بىزمۇ تونۇ-
شايلى ، مۇساپىرچىلىقتا بۇنداق ئادەملەر بىزگە پۇت - قول
بولدۇ .

زىرائەت كۆكىدىن مەلۇم دېگەندەك ، ئادەمنىڭ ياخشى -
يامانلىقىمۇ بىرەر ئېغىز سۆزى ، كۆزى ۋە چىرايىدىن مانا دەپلا

چىقىپ تۇرىدۇ . سەئىدناھا توغرىسىدا ئاتىخاننىڭ ئويلىغىنى توغرا ئىدى . يەمەندە ئۆسۈپ چوڭ بولغان بۇ ئادەم ئىسلام ئەھلىنىڭ پېشىۋاسى ۋە دىن ئالىملىرىنىڭ مۆتىۋەرى ئىدى . ئۇ ، بىرنەچچە يىلنىڭ ئالدىدا ، دىندىكى ئايىغى چىقماس مەزھەپ كۈرەشلىرىنىڭ غوۋغالىرى ۋە ئۆزىنى كاتتا ئۆلىما دەپ ئاتىۋالغان چالا ساۋاتلارنىڭ ھەسەت - خۇسۇمەتلىرىدىن بىزار بولۇپ ، ئۆمرىنىڭ ئاخىرىنى تىنىچ ۋە بەخىرامان ئۆتكۈزۈش ئۈچۈن ، بۇ يەرگە كېلىپ ماكانلىشىپ قالغان ئىدى . ئۇ ، بۇ يەردە « مېرى ئەرەب » ① ناملىق ئۇيۇشما قارمىقىدىكى مەدرىستە مۇدەررىسلىك قىلاتتى . بۇ مەدرىستە كۆپرەك ئەرەبىستان ، يەمەن ، مىسىر ، ئىراق ۋە سۈرىيە تەرەپلەردىن كېلىپ ، كاراچىدا تۇرۇپ قالغان ئەرەب سودىگەرلىرى بىلەن كونسۇلخانا خادىملىرىنىڭ بالا - چاقىسى ئوقۇيتتى . بۇ ئادەم يولى كەلسە ، ئاز - تولا تىجارەت ئىشلىرى بىلەنمۇ شۇغۇللىنىپ قوياتتى ، چۈنكى ئۇنىڭ بىر ئوغلى مەدىنىدە سودا - سېتىق قىلاتتى ...

ئۇلار ئۈچ كۈندىن كېيىن ، يەنە شۇ يەردە ئۇچراشتى ، سەئىدناھا ئۇنى ساقلاپ تۇرغان ئىدى .

— سوداڭ قانداقراق ؟ — سورىدى ئۇ ئەكبەر بىلەن

كۆرۈشۈپلا .

— ياخشى ، — دېدى ئەكبەر ئۆز ئىشىدىن رازى بولغان

قىياپەتتە ، — دادام « ھەرىكىتىنى يەيمىز ، بەرىكىتى قالدۇ » دېگەنتى ، دېگەندەك ، ساتقان نەرسىنىڭ پايدىسى بىلەن كۈنلۈك تۇرمۇشىمىزنى ئوبدان ئۆتكۈزۈۋاتىمىز .

— داداڭ توغرا دەپتۇ ! — دېدى سەئىدناھا ئەكبەرنىڭ

يېنىدا ئولتۇرۇپ ، — ھەرىكەتسىز ھايات ئۆلگەن بىلەن باراۋەر بولىدۇ . ھەرىكەت بولمىسا ، بۇ دۇنيانى قانداق تەرەققىي

① « مېرى ئەرەب » — ئەرەب خوجىلىقى .

قىلدۇرالايمىز؟ ھۇرۇنلۇقنىڭ ، چۈشكۈنلۈكنىڭ دىنىمىزدا ھېچ-قانداق ئورنى يوق . دىنىمىز ھايات دىنى ، ياشاش دىنى ، توختىماي ھەرىكەت قىلىش دىنى ! قارىغىنا ، بۇ دېڭىزنىڭ قۇدرىتى نەدە ؟ ئۇنىڭ قۇدرىتى — تىنىمىز ھەرىكەتتە ! ئۇ ھېرىپ - چارچاشنى بىلمەيدۇ ، كېچە - كۈندۈز گۈرۈلدەپ ، شاۋقۇنلاپ تۇرىدۇ ، شۇنىڭ ئۈچۈن ئۇنىڭ ئاستىدا ئاجايىپ مۆجىزاتلار ياشايدۇ ، ئۈستىدە ھەيۋەتلىك پاراخوتلار ئۈزۈپ يۈرۈيدۇ ...

سەئىدناھا خۇددى ئۆز دېمەتلىك ئۆلپەتلىرى بىلەن مۇڭداشقانداك ، شۇنداق تەبىئىي ۋە شۇنداق مەنىلىك سۆزلەپ كەتتى . ئەكبەرمۇ ئۇنىڭ سۆزىدىكى چوڭقۇر ھېكمەتلەرنىڭ تېگىگە يەتمەكچى بولغاندەك ، پۈتۈن زېھنى بىلەن بېرىلىپ ئاڭ-لىدى . بىر چاغدا سەئىدناھا ئۇنىڭدىن تۇيۇقسىز سوراپ قالدى :

— ئوغلۇم ئوقۇشنى خالامسەن ؟

ئەكبەر قىلچە ئىككىلەنمەي ، توپتوغرىلا جاۋاب بەردى :

— خالايىمەن ئۇستاز ، بۇ مېنىڭ ھەمىشە ئويلايدىغان بىردىنبىر ئارزۇيۇم !

سەئىدناھا ئاتىلىق مېھرى بىلەن ئۇنىڭ يەلكىسىگە قاقتى ۋە :

— ياخشى ، ناھايىتى ياخشى ! — دېدى ھاياجان بىلەن ، — مەن سېنى خاتا چۈشەنمەپتەن !

سەئىدناھا ئاشۇ كۈنى ئەكبەر بىلەن تۇنجى قېتىم ئۇچراشقاندىلا ، ئۆزىنىڭ ئۆتكۈر نەزىرى بىلەن ئۇنىڭ چېچەن ، زېھنى ئوچۇق ، تەلەپچان بالائىكەنلىكىنى كۆرۈپ يەتكەن ئىدى . ئۆيىگە كەتكەندىن كېيىنمۇ ، خېلى ۋاقىتقىچە ئەكبەر توغرىسىدا ئويلىدى ۋە ئۆزىنىڭ ئۇنىڭغا ئامراق بولۇپ قالغانلىقىنى ھېس قىلدى . بىلىم ئەھلىگە خاس كەڭ نەزەرگە ، ھەققانىيەت تۇيغۇ-

سىغا ۋە دۇنيا ئىشلىرى توغرىسىدا چوڭقۇر پىكىر - مۇلاھىزىلەرگە ئىگە بۇ ئاق كۆڭۈل ئادەم ئەكبەرنىڭ مۇساپىرچىلىقىدا قاغىراپ كەتكەن سەببىي دىلىنى بىر كۈن بولسىمۇ بىلىم شەربەتلىرى بىلەن سۇغىرىشنى ئويلىغان ئىدى .

— مەن سېنى داداڭدىن ، ھەمراھلىرىڭدىن ئايرىپ ئېلىپ قالماقچى ئەمەس ، — دېدى سەئىدناھا ئۆز كۆڭلىدىكى ئويلىرىنى چۈشەندۈرۈپ ، — بۇ يەردىن ماڭغىچە ئارىلىقتا مېنىڭ مەدرىسىمدە ئوقۇپ تۇر دېمەكچىمەن . بىلىم ئېلىشنىڭ ۋاقتى - قەرىمى ، چەك - چېگرىسى يوق . ئادەم بالىسى بىر كۈن ياشسا ، بىر كۈن ئۆگىنىشى كېرەك . بىلىم ئادەمنىڭ ئۆزىگىلا تەئەللۇق نەرسە ، ئۇنى ھېچكىم تارتىۋالالمايدۇ . ئەگەر خالىساڭ ، مەن سېنى مەدرىسىگە ئاپىرىپ قوياي ، ياتاق - تاماقلارنىڭ ھەممىسى مەندىن بولىدۇ ، ئۇ يەردە يەنە بىر مۇنچە بالىلار بىلەن تونۇشىسەن ! ئەكبەرنىڭ يۈرەكلىرى ئويناپ كەتتى ، بۇنداق چوڭ ھىممەت ئۈچۈن ، ئۇ ھەرقانداق رەھمەت ئېيتىپمۇ كۆڭلىدىكى خۇشاللىقنى تۈگىتەلمەيتتى .

— مەن خالايمەن ! — دېدى ئۇ تەقەززالىق بىلەن ، — ھازىرلا بېرىشقىمۇ رازىمەن . لېكىن دادام ...

— ھە ، بىلىدىم ... — دېدى سەئىدناھا ئۇنىڭ نېمە دېمەكچى بولغانلىقىنى چۈشىنىپ ، — دادام نېمە دەرىكىن ، دەپ ئەندىشە قىلىۋاتسىنەنغۇ دەيمەن . مۇنداق بولسۇن : سەن سودا - سېتىقنىڭ تۈگىتىپ ، مېنى مۇشۇ يەردە ساقلاپ تۇر ، مەن ئىككى سائەتتىن كېيىن سېنى ئالغىلى كېلىمەن ، سەن بۈگۈن بىزنىڭ ئۆيىنى كۆرۈۋېلىپ ، ئەتە داداڭنى باشلاپ كەلگەن ، بىللە سۆزلىشەيلى ، بولامدۇ ؟

— بولىدۇ ، مەن مۇشۇ يەردە ساقلايمەن ، ئۇستاز !
ئىككىيلەن ۋاقىتلىق خوشلاشتى ، ئەكبەر سودىسىنى

تېزراق تۈگىتىش ئۈچۈن ، دېڭىز بويىدىكى ئەشمە قۇملۇق سوقماق يوللاردا چېپىپ يۈرۈپ خېرىدار ئىزدەشكە باشلىدى ..

4

ئەكبەر مەدرىسكە ئورۇنلىشىپ ، ئارزۇسىغا يەتتى . يېڭى - يېڭى ساۋاقداشلار بىلەن تونۇشۇپ ، خۇددى بۇرۇنقى غەمسىز ئوقۇغۇچىلىق ھاياتىغا قايتقاندەك ، خۇشال ۋە شادىمان بولۇپ قالدى . بۇ مەدرىسنىڭ ئوقۇتۇش شارائىتى خېلى ياخشى ئىدى ، بۇ يەردىن خالىغان ۋاقىتتا ، ئىسلام دىنى تارىخىغا ئائىت كىتابلاردىن باشقا ، يەنە دۇنيا تارىخىغا ئائىت نۇرغۇن كىتابلارنى ، تەبىئىي ۋە ئىجتىمائىي پەنگە ئائىت ئېسىل قانۇن مۇسۇلمانلىق تاپقىلى بولاتتى . ئەكبەر كىچىكىدىن تارتىپ كىتاب خۇمار بولغاچقا ، بۇ رەڭگارەڭ بىلىم خەزىنىلىرى ئۇنىڭ تۈگەمس - پۈتمەس بايلىق دۇنياسىغا ئايلاندى ، ئۇ كىتاب ئوقۇشقا ، ئۇستازى سەئىدداھا بىلەن نېمىلەرنىدۇر مۇلاھىزە قىلىشقا بېرىلىپ كەتتى . سەئىدداھامۇ ئەكبەرنىڭ مۇنداق قىزغىن ، جۇشقۇن روھىدىن تەسىرلىنىپ ، ئۇنى يېپيېڭى بىر ئىلىم ئالىمىگە — ئۇ بۇرۇن كۆرۈپ باقمىغان ، ئاڭلاپ باقمىغان يېڭى ئۇچۇر ، يېڭى قاراش ۋە يېڭى تەپەككۈر ئىچىگە باشلاپ كىرىپ كەتتى . قىسقىسىغا بىر مۇددەت ئىچىدە ، ئەكبەر ئۆزىنى گويىا بىردىنلا بوي تارتىپ ئۆسۈپ قالغاندەك ، شۇنىڭغا يارىشا زېھنىمۇ ئېچىلىپ ، بىلىمى ئۇلغىيىپ ، تەمكىن ، سالاپەتلىك بىر ئادەم بولۇپ قالغاندەك ھېس قىلدى . دېمىسىمۇ ، ئۇ ھازىر قەشقەردىكى خانلىق مەدرىستە — راھەت - پاراغەت ئىچىدە غەمسىز ئوقۇۋاتقان بۇرۇنقى ئەكبەر ئەمەس ئىدى . ئەكبەر يۇرتتىن — مۇقەددەس ئانا قۇچىقىدىن ئايرىلغان ئون ئايدەك ۋاقىتتىن بۇيان ، تالاي - تالاي داۋانلارنى

ئېشىپ ، يۇرتتىن - يۇرتقا كۆچۈپ ، ھاياتنىڭ بەكمۇ گۈزەل ، رەڭدار ۋە شەپقەتسىزلىكىنى ، تەبىئەتنىڭ ئاجايىپ مۆجىزىلىك ، ئۆزگىرىشچان ۋە بېپايانلىقىنى ، ئادەملەرنىڭ تولىمۇ سىرلىق ، مۇرەككەپ ۋە يۈكسەكلىكىنى كۆردى ، چۈشەندى . ئۇزۇن سە - پەرنىڭ جاپا - مۇشەققەتلىرى بىلەن تۇرمۇشنىڭ قېقىل - سوقۇللىرى ئەكبەرنىڭ يۇمران ئۇستىخانلىرىنى تاۋلاپ ، بۇرۇنقى نازۇك ، چىدامسىز جىسمىنى قۇيۇچتەك قاتتىق ۋە بېجىرىم قىلىپ يېتىشتۈرگەن بولسا ؛ ھاياتنىڭ كۈتۈلمىگەن تەقدىر - قىسمەت - لىرى بىلەن تىرىكچىلىك يولىدىكى ئازاب - ئوقۇبەتلەر ئۇنىڭ ئەر كە ، تىرتەك مىجەزىنى پىشىلدۇرۇپ ، بۇرۇنقى بوشاڭ ، پەرۋاسىز روھىنى مۇستەھكەم ، ئىرادىلىك ، ھەرقانداق ئىشقا سەمىمىي ۋە ئەستايىدىل قارايدىغان قىلىپ يېتىشتۈردى . شۇڭا ، ئەكبەر خۇشاللىقتىن كۆرە قايغۇ ، بەختتىن كۆرە ئازاب ، كۈلكىدىن كۆرە يىغا كۆپرەك سىڭىپ كەتكەن مۇشۇ 10 ئاي ئىچىدە ئۆزىنى بىرنەچچە ياش چوڭىيىپ قالغاندەك تەمكىن ، سالاپەتلىك ھېس قىلىدىغان بولۇپ قالغان ئىدى . بۇنىڭ ئۈستىگە سەئىد تاھاننىڭ قەسدىلىرى قىسقا ، ھېكمىتى چوڭقۇر ئىلمىي سۆھبەتلىرى قوشۇلۇپ ، ئۇنىڭ نەزەر دائىرىسىنى كېڭەيتىپ ، ھايات ھەقىقەتلىرىنى تېخىمۇ توغرا ۋە چوڭقۇر چۈشىنىدىغان مەنىۋى مەنزىلىگە باشلاپ كىرگەن ئىدى .

بىر كۈنى سەئىد تاھا مەدرىستىكى ئوقۇغۇچىلاردىن ئون نەچچىسىنى تاللاپ ، بىر ھۇجرىغا يىغدى ۋە ئۇلارنىڭ ئالدىغا شەرق ئەدەبىياتى توغرىسىدا بىر سوئال قويۇپ ، زېھىن سىناش قىلماقچى بولدى .

— شەرق ئەدەبىياتى ئۇزاق تارىخقا ئىگە پارلاق ئەدەبىيات . ئۇ پەيدا بولغان كەڭ رايونلار ئىنسانىيەت مەدەنىيىتىنىڭ بۆشۈكى ۋە مەنبەسى بولغان ! — دېدى ئۇ ئوقۇغۇچىلارنىڭ

دېققىتىنى ئۆزىگە تارتىپ ، بۇنى ياخشى بىلمىگەن ئادەم ئۆزىنىڭ ئاتا - بوۋىسىنى ، تارىخىنى ، مەدەنىيىتىنى ياخشى بىلمەيدۇ ، ھەرقايسى دەۋرلەردىكى ئەجدادلارنىڭ ئىدىيە ، غايە ، ھېسسىيات ۋە ئارزۇ - ئارمانلىرىنىڭ قانداق بولغانلىقىنىمۇ چۈشەنمەيدۇ . شۇڭا ، مەن سىلەرگە ئۆتكەندە مۇتالىئە قىلغان كىتابلار ئىچىدىن شەرق ئەدەبىياتىنىڭ بىر قانچىسى بولغان ئەرەب ئەدەبىياتىغا دائىر بىر سوئال بېرىمەن ، كىم توغرا ۋە دەل جاۋاب بەرسە ، ئۇنىڭغا 30 رۇپىيە مۇكاپات بېرىلىدۇ . پۇلنىڭ سانى گەرچە ئاز بولسىمۇ ، لېكىن ئۇنىڭ قىممىتى يۇقىرى ، چۈنكى ئۇ سىلەرنىڭ قانچىلىك كىتاب ئوقۇغانلىقىڭلارنى ۋە ئوقۇغانلىق رىڭلارنى قانچىلىك مۇتالىئە قىلىپ ئىزدەنگەنلىكىڭلارنى ئۆلچەيدىغان ئادىل ئۆلچەم . ئەمىسە ، قۇلاق سېلىڭلار ، سوئالنى ئوتتۇرىغا قويىمەن :

« ئەر كىنىلىكنىڭ ئۆزى ھاياتلىق ، ئەر كىنىلىكتىن مەھرۇم بولغان كىشى گويا ئۆلۈك ئادەم ، ئەر كىنىلىكى بولمىغان دۆلەت خۇددى مازار ! » — بۇ سۆز كىمنىڭ ، قايسى ئەسىرىدە ئېيتىلغان ، قاچان ؟

بىرنەچچە بالا ئارقا - ئارقىدىن قول كۆتۈردى ، سەئىد - تاھا شۇنىڭ ئىچىدىن ئەڭ دەسلەپ قول كۆتۈرگەن ئەلى جاھىز ئىسىملىك ئوقۇغۇچىغا رۇخسەت قىلدى .

— بۇ سۆز يېقىنقى زامان ئەرەب ئەدەبىياتىنىڭ داڭلىق ۋەكىلى جىبران خېلىل جىبراننىڭ « سۇنغان قانات » ناملىق ئەسىرىدە ئېيتىلغان ، يىلى ... يىلى ... — ئۇ قاچان ئېيتىلغانلىقى توغرىسىدا بىر نەرسە دېيەلمەي ، تىرنىقىنى تاتىلاپ تۇرۇپ قالدى .

— جاۋاب توغرا بولدىمۇ ؟ — سورىدى سەئىد تاھا ئو - قۇغۇچىلارغا تەكشى نەزەر تاشلاپ .

— ياق، توغرا بولمىدى! — دېدى بىر ئوقۇغۇچى خېلى ئىشەنچلىك بىلەن، — مەن دەپ باقاي .
— بولىدۇ، سەن دەپ باقە! — دېدى سەئىداتھا رىغبەتلەندۈرۈپ .

— بۇ سۆز، — دېدى ھېلىقى ئوقۇغۇچى قوللىرىنى ئوي-نىستىپ، — يېقىنقى زامان ئەرەب ئەدەبىياتىنىڭ داڭلىق شائىرى ئەخمەت شەۋقىنىڭ « سۈرىيە مۇستەقىللىقى » دېگەن ئەسىرىدە ئېيتىلغان ...

— خاتا، سەنمۇ خاتا ئېيتتىڭ! — دېدى سەئىداتھا بىر ئاز بىتاقەت بولۇپ .

ھۇجرا سۈكۈتكە چۆمدى، ئوقۇغۇچىلار جىددىيلىك ئىچىدە ئويلىنماقتا ئىدى .

ئۇلارنىڭ ھەممىسى ياش جەھەتتە ئانچە چوڭ پەرق قىلمايدىغان 15 ياشتىن 18 ياش ئارىلىقىدىكى مىسىرلىق، يەمەنلىك، ئىراقلىق، سۈرىيىلىك ۋە ئەرەبىستانلىق ئەرەب بالىلىرى ئىدى . بۇنىڭ ئىچىدە، پەقەت ئەكبەرلا دۇنيانىڭ يىراق چېتىدىكى بىر قەدىمكى يۇرتتىن كەلگەن ئاددىي ئۇيغۇر بالىسى ئىدى . سۈكۈنات خېلى ئۇزاق داۋام قىلدى، چۈنكى مۇدەررىسنىڭ ئوتتۇرىغا قويغان سوئالى ئادەمنى كالا قاتۇرۇشقا ئۈندەيدىغان خېلى قىيىن سوئال ئىدى .

بىر ھازالىق جىمجىتلىقتىن كېيىن، مىسىرلىق بىر ئوقۇغۇچى رۇخسەت ئېلىپ سۆزلىدى، لېكىن ئۇنىڭ جاۋابىمۇ توغرا بولمىدى، سەئىداتھا ئۈمىدسىزلىك بىلەن بېشىنى لىڭشىتىپ قويدى . ئۇنىڭ ئارقىسىدىن يەمەنلىك بىر ئوقۇغۇچى سۆزلىدى، ئۇنىڭ جاۋابى يېرىم - يارتا بولدى، ئۇ يازغۇچىنىڭ ئىسمىنى توغرا ئېيتتىيۇ، ئەسەرنىڭ ئىسمى بىلەن يىلىنى توغرا ئېيتالمىدى . سەئىداتھا يەنە ئەپسۇسلانغان ھالدا يەلكىسىنى

قىسىپ قويدى . باشقا ئوقۇغۇچىلار يەنە سۈكۈتكە چۆمدى ، ئال-
دىدىكى بىرنەچچە يىلەننىڭ مەغلۇبىيىتى ئۇلارنى يۈرەكئالدى
قىلىپ قويغان ئىدى . ئەكبەرمۇ ئارسالدىلىق ئىچىدە قالدى . ئۇ ،
خېلى چوڭقۇر ئويلىنىپ ، كۆڭلىدە بۇ سوئالغا قانائەتلىنەرلىك
جاۋاب تاپقان ئىدى . ئىراقنىڭ يېقىنقى زامان ئاتاقلىق شائىرى ۋە
يازغۇچىسى مەرۇف ئەل رۇسەفنىڭ 30 - يىللاردا نەشر قىلىنغان
بىر توپلامىنى ئەكبەر تېخى يېقىندىلا مەدرىسىنىڭ
قىرائەتخانىسىدىن ئېلىپ ، بىرنەچچە كۈنگىچە قىزىقىپ ئوقۇغان
ۋە ئۇستازى سەئىدناھادىن بىرنەچچە قىيىن نەرسىلەرنى سوراپ
بىلىۋالغان ئىدى . بايا ئېيتىلغان سۆزمۇ ئەنە شۇ توپلامدا بار
ئىدى . لېكىن ئۇ ، دەرھال قول كۆتۈرۈپ ، بۇ سوئالغا جاۋاب
بېرىشنى ئۆزى ئۈچۈن ئانچە لايىق كۆرمىدى ، چۈنكى بۇ مەد-
رىسىنىڭ كونا ئوقۇغۇچىلىرى ئالدىدا يېتىم ئاقساقاللىق قىلىپ ،
ئۇلارنىڭ نەزىرىدە مەنمەنچى ، شەپشەك ئىكەن ، دېگەن يامان
تەسىرات قالدۇرۇپ قويۇشتىن قورقتى . ئەمما ، سەئىدناھادى
ئۇنىڭ كۆڭلىدىكى بىلىۋالغاندەك مۇنداق دېدى :

— ھەممىڭلار سۆزلەيسىلەر ، قانچىلىك بىلسەڭلار
شۇنچىلىك دەڭلار . بۇ ، سىلەرنىڭ زېھنى كۈچۈڭلارنى سىناپ-
دىغان بىر پۇرسەت !

ئەكبەرنىڭ داۋاملىق ئارسالدى بولۇپ ، ئېھتىيات
قىلىشنىڭ ئورنى قالمىدى ، سەئىدناھادى بايقىق سۆزلەر بىلەن ئۇنى
خۇپىيانە ئىلھاملاندۇرۇۋاتاتتى . شۇڭا ئەكبەر سۈرىيىلىك بىر
ئوقۇغۇچىنىڭ ئارقىسىدىن رۇخسەت ئېلىپ ، كۆڭلىدە قايتا -
قايتا پىشىلدۈرۈپ ئالغان سۆزلىرىنى ئالدىرىماي ، دانە - دانە
سۆزلەشكە باشلىدى :

— بۇ سۆز يېقىنقى زامان ئەرەب ئەدەبىياتىنىڭ داڭلىق
ۋەكىلى مەرۇف ئەل رۇسەفنىڭ 1926 - يىلى يازغان « تەپەككۈر

ئەر كىنلىكى ئۇچۇن « دېگەن ئەسىرىدە ئېيتىلغان !
— ياخشى ، ياخشى ! — دېدى سەئىد تاھا ئۇنىڭ
جاۋابىنى ئاڭلاپ بولغاندىن كېيىن رازىمەنلىك بىلەن ، — سو-
ئالغا توغرا ، دەل جاۋاب بەردىڭ ، مۇكاپات ساڭا بېرىلىدۇ ،
ئوغلۇم ! — ئاندىن ئۇ بەزىلىرى سالىپىپ ، گۆشىپ ۋە بەزد-
لىرى ئىچى قارىلىق بىلەن ئالسىپ ئولتۇرغان باشقا
ئوقۇغۇچىلارغا رابى قايتقان نەزەر بىلەن مۇنداق دېدى ، —
شۇنچە يىراق ، چەت بىر يۇرتتىن كەلگەن بىر بالا سىلەرنىڭ
تىلىڭلارنى ئۆگىنىپ ، يەنە تېخى سىلەردىن يۇقىرىلاپ كەتسە ،
سىلەر ئۇيالىمىسىلەر ؟ بىلىپ قويۇڭلار ، بىلىم كىمنىڭ قولىدا
بولسا ، شۇ كۈچلۈك ، شۇ نوچى ! ئۇنداق ئادەم ھېچقانداق يەردە
خارلانمايدۇ ، ئۇ ھەرقانداق زامان ، ھەرقانداق ماكاندا ئەزىز ۋە
مۆتۈمەر بولۇۋېرىدۇ ! ...

ئەكبەر شۇ كۈنى كەچتە ، بۇ خۇشاللىقىنى دادىسىغا
يەتكۈزدى . ئاتىخان ئوغلىنىڭ سىناققا ئۇتۇپ ، مۇكاپاتقا
ئېرىشكەنلىكىدىن قاتتىق سۆيۈندى .

— تېخىمۇ ياخشى ئوقۇ ، ئوغلۇم ! — دېدى ئۇ ئەكبەرنى
رىغبەتلەندۈرۈپ ، — ئۇستازىڭ توغرا دەپتۇ ، ئادەمنىڭ زىننىتى
— بىلىم ، ئاتا - بوۋىلىرىمىز « كۈچى بار بىرنى يېگەر ، بىلىمى
بار مىڭنى » دەپ بىكار ئېيتىمىغان ، مۇكاپات ئالغان 30 رۇپىيە پۇ-
لۇڭمۇ ئاز ئەمەسكەن ئوغلۇم ، بىز قەشقەردىن سېتىۋالغان 10 دانە
دورغىبەگ تەڭگىسى دېگەن گەپ . سەن ئۇستازىڭنىڭ پېشىغا
تېخىمۇ چىڭ ئېسىلىپ ، بىزنىڭ بۇ يەردىن رىزقىمىز
كۆتۈرۈلگۈچە ئوبدان ئوقۇۋال ، قۇربان ھېيتقا يەنە ئۈچ ئايدەك
ۋاقىت بار .

— يەنە ماڭالمىساق قانداق قىلارمىز ، دادا ؟ — سورىدى
ئەكبەر دېلىغۇللۇق ئىچىدە ، — بۇ قېتىمقى ھەج ۋاقتى ئۇتۇپ

كەتسە ، يەنە بىر يىل ساقلايدىغان گەپ ...

ئەكبەر بۇ گەپلەرنى دادىسىنى چېكىپ بېقىش ئۈچۈن دېگەن ئىدى . ئۆز كۆڭلىدە بولسا ، بۇ يەردە قانچىلىك كۆپ ساقلىسىمۇ ئەمدى قورقمايتتى ، زېرىكمەيتتى . چۈنكى ، ئۇ ھازىر ئىللىق ماكان ، ياخشى ئۇستاز ، ئوبدان ئوقۇش شارائىتىغا ئىگە بولۇپ قالغان ئىدى ، مەدرىستە تېخى ئۇنى يەكلىمەي ياخشى كۆرىدىغان بىرمۇنچە ساۋاقداشلىرى بار ئىدى .


— يەنە بىر — ئىككى ئايغىچە ئەرەب كونسۇلخانىسىدىن خەۋەر بولماي قالسا ، — دېدى ئاتىخان قاشلىرىنى يىمىرىپ ، كۆزلىرىنى ئويچان قىسقان ھالدا ، — يۈك پاراخوت خوجايىنىلىرىنى سېتىۋېلىپ بولسىمۇ ، بۇ يەردىن كەتمسەك بولمايدۇ ، شۇنچە ئۇزۇن يوللارنى بېسىپ ، بەيتۇللانىڭ بوسۇغىسىغا كەلگەندە ئارقىمىزغا يانساق ، مەھشەر كۈنى ئاللاتائالاغا نېمىدەپ جاۋاب بېرىمىز ؟ پۇلىمىز يېتىشمىدى ، ئىرادىمىز بوشاپ كەتتى ، دەيمىزمۇ ؟ ئىنشائاللا ، بۇ قېتىمقى ھەرىكىتىمىزنىڭ بەرىكىتى ياخشى بولۇۋاتىدۇ . چىقىمنى تۆلەپ ، يەپ — ئىچىپ ، يەنە ئاز — تولا ئېشىنىۋاتىمىز . بۇمۇ ئاللاتائالانىڭ بىزگە قىلغان شاپائىتى ، ئەگەر ئۇ بىزنى ئۆز ئۆيىگە چاقىرىمىغان بولسا ، مۇشكۈللىرىمىز - نىمۇ بۇنداق ئاسان قىلىمىغان بولاتتى ! ...

— ھە راست ، دادا ، — دېدى ئەكبەر بىر ئىشنى ئېسىگە ئالغاندەك ، — كونسۇلخانىدىكى ھېلىقى مۇھەممەد ئىبنى جەئفەر - نىڭ ئوغلى فەھەت بىلەن دوست بولۇپ قالدىم ، ئۇ مەدرىستە ئوقۇيدۇ . تۈنۈگۈن فەھەتنىڭ دېيىشىچە ، دادىسى ئۈچ كۈننىڭ ئالدىدا مۇھىم ئىش بىلەن ئەرەبىستانغا كېتىپتۇ . ئۇ ، مېڭىشتىن بۇرۇن ، سەئىدتاھا ئۇلارنىڭ ئۆيىگە بېرىپ بىزنىڭ ئىشىمىز توغرىسىدا سۆزلىشىپتۇ . فەھەتنىڭ ئېيتىشىچە ، دادىسى سەئىدتاھاغا بۇ قېتىم ۋەتەنگە بارغاندا بۇ ئىشنى چوقۇم ھەل قى-

لىمەن ، ئۆتكەندە بىزنىڭ يوللىغان يوللىنىمىز مەلىكىنىڭ قولىغا
تەگمىگەندەك قىلىدۇ ، مەن بېرىپ سۈرۈشتە قىلىمەن ، دېگەن
ئوخشايدۇ ! ...
بۇ خەۋەر ھەرھالدا ئاتىخان ئۈچۈن يېڭى ۋە ئۈمىدلىك
خەۋەر بولدى .

— خۇدايىم دېگىنىدەك بولار ! — دېدى ئۇ خۇشال بو-
لۇپ ، — غېرىب - مۇساپىرنىڭ غېمىنى ئاللا ئۆزى يەيدۇ !





ئون بىرىنچى باب

ئۈمىد ساھىلى

1

ئاتىخان تۇرغان ئۆيگە بويى ئېگىز ، غولى كەڭ ، ساقلىى شالاڭ بىر ئەرەب كىرىپ كەلدى . ئۇنىڭ چىرايى - تۇرقىدىن قىرىق ياشلاردا ئىكەنلىكى مەلۇم ئىدى . ئۇ ، يالاڭخۇاش بولۇپ ، ئۇچىسىغا ئاق ماتادىن تەييارلانغان كەڭ يەكتەكنى يېپىنىۋالغان ئىدى . ھېلىقى ئەرەب يەكتىكىنىڭ بىر قىسمىنى بويىغا ئورنىۋالغان ، بىر قىسمىنى بولسا ، ئىسسىقتىن ساقلىنىش ئۈچۈن بېشىغا ئارتىۋالغان ئىدى .

— مېنىڭ ئىسمىم مەسىرۇھ ، — دېدى ئۇ ئەدەپ ۋە مۇلايىملىق بىلەن ئۆزىنى تونۇشتۇرۇپ ، — مېنى بۇ يەرگە ئەرەب كونسۇلخانىسىدىكى مۇھەممەد ئىبنى جەئفەر ئەۋەتتى ...

مەسىرۇھنىڭ سۆزىنى ئەكبەر ئۆرۈپ بەردى ، ئۇ تۈنۈگۈندىن بېرى گال ئاغرىقى بىلەن قىزىتىپ ، مەدرىسكە بارالماي ، دادىسىنىڭ يېنىدا يېتىۋاتقان ئىدى .

— مۇھەممەد ئىبنى جەئفەر ئەرەبىستاندىن كەلدىمۇ ؟ — دەپ ئالدىراپ سورىدى ئەكبەر .

چۈنكى ، ئۇنىڭ ئوغلى فەھەت تېخى ئىككى كۈننىڭ ئالدىدا دادىسىنىڭ قايتىپ كەلمىگەنلىكىنى ئەكبەرگە ئېيتقان ئىدى .

— كەلدى ، — دېدى مەسىرۇھ كېسىپلا ، — تېخى ئاخشام قايتىپ كەلدى . ئۇ كىشى سىلەرنىڭ ھەرەمگە بېرىش ئىشىڭلارنى ھەل قىلىپ ، مېنى پاراخوت بېلىتى ئېلىپ بېرىشكە ئەۋەتتى . ھازىرلا بىر ئادەم 400 رۇپىيىدىن تاپشۇرۇڭلار ، بۈگۈندىن قالماي « ھاجى كەب » گە چىقىپ بېلەت ئالىمىز ، مەن بىلەن بىر - ئىككى ئادەم بىللە چىقساڭلار بولىدۇ ...

بۇ خەۋەر ھەممەيلەننى خۇشاللىققا چۆمدۈردى ، شۇ تاپتا ئۇلارنىڭ ئۇزاقتىن بېرى ئىنتىزار بولۇپ ، زارىقىپ ، تەشنىلىقتا كۈتكەن ئارزۇ - ئارمانلىرى رېئاللىققا ئايلىنىشى ئالدىدا تۇراتتى . ئۇلار ئەمدى ئەرەبىستانغا بارىدۇ ، بەيتۇللانى — خۇدانىڭ بۇ مۇقەددەس ، يېگانە ئۆيىنى تاۋاپ قىلىدۇ ؛ ھەجەرۇلسەۋەد تېشىنى ئۆپۈدۈۋە ئۇ نامايان قىلىپ تۇرغان ئىلاھىي ھېكمەتلەرنى يۈرىكى بىلەن ھېس قىلىدۇ ؛ زەمزمە بۇلىقىنىڭ ئابىھايات سۈيىنى ئىچىپ ، ھالدىن كەتكەن كۆڭۈللىرىنى ياشارتىدۇ ! ...

ئاه ، مەككە ! دۇنيادىكى شەھەرلەرنىڭ ئانىسى ، ئۇلۇغى ! بىز سېنى بەك ئۇزاق كۈتتۇق ، بەك سېغىندۇق . سېنىڭ ھىدايەت قۇياشى كۆتۈرۈلگەن ئاشۇ مۇبارەك جامالىڭنى كۆرىدىغان كۈنىمۇ بولىدىكەن ! سەن بەيتۇللانىڭ ماكانى بولۇپلا قالماي ، سەن يەنە تىنچلىقنىڭ يۇرتى ، غېرىب - مىسكىنلەرنىڭ پاناھگاھى ، سەن بىزنىڭ نېمەتلىرىمىزنىڭ ، كۈچىمىزنىڭ ۋە ئۈمىدىمىزنىڭ مەنبەسى ! بىز سەندىن ھەمىشە خەيرلىك تەلەپ قىلىمىز ! ...

ئۇلار شۇ تاپتا ، ئەنە شۇنداق ھاياجان ۋە ئەقىدە بىلەن

ئونسىز نىدا قىلىۋاتاتتى . بۇ ، ئۇلارنىڭ ئىلاھقا قىلغان نالىسى ۋە ئىلتىجاسى ئىدى !

ئايىغى چىقماس تولا كۈتۈشتىن كۆزىنىڭ قارىقى سىزدىكى ، دىللىرى قاغىراپ كەتكەن بۇ ئادەملەرگە تۇيۇقسىز بۇ خۇش خەۋەرنى ئېلىپ كەلگەن مەسرۇھ گويا جەننەتنىڭ ئەلچىسىدەك يېقىملىق ۋە مۆھتەرەم بىلىنىپ كەتتى . شۇڭا ، ئۇلار نېرى - بېرىنى سۈرۈشتۈرمەيلا ، ئادەم بېشىغا 400 رۇپىيىدىن پۇلنى چىقىرىپ ، ئۇنىڭ قولىغا تۇتقۇزدى .

يوغان بىر سومكا پۇلغا ئېرىشكەن مەسرۇھ خۇشاللىق-دىن ئۆزىنى شۇنداق تەمكىن ، سالاپەتلىك تۇتۇشقا ئۇرۇنسىمۇ ، لېكىن نېمە ئۇچۇندۇر گەپ - سۆزلىرىدىن بىر خىل ھودۇقۇش ۋە ئالاقىزادىلىك چىقىپ تۇراتتى ، لېكىن بۇنى ھېچكىم سەزمىدى ، ئۇنىڭ ئەتراپىدىكى ئادەملەرنىڭ ھەممىسى تۈ-يۇقسىز كەلگەن بۇ خۇشاللىق ۋە ھاياجاندىن مەستخۇش بولۇپ كەتكەن ئىدى ...

مەسرۇھ ئاتىخان بىلەن مۇسا داڭقانى ئەگەشتۈرۈپ ، پاراخوت بېلىتى ئېلىش ئۈچۈن « ھاجى كەب » گە قاراپ ماڭدى . ئەكبەرمۇ بىللە چىقماقچى بولۇۋىدى ، لېكىن ئاتىخان ئۇنىڭ سالامەتلىكىدىن ئەنسىرەپ قالدۇرۇپ قويدى .

بۈگۈن « ھاجى كەب » دە ئادەم ئانچە كۆپ ئەمەس ئىدى ، ئۇلار كۆك خىش بىلەن سېلىنغان ئىككى قەۋەتلىك ئازادە بىر بىنانى ئايلىنىپ ئۆتۈپ ، چەتتىكى بىر ئىشخانىغا كىردى . مەسرۇھ ئاتىخان بىلەن مۇسا داڭقانى ئىشخانىنىڭ بىر چېتىدىكى ئۇزۇن ئورۇندۇقتا ئولتۇرغۇزۇپ قويۇپ ، ئۆزى ئەينەك توساقنىڭ ئۇ تەرىپىدىكى توشقان گالپۇك ، بۆرە كۆز بىر پاكىس تانلىق بىلەن بىرنەرسىلەرنى دېيىشتى ، ئۇلارنىڭ گەپ - سۆز ۋە مۇئامىلىسىدىن بۇرۇنلا تونۇشىدىغانلىقى چىقىپ تۇراتتى .

ئاتىخان بىلەن مۇسا داڭقان ئۇ ئىككىيلەندىن كۆز ئۆزمەي ئولا تۇرغان بولسىمۇ ، لېكىن ئۇلارنىڭ نېمە دېيىشىپ ، نېمە قىلىۋاتقانلىقىنى بىلمەيتتى . بۇ ئىككىيلەننىڭ كۆڭلىدە ، پەقەت بېلەتنىڭ تېزراق ۋە ئوڭۇشلۇق قولغا تېگىشىنى تىلەشتىن باشقا خىيال يوق ئىدى .

بېلەت كېسىش رەسمىيىتى ئانچە ئۇزاققا بارمىدى ، مە- سىرۇھ يوغان كونۇپرتقا سېلىنغان بىر تۇتام بېلەتنى ئەكېلىپ ، ئاتىخان بىلەن مۇسا داڭقاننىڭ قولغا تۇتقۇزدى .

— مانا بۇ 28 كىشىلىك بېلەت ، — دېدى ئۇ قول ۋە كۆز ئىشارەتلىرى بىلەن چۈشەندۈرۈپ ، — پاراخوت ئۈچ كۈندىن كېيىن پورتتىن قوزغىلىدۇ ، بېلەتتە پاراخوتنىڭ نومۇرى يې- زىقلىق ، ئەمدى مېنىڭ ۋەزىپەم تۈگىدى ، ھازىرچە سىلەرگە خوش ! ...

ئاتىخان بىلەن مۇسا داڭقان شۇنچە ۋاقىتتىن بېرى تەل- مۇرتكەن ئاشۇ بىرنەچچە ۋاراق قەغەز بېلەتلەرنى خۇشاللىقتا كۆزلىرىگە سۈرتكۈدەك بولۇشۇپ كەتتى . ئۇلار ئەمدى كاراچى- دىن جىددەگە ماڭالايدىغانلىقىغا راستتىنلا ئىشەنگەن ئىدى . ئۇلار مەسىرۇھنىڭ قولىنى قىسىپ ، نۇرغۇن چىرايلىق گەپلەر بىلەن رەھمەت ئېيتىپ ، كۆزى قىيمىغان ھالدا خوشلاشتى . خوشلىشىپلا ، مەسىرۇھنىڭ نەگە غايىب بولغانلىقىنى بىلمەي قالدى ، ئۇلارنىڭ شۇ تاپتىكى پۈتۈن ئەس - يادى بېلەتنى تېزراق ئايرىپ ، ھەمراھلىرىنى خۇشال قىلىشتا ئىدى ! ...

2

مەسىرۇھ خېلى بۇرۇنلا كاراچىدا ئولتۇراقلىشىپ ، ئوردۇ تىلىنى پىششىق ئۆگىنىۋالغان ئەرەب مۇھاجىرى ئىدى .

ئۇ ، نوپۇسى كۆپ ، دۇنيانىڭ ھەممە يەرلىرىدىن ئادەملەر كېلىپ - كېتىپ تۇرىدىغان بۇ قايناق ، مۇرەككەپ شەھەرنىڭ كوچا - رەستىلىرىدە ئەتىگەندىن كەچكىچە لاغايلاپ يۈرۈپ ، سىرتتىن كېلىپ قالغان ساددا ، نادان ئادەملەرنى قاقتى - سوقتى قىلىشقا ئادەتلىنىپ قالغان بىر ساياق ئىدى .

ئەگەر ئاتىخانلار ئەتىسى سەئىدئاھا بىلەن كۆرۈشمىگەن بولسا ، ئۆزلىرىنىڭ مەسرۇھقا ئالدىغانلىقىنى زادىلا بىلمىگەن بولاتتى . ئۇلار ئۆزلىرىگە تۇتىيادەك كۆرۈنۈپ كەتكەن پاراخوت بېلەتلىرىنى يانچۇقلىرىنىڭ ئەڭ ئاستىغا - بىخەتەر ، ئىشەنچلىك يەرلەرگە سېلىپ ، كۈندە بىرنەچچە قېتىم سىلاپ يوقلاپ ، پارا-خوتنىڭ ماڭىدىغان كۈنىنى تۆت كۆز بىلەن كۈتۈپ تۇرغان بىر ۋاقىتتا ، سەئىدئاھا ئۇلارنى يوقلاپ كېلىپ قالدى . ئۇنىڭ قولىدا ئوردۇچە ۋە ئىنگلىزچە ئىككى پارچە گېزىت بار ئىدى .

— سىلەرگە خۇش خەۋەر ، قېرىنداشلار ! — دېدى ئۇ قولىدىكى گېزىتنى ئۇلارغا بېيىپ كۆرسىتىپ ، — ئەرەبىستان پادىشاھى ئابدۇل ئەزىز سەئۇدى سىلەرنىڭ دەرھال ئەرەبىستانغا قاراپ يولغا چىقىشىڭلارنى تەستىقلاپتۇ ، مانا گېزىتلەردە ئوردۇچە ھەم ئىنگلىزچە قىلىپ ، پادىشاھنىڭ سۆزىنى بېسىپتۇ ، ئۇ زات سىلەرنىڭ ئىرادە ۋە ئېتىقادىڭلاردىن قاتتىق تەسىرلىنىپتۇ . شۇ-ئا ، سىلەرنىڭ بۇ قېتىمقى ھەجگە ئۈلگۈرۈپ ئەرەبىستانغا بېرىشىڭلارنى ۋە سىلەرنىڭ ھەربىرىڭلاردىن ئېلىشقا تېگىشلىك 500 رىيال ① تۇپراق ھەققىنى ئالماسلىقىنى قارار قىلىپتۇ ! ...

ئۆي ئىچىنى دەسلەپ ئېغىر سۈكۈت قاپلىدى ، كېيىن ئۇ يەر - بۇ يەردىن خىرتىلىدىغان ، ئېسەدىگەن ئاۋازلار ئاڭلىنىشقا باشلىدى . سەئىدئاھا ئېلىپ كەلگەن بۇ پەۋقۇلئاددە خەۋەر ئۇلارنىڭ ھەممىسىنى گويا خۇشاللىق ، ھاياجان ۋە ئىپتىخارلىق

① 500 رىيال — 500 سەر كۈمۈش تەڭگىگە تەڭ كېلىدۇ .

تۇيغۇسى ئارىلىشىپ كەتكەن چوڭ بىر قاينامغا تاشلىۋەتكەندەك ئېسەنگىرىتىپ قويغان ئىدى .

ئۇلار ئۆزلىرىنىڭ كاتتا پادىشاھنىڭ نەزىرىگە چۈشكەنلىكىدىن ، ئۇنىڭ چەكسىز ھىممەت - شاپائىتىگە ئېرىشىپ ، نۇرغۇن مۇشكۈللۈكلەردىن قۇتۇلغانلىقىدىن خۇشال ئىدى ، بۇ خۇشاللىق شۇ تاپتا ، ئۇزۇنغا سوزۇلغان مۇساپىرچىلىق دەردىدىن بەللىرى مۇكچىيىپ ، يۈز - كۆزلىرى قورۇلۇپ كەتكەن بوۋاي - مومايدىن تارتىپ ، تۇرمۇشنىڭ قېقىل - سوقۇللىرى ئىچىدە پىشىپ يېتىلىۋاتقان ئەڭ كىچىك ئەكبەرنىڭ كۆزىدە ، يۈزىدە ۋە ئۈمىدكە تولغان كۆڭۈللىرىدە نامايان ئىدى !..

ئاتىخان سەئىدتاھاننىڭ ياخشى كۆڭلىگە رەھمەت ئېيتىپ ، ئاخىرىدا مۇنداق دېدى :

— مۇھەممەد ئىبنى جەئفەر جانابلىرى تۈنۈگۈن بىر ئا- دەمنى ئەۋەتىپتىكەن ، شۇ كىشى بىزدىن پۇل يىغىپ ، پاراخوت بېلىتىنى ئېلىپ بەردى ، خۇدا خالىسا ، ئەتە چۈشتىن كېيىن يولغا چىقماقچىمىز ...

— مۇھەممەد ئىبنى جەئفەر بۇ يەردە يوققۇ ، — دېدى سەئىدتاھا تەئەججۇپ بىلەن ئاتىخانغا قاراپ ، — ئۇ كىشى تېخى ئەرەبىستاندىن قايتىمىغان تۇرسا ، بۇ يەرگە كىمنى ئەۋەتىدۇ ؟ ! ئەكبەرمۇ ھەيرانلىق ئىچىدە ئەھۋالنى چۈشەندۈردى :

— مەسىرۇھ دېگەن بىرسى كېلىپ ، ئۆزىنى كونسۇلخا- نىدىكى مۇھەممەد ئىبنى جەئفەرنىڭ ئەۋەتكەنلىكىنى ، ھەر بىرىمىزدىن 400 رۇپىيىدىن پۇل يىغىپ ، بېلەت ئېلىپ بېرىدۇ دىغانلىقىنى دېدى .

— سىلەر پۇل بەردىڭلارمۇ ؟ — سورىدى سەئىدتاھا .
— ھەئە ، — دېدى ئاتىخان ، — بېلەتنىمۇ ئېلىپ بولدۇق .

— قېنى بېلەت، مەن كۆرۈپ باقاي! — سەئىدتاھا
يانچۇقىدىن سەدەپ گەردىشلىك كۆزەيىنكىنى ئېلىپ تا-
قىدى ۋە ئاتىخان ئۇزاتقان پاراخوت بېلىتىنى قولغا ئېلىپ
سەپسالدى .

بىردىنلا ئۇنىڭ چىرايى ئۆزگىرىپ ، قاپقارا كۆزلىرى
قايغۇلۇق تۇسى ئالدى .

— ئۇ بەچچىغەر سىلەرنى ئالداپ كېتىپتۇ! — دېدى
سەئىدتاھا زەردە بىلەن ، — مانا قاراڭلار ، 210 رۇپپىلىك بېلەتكە
سىلەردىن 400 رۇپپىدىن يىغىۋاپتۇ . يەنە تېخى پاراخوتنىڭ
ئاستىدىكى ئەڭ ناچار ئۆيلەر ئىكەن ، ھۇ ، ئائىنىساب قىزىل كۆز!
ئاتىخان بىلەن مۇسا داڭقانمۇ بىر - بىرىگە قارىشىپ ،
خېلىغىچە جىمىمدە تۇرۇپ قېلىشتى . ئۇلارنىڭ كۆزلىرى غەزەپ
ۋە شۇ غەزەپ تۈپەيلى پەيدا بولغان ئاچچىق ئازاب بىلەن تولغان
ئىدى .

ئارىدىن بىرەيلەن خۇددى ئۆزىگە ئۆزى سوئال قويغان-
دەك سوراپ قالدى :

— مەسىرۇھ دېگەن ساختىپەز بۇ ئىشلارنى نەدىن
بىلىۋالغاندۇ ؟

— توغرا ، ئۇ زادى نەدىن بىلىۋالغاندۇ ؟!

ئەمەلىيەتتە ، بۇنداق ئادەملەرنىڭ كىرمەيدىغان تۆ-
شۈكى ، بىلمەيدىغان ئىشى يوق !

ئاشۇ كۈنى تاياجى ئۆزىنى ماشىنىنىڭ ئالدىغا تاشلاپ ،
دىپبايىنى قورقۇتماقچى بولغان سورۇندا مەسىرۇھمۇ بار ئىدى .
كېيىن مۇھەممەد ئىبنى جەئفەر كېلىپ ، ئۇلارغا تەسەللى بېرىپ ،
ھېلىقى ياخشى گەپلەرنى قىلغاندا مەسىرۇھمۇ بۇ گەپلەرنى
ئاڭلاپ ، كۆڭلىنىڭ بىر بۇرجىكىگە سېلىپ قويغان ، كېيىن
ۋاقىتنىڭ ئۆزىرىشى بىلەن بۇ ئىشلارنى ئېسىدىنمۇ چىقىرىۋەتكەن

ئىدى . ئەمما ئۇ ، تۈنۈگۈن ئەتىگەندە گېزىت كۆرۈۋېتىپ ، سەئۇدى پادىشاھىنىڭ ھېلىقى سۆزىنى كۆرۈپ قالدى ۋە شۇ ھا- مان ئۇنتۇلۇپ كەتكەن ھېلىقى ئىش گۈپپىدە ئېسىگە چۈشۈپ ، كۆڭلىدە بىر شۇم خىيال باش كۆتۈردى . ئۇ ، ئەتىگەنلىك ناش- تىنىمۇ چالا - بۇلا قىلىپ ، ئەرەب كونسۇلخانىسىغا باردى ۋە ئۇ يەردىن قىينالمايلا مۇھەممەد ئىبنى جەئفەرنىڭ بۇ يەردە ئەمەس ، ئەرەبىستاندا ئىكەنلىكىنى بىلىپ ، ئۇنىڭ نامىنى سۇيىشتىمەل قىلىش نىيىتىگە كەلدى - دە ، ئاۋۋال « ھاجى كەب » گە باردى ، ئاندىن سۈرۈشتۈرۈپ يۈرۈپ ، ئاتىخانلارنىڭ بار يېرىنى تېپىۋال- گان ئىدى ...

— بۇ بەكمۇ ھىلىگەر ، قۇۋ نەرسە ئىكەن ! — دېدى سەئىد تاھا مەسرۇھنىڭ ئالدامچىلىق ماھارىتىگە ھەيران بو- لۇپ ، — بولمىسا ، مۇنداق چاققان چىقمايتتى . ھېلىقى بېلەت ساتقۇچى بىلەنمۇ بىرلىشىۋالغان گەپ ! ئەمما ، ئۇنىڭغا بىرنەرسە دەيدىغانغا ئاساسىمىز يوقتە !

سەئىد تاھا ئۇلۇغ - كىچىك تىنىپ قويدى . ئۇنىڭ پەرىزى توغرا ئىدى . مەسرۇھ ئەڭ ئاۋۋال « ھاجى كەب » دىكى ئاشۇ توشقان كالىپۇك ، بۆرە كۆز قارىۋايغا گېزىتنى كۆرسىتىپ ، ئۇنىڭ بىلەن ئالدىن كېلىشىپ ، ئۇنىڭغىمۇ ھەر بېلەتتىن 15 رۇ- پىيىدىن نەپ بېرىشنى پۈتۈشۈۋالغان ئىدى . شۇنداق قىلىپ ، بېلەتچى يېرىم سائەتكە بەتمىگەن ۋاقىت ئىچىدە 420 رۇپىيىگە ، مەسرۇھ بولسا ، كۆزنى يۇمۇپ - ئاچقۇچە ئارىلىقتا پەيدا بولغان ھارام نىيىتى بىلەن 4900 رۇپىيىگە ئىگە بولۇپ ، شەھەرنىڭ بۇلۇڭ - پۇچقاقلرىدا غايىب بولغان ئىدى .

— ھېلىمۇ شۇ كرى ، — دېدى ئاتىخان ھەمراھلىرىنىڭ كۆڭلىنى پاراكەندە قىلماسلىق ئۈچۈن ئۆز - ئۆزىگە تەسەللى بېرىپ ، — بېلەت يالغان ئەمەسكەن ، خۇدا بۇيرۇسا ، ئەتە يولغا

چىقىپ كەتسە كىلا ، كۆڭۈل دىشۋار چىلىقلىرىمىزمۇ كۆتۈرۈلۈپ
كېتىدۇ !

— « توخۇ قونداققا چىققاندا ھەممىنى ئۇنتۇيدۇ » دېگەن
شۇدە ! — دېدى مۇسا داڭقان ئۇنىڭ سۆزىگە ئۇلاپلا .
ئازراق يۇمۇرلۇق تۈسى ئالغان بۇ سۆز كىشىلەرنىڭ
كۆڭلىدىكى غەشلىكلەرنى بىر مەھەل كۆتۈرۈۋەتتى .

3

ئەمدىلا كۆتۈرۈلگەن قۇياش كۆزلەرنى چاقاتتى ، ئۇنىڭ
تېگىدىكى كەڭ دېڭىز بولسا ، خۇددى ماگما سۈيى يېيىلغاندەك ،
ۋىل - ۋىل يېنىپ تۇراتتى . قۇياش ئۇپۇقتىن كۆتۈرۈلگەنسىرى
دېڭىزنىڭ بىپايان كەڭلىكىدە شۇنچىلىك نەپىس ، شۇنچىلىك
يېقىملىق بىر زەڭگەر يورۇقلۇق پەيدا بولۇپ ، ھېلىراقلا لەيلەپ
يۈرگەن سۇس تۇمانلارنىمۇ پاك - پاكىز تارقىتىۋەتتى .
ئەكبەر دېڭىزدىن كۆزىنى ئۈزەلمەي قالدى ، قارىغانسىرى
كۆڭلىمۇ ئاشۇ بىپايان تىنىق سۇدەك يەڭگىل مەۋج ئۇراتتى ...
ئادەم دېڭىزغا ھەرقانچە قارىسىمۇ زېرىكمەيدۇ ، كۆڭلىگە
تەگمەيدۇ . ئۇ ، ئادەمنىڭ كۆزى ئالدىدا ھەر سائەت ، ھەر دەقىقە
قىدە بىر خىل رەڭ بىلەن ئۆزگىرىپ تۇرىدۇ . ئۇ ، بەزىدە سېنىڭ
ئالدىڭدا تىنچ ، رايىشلىق بىلەن ئاققا مايىل زەڭگەر رەڭ ئېلىپ ،
جىمجىت سوزۇلۇپ ياتىدۇ ؛ بەزىدە كۆك ، يالقۇنلۇق رەڭ بىلەن
ئېگەر - ئېگەر بولۇپ تۇرۇلۇپ ئوينايدۇ ؛ بەزىدە سالقىن شامال
ئاستىدا تۇن قارا بولۇپ ، يۇڭى تەتۈر ئۆرۈلگەندەك ، ھۈرپەك -
ھۈرپەك بولۇپ قالىدۇ ؛ بەزىدە تۇيۇقسىز بوران كۆتۈرۈلىدۇ ،
بۇنداق چاغدا ، ئۇمۇ بىردىنلا ئەلپازنى ئۆزگەرتىپ ، قەھرىلىك
تۈسكە كىرىدۇ ، بوران چوڭ - چوڭ دولقۇنلارنى كۆتۈرۈپ كې-

لىپ ، غەزەبلىك گۈرگىرەيدۇ ، ئۇنىڭ ئەكس سادالىرىدىن تولغان تىنچ ھاۋا جاراڭلايدۇ ، شىددەت بىلەن چاچرىغان سۇلارنىڭ تامچە - بۇزغۇنلىرى نەچچە غۇلاچ ئېگىزلىككە كۆتۈرۈلۈپ ، ئۇ يەردە نېپىز تۇمان پەيدا قىلىپ ، خۇددى ئاپئاق يىپەك پۆپۈكلەرگە ئوخشاش ئېسىلىپ تۇرىدۇ ...

بوران توختىغاندا بولسا ، ئۇ يەنە ئۆزىنىڭ ئەسلىدىكى سۆيۈملۈك ھالىتىگە قايتىپ كېلىدۇ ، ئوچۇق ئاسماندا بېلىقچى قۇشلار پەيدا بولۇپ ، دېڭىز بىلەن سۆيۈشۈپ ، ئەر كىلىشىپ ئويىنايدۇ ، چىرايلىق تىللىرى بىلەن چىرىقلىشىپ ، ئاسمان بىلەن دېڭىز گىرەلىشىپ كەتكەن بۇ چەكسىز بوشلۇقتا بىر خىل تىنچ ۋە خۇشال ھايات سىمفونىيىسىنى پەيدا قىلىدۇ ! ...

مانا شۇ دېڭىزدا — بەزىدە بوران - دولقۇنلار بىلەن ئېلىشىپ ، بەزىدە تىنچ - ئاسايىشلىق ئىچىدە راھەتلىنىپ ئۆزۈپ كېتىۋاتقان كونا پاراخوتقا مانا بۇگۈن 13 كۈن بولدى . بۇ جەرياندا ، دېڭىز سەپىرىنى تۇنجى قېتىم بېشىدىن ئۆتكۈزۈۋاتقان بەزىلەر دەسلەپ قىزىققان ، دېڭىزنىڭ جەلىپكار سىرلىق ھادىسىلىرىگە مەپتۇن بولۇپ ، بىرنەچچە كۈننىڭ قانداق ئۆتكەنلىكىنى سەزمىگەن بولسىمۇ ، لېكىن ئۇلار ۋاقىت ئۇزارغانسېرى چېكى كۆرۈنمەيدىغان بۇ تۈگمەس سەپەرنىڭ ھەمىشە بىر خىلدا تەكرارلىنىۋېرىدىغان كۆرۈنۈشلىرىدىن زېرىكىشكە ، بىزار بولۇشقا باشلىدى . ئون نەچچە كۈنگىچە ئۇلارنىڭ يۇقىرىغا قارىسا كۆرىدىغىنى ئاسمان ، تۆۋەنگە قارىسا كۆرىدىغىنى سۇ بولغاچقا ، ئەمدى بۇلارنى كۆرۈشىنىمۇ ، ئويلاشنىمۇ خالىمايدىغان بولۇپ قالدى . شۇ تاپتا ، ئۇلار گويا ۋەھىمە ۋە خۇشاللىق ، ئەندىشە ۋە ھاياجان ئارىلىشىپ كەتكەن چوڭ بىر قاينامغا چۈشۈپ قېلىپ ، ئۇنىڭدىن زادىلا چىقالماي پىرقىراپ يۈرگەن ئادەمدەك ، كۆڭۈل-سىز ھېسسىياتقا چىرمىلىپ قالغان ئىدى . بۇنى ئاز دېگەندەك ،

بەزىلەر دېڭىز سەپىرىگە ماسلىشالماي ، بېشى قايدىغان ، كۆڭلى ئېلىشىدىغان ، كەچكىچە بېلىق يېگەچكە ، بېلىقنى كۆرسە سەسكىنىدىغان بولۇپ قالغان ئىدى .

ھازىر ئەكبەرمۇ تۇرۇپ - تۇرۇپ بېشى قېيىپ قەي قىلاتتى ، بۇنداق چاغلاردا پاراخوت سەھنىسىگە چىقىپ سەيلە قىلغۇدەك مادارى قالماي ، ئاستىنقى قەۋەتتىكى ئاشۇ پاسكىنىچە لىق ، سېسىقچىلىق قاپلاپ كەتكەن ئويچە ئۆيلەردە دىمىقپ ھاسىراپ ياتاتتى . بۇنداق زېرىكىشلىك چاغلاردا ئۇنىڭغا بىردىن بىر ئەمەك بولىدىغان نەرسە ، پاراخوت خادىملىرىنىڭ دېڭىزغا تور تاشلاپ ، سۈزۈپ قويغان رەڭگارەڭ بېلىقلىرىنى تاماشا قىلىش ئىدى . ئەكبەر ئۆز يۇرتىدا بىر خىل رەڭدىكى پاقا باشلىق ، سازاڭسىمان بېلىقلارنىلا كۆرگەچكە ، دېڭىزدىن چىقىدىغان بۇنداق خىلمۇخىل ، رەڭمۇرەڭ بېلىقلارغا قاراپ ھەيران بولاتتى . ئەكبەرنىڭ كۆز ئالدىدا پىلىتىڭشىپ يۈرگەن بەزى بېلىقلار خۇددى رەسسام ئۇنىڭ تېنىنى بۆلەكلەرگە بۆلۈپ ، ئاق ، قارا ، كۆك ، يېشىل ، سېرىق رەڭلەر بىلەن بويلاپ قويغاندەك ، شۇنداق رەڭدار ھەم پارقىراق ئىدى . ئۇ ، بەزىدە بۇنداق بېلىقلارنى پىشۇرۇپ يېيىشنى ئەمەس ، بەلكى بېلىقداندا بېقىپ ، كېيىن يۇرتقا ئاپارغاندا ، دوست - بۇرادەرلىرىگە كۆرسىتىپ ، تەبىئەتنىڭ بۇنداق ئاجايىپ مۆجىزاتلىرى توغرىسىدا سۆزلەپ بېرىشنى ئويلاپ كېتەتتى ...

پاراخوت ھازىر قىزىل دېڭىزدا كېنتۇئاتاتتى . ھەجگە بارغانلار « شور دەريا » دەپ ئاتاپ ئادەتلىنىپ كەتكەن بۇ سىرلىق دېڭىز بۇرۇنىدىنلا ساددا كىشىلەرنىڭ قەلبىدە بىر خىل مۇقەددەسلىككە ۋە ۋەھىمىگە سىمۋول ئىدى .

« مۇشۇك ئۆلتۈرگەنلەر بۇ يەردە سۇغا تاشلىنىپ ، لەھەڭلەرگە يەم قىلىنمىسا ، پاراخوت توختاپ قالدۇ ! »

مانا بۇ ، ئەزەلدىن ھەجگە بارغانلارنى قورقۇتۇپ ،
ۋەھىمىگە سېلىپ كەلگەن رىۋايەتسىمان بىر پەتىۋا ئىدى . ھەر-
قانداق ئادەم بۇ يەرگە كەلگەندە ، مۇشۇ ئىشنى ئويلىماي ، ئەندىشە
قىلماي تۇرالمىتى .

مانا بۇگۈن ئەتىگەندىلا ، « شور دەريادا كېتىۋاتىمىز ! »
دېگەن خەۋەرنى ئاڭلىغان ئەكبەرنىڭ خىيالىغا ئاشۇ ئىش چۈ-
شۈپ ، پۈتۈن ۋۇجۇدىنى سۈرلۈك بىر ئەندىشە چىرمىۋالدى .
چۈنكى ، ئەكبەر ئىككى يىلنىڭ ئالدىدا ، ئاغىنىسىنىڭ كەپتىرىنى
يەۋالغان ئوغرى مۇشۇ كۈنى تۇتۇپ ، ئاغىنىسى بىلەن بىرلىكتە
ئۇنى ئۆلتۈرۈۋەتكەن ئىدى ...

ئەكبەر بۇ ئىشلارنى ئويلاپ قاتتىق ساراسىمىگە چۈشتى ،
پۈتۈن بەدىنىگە قورقۇنچ ۋە ئەنسىزلىك نىتىرىكى ئولاشتى . ئۇنىڭ
چىرايى تاتىرىپ ، كۆز قارىچۇقى ۋەھىمدىن كېڭىيىپ كەتتى .
ئاتىسىغا ئەكبەرنى « يەنە شۇ بېشى قېيىپ ، كۆڭلى بىئارام
بولۇۋاتقان ئوخشايدۇ » دەپ ئويلاپ ، ئۇنىڭغا ئىلھام بەرمەكچى
بولدى :

— ئوغلۇم ، غەيرەت قىل ! پات ئارىدا بەيتۇللاغا يېتىمىز ،
زەمزمە سۈيىنىڭ تامچىلىرى روھىڭنى ياشارتىپ ، دەردىڭگە شىپا
بولدۇ !

ئەكبەر « راست دادا ، شۇنداق » دېگەن مەنىدە بېشىنى
لىڭشىتىپ قويدى ، لېكىن كۆڭلىدىكى ھەقىقىي ئەندىشىلىرىنى
دادىسىغا ئېيتىشقا پىتىنالمىدى ، چۈنكى دادىسى بۇنى ئاڭلىسا ،
ئۇنىڭدىن رەنجىشى ۋە ئۆزىدىنمۇ بەكرەك بىئارام بولۇشى تۇرغان
گەپ ئىدى ، چۈنكى بۇنداق ساددا ئېتىقادقا ئۇمۇ ئىشىنەتتى ! ...
ئەكبەر خىيالىدا ، كۆڭۈلسىز ئىش مانا يۈز بېرىدۇ ، ئەنە
يۈز بېرىدۇ ، دېگەن ئەندىشە ، ۋەسۋەسە بىلەن ھېلىقى سېسىق ،
تىنىچىق ئۆيىدىن سىرتقا چىقماي ئىككى كۈننى ئۆتكۈزۈۋەتتى ،

ئۈچىنچى كۈنى چۈشتىن كېيىن ، پاراخوت سەھنىسىدە ئاللا -
 چۇقان كۆتۈرۈلگەن ئاۋازلار ئاڭلاندى . ئەكبەر چۆچۈپ كەتتى ،
 « ھەممە ئىش تۈگىدى » دېگەن مۇدەھىش خىيال بىلەن چىرايى
 تاتىرىپ ، ئەلەم ۋە ھەسرەتتىن يىغلىغۇدەك بولدى ، ئاغزى بىرەر
 ئايەتنى ئوقۇشقىمۇ كەلمەي ، لەۋلىرى پىر - پىر ئۇچتى ...
 — ئوغلۇم ، خۇش خەۋەر ! جىددەگە كەلدۇق ...
 ئاتىخانىنىڭ سىرتتىن يۇگۇرۇپ كىرىپ قىلغان بۇ گەپ-
 لىرى ئەكبەرگە گويا چۈشىدەك غۇۋا ۋە ئېنىقسىز ئاڭلاندى .
 — ئەكبەر ، نېمە بولدۇڭ بالام ! ؟ — ئاتىخان ئۇنىڭ
 چىرايىغا ، خۇنىسىز كۆزلىرىگە قاراپ قورقۇپ كەتتى ، — بىر يې-
 رىڭ ئاغرىۋاتامدۇ ؟
 — ياق ، دادا ... — دېدى ئەكبەر زەئىپ ، مىسكىن
 ئاۋازدا ، — ئۆزۈمچە شۇنداق ...
 — بولدى ، ئەمدى غەيرەت قىلىپ ئورنۇڭدىن تۇر ،
 ئوغلۇم ! جىددەگە كەلدۇق ، ئازابلىق ئۇزۇن سەپەر تۈگىدى ،
 خۇدا بىزنى مۇراد - مەقسىتىمىزگە يەتكۈزدى ! ...
 ئەكبەر شۇندىلا ئېسىگە كېلىپ ، ئۇلۇغ - كىچىك
 تىنىدى ، گويا ئاشۇ بىر تىنىق بىلەن نەچچە كۈندىن بېرى پۈتۈن
 ۋۇجۇدىنى ۋەھىمىگە سالغان غەم - ئەندىشىلەر ھاۋاغا
 كۆتۈرۈلۈپ ، بۇلۇتلار ئارىسىغا سىڭىپ كەتكەندەك ، ئۇ يەڭگىل
 ۋە ئازادە بولۇپ قالدى ، لىككىدە ئورنىدىن تۇرۇپ ، دادىسى بىلەن
 بىللە پاراخوتنىڭ كەڭ سەھنىسىگە چىقتى . ھەممە ئادەم ئۇ يەردە
 خۇشاللىق ۋە ھاياجان بىلەن قوللىرىنى پۇلاڭلىتىپ ، يىراق سا-
 ھىلغا قاراپ تۇراتتى . ئەكبەرنىڭ كۆز ئالدىدىمۇ ھاياتلىق نىشانى
 بولغان ئېگىز - پەس بىنالار بىلەن سۇس ئىس - تۈتەك قاپلىغان
 بىر ئاۋات شەھەر نامايان بولدى . مانا بۇ ، ئۇلار 17 كۈندىن بېرى
 كۆرۈشكە ئىنتىزار بولغان ھاياتلىق ساھىلى ، ئۇزاقتىن بېرى

تەشئالقتا كۈتكەن ئۈمىد ساھىلى ئىدى !!!

ئۇلار جىددە پورتىدا نەچچە كۈندىن بېرىكى ھازغىنلىق لىسىنى ئۇنتۇپ ، خۇشال ۋە تېتىك ھالدا پاراخوتتىن چۈشتى . ئەمما بىرنەچچە قەدەم ماڭا - ماڭمايلا ، ئۆگى قارا ، چىرايى سۈر-لۈك ، ئادەمگە بىر خىل گۇمانىي نەزىرى بىلەن قارايدىغان ، قولىدا قورالى بار ، ماش رەك كىيىملىك ساقچىلارنىڭ قامال قىلىشىغا ئۇچرىدى ، ئۇلارنى يىغىپ ئەكېلىپ ، چوڭ بىر قورۇغا سولىدى . ساقچىلارنىڭ ئارىسىدىكى ئېگىز بوي ، شاپ بۇرۇتلۇق ، تاپانچا ئاسقان بىرسى ئۇيغۇرچىنى چالا - پۇلا سۆزلەيدىغان مۇھەممەد سۇمەر ئىسىملىك بىر تۈرك تىلماچىنىڭ ياردىمىدە مۇنداق دېدى :

— سىلەر ئاللاننىڭ ئۇلۇغ بەيتىنى تاۋاپ قىلىش ئۈچۈن بۇ مۇقەددەس زېمىنغا كەلدىڭلار ! ئاللاننىڭ نەزىرى چۈشكەن بۇ يۇرتنىڭ ئېسىللىقىدىن سازلىقتا ياشايدىغان لەگلەك قۇشۇمۇ بۇ يەرگە كەلسە ، ئۇزۇنغا قالماي لاچىنغا ئايلىنىدۇ ! ...

پات - پات بۇرۇتلىرىنى تولغاپ ، گىدىيىپ تۇرغان بۇ ساقچى باشلىقنىڭ سۆزى ئەكبەرگە بىرئاز غەلىتە تۇيۇلدى ، غۇرۇرغا تەگكەندەك بولدى . ئۇنىڭ قازىشىچە ، بۇ دۇنيادا تۇغۇ-لۇپ ئۆسكەن يېرىنى ، « ۋەتەن » دەپ ئاتالغان ئاشۇ مۇبارەك يۇرتىنى سۆيمەيدىغان ، سېغىنمايدىغان ئادەم يوق ئىدى . يۈر-تىنى ئۇنتۇغان ، كۆڭلىدە يۇرت سۆيگۈسى بولمىغان ئادەم ئۈچۈن بۇ دۇنيادا مۇقەددەس نەرسىمۇ يوق ئىدى . ئەمما ئۇ ، ھەرقانداق ئىنسان بالىسىنىڭ يۈرىكىدە ، قەلبىدە ساقلىنىدىغان ئەڭ بۈيۈك ، ئەڭ يېگانە ۋە ئەڭ پىنھان تۇيغۇ ئىدى ! شۇنىڭ ئۈچۈنمىكىن ، ساقچى باشلىقنىڭ مۇنداق ئاشكارا ماختانچاقلىقى ئۇنىڭغا بەكمۇ تېتىقسىزلىق بولۇپ تۇيۇلدى ، شۇ ھامان ئەكبەر كۆڭلىدىن : « بىزنىڭ يۇرتنىڭ ئېسىللىقىدىن لاچىنلارنى سوقۇۋېتىدىغان شۇڭقارلار ئۇچۇپ چىققان ! » دېگەن پىكىرنى

ئۆتكۈزۈپ ، ساقچى باشلىقىغا دەۋىتتەي دېدىيۇ ، لېكىن يەنە نېمە ئۈچۈندۇر ئۆزىنى بېسىپ ، جىم تۇرۇۋالدى . ساقچى باشلىقى يەنە شۇنداق ھاكاۋۇزلۇق بىلەن گېپىنى داۋام قىلدى :

— ئەگەر سىلەر مەككىگە تېزراق بېرىپ ، بەيتۇللانى تاۋاپ قىلىشنى ئويلىساڭلار ، بۇ يەردىن 40 رىيالىدىن ① پۇل تاپشۇرۇپ چىقىسىلەر . 40 رىيالىدىن پۇل تاپشۇرمىغانلارنى بۇ يەردىن چىقارمايمىز !

شۇنچە جاپالارنى تارتىپ ، مىڭ بىر مۇشەققەتتە بۇ يەرگە ئاران يېتىپ كەلگەن ئورۇق ئات ئادەملەر ئۈچۈن ، بۇ كۈتۈلمىگەن سېلىق ناھايىتى ئېغىر تۇيۇلدى . ئۇلار خېلى ئاچ-چىق زەردە بىلەن :

— پادىشاھ بىزدىن تۇپراق ھەققى ئېلىشنى كەچۈرۈم قىلغان ، سىلەر بۇ پۇلنى نېمىگە ئالىسىلەر ؟! — دەپ غوۋغا قىلىشتى .


— تۇپراق ھەققى دېگەن ئاز پۇل ئەمەس ! — دېدى ھېلىقى ساقچى باشلىقىمۇ چالۋاقاپ ، — ئۇنى ئالامدۇ ، ئالامدۇ ، كېيىن كۆرىسىلەر ، بىزنىڭ ئالدىغان 40 رىيالىمىز پورتتىن چىقىش رەسمىيەت پۇلى . بۇنى بەرمىسەڭلار مۇشۇ يەردە يېتىۋېرىسىلەر !

كىمۇ بەيتۇللانىڭ بوسۇغىسىغا كەلگەندە ، ئۇنى تاۋاپ قىلىشنى ئويلىماي ، سىرتتا قېلىشنى خالىسۇن ؟! ئۇلارنىڭ يۇرتتىن چىقىپ ، بىر يىلدىن ئارتۇق ۋاقىتتىن بۇيان تارتىپ كېلىۋاتقان جاپا - مۇشەققەت ، ئازاب - ئوقۇبەتلىرى پەقەتلا ئاشۇ ئىش ئۈچۈن ئەمەسمىدى ؟! ئۇلار ساقچى باشلىقى بىلەن زاكونلىشىپ ، ئاۋارە بولۇشنى خالىمىدى ، قاچانمۇ قورال تۇتقانلار بىلەن ئاددىي پۇقرالار تەڭ بولۇپ باققان !

① 40 رىيال — 40 سەر كۈمۈش تەڭگىگە تەڭ .

ئۇلار خۇددى يۈرەكلىرىنىڭ قات - قېتىدىن سۇغۇرۇپ
ئالغاندەك ، 40 سەردىن تەڭگىنى ئېلىپ تاپشۇرۇپ ، يۇپىردىنمۇ
قايتىپ چىقتى . ئەمدى ئۇلارنىڭ ئالدىدا ئەرەبىستاننىڭ يۈرىكى
ھېسابلانغان مەككە قۇچاق ئاچقان ئىدى ! ...






قوتیاس سولگان دیر







بىرىنچى باب -

تاۋاپچىلار

1

ئۇلارنىڭ كۆز ئالدىدا ئىسسىقتىن ھۆپۈلدىگەن ئاتەش زېمىن ، كۆيۈك تاغ ، قاقاس چۆل ۋە پايانسىز جەزىرە قۇچاق ئاچتى .

قۇياش گويا مۇشۇ زېمىندىن كۆتۈرۈلۈپ ، يەنە مۇشۇ زېمىنغا پاتىدىغاندەك كۆرۈنەتتى ...

مۇسۇلمانلارنىڭ نەزىرىدىكى بۇ مۇبارەك زېمىنغا ئاياغ بېسىش بىلەن تەڭ ، ئۇلارنىڭ دىمىغىغا پەقەت مۇشۇ تۇپراققىلا خاس بولغان ، ئادەمنى تەشەنلىقتا قىينايدىغان قۇرغاق ، ئىسسىق ، ساپ چۆل ھىدى ئۇرۇلغان ئىدى . ئۇلارنىڭ ئالدىدا دالايىپ ياتقان بۇ ئاتەش زېمىنىدا نە بىر ھاياتلىقتىن دېرەك بېرىدىغان ئالسىقانچىلىك يېشىللىق ، نە بىر شىلدىرلاپ ئېقىپ تۇرىدىغان بىلەكچىلىك سۇ يوق ئىدى . ئادەمنىڭ كۆز ئالدىدا چوقچىيىپ تۇرغان گىياھسىز كۆيۈك تاغ كىشىگە گويا قىزىق تۇپراقتىن قايناپ چىققان ، ھاياتلىق تىنىقى ئۈزۈلگەن قوقاس ئۇيۇتمىلىرىغا ئوخشاش كۆرۈنەتتى ، ئۇنىڭ رەڭگىمۇ قوقاستا يۇچلانغان تاش - تۇپراققا ئوخشاش گىل رەڭگىگە ئۆزگىرىپ كەتكەن ئىدى ...

ئۇلار تۆگە بىلەن ئۈچ كۈن يول يۈرۈپ ، مەككىگە ئالتە مىل كېلىدىغان سەرف دېگەن يېزىغا كەلدى . بۇ يەردە مەككە تاغلىرىغا يېقىن ئىدى .

ئۇلار بۇ يەردە بىر كۈن ئارام ئېلىپ ، ئەتە يېڭى روھ ، يېڭى قىياپەت بىلەن مەككىگە كىرمەكچى بولۇشتى .

ئاياللار قولمۇ قول تۇتۇش قىلىپ ، چۈشلۈك غىزا ئۈچۈن يوغان بىر قازان پولۇ ئەتتى . ئۇلار پولۇنى دۈملەپ قويۇپ ، قاچا - قۇچىلارنى تەييارلاش ئۈچۈن چېدىرلارغا كىرىپ كەتتى . شۇ چاغدا ، ئۇلار ئويلىمىغان بىر ئىش يۈز بەردى : تاغ قاپتىلىدا خۇددى تاشلار ئارىسىدىن ئۈنۈپ چىققاندىكى نۇيۇقسىز ئىككى ئادەم پەيدا بولدى . ئۇلارنىڭ ئۈستۈبشى جۈلدۈر كېپەن ئىدى ، ئۈچىسىغا ئۇزۇن مانا كۆڭلەك كىيىپ ، بېشىنى بىر پارچە ئەسكى لاتا بىلەن ئوربۇۋالغان ئىدى . ئۇلار تاغ قاپتىلىدىن چۈشۈپ ، ئەتراپقا ئەلەڭلەپ قارىدى ، ئاندىن ئۇدۇل قازان ئېسىلغان يەرگە قاراپ يۈگۈرۈپ كەلدى . شۇڭىچە ھېچكىم چېدىردىن چىقمىدى ، ئەرلەر پولۇنىڭ ھىدىنى پۇراپ ، قاچان ئالدىمغا كېلىر كىن ، دېگەن تەمە بىلەن كۈتۈپ يېتىشتى ، ئاياللار بولسا قاچا - قۇچا تەييارلاش بىلەن ئاۋارە ئىدى . بىر ھازادىن كېيىن ئۇلار چېدىردىن چىقىپ ، قاچا - قۇچىلارنى كۆتۈرگەن ھالدا قازان بېشىغا كەلگەندە ، ئوچاقتا قازان يوق ئىدى ، ئاياللار دەس-لەپ ھەيران بولۇپ ، ئېسەنگىرەپ قالدى ، كېيىن كۆڭۈللىرىگە ئاللىقانداق سىرلىق خىياللار كېلىپ ، قورقتىندىن سۈر بېسىپ كەتتى ! ...

ئاياللارنىڭ ئالسىغىل ۋارقىرىغان ئاۋازلىرىنى ئاڭلاپ ، ئەرلەرمۇ چېدىردىن چىقتى . بۇ چاغدا ، ھېلىقى ئىككىسى بىر قازان پولۇنى كۆتۈرۈپ ، تاغنىڭ خېلى ئېگىز يېرىگە چىقىپ بولغان ئىدى . ئۇلار قازاننى يوغان بىر پارچە تاشنىڭ ئۈستىگە

قويدى ، بىردەمدە ئۇلار يەتتە - سەككىز ئادەم بولدى ، ئۇلارنىڭ ئارىسىدا يېرىم يالىڭاچ بالىلارمۇ بار ئىدى . ئۇلار قازاننىڭ ئاغزىنى ئاچتى ، پولىنىڭ مەزىلىك پۇرىقى ئەتراپقا تارىدى ، ئاشنىڭ ئۈستىگە بېسىلغان داغلىما گۆش كۈن نۇرىدا ئېلىلىپ ئادەمنىڭ ئاغزىغا سېرىق سۇ يىغانتى . ئۇلار قازاننىڭ ئەتراپىغا ئولاشتى ، يەڭلىرىنى شىمايلىدى ۋە خۇددى ئۆز ئۆيىدە ئەتكەن پولىدەك ، قازاننىڭ ئۇدۇل كەلگەن يېرىدىن ئاچ كۆزلۈك بىلەن ھۇزۇرلىنىپ يېيىشكە باشلىدى ! ...

ئۇلارنىڭ ئادەمنىڭ كۆزىچە قىلىۋاتقان بۇ يولسىز قىلىقى بىرنەچچە يىلەننىڭ زىتىغا تەگدى ، ئۇلار كۈپكۈندۈزدە ئۆزلىرىنىڭ رىزىقىغا چاڭگال سالغان بۇ بۇلاڭچىلارنىڭ ئەدىپىنى بېرىش ئۈچۈن تاش - توقماقلارنى كۆتۈرۈپ ، تاغ تەرەپكە يوبۇرۇلۇپ كەلدى ، لېكىن ئاتىخان ئۇلارنى ئوستى .

— ئۇنداق قىلماڭلار ، بۇ ئاش ئاشۇلارنىڭ رىزىقى ئىكەن !
بۇ دۇنيادا ھېچكىم - ھېچكىمنىڭ رىزىقىنى يېيەلمەيدۇ !
شۇ ئارىلىقتا ، ئەكبەر ۋارقىراپ تۇرۇپ ئۇلاردىن

سورىدى :

— ھاي - ھاي ! ... سىلەر نېمە ئادەملەر ؟
— بىز مۇشۇ تاغنىڭ پۇقرالىرى ! — دېدى بىرسى بەلەن ئاۋازدا ، — بۇ يەردە چارۋا باقىمىز ...
— سىلەر نېمە ئۈچۈن بىزنىڭ تامىقىمىزنى ئەكەتتە سىلەر ؟ — دېدى ئەكبەر قولىنى كاناي قىلىپ ۋارقىراپ ، — ئەمدى بىز ئاچ قالمادۇق ؟!

— رىزىق غايىب دېگەن شۇ ! — دېدى ھېلىقى ئادەم ھېچ ئىش بولمىغاندەك پەرۋاسىزلىق بىلەن ، — ئۆرۈڭلار ياغ پۇرىتىپ بىزنى چاقىرىپ كەلدىڭلار ! خۇدايىم بىزنى ئاچ قويمىغاندەك ، سىلەرنىمۇ ئاچ قويمىدۇ !

ئۇلارنىڭ گەپ ئورامىدىن قارىغاندا ، ئۇلار خېلى بۇرۇنلا پۈلۈنىڭ ھىدىنى ھىدلاپ ، تاغ ئارىسىدا ماراپ ياتقاندەك قىلاتتى . ئۇلار ھەش - پەش دېگۈچە بىر قازان پۈلۈنى يەپ بولدى . بىرسى ئەڭ ئاخىرقى قېتىم قازاننىڭ ئاستىدىكى قىزىرىپ پىشقان قىزىمىقنى تاتىلاپ يەپ بولۇپ ، قۇرۇقدالغان قازاننى خۇددى تاشنى دوملاتقاندەك دوملىتىپ تۆۋەنگە چۈشۈرۈۋەتتى . — ھۇ ئائىنىساب ، بەدەۋىلەر ! — دەپ ۋارقىرىدى مۇسا داڭقان بىرنەچچە يېرى ماكچىيىپ كەتكەن مىسى قازانغا ئىچ ئاغىرىتىپ .

— ھېچقىسى يوق ، ئۇلاردىن ئاغرىنغىلى بولمايدۇ ! — دېدى ئاتىخان مۇسا داڭقانغا تەسەللى بېرىپ ، — ئۇ بىچارىلەر . نىڭ مۇشۇنداق يەردە ياشىمىقىمۇ ئاسان ئەمەس ! ھېلىمۇ ئۇلار ياۋايىلارغا ئايلىنىپ كەتمەپتۇ ! ...

شۇ كۈنى بۇلارنىڭ پۈلۈنى يېيەلمەي كۆڭۈللىرى ئومۇ-نۇپ قالدى . ئەمما ، قاتتىق - قۇرۇق نانلار بىلەن چاي ئىچىپ ، ئەتىكى سەپەرنىڭ خۇشاللىقى ۋە ئالدىراشچىلىقىدا يەنە ھەممىنى ئۇنتۇپ كەتتى .

ئۇلار ئەتىسى ئەتىگەندە ، يۇيۇنۇپ ، غۇسلى - تەرەت ئېلىپ ، ئېھرامغا ① كىردى ، شۇ تۇرقدا ئۇلارنىڭ كېيىمى ، ھېسسىياتى ۋە تەسىراتى ئوخشاش بىر قېلىپقا چۈشۈپ قالغاندەك ، ھەممىسىنىڭ ۋۇجۇدىدا بىر خىل تەقۋادارلىق ، مۇ-قەددەسلىك ۋە ئىتائەتمەنلىك تۇيغۇسى ھۆكۈمران ئورۇنغا چىققان ئىدى . ئۇلار مەككىگە يېقىنلاشقانسېرى خۇشاللىناتتى ، ھاياجانلىناتتى ، ئۆزلىرىنىڭ يەنە بىرنەچچە سائەتتىن كېيىن ئاللاننىڭ ئۆيى بەيتۇللانى تاۋاپ قىلىدىغانلىقىنى ئويلاپ ، يۈ-

① ئېھرام — پەرز كىيىم (ئادەم بەدىنىنىڭ ئۈستى ۋە ئاستى تەرىپىدىن باغلايدىغان ئىككى پارچە ئاق رەخت)

رەكلىرى تېپىپچە كلەيتتى ، كۆزلىرى نۇر ۋە ھارارەتتىن يالتىراپ
كەتكەن ئىدى .

مانا ، ئۇلارنىڭ قەلبىدىكى مۇقەددەس جاي مەككە
مۇكەررەمە قەدەممۇقەدەم يېقىنلاشماقتا ، ئارىلىق قىسقارماقتا ، نى-
شان روشەنلەشمەكتە ...

ئاتىخان بەلەن ئاۋاز بىلەن « لەببەيكە » ① دەپ توۋلىدى ،
ھەممەيلەن ئۇنىڭغا ئەگىشىپ ، بۇ قاقاس چۆللۈكتە يېقىملىق ،
سەلتەنەتلىك ياڭراق بىر سادانى شەكىللەندۈردى :

« لەببەيكە ، ئى ئاللا ، لەببەيكە ! مەن ھازىر بولدۇم ، ئى
ئاللا ، مەن ھازىر بولدۇم . سەن شېرىكسىز سەن ، يېگانىسەن ،
لەببەيكە ! شۇكۈر - سانا ، مەدھىيىلەر ساڭلا خاستۇر ، لەببەي-
كە ! ئى بىرۇبار ئاللا لەببەيكە ! »

بىرىنچى قېتىملىق « لەببەيكە » توختىغاندا ، ئاتىخان
ئۆزىگە ئەگىشىپ كېلىۋاتقان ئەكبەرگە مۇنداق دېدى :

— ئوغلۇم ، بۇ تەۋەررۈك دۇئانى ئۆز زامانىسىدا ، ئىبراھىم
ئەلەيھىسسالام مەككىنىڭ يېنىدىكى ئەبۇقەيس نېغىنىڭ چوققىسىدا
تۇرۇپ ئېيتقان ، شۇ چاغدا ئۇنىڭ ئاۋازى ئاسماننى لەرزىگە ، يەر
- زېمىننى زىلزىلىگە كەلتۈرۈپتىكەن . بۇ سادانى يالغۇز پۈتۈن
كائىناتتىكى جانلىقلارلا ئەمەس ، قورساقتىكى بوۋاقلارمۇ
ئاڭلاپتىكەن !

ئەكبەر « ھە ! » دەپ بېشىنى لىڭشىتىپ قويدى ، ئۇنىڭ
ھارغىن ، بېپەرۋا تۇرقىدىن بۇ سۆزلەرنىڭ مەنىسىگە چۈشەنگەن
ياكى چۈشەنمىگەنلىكىنى پەرق ئەتكىلى بولمايتتى .

« لەببەيكە » ساداسى يەنە ياڭرىدى ، قەدەملەر تېزلەشتى ،
خۇشاللىق ۋە ھاياجاندىن كىشىلەرنىڭ تىنىقى كۈچىيىپ ، يۈ-
رەكلىرى تېپىپچە كلەشكە باشلىدى .

① لەببەيكە - ئىتائەتتىكىمەن ! (ئىتائەت دۇئاسى)

ئۇلارنىڭ كۆز ئالدىدا تار جىلغىغا جايلاشقان ، تۆت ئەتراپىنى ئېگىز - پەس قاقاس تاغلار ئوراپ تۇرغان مەككە شەھىرى نامايان بولدى .

مەككە ! ئاھ ، ئومۇل قورۇ ! ① سېنىڭ مۇبارەك ، جەلپكار ۋە سىلىڭگە يېتىش نېمىدېگەن مۇشكۈل - ھە !؟ مانا مۇشۇ چىرايلىرى قارىداپ ، لەۋلىرى گېزەرگەن ئىخلاسمەن مۇرىتلىرىڭ سېنى تاۋاپ قىلىش ئۈچۈن جاھاننىڭ بىر چېكىسىدىن يەنە بىر چېكىسىگە كەلگۈچە نېمە كۈنلەرنى كۆرمىدى !؟ ھەتتا ئۆلگەنلىرى ئۆلۈپ ، ھايات قالغانلىرىمۇ مىڭ ئۆلۈپ ، مىڭ تىرىلدى . بىر يىلدىن ئارتۇق ۋاقىتقا سوزۇلغان بۇ ئۇزۇن ، مۇشەققەتلىك سەپەر سېمىزنى ئورۇقلىتىپ ، ئورۇقنى ھالسىزلاندۇرۇۋەتتى . شۇنداقتىمۇ ، ئۇلارنىڭ ساڭا بولغان ئىخلاسى - ئېتىقادى سۇسلاشقىنى ، سېنىڭ ۋەسلىڭگە يېتىش يولىدىكى غەيرەت - شىجائىتى بوشاشقىنى يوق ! ئۇلار چىشىنى چىشىغا چىشلەپ ، بىر قەدەم - بىر قەدەمدىن ئىلگىرىلەپ ، ئاخىر سېنىڭ ئالتۇن بوسۇغاڭغا قەدەم قويدى !

ئاھ ، مەككە ! سەن ئۆز قوينۇڭدا بەيتۇللانىڭ بولغانلىقى بىلەن پۈتۈن ھىجاز ② رايونىدىكى شەھەرلەرنىڭ ئىپتىخارىسەن ! سەن بەيتۇللانىڭ ماكانى ، تىنچلىقنىڭ يۇرتى . ئىتتىپاقلىقنىڭ سىمۋولى ، ھەج تاۋاپ قىلغۇچىلارنىڭ مۇقەددەس غايىۋى مەنزىلى سەن ! بىز ئاخىر ساڭا يەتتۇق ، سېنىڭ مۇبارەك بوسۇغاڭغا باش قويدۇق ، ئەمدى ئۆلسەكمۇ بىزدە ئارمان يوق ! ...

① ئومۇل قورۇ — مەككىنىڭ يەنە بىر خىل ئاتىلىشى بولۇپ ، شەھەرلەرنىڭ ئانىسى دېگەن مەنىدە .

② ھىجاز رايونى — سەئۇدى ئەرەبىستاننىڭ قىزىل دېڭىزنى بويلاپ كەتكەن غەربىي رايونى .

مانا بۇ ، مىڭلىغان - ئون مىڭلىغان تاۋاپچىلارنىڭ
ئاللاغا قىلىۋاتقان ئىلتىجاسى ، نىداسى ۋە خۇشاللىق
ساداسى ئىدى !

ئاتىخان ئەكبەرنىڭ قولىدىن يېتىلەپ ، « جەرۋەل » ئې-
خىزى ئارقىلىق مەككە شەھىرىگە كىردى ، ئۇنىڭ قەدەملىرى
چوڭ ھەم سالماق ئىدى ، تىنقى كۈچىيىپ ، يۈرىكى گويا كۆك-
رەك قەپىسىنى بۆسۈپ چىقىدىغاندەك گۈپۈلدەپ ئۇرۇۋاتاتتى ،
ئاغزىدا بولسا ، توختىماي كۇسۇر - كۇسۇر ئايەت ئوقۇيتتى . شۇ
تاپتا ، ئۇنىڭ سەپەر جەريانىدا تارتقان بارلىق ئازاب -
ئوقۇبەتلىرى نەگىدۇر غايىب بولۇپ ، ئۆزى شۇنداق تېتىك ۋە
روھلۇق بولۇپ كەتكەن ئىدى .

ئاتىخان ھاياجاندىن نۇرلىنىپ كەتكەن كۆزلىرى بىلەن
ئەتراپقا تويماي قارىدى . ئۇنىڭ كۆز ئالدىدا ، تار ھەم ئۇزۇن
جىلغىنىڭ ئوتتۇرىسىدا شىمالدىن جەنۇبقا سوزۇلغان ئۇزۇنچاق
بىر شەھەر يۈز ئاچتى . قارماققا ، قايسىسى شەھەر ۋە قايسىسى
شەھەرنى قويىنىغا ئېلىپ تۇرىدىغان زېمىن ئىكەنلىكىنى دەماللىققا
پەرق ئەتكىلى بولمايتتى . چۈنكى ، شەھەر ئۆز ئەتراپىدا چوقچى-
يىپ تۇرىدىغان غەلىتە تاشلىق چوققىلار بىلەن گويا بىر گەۋدە
بولۇپ كەتكەن ئىدى . ھەر خىل شەكىلدىكى ئۆي - ئىمارەتلەر-
نىڭ تاشلىرىمۇ ئەتراپتىكى تاغلارنىڭ قوڭۇر قاتلاملىرىدىن
كەلتۈرۈلگەچكە ، ئۆي - ئىمارەتلەرمۇ قوڭۇر كۆرۈنەتتى . شۇڭا ،
مەيلى قايسى تەرەپتىن قارىسا ، ئۇلارنى ئايرىۋالماق تەس ئىدى .
ئۇنىڭ ئۈستىگە تاغلار بىلەن شەھەر ئارىلىقىدا پاسىل بولغۇدەك
يېشىل چىمەنزىرلار بولمىغاچقا ، ئۆي - ئىمارەتلەرنىڭ ئۆزگىرىشى
بىلەن تاغ باغرىدىكى قورام تاشلار ئۆزئارا گىرەلىشىپ ، بىر -
بىرىنى گەۋدىلەندۈرۈپ ، ئۆزىگە خاس كۆركەم بىر مەنزىرىنى
ھاسىل قىلغان ئىدى ...

ئاتىخان ھاياجان ، قىزىقىش ۋە ھەيرانلىق ئىچىدە مەستخۇش ھالەتكە كېلىپ قالغان ئىدى . ئۇ ، ئەتراپىدا دەۋرەپ كېلىۋاتقان ئادەملەرنىڭ ئىتتىرىشى بىلەن مەسچىدىل ھەرمەننىڭ ھەيۋەتلىك دەرۋازىسى ئالدىغا كەلگەندىلا ، ئېسىگە كەلدى ۋە يېنىدىكى ئەكبەرگە قاراپ :

— بالام ، مۇقەددەس مەسچىتكە كىرگەندە ، ئاغزىڭ بىسىملا دېسۇن ، ئوڭ پۇتۇڭ ئالدىدا كىرسۇن ! — دەپ ئالاھىدە تاپىلىدى ۋە ئۆزى « ئى ئاللا ، مېنىڭ گۇناھلىرىمنى مەغپىرەت قىلغايىسەن ۋە رەھىمىتىڭنىڭ دەرۋازىلىرىنى ماڭا ئېچىپ بەرگەيسەن ! » دەپ دۇئا - تىلاۋەت قىلدى .

مەككە شەھىرىنىڭ مەركىزىگە جايلاشقان ، يۈز مىڭدىن ئارتۇق ئادەم بىر ۋاقىتتا پائالىيەت ئېلىپ بارالايدىغان بۇ مەشھۇر ، كاتتا جامە ھازىر قايناق ، سەلتەنەتلىك بىر دۇنياغا ئايلانغان ئىدى . ئۇنىڭ تۆت ئەتراپىغا بىر ھەپتىنىڭ بەتتە كۈن بولىدىغانلىقىغا سىمۋول قىلىنىپ ياسالغان ئوقيا شەكىللىك ، ھەيۋەتلىك بەتتە مۇنار گويا ئۇچما چوققىلاردەك كۆككە بوي سوزۇپ ، كۈن نۇرىدا ئالتۇندەك چاقناپ ، كىشىلەرنىڭ دىققىتىنى ئۆزىگە تارتاتتى .

مەسچىدىل ھەرمەننىڭ ئۈچ تەرەپتىكى چوڭ دەرۋازىسى — ئابدۇل ئەزىز ، ئۆمرە ۋە فاتاھ دەرۋازىلىرىدىن « ئاللاھۇ ئەكبەر ! » دەپ تەكبىر ئېيتىپ ، ئۈزۈلمەي ، خۇددى ئۆر كەشلەۋاتقان ئەزىم دەريادەك تەۋرىنىپ كىرىۋاتقان مىڭلىغان تاۋاپچىلار مەسچىتنىڭ مەركىزىدىكى بەيتۇللاغا — بەئەينى ئاسماندىن ساقىپ چۈشكەن تۆت چاسا قارا ئۇبۇلتاشتەك قەد كۆتۈرۈپ تۇرغان كەئبىگە قاراپ سىلجىيتتى ، ئىنتىلەتتى ...

زامان - زامانلاردىن بۇيان ، مىليونلىغان مۇسۇلمانلارنىڭ مۇقەددەس ئېتىقادىغا — ئۇلارنىڭ نامازغا يۈزلىنىدىغان

قىبلىسى ۋە ھەج تاۋاپ ماكانى بولۇپ كەلگەن بەيتۇللا جىگەر رەڭلىك ئۇيۇلتاشلاردىن قويۇرۇلغان ، ئۇلى مەرمەر تاش بىلەن مۇستەھكەملەنگەن 24 مېتىر ئېگىزلىكتىكى سۇرلۇك ھەم ھەيۋەتلىك ئۆي ئىدى . ئۇنىڭ يوپۇقى قارا دۇردۇندىن تىكىلگەن بولۇپ ، بەيتۇللانى ئۈستىدىن تاكى ئۇلىغىچە چۈمكەپ تۇراتتى . يوپۇقنىڭ ئۈستىگە كۈمۈش يىپ بىلەن كەشتىلەپ يېزىلغان قۇرئان كەرىمنىڭ ئايەتلىرى قۇياش نۇرىدا پارقراپ ، قارىغان ئادەمگە بىرخىل سېھرىي تۇيغۇ بېرەتتى ، بەيتۇللانىڭ دەرۋازىسى ھەجەرۇلئەسۋەد بىلەن ئىراق بۇرجىكى جايلاشقان يەرگە ئورنىتىلغان بولۇپ ، يەردىن 11 يېرىم غېرىچ كۆتۈرۈلۈپ تۇراتتى . ئۇنىڭ ياسىلىشى بەكمۇ نەپىس ۋە كۆركەم ، ئۇنىڭ پۈتۈن يۈزى كۈمۈشتە قاپلانغان ، دەرۋازىنىڭ ماڭلاي ياغىچى ، بوسۇغىسى قاتارلىق جايلارمۇ كۈمۈشتە قاپلانغان ئىدى . شۇڭا ، يىللارنىڭ ئۆتۈشى ئۇنى قىلچىسىمۇ ئۆزگەرتەلمىگەن ، زامانلار ئۇنىڭغا ھېچقانداق تەسىر قىلالىمىغان ئىدى . بەيتۇللانىڭ ئىچىگە ياتقۇزۇلغان مەرمەر تاشلارنىڭ سىزىقچىلىرى روشەن ، سىلىق ھەم كۆركەم ئىدى . ئۇنىڭ ئىچىگە كاشتان ياغىچىدىن ياسالغان ئۈچ تۈۋرۈك ئورنىتىلغان ، تۈۋرۈكلەر مەزمۇت ، ئېگىز بولۇپ ، بىر - بىرىنىڭ ئارىلىقى تۆت قەدەم كېلەتتى . ئۇنىڭ قىزىل ئەتىرگۈل رەڭلىك يىپەك زەخىلەر بىلەن قاپلانغان تېمىدا «ئاللاھۇجەللىھەلەھۇ» ① دېگەن ئەرەبچە خەتلەر ياللىنراپ تۇراتتى . بەيتۇللانىڭ تۆت بۇرجىكىگە ئۇلار يۈزلىنىپ تۇرغان نەرەپ بولمىسىچە ئات قويۇلغان بولۇپ ، شىمال تەرىپى « ئىراق بۇرجىكى » ، غەرب تەرىپى « شام بۇرجىكى » ، جەنۇب تەرىپى « يەمەن بۇرجىكى » ، شەرق تەرىپى « ھەجەرۇلئەسۋەد بۇرجىكى » دەپ ئاتىلاتتى ...

① ئاللاھۇجەللىھەلەھۇ — ئاللا ئۇلۇغدۇر .

تاۋاپچىلار بەيتۇللانىڭ ئاشۇ شەرق بۇرجىكىگە قاراپ سىلجىيىتى، ئۇلار پەلەككە يەتكەن ھەمدۇسانا سادالىرى بىلەن دېڭىزدەك گۈز كىرەپ، چايقىلىپ، پايانى يوق ئادەملەر قاينىمىنى ھاسىل قىلغان ئىدى. ئاتىخانمۇ ئەكبەرنىڭ قولىنى چىڭ تۇتۇپ، ئەنە شۇ قاينامدا پىرقىراپ، قىسىلىپ يۈرۈپ، ناھايىتى تەستەھجەرۇلئەسۋەد تېشىنىڭ يېنىغا كېلىۋالدى. ئۇ، قاتتىق ھاياجانلانغان ئىدى، ھاياجاندىن كۆزلىرىگە مۆللىدە ياش كەلگەن ئىدى. ئاتىخان ئۆزىمۇ سەزمىگەن ھالدا ئاۋازىنى قويۇپ بېرىپ:

— ئاللا، ئى ئۇلۇغ ئاللا، مەن كەلدىم، مەن سېنىڭ مۇقەددەس ئۆيۈڭنى تاۋاپ قىلغىلى كەلدىم! سەن ئەڭ ئۇلۇغ، ئەڭ بۈيۈك! سەندىن بۆلەك ئىلاھ يوق! يا ھەممىگە قادىر ئاللا! مېنىڭ ھايات ۋاقتىمدا قىلغان ھەربىر تەقۋادارلىق تەلەپلىرىمنى قوبۇل قىلغايسەن! سەن بەندىلىرىڭگە نۇسرەت ئاتا قىلغۇچى! ئاللا! ... ئاللا! ... — دەپ ئىدا قىلدى ۋە ھەجەرۇلئەسۋەد تېشىنى ناھايىتى رايىشلىق بىلەن سىلاپ، يۈزلىرىنى يېقىپ، بۆسە قىلىشقا باشلىدى.

ھەجەرۇلئەسۋەد ئېلىپىسى شەكىللىك جۇلالىنىپ تۇرىدىغان مېتېئور تاش بولۇپ، ئۇنىڭ سىلىق يۈزىدە قىزىل چېكىتلەر بىلەن سېرىق سىزىقچىلار بار ئىدى. ئۇ، ئېگىزلىكى بىر يېرىم مېتىر كېلىدىغان كۈمۈش رامكا ئىچىگە ئېلىنغان ئىدى. ھەجەرۇلئەسۋەدنىڭ قارا رەڭگى بىلەن كۈمۈش رامكىنىڭ ئاق رەڭلىك گىرەلەشمىسىدىن ھاسىل بولغان نۇر ۋە شولا ئادەمنىڭ كۆزىنى چاقاتتى، ئۇنى سۆيگەندە ئادەمنىڭ لېۋى شۇنداق بىر-خىل لەززەت سېزەتتىكى، سۆيگەنسىرى سۆيگۈسى كېلەتتى، يېقىملىق بىر جۇغۇلداشتىن ئادەمنىڭ ۋۇجۇدى راھەتلىنەتتى. شۇ چاغدىلا، ھەرقانداق ئادەم ھەجەرۇلئەسۋەددىن ئىبارەت بۇ

مۇئەللىق تىلىسىم تاشنىڭ ئۆزىگە خاس ئالاھىدىلىكىنى ۋە ئۇ ناما-
يان قىلىپ تۇرغان ئىلاھىي ھېكمەتنى ئېنىق ھېس قىلاتتى .

— ئوغلۇم ، بۇ مۇبارەك تاشنى پەيغەمبىرىمىز
سۆيگەن ، — دېدى ئاتىخان ئەكبەرگە قاراپ ھاياجان بىلەن ، —
پەيغەمبىرىمىز بۇ تاشنى سۆيۈپ تۇرۇپ مۇنداق دېگەن : « بۇ
ئاللاتائالانىڭ زېمىنىغا ئورناتقان قەسەم ، ئىخلاسى تاختىسىدۇر .
ئاللاتائالا بىزنى ئۇنى سىلاش - سۆيۈش پۇرسىتى بىلەن مەنپە-
ئەتلەندۈرىدۇ . ئۇنىڭغا زوقمەن بولغان ھەرقانداق ئادەم بۇ يەرگە
كەلسە ، ئۇنىڭدىن تېگىشلىك پايدا كۆرىدۇ » .

ئەكبەرمۇ ئۇنى سۆيدى ، يۇمران لەۋلىرىدە بىرخىل سو-
غۇق ، يېقىملىق سېزىم ئورناپ قالدى . ئاتىخان ئەمدى ئۇنى
ئەگەشتۈرۈپ « جايى مۇلتەزىم » ① گە كەلدى ۋە بوش ، تىت-
رەڭگۈ ئاۋازدا دۇئا قىلىشقا باشلىدى :

— مەن كەلدىم ، ئاللا ! سېنىڭ بەيتۇللاينىڭ ئەڭ
قەدىرلىك ئۆي ، ئاللا ! بەيتۇللانىڭ ئىگىسى ! شەپقەتلىك ، مېھرى-
بان ، كەچۈرۈملۈك ئاللا ! ئۆزۈڭگە يېلىندىم ، ئاللا ! مۆمىنلەرنىڭ
دۇئاسىنى قوبۇل ئەت ! كەتكەنلەرگە ئىمان ، قالغانلارغا
سەھەتلىك بەرگىن ، ئاللا ! قىزلىرىمنى چوكان كامالىغا ، ئوغۇل-
لىرىمنى قىرانلىق كامالىغا يەتكۈزگىن ، ئاللا ! ... بىزنى ھەممە
گۇناھلاردىن ساقلاپ ، ئەخلاقلىق ، پەزىلەتلىك قىلىشىڭنى تى-
لەيمەن ، ئاللا ! بۇ دۇنيا ۋە قىيامەتتىكى بارلىق ياخشىلىقلارنىڭ
ھەممىسىنى بىزگە خەير قىلىشىڭنى تىلەيمەن ، ئاللا ! بىزنى پانا-
ھىڭغا ئېلىپ ، دوزاخنىڭ جازالىرىدىن بىراقلاشتۇرۇشۇڭنى
تىلەيمەن ، ئاللا ! سەندىن باشقا پاناھىمىز يوق ، ئاللا ! بارلىق
مەدھىيە ، ھەمدۇسانالارنىڭ ھەممىسى ساڭىلا خاستۇر ، ئاللا! ...

ئاتىخان توختىماي دۇئا - تىلاۋەت قىلاتتى ، ئاۋازى

① « جايى مۇلتەزىم » — بەيتۇللانىڭ دەرۋازىسى ئورنىتىلغان يەر .

بارغانسېرى پەسلەپ ، نېمە دەۋاتقانلىقىنى يېنىدىكى ئەكبەرمۇ ئاڭقىرالماي قالدى ، شۇ تاپتا ئىخلاسى چەكسىز ، تەقۋادار بۇ ئا- دەمنىڭ پۈتۈن جىسمى گويا ھەج تاۋاپ بىلەن يۇمشاپ ، ئېرىپ كېتىۋاتقان دەك بوشىشىپ كەتكەن ئىدى . دېمىسىمۇ ، ئۇ پۈتۈن زېھنى ۋە پۈتۈن ۋۇجۇدى بىلەن ئاللا يولىدىكى ئىبادەتكە كىرىشىپ كەتكەن ئىدى .

ئەكبەر ئۇنى قولتۇقىدىن يۆلەپ ، ھەج رەسمىيەتلىرىنى داۋاملىق ئۆتەشكە باشلىدى ، قىسىلىپ ، تۇرتۇپ يۈرۈپ كەتتىنى يەتتە قېتىم ئايلاندى . ئاندىن « مەقامە ئىبراھىم » دېگەن ئارقىسىدا ئىككى رەكەت نەپلى ناماز ئوقۇپ ، زەمزمە بۇلىقى يېنىغا كەلدى . ئەرەبلەر ئەزەلدىن زەمزمە بۇلىقىنى مۇقەددەس بۇلاق دەپ ئەزىزلىيىتى ، چۈنكى ئۇلار : قۇدرەتلىك ، ھەممىگە قادىر ئاللاتائالا ئۆز زامانىسىدا ، ھەجەر بىلەن ئۇنىڭ ئوغلى ئىسمائىلنى ئۇسسۇز- لۇقتىن ئۆلۈپ قالمىسۇن دەپ ، مۇشۇ قاقاس جىلغىدا بۇ بۇلاقنى ياراتتى ، شۇڭا بۇ بۇلاق مۇقەددەس — ئىلاھىي بۇلاق ، دەپ قارايتتى . دېمىسىمۇ ، مەككىلىكلەر تارىختىن بۇيان سۇ قىسلىقىنىڭ دەردىنى كۆپ تارتقان ، ئۇلار سۇنى شەھەرنىڭ سىرتىدىن توشۇپ كېلىپ ئىچەتتى ، نۇرغۇن مۇشەققەت چېكەتتى ھەم كۆپ چىقىمىدار بولاتتى . شۇڭا ، زەمزمە بۇلىقى ئۆزىنىڭ يېگانە ۋە بۈيۈك مەۋجۇتلۇقى بىلەن ئۇلارنى تاتلىق ، بەرىكەتلىك سۇ بىلەن تەمىنلەيدىغان ئەبەدىيلىك ئەڭگۈشتەر بولۇپ قالغان ئىدى ! ...

زەمزمە قۇدۇقى تىۋت تەرىپىدە ئىشىكى بار ، مېھراب شەكىللىك قورۇ تامنىڭ ئىچىگە ئېلىنغان ئىدى . ئۇنىڭ سۈيىنى چىغرىق بىلەن تارتىپ چىقىراتتى .

① «مەقامە ئىبراھىم» — ئۆز ۋاقتىدا ئىبراھىم ئەلەيھىسسالام كەتتىنى ياسىغاندا تۇرغان يەر .

ئەتىگەندىن بېرى تولا يىغلاپ ، دۇئا - تىلاۋەت قىلىپ چارچاپ ئۇسسغان ئاتىخان قۇدۇقتىن يېڭىلا تارتىپ چىقىرىلغان چېپەكتىكى مۇزدەك تاتلىق سۇنى قانغۇچە ئىچتى ۋە ئاللاننىڭ مۇشۇنداق قاقاس ، قۇرغاق زېمىندا ئۆزىنىڭ مېھىر - شەپقىتى بىلەن پەيدا قىلغان ھاياتلىق چەشمىسىگە ئاتاپ دۇئا قىلدى :

— تەشەنلىقتا سۇ بەرگەن ئاللاننىڭ ئۇلۇغلىقىنى مەدھىيەلەيمەن ! ئى ئاللا ! ماڭا رىزىق ، پايدىلىق بىلىملەرنى ئىندام قىلىشىڭنى ، ھەر خىل كېسەللەردىن شىپا تاپقۇزۇپ قويۇشۇڭنى تىلەيمەن ! ...

زەمزمە سۈيى بىلەن تەشەنلىق قېنىپ ، روھى كۆتۈرۈلۈپ قالغان ئاتىخان ئوغلى ئەكبەرنى ئەگەشتۈرۈپ ھەج پائالىيىتىنى داۋاملىق ئۆتەشكە — ساڧا بىلەن مەرۋە ئارىلىقىدا بەتتە قېتىم سەئىيە ① قىلىشقا باشلىدى ...

بۈگۈن مۇقەددەس شەھەر مەككىنى ، ئاللاننىڭ ئۇلۇغ بەيتىنى تاۋاپ قىلغىلى كەلگەن يۈز مىڭلىغان ئادەم تۆت تەرىپى كۆيۈك تاغ بىلەن قاپلانغان بۇ ئوت - ئاتەش يۇرتنى قاينام - تاشقىنلىققا ئايلاندۇرغان ئىدى . مەسچىدىل ھەرەمنىڭ ئىچى ۋە تېشىدا ھەر خىل چىراي ، ھەر خىل تىل ۋە ھەر خىل تۈستىكى ئادەملەر كېزىپ يۈرمەكتە . ئافرىقىدىن كەلگەن قارا تەنلىكلەر ، ياۋروپا ۋە ئامېرىكىدىن كەلگەن ئاق تەنلىكلەر ، ئاسىيادىن كەلگەن سېرىق تەنلىكلەر ، ھەبەشلەر ، تۈركلەر ، ئەرەبلەر ، پارسلار ۋە باشقىلار توپ - توپ بولۇپ ، تەھلىل - تەكشۈرۈپ يۈرۈشۈمەكتە ، بەزىلىرى بەيتۇللانى تاۋاپ قىلماقتا ، بەزىلىرى ساڧا - مەرۋە ئارىسىدا يۈگۈرمەكتە ، بەزىلىرى ئىبراھىم ئەلەيھىسسالامنىڭ مەقامىدا ناماز ئادا قىلماقتا ، بەزىلىرى زەمزمە سۈيىنى تالىشىپ ئىچىشمەكتە .

① سەئىيە — ئىككى تاغ ئارىلىقىدا يۈگۈرۈش .

بۇ يەرگە توپلانغان مىڭلىغان - ئون مىڭلىغان ئادەملەرنىڭ كىيىمىدىن تارتىپ خاراكتېرىگىچە بىر خىللا . چۈنكى ، بۇ كىيىم ۋە بۇ خاراكتېر بىر خىل كۈچلۈك ئېتىقاد تۈپەيلىدىن ئۇزاق زامانلار مابەينىدە شەكىللەنگەن . سىرتتىن قارىغان ئادەم ئۇلارنىڭ ئەسلىي قىياپىتىنى كۆرەلمەيدۇ ، ئۇلار بىر خىل سۆزگە ، بىر خىل ھەرىكەتكە ۋە بىر خىل مۇئامىلىگە ئادەتلىنىپ كەتكەن ! ...

بۇ مۇقەددەس زېمىندا دۇنيانىڭ ھەر تەرىپىدىن كەلگەن مۇسۇلمانلار دوستلۇق روھى بىلەن ئۇچرىشىدۇ ، گەرچە ئۇلارنىڭ تىلى ، رەڭگى ۋە خاراكتېرى بىر - بىرىگە ئوخشاشمىسىمۇ ، لېكىن ئۇلارنى بۇ تەۋەرىۋك جايغا توپلاپ تۇرىدىغان بىرلا نەرسە بار ، ئۇ بولسىمۇ ئاللاغا ، پەيغەمبەر ئەلەيھىسسالامغا ۋە ئۇنىڭ كىتابىغا بولغان ئەقىدە - ئىخلاسى ! ...

2

ھىجرىيە زۇلھەججە ئېيىنىڭ 8 - كۈنى بارلىق ھەج قىلغۇچىلار مېناغا جەم بولدى . ئەسلىدە ، « زۇمرەت ئاغىيا » دەپ ئاتىلىدىغان بۇ ساي تۈر تېغىنىڭ ئېتىكىدىكى غىلاڭ جىلغا ئىدى . كىشىلەر بۇ يەرگە رەڭگارەڭ چېدىر ۋە ئاددىي چەللە - پاراڭلارنى تىكلەپ ، ئىسسىقتىن پاناھلىناتتى ۋە شۇنىڭ ئاستىدا ئېتىكاپتا ئولتۇرۇپ ، ئاللاغا دۇئا - تىلاۋەت قىلاتتى . ئۇلارنىڭ بۇ يەردىكى مۇھىم پائالىيەتلىرىنىڭ بىرى ، ئۆز ۋاقتىدا مۇھەممەد پەيغەمبەر مۇشۇ يەردە ئادا قىلغان پېشىن ، دىگەر ، شام ۋە خۇپتەندىن ئىبارەت تۆت ۋاخلىق نامازنى ۋاقتى - قەرەلىدە ئو-قۇش ؛ يامانلىق ، رەزىللىك ، شۇملۇقنىڭ سىمۋولى بولغان شەيتانغا تاش ئېتىش ئىدى . بۇ چاغدا ، ھەممەيلەننىڭ خىيالى

تەبىئىي ھالدا بۇنىڭدىن ئون نەچچە ئەسىر بۇرۇنقى ئىشلارغا كېتىپ قالاتتى. رىۋايەت قىلىنىشىچە، ئۇ چاغدا، پەيغەمبەر ئىبراھىم ئەلەيھىسسالام ئاللاننىڭ ئەمرىگە ئەمەل قىلىپ، ئاللاغا بولغان سەمىمىي - ساداقىتىنى بىلدۈرۈش ئۈچۈن، ئامراق ئوغلى ئىسمائىلنى قۇربانلىق قىلىش نىيىتىدە مېناغا ئېلىپ كەلگەن. ئۇ، يولدا يەتتە قېتىم شەيتاننىڭ ئازدۇرۇشىغا ئۇچرىغان بولسىمۇ، شەيتاننى كەسكىنلىك بىلەن قوغلىۋەتكەن. ئىبراھىم ئەلەيھىسسالام ئوغلىنىڭ بوغۇزىغا پىچاق سۈرۈش ئۈچۈن، يۈزىنى يەرگە باستۇرغان، لېكىن شۇ چاغدا، يەنە خۇدانىڭ ئەمرى بىلەن جىب رىئىل ئەلەيھىسسالام بىر كۆك قوچقارنى ئىسمائىل ئەلەيھىسسالامنىڭ ئورنىغا قۇربانلىق قىلىشقا ئېلىپ كېلىپ، ئاللا- نىڭ شاپائىتىنى يەتكۈزگەن ...

مانا شۇ ئىشلارنى غىل - پال خىيالىدىن ئۆتكۈزگەن كىشىلەر ئىختىيارسىز ھالدا، «قۇرئان كەرىم» دىكى سۈرە ساف- فاتىنىڭ مۇنۇ ئايەتلىرىنى ئوقۇپ، ئىبراھىم ئەلەيھىسسالامنىڭ ھەقىقەتتە دۇئا قىلماي تۇرالمىدۇ: «بىز ئۇنىڭغا: (ئىبراھىم! (ھېلىقى) چۈشنى ئىشقا ئاشۇردۇڭ (يەنى چۈشۈگە بۇيرۇل- غاننى بەجا كەلتۈردۈڭ) دەپ ئىدا قىلدۇق. بىز ھەقىقەتەن ياخشى ئىش قىلغۇچىلارنى مۇشۇنداق مۇكاپاتلايمىز. بۇ ھەقىقەت- تەن روشەن سىناقتۇر. بىز ئۇنىڭ ئورنىغا چوڭ بىر قۇربانلىقنى (يەنى جەننەتتىن چىققان قوچقارنى) بەردۇق. كېيىنكىلەر ئىچىدە ئۇنىڭغا ياخشى نام قالدۇردۇق، ئىبراھىمغا سالام بولسۇن! بىز ياخشى ئىش قىلغۇچىلارنى مۇشۇنداق مۇكاپاتلايمىز!» ①

چىڭقى چۈش بولغاندا، ئوتتەك قۇياش يەر - جاھانى

① «قۇرئان كەرىم»، مىللەتلەر نەشرىياتى 1986 - يىلى ئۇيغۇرچە نەشرى 450 -

تونۇردەك قىزىتىشقا باشلىدى . ئەتراپتىكى تاغۇتاشلارمۇ ئوت پۇر كۈيىدىغاندەك قىزىپ كەتكەن ئىدى . چىدىر تىكەلمىگەن ناتىۋان كىشىلەر غىلاڭ تاشلىق سايدا ئاپتاپقا قاقلىنىپ تىنچىق ھاۋادا ھاسىرايتتى ، ئۇلار كۆزلىرىنى قىسىپ ، ئاسماندىكى دولقۇنسىمان ئەلەڭگۈپ تۇرغان ئاجايىپ - غارايىپ نۇرلارغا قاراپ ، بۇ يۇرتنىڭ مۇشۇنداق چۆل ۋە قاقاس يارىتىلىپ قالغانلىقىدىن ئەجەبلىنەتتى . بۇ يەردە ئادەم بىلەن قېرىشقاندەك ، قۇياشمۇ ناھايىتى ئاستا ھەرىكەتلىنەتتى ، قارىغانسىڭىرى ئۇ گويىا بىر جايغا مىخلىنىپ قالغاندەك ، باش ئۈستىدە يېلىنچاپ تۇراتتى . ئۇ ، ئۆز مۇساپىسىدە ھەمىشە قاقاس تاغلار بىلەن گىياھسىز چۆل - لەرنىلا بېسىپ ئۆتكەچكە ، ئاشۇنداق ئوتلۇق ۋە رەھىمسىز بولۇپ كەتكەن ئىدى ...

كۈن ئىسسىغانسىڭىرى كىشىلەرنى تەشۋىشلىق قىيىنايتتى . مې - نادا چوڭ بىر كۆلچەك بولۇپ ، « ئەينى زۇبەيدە » ① ئۆستىڭنىڭ سۈيى جىلغا ئارقىلىق شۇ كۆلچەككە ئېقىپ كېلەتتى . بۇنداق قا - قاسلىقتا پەيدا بولۇپ قالغان بۇ تىلىسمات سۇ توغرىسىدىمۇ ھەر خىل رىۋايەتلەر بار ئىدى . بەزىلەر باغداتنىڭ شاھى ھارۇن رە - شىد ئىراقتىكى دەجلە ۋە ئېفرات دەريالىرىنىڭ سۈيىنى يەر ئاستى يوشۇرۇن يول بىلەن مەككىگە ئېلىپ كەلگەن ، دەيتتى ؛ يەنە بە - زىلەر بولسا ، مەككىدىكى سۇ قىسلىقىنى كۆرگەن ھارۇن رەشىدنىڭ ئايالى زۇبەيدە مەككىدىن 30 كىلومېتىر يىراقلىقتىكى قارا تاغنىڭ چوڭقۇر ئۆڭكۈرىدىن سۇ ئېقىنى تېپىپ ، ئۇنى تاشلارنىڭ ئارىسىدىن ئاقتۇرۇپ ، مەككىگە باشلاپ كەلگەن ، شۇڭا بۇ سۇنى « ئەينى زۇبەيدە » دەيدۇ ، دېيىشەتتى .

رىۋايەت مەيلى قانداق بولسا بولسۇن ، ھەمىشە شىلدىرلاپ ئېقىپ تۇرىدىغان بەرىكەتلىك بۇ سۇنىڭ مەككىگە كەلگەنلىكى

① « ئەينى زۇبەيدە » - زۇبەيدە چەشمىسى .

رېئاللىق ئىدى . بۇ سۇ مەككىلىكلەر گىلا ئەمەس ، بەلكى ھەممىگە شەپقەت ، خۇشاللىق ۋە رىزق بەخش ئەتتى ، ھەتتا ھەرىيلى سەھرايى كەبىرنىڭ غەربىدىكى ئافرىقىدىن ئۇلۇغ ئوكيانغا تۇ- تىشىدىغان جۇڭگوغىچە بولغان ئارىلىقتىكى تالاي - تالاي دۆلەتلەردىن كەلگەن نەچچە ئون مىڭ ھەج تاۋاپ قىلغۇچىلار- نىڭمۇ ھاياتلىق مەنبەسى بولۇپ قالدى . شۇنىڭ ئۈچۈن ، ئۇلار كۆلچەكتىكى سۇنىڭ ئىسسىپ ، ئىلمان بولۇپ قالغانلىقىغا ۋە ھەر خىل كەمچەنلەرگە قاچىلانغان ئازغىنا سۇنىڭ ئالتۇن - كۈمۈشكە سېتىلىدىغانلىقىغا قارىماي ، بەس - بەس بىلەن تالى- شىپ ئېلىپ ئىچەتتى .

ئاتىخان بىلەن ئەكبەر بۈگۈن كەچ بولغۇچە 10 سوملۇق بىر تىللاغا سۇ ئېلىپ ئىچىپ بولدى .

— دادا ، — دېدى ئەكبەر پۇلغا ئىچى ئاغرىپ ، — بىر- نەچچە كەمچەن سۇ ئۈچۈن بۇنداق پۇل خەجلىسەك ، كېيىن قانداق قىلىمىز؟! بىر تىللا دېگەن ئاز پۇلمۇ!؟

توغرا ، ئۇنىڭ نەزىرىدىكى بىر تىللا ئاز پۇل ئەمەس ئىدى ، ئەگەر يۇرتىدا بولغان بولسا ، بۇنداق بىر تىللاغا بىرنەچچە كەمچەن ئىلمان سۇ ئەمەس ، بەلكى بىر ئۆستەڭ ئويناقلاب ئېقىپ تۇرغان مۇزدەك سۇ كەلگەن بولاتتى!

لېكىن ، ئاتىخاننىڭ سۇ ئۈچۈن خەجلىگەن پۇلغا ئىچى ئاغرىمىغان ئىدى . شۇڭا ئۇ ، ئوغلىغا چۈشەندۈرۈپ مۇنداق دېدى :

— ئوغلۇم ، بىز بۇ پۇللارنى ھەج يولىدا خەجلىيمىز ، دەپ ئېلىپ كەلگەن ، ھېلىمۇ ياخشى ، ئاللاننىڭ ھىممىتى بىلەن مۇ- شۇنداق قاقاس تاغ ئارىسىدا سۇ بار ئىكەن ، بولمىسا قانداق قىلاتتۇق؟! ئۆز زامانىسىدا كەلگەن ئانا - بوۋىلىرىمىز بۇ يەردە ئۇسسۇزلۇق ، تەشنىلىقتىن قۇرۇپ جەننىتى بولۇپ كەتكەن!

خۇداغا شۈكۈرى ، بىزنىڭ بەخت - تەلپىمىز بار ئىكەن ، ئاللا
ئۆزىنىڭ ئىنايىتى ، مېھىر - شەپقىتى بىلەن بۇ يەرنى سۇغرىپتۇ!
— مەن ئەمدى ئۇسسمايمەن ، دادا ! — دېدى ئەكبەر
يەنىلا ئۆز گېپىنى تەكىتلەپ ، — ئۇسسساممۇ چىدايمەن ! ...
ئاتىخان ئۇنىڭ سەبىي چىرايىغا قاراپ ، ئاتىلىق مېھرى
بىلەن كۈلۈپ قويدى ۋە :

— ئۇنداق قىلساڭ بولمايدۇ ، ئوغلۇم ! خۇداغا غەزەپ
قىلغان بولسەن ! — دېدى ئاگاھلاندىرۇپ .
كەچكى تىنىق ئاسمانغا ئاي چىقتى . ئۇ ، يېگانە سەبىياھ
تەك ئاستا - ئاستا ئاسمان گۈمبىزىگە قاراپ ئۆرلىمەكتە ئىدى .
ئۇنىڭ ئەتراپىدا جىمىرلاپ تۇرغان ساناقسىز يۇلتۇزلار گويا ئۇ-
نىڭ بويىنىغا ئېسىلغان لەئەل - ياقۇتتەك دانە - دانە چاقناپ
تۇراتتى .

ھاۋانىڭ كۈندۈزكى تەپتى خېلى يانغان تۇر تېغى ئۇس-
تىدىن كەلگەن مەيىن شامال ئۆز ئىشلىرى بىلەن ھەپىلىشىۋاتقان
كىشىلەرگە بىردەملىك ئاراملىق ئېلىپ كەلگەن ئىدى . ئۇلار
كەچكى ھاۋانىڭ زوقىدىن تېخىمۇ جانلىنىپ ، بۇ كېچىنى ئۆز
ئىلاھى ۋە ياراتقۇچىسىنى خاتىرىلەش ، ئۇنىڭ ھەققىدە
دۇئا - تىلاۋەت قىلىش ، چوڭ - كىچىك گۇناھلىرى ئۈچۈن
ئۇنىڭغا توۋا قىلىش ۋە ئۇلۇغ پەيغەمبەرگە سالام بېرىش بىلەن
ئۆتكۈزۈشكە باشلىدى ...

خۇپتەن نامىزى مېنادىكى خاۋق مەسچىتىدە تىقما -
تىقماقلىق ئىچىدە ئوقۇلدى . نامازدىن كېيىن ئاتىخان توۋا -
ئىستىغپار ئېيتىپ مەسچىتتە قالدى ، ئەكبەر سىرتقا چىقىپ ،
مەسچىتنىڭ يېنىدىكى تاش سۇپىدا دادىسىنى كۈتۈپ ئولتۇردى ،
ئۇنىڭ ئەتراپىدىكى بوش ئورۇن بىردەمدە ئادەملەر بىلەن
تولدى ، چىرايىدىن قايسى مىللەت ئىكەنلىكىنى پەرق ئەتكىلى

بولمايدىغان تۆت - بەش ئادەم ئۇنىڭ يېنىدا گىرە بولۇپ پاراڭغا چۈشتى . ئۇلار ساپ ئەرەب تىلىدا سۆزلىشىۋاتاتتى . ئۇلارنىڭ گەپلىرى ئىختىيارسىز ھالدا ئەكبەرنىڭ قۇلقىغا كىرىپ تۇردى . بۇ گەپلەر يەنىلا مۇشۇ زېمىن ۋە مۇشۇ ئادەملەرگە تەئەللۇق بولغان مەدھىيە ، تەسىرات ۋە ئالقىشلار ئىدى .

— بەيتۇللا بۇ زېمىنغا ئادەم ئەلەيھىسسالام بىلەن بىللە ئەرشتىن چۈشۈرۈلگەن ئىكەن ، — دېدى ئاۋازىدىن قېرىسال ئىكەنلىكى بىلىنىپ تۇرغان بىرسى ، — ئاللاتائالا ئۇنىڭغا : « بۇ ئۆيۈمنى سەن زېمىنغا بىللە ئېلىپ چۈشۈپ كەت ۋە خۇددى بۇ يەردە تەختىمنى تاۋاپ قىلغانغا ئوخشاش زېمىندا ئۇنى تاۋاپ قىل » دەپتىكەن . شۇڭا ، بەيتۇللا شەرىپنىڭ نۇرغۇن مۆجىزىلىرى بار . بۇنىڭ بىرسى ، بەيتۇللانىڭ مۇبارەك دەرۋازىسى ئېچىلغان ھامان مەسچىدىل ھەرەمنىڭ ئىچى ئادەم دېڭىزىغا ئايلىنىپ كېتىدۇ ، بۇ يەردە قانچىلىك ئادەم بارلىقىنى ياراتقۇچى ئاللادىن بۆلەك ھېچكىم دەپ بېرەلمەيدۇ . بىراق ، شۇنچە كۆپ ئادەم بەيتۇللانىڭ ئىچىگە بىراقلا كىرسىمۇ ، بەيتۇللا كىچىكلىك قىلمايدۇ . ئۇنىڭ يەنە بىر مۆجىزىسى شۇكى ، مەككىدە كەپتەر ۋە باشقا ئۇچار قۇشلار ناھايىتى كۆپ بولسىمۇ ، ئۇلار بەيتۇللانىڭ ئۆگزىسىگە ھەرگىز قونمايدۇ ، ھەتتا ئۇچقاندا ، ئۇنىڭ ئۈستىنى بېسىپمۇ ئۆتمەيدۇ . دىققەت بىلەن قارىغان ئادەم شۇنى كۆرىدۇكى ، مەسچىدىل ھەرەمنىڭ ئاسمىندا پەرۋاز قىلىۋاتقان كەپتەرلەر بەيتۇللانىڭ ئۈستىگە كېلەي دېگەندە ، ئۇنىڭ ئۈستىنى بېسىپ ئۆتمەستىن ، دەرھال باشقا تەرەپكە ئەگىپ ئۇچۇپ كېتىدۇ ! ...

بۇ ئادەم سۆزدىن توختىشى بىلەن بىرنەچچە يىلەن ئۇلۇغ - كىچىك تىنىپ ، ئۇنلۇك ئاۋازدا نىدا قىلدى :

— يارەب ! ...

— يا ئاللا ! ...

— بەندىگە قىيىن تۇيۇلغان نەرسە ، ئىگىسىگە ئاسان ! ...
ئارىدىن بىرسى ئاۋازىنى ئەمرىمەرۇپقا كەلتۈرۈپ مۇنداق
دېدى :

— بەيتۇللانىڭ بۇنداق سىر - ھېكمەتلىرى ئۇلۇغ
پەيغەمبىرىمىزگە خاس . ئاللاتائالا ئۇنىڭدىن باشقا ئادەمگە بۇنداق
نۇسرەتنى بەرگەن ئەمەس !

— شۇنداق ، شۇنداق ! — دېدى يەنە بىرسى ئۇنى قۇۋ-
ۋەتلىپ ، — مۇھەممەد ئەلەيھىسسالام سامادا مۇشتىرى يۇلتۇزى
پەيدا بولغاندا تۇغۇلغان ، مۇشتىرى يۇلتۇزى سائادەت ۋە شان -
شەرەپنىڭ ناماياندىسى . ئۇ ، تۇغۇلغان يىلى فەتىھى — غالىبىيەت
يىلى ، شۇنداقلا ، خەير - ئېھسان ، ياخشىلىق يىلى بولغان ! ...

مانا شۇنىڭ بىلەن پاراڭ تېمىسى تەبىئىي ھالدا ، مۇھەممەد
پەيغەمبەرنىڭ ئۈستىگە يۆتكەلدى ، ئۇنىڭ ئىسمى ھەر قېتىم ئې-
غىزغا ئېلىنغاندا ، ئۇلار ھاياجانلىناتتى ، پەخىرلىنەتتى ۋە ئىچىدە
شۇرلاپ ، ئۇنىڭ ھەققىگە بىرنەرسىلەرنى دەيتتى .

— پەيغەمبىرىمىز تۇغۇلغان كېچىسى غايەت زور بىر نۇر
پارلاپ ، پۈتۈن جاھاننى يورۇتۇۋېتىپتىكەن ، ئاسمانمۇ ، زېمىنمۇ
ئۇنىڭ دۇنياغا كۆز ئېچىشىغا تەقەززا بوپتىكەن .

— شۇنداق ! — دەپ سۆھبەتدىشىنىڭ سۆزىنى تەستىق-
لىدى بىرسى تەمكىن ۋە ئىشەنچلىك ئاۋازدا ، — مۇھەممەد
ئەلەيھىسسالامنىڭ دۇنياغا كۆز ئېچىشى ئەرەب يېرىم ئارىلىدا
ھىدايەت قۇياشى كۆتۈرۈلگەنلىكىنى جاكارلىدى . سىلەر
بىلمەمسىلەر ؟ بىزنىڭ ئاتا - بوۋىلىرىمىز جاھىلىيەت دەۋرىدە ، يا
تېرىقچىلىقى يوق ، يا چارۋىچىلىقى يوق ، مۇشۇ كۆبۈك ، ئاتەش
زېمىنىدا ياشاپ كەلدى . بەزىلەر چايان ، سۇۋەرەكلەرنى ئاش -
نان ئورنىدا يېدى ، بەزىلەر تۆگە يۇڭىنى تاش بىلەن سوقۇپ

يۇمشىتىپ ، ئۇنىڭغا ھايۋانلارنىڭ قېنىنى ئارىلاشتۇرۇپ پىشۇرۇپ يېدى . بۇ تېخى ياخشى ، مەزىلىك تاماق ھېسابلاندى ، كېيىن خۇدا بىزگە مۇھەممەد ئەلەيھىسسالامنى ئەۋەتىپ ، ئىسلام دىنى بىلەن بىزنى ئويغاتتى ، پۈتۈن ئەرەبىنى مۇشۇ دىن بىلەن ئىتتىپاقلاشتۇردى !

بۇ سۆزلەرنى ئاڭلاپ ، ئەكبەر ئەندىككەندەك ، سەسكەندەك سىلكىنىپ كەتتى . ئۇ بايقى سۆزلەرنى خاتا ئاڭلاپ قالدىمۇ نېمە دېگەن گۇمان بىلەن كۆڭلىدە ئەسلەپ باقتى ، ياق خاتا ئەمەس ئىدى . شۇ ھامان ئۇنىڭ كۆز ئالدىدا ئاچلىق ، يوقسۇزلۇقتىن يىرگىنىشلىك چايان ، سۇۋەرەكلەرنى تۇتۇپ يەۋاتقان ئادەملەرنىڭ ئېچىنىشلىق قىياپىتى گەۋدىلەنگەندەك بولدى ، ئۇنىڭ يۇمران ، سەبىي يۈرىكى ئادەم تەقدىرنىڭ بۇنداق تەڭسىز ، مۇدەھىش قىسمەتلىرىنى ئۆز ئىچىگە سىغدۇرالمىدى . بۇ گەپلەر گويا ئۇنىڭغا رىۋايەتتەك ، چۈشتەك بەكمۇ غەلىتە ۋە ئايانچلىق تۇيۇلۇپ كەتتى . لېكىن كۆپىنى كۆرگەن ئوقۇمۇشلۇق ، تەقۋادار بۇ ئەرەبىنىڭ سۆزى راست ئىدى . راستلا ئەمەس ، بەلكى بۇ مۇشۇ نامرات ، نادان يۇرتنىڭ قان - ياشلىق تارىخى ئىدى ... — شۇڭا بىز ھەزرىتى مۇھەممەد ئەلەيھىسسالامنى دۇنيادا ياشىغان ۋە ياشاۋاتقان ئىنسانلارنىڭ ئەڭ ئۇلۇغى دەيمىز ! — دەپ سۆزىنى داۋاملاشتۇردى ھېلىقى ئادەم ، — ئۇ 40 ياشقا كىرگەن ۋاقتىدا ، ئۇنىڭغا ئاللا تەرىپىدىن پەيغەمبەرلىك ۋەھىيىسى كەلدى . شۇنىڭ بىلەن غەپلەتتە قالغان ئىنسانلارغا ئىنسانلىقنىڭ تەمىنى ، ئىنسانلىقنىڭ شەرىپىنى تېتىتىدىغان ۋە قىيامەتكىچە ئۆچمەيدىغان ھىدايەت ، ئىلىم - ئىرپان ۋە مەدەنىيەت قۇياشنىڭ نۇرى پۈتۈن ئەرەب زېمىنىنى يورۇتتى ! ... — مەن قانداق ئاللاغا تەشەككۈر ئېيتىمەن ! — دېدى يەنە بىر ئەرەب ھاياجانلىق تىن ئېلىپ ، — ئۇ ھەقىقەتەنمۇ بىزگە ئۇ-

لۇغ پەيغەمبەر مۇھەممەدى ئەۋەتتى . پەيغەمبىرىمىز دۇنياغا كەلگەن كۈنى كىشىلەر ئەرشتىن « مەن ئۆزۈمنىڭ سادىق ئەل-چىمىنى روھىي زېمىنغا ئەۋەتتىم » دېگەن سادانى ئاڭلىغان . شۇ چاغدا بۇلۇتلار كۆكنى قاپلىغان ، قۇشلار توپ - توپ بولۇپ ئۇچۇپ چىققان ، پەرىشتىلەر سەپ تارتىپ جەم بولغان . ھەممە بۇ زاتنى پەرۋىشلەشنى ئۆزىنىڭ بۇرچى دەپ بىلگەن ھەم ئۆزئارا تالاشقان ، قۇشلار ۋىچىرلىشىپ ، ئۆزلىرىنىڭ ھەرقانداق جاي-نىڭ يەل - يېمىشلىرىنى ئېلىپ كېلەلەيدىغانلىقىنى ، شۇڭا بۇ زاتنى پەرۋىش قىلىشتا ناھايىتى قۇلاي شارائىتى بارلىقىنى ئېيتقان ؛ شامالمۇ پىچىرلاپ ئۆز پىكرىنى ئېيتىپ : « بۇ زاتنى پەرۋىش قىلىش بۇرچى ماڭا مەنسۇپ ، چۈنكى مەن ھەرقايسى ياقىتىن لەرزىلەر ھەم راھەتلىك ھاۋانى ئۇچۇرۇپ كېلىپ ، ئۇنىڭ كۆڭلىنى ئاچمەن » دېگەن . « ياق ، — دېگەن بۇلۇتلار تالىشىپ ، — بۇ زاتنى بىز پەرۋىش قىلىشىمىز كېرەك . چۈنكى بىز ئۇنىڭغا ئەڭ تازا ھەم سۈزۈك سۇ يەتكۈزۈپ بېرىمىز ! » . تا-لىشىش شۇ يەرگە كەلگەندە ، ئۇشتۇمتۇت پەرىشتىلەرنىڭ ئاۋازى ئاڭلانغان : « بىز نېمە ئىش قىلىمىز ؟ » . بۇ چاغدا ئەرشتىن : « بۇ زاتنى روھىي زېمىندىكى كىشىلەرنىڭ قولىدىن تارتىپ ئېلىۋېلىشقا ھەرگىز بولمايدۇ ، چۈنكى ، ئۇنى ئېمىتكەن ئەمچەك ، ئۇنى سىلىغان قول ، ئۇ تۇرغان ئۆي ، ئۇ ياتقان تۆشەك ، قىسقىسى ، ئۇنىڭغا يار - يۆلەك بولغان ھەممە نەرسە بەختكە سازاۋەر ! » دېگەن قاتتىق ئاۋاز ئاڭلىنىپ ، تالاش - تارتىشنى ئاخىرلاشتۇرغان ...

كىمدۇر بىرسى يېقىنلا يەردىن مەستانە ئاۋازدا ئەكبەرنى چاقىردى ، ئۇ چۆچۈپ ئورنىدىن تۇرۇپ كەتتى ، چۈنكى ئۇ ، پۈتۈن ئەس - يادى بىلەن پاراڭنىڭ ئىچىگە كىرىپ كەتكەن ئىدى . ئۇ ، ئاڭلىغانسېرى قىزىقىپ ، ھاياجانلىنىپ ، يېڭى - يېڭى

نەرسىلەردىن خەۋەردار بولۇۋاتاتتى . ئەكبەر بۇ چاغقىچە كىتاب ئوقۇپمۇ ، ئۇستازلىرىدىن دەرس ئېلىپمۇ بۇنداق ھۇزۇرلانمىغان ئىدى . چۈنكى ، بۇ پاراك شۇنداق ئەر كىن ، تەبىئىي ھەم مەنىلىك ئىدى . ئەگەر دادىسى چاقىرمىغان بولسا ، ئۇ تاڭ ئاتقۇچە مۇشۇ يەردە ئولتۇرۇشقا رازى ئىدى ...

ئەتىسى — زۇلھەججىنىڭ توققۇزىنچى كۈنى ئەرەفات تېغىدا «قىيامدا تۇرۇش» كۈنى ئىدى . ھەج قىلغۇچىلار مېنادا بامدات نامىزىنى ئوقۇپ بولۇپلا ، مەككىدىن 25 كىلومېتىر يىراقلىقتىكى ئەرەفات تېغىغا قوزغالدى . بەزىلەر ئات - تۆگە مەنسۋالغان ، بەزىلەر ھارۋا - مەپىلەردە ئىدى ، لېكىن ، كۆپ ساندىكى كىشىلەر خۇددى تۇغانى بۇزۇلغان سۇ كەلكۈنىدەك دەۋرەپ پىيادە كېتىۋاتاتتى . بىر خىل كىيىم بىلەن بىر يۆنىلىشكە قاراپ ھەرىكەت قىلىۋاتقان بۇ پايانى يوق ئادەم ئېقىنى يىراقتىن قارىغان كىشىگە خۇددى دولقۇنلاپ ، بۇزغۇنلاپ كېلىۋاتقان ئاق دېڭىزغا ئوخشاش ھەيۋەتلىك كۆرۈنەتتى ...

چۈشكە يېقىن بۇ خىلۋەت ، تىمتاس تاغ باغرى بىردىنلا جانلىنىپ ، ئادەم دېڭىزغا ، ھايات قاينىمغا ئايلىنىپ كەتتى .

ئەرافات تۈزلەڭلىكى ناھايىتى كەڭ ھەم قاقاس ساي بو-لۇپ ، ئۇنىڭ كۈنپېتىش تەرىپىدە ئانچە ئېگىز بولمىغان رەھمەت تېغى ، مەركىزىدە ئىبراھىم ئەلەيھىسسالام سالدۇرغان نەمرە مەس-چىتى بار ئىدى ، ھەج قىلغۇچىلار پېشىن نامىزىنى ئەنە شۇ مەسچىتتە ئوقۇپ ، ئاندىن ھىجرىيە 10 - يىلى مۇھەممەد پەيغەمبەر ۋىدالىشىش نۇتقى سۆزلىگەن رەھمەت تېغىغا چىقىپ ، بۇ تەۋەر-رۈك يەردە سۈكۈتتە تۇراتتى . شۇ چاغدا ، گويا بىر ئىلاھىي سادا ياڭراپ ، كىشىلەرنىڭ روھىغا بۆسۈپ كىرگەندەك ، مۇھەممەد پەيغەمبەرنىڭ ئەينى ۋاقىتتىكى ۋىدالىشىش سۆزى ئۇلارنىڭ كۆڭۈل ئېكراندا ئايان بولاتتى : « ئەرەبلەر غەيرىي ئەرەبلەردىن

ھېچقانداق ئۈستۈن ئەمەس؛ غەيرىي ئەرەبلەرمۇ ئەرەبلەردىن ھېچقانداق ئۈستۈن ئەمەس. قارا تەنلىك ئاق تەنلىكتىن ئۈستۈن تۇرمايدۇ، ئاق تەنلىكمۇ قارا تەنلىكتىن ئۈستۈن تۇرمايدۇ. ئەگەر بىرەر ئادەم تەقۋادارلىق بىلەن ئاللاغا چوقۇنىدىكەن، ئۇ ھۆرمەتلىك چوڭلار قاتارىدا بولىدۇ. ھەربىر مۇسۇلمان باشقا مۇسۇلمانلارنىڭ قېرىندىشى بولىدۇ. بارلىق مۇسۇلمانلار ئۆزىنىڭ قېرىندىشى بولىدۇ. ئۆز قۇللىرىڭلارغا غەمخورلۇق قىلىشىڭلار كېرەك، شۇنداق، ئۆز قۇللىرىڭلارنى ياخشى كۈتۈشىڭلار كېرەك، نېمە بېسەڭلار، شۇلارغىمۇ شۇنى يېگۈزۈڭلار! ئاياللارغا مۇلايىم پوزىتسىيىدە بولۇشۇڭلار كېرەك. چۈنكى، ئۇلارنىڭ سىلەر ئۈچۈن مەجبۇرىيەتلىرى بولۇپ، ئۆزلىرىگە ھېچقانداق ئىشلارنى قىلالمايدۇ. مەن ئايرىلغىنىمدا، سىلەرگە قالدۇرۇپ قويدىغان مىراسىم — ئاللانىڭ مۇقەددەس كىتابى! ...» ①

كىشىلەر شۇ دەقتىدە يەنە، مۇھەممەد پەيغەمبەرنىڭ شۇ كۈنى 63 نەپەر قۇلنى ئۆز قولى بىلەن ئازاد قىلىپ، قۇللارغا قانداق مۇئامىلىدە بولۇشنىڭ ئۈلگىسىنى ياراتقانلىقىنىمۇ يادىغا ئېلىشتى ...

تاۋاپچىلار قوشۇنى كۈن پېتىپ، رەھمەت تېغى گۈگۈم قوينىغا كىرىشكە باشلىغاندا، ئەرەفاتتىن ئايرىلىپ، مۇزدەلپىگە قازاپ قوزغالدى.

مۇزدەلپىگە پاكار - پاكار كۆيۈك تاغلار باغرىدىكى قۇم - شېغىللىق كەڭرى ساي بولۇپ، ئۆز ۋاقتىدا مۇھەممەد پەيغەمبەر بۇ يەردە توختاپ، ناماز ئوقۇپ ئۆتكەن. شۇڭا ھەج قىلغۇچىلارمۇ بۇ يەردە شام بىلەن خۇپتەن نامىزنى قوشۇپ ئوقۇپ، كېچىچە

① بۇ نەقىل پاكىستان دىنىي ئىشلار مىنىستىرلىقىنىڭ مىنىستىرى زىكىرىيا كامدارنىڭ مەسلىھەتچىلىكى بىلەن سەئۇد ئاقتاپ ئەرەب تۈزگەن «ھەج قىلىش قوللانمىسى» دىن ئېلىندى.

دوئا - تىلاۋەت بىلەن تۈنەپ چىقىشنى ئۆزلىرىگە ئۇدۇم قىلغان ئىدى .

ئاتىخان مۇزدەلەپكىگە كېلىپ ، تۈز ۋە يۇمشاق بىر يەرنى تېپىپ ئورۇنلاشتى . تېخى بايىلا ئادەم تۈگۈل ، ئۇچار قۇشلارمۇ كۆرۈنمەيدىغان سۈرلۈك ، تىمتاس بۇ ماكان بىردىنلا جانلىنىپ ، ئەزىم دەريادەك داۋالغۇشقا باشلىدى . ئادەملەرنىڭ قىقاس - چۈ-قان ، نالە - پىغانلىرى جىمجىت چۆل ئاسمىنىدا گۈر كىرەپ ، يەنە نەلەردىندۇر ئەكس سادا بولۇپ قايتىپ كېلەتتى . تەرەپ - تەرەپتە پىلدىرلاپ يېنىپ كەتكەن شام - چىراغلار بەئەينى يۈل-تۈزدەك چاقناپ ، زېمىننى بېسىۋالغان ئېغىر قاراڭغۇلۇقنى يىراقلارغا قوغلىۋەتكەن ئىدى .

ئاتىخان بىلەن ئەكبەر ئەتىگەندىن بېرى ئالدىراش يۈ-رۈپ ، قورساقنىمۇ ئۇنتۇپ كەتكەن ئىدى . ئاچلىق ۋە ھارغىنلىق ھازىر ئۇلارنى خېلى ھالسىرىتىپ قويغان ئىدى .

ئاتىخان يۇمشاق قۇم - شېغىل ئۈستىگە قولىياغلىقنى يېپىپ سېلىپ ، يېنىدىكى ئاغزى بۇغۇچلانغان مائا خالتىدىن ئىككى پارچە نان ، بىر لوقما سۈرلەنگەن توخۇ گۆشى ۋە ئىككى ئالمىنى ئېلىپ ياغلىق ئۈستىگە قويدى . ئەكبەرنىڭ ھەقىقەتەن قورسىقى ئاچقان ئىدى . شۇڭا ئۇ دادىسىنىڭ ئىجازىتىنىمۇ كۈتمەستىن ، بىر پارچە نان بىلەن بىر كېسىم توخۇ گۆشنى ئېلىپ كاراسىلە-تىپ يەپ كەتتى . ئەكبەر ئاچ كۆزلۈك بىلەن چاينىماي يۇتقاچقا ، نان گېلىگە تۇرۇپ ھېقىقلاپ قالدى . ئاتىخان ئۇنىڭغا مېيىقىدا كۈلۈپ قويۇپ ، بوينىغا ئېسىۋالغان سۇداننى ئېلىپ ئۇنىڭغا ئۇزاتتى ۋە :

— ئالدىرىماي يە ! — دېدى قاشلىرىنى يىمىرىپ ، — ئىچىڭگە مەدەدە قۇرتى كىرىۋالمىغاندۇ ؟!
— قورسىقىم بەك ئېچىپ كەتتى ، دادا ! — دېدى ئەكبەر

سۇداندىكى سۇنى بىر - ئىككى ئوتلاپ ، - بىز پالاقشىپ يۈر-
گىنى نە ۋاق !

ئاتا - بالا ئىككىسى قاتتىق - قۇرۇق ، يېرىم - يارتا
بولسىمۇ قورسىقىنى غەملىۋالدى . شۇ تاپتا ئەكبەرنى تازا ئۇيقۇ
باستى ، ئۇ يۇمشاق قۇم - شېغىل ئۈستىگە يامپاشلىۋىدى ، يەردىن
كۆتۈرۈلۈۋاتقان ئىللىق ھارارەت ئۇنىڭ بەدىنىگە خۇددى
مېھرىبان ئانا قولىدەك تېگىپ ، ئۇنى شۇنداق تاتلىق ، راھەتلىك
سېزىم قوينىغا ئالدى . ئەگەر شۇ چاغدا ، ئاتىخان ئۇنى تۇرۇشقا
ئۈندىمىگەن بولسا ، ئۇ ئاللىقاچان شېرىن ۋە غەمسىز ئۇيقۇ قوينىغا
غەرق بولغان بولاتتى .

- ئوغلۇم ، بۇ يەردە ئارام ئېلىپ ئۇخلىسىمۇ بولىدۇ ، -
دېدى ئاتىخان چىرايلىق ۋە تەسلىك گەپلەر بىلەن ئۇنى
قوزغىتىپ ، - لېكىن پۇرسەتنى غەنىمەت بىلىپ ، كېچىچە زى-
كىر - تەسبىھ قىلىپ ، قۇرئان ۋە نەپلى ناماز ئوقۇپ چىقسا ،
تېخىمۇ ياخشى بولىدۇ . كوزا چوڭ بولسا ، سۇنى جىق ئالغىلى
بولغاندەك ، دۇئا قانچە كۆپ بولسا ، ساۋاب شۇنچە كۆپ بولىدۇ .
بۇ كېچە - ئۇلۇغ كېچە ، بۇ ماكانمۇ ئۇلۇغ ماكان . شۇڭا بۇ
يەردىكى مەسچىتنىڭ ئەتراپىنى « مەشئەرەل ھەرەم » دەپ
ئاتايدۇ . بۇ ئاللاغا زىكىر - تەسبىھ ، توۋا - ئىستىغپار قىلىدىغان
جاي . بۇ كېچىنى ئۆلىمالار شىۋى قەدرى كۆرۈنگەن كېچىدىنمۇ
ئەۋزەل ، دەپ تەرىپلەيدۇ !

ئاتا سۆزىنى ئەزەلدىن مۇقەددەس بىلىپ كەلگەن ئەكبەر
پۈتۈن ۋۇجۇدىنى قاپساپ كەلگەن ھارغىنلىق ئازابى بىلەن
شېرىن ئۇيقۇنىڭ مېھرىنى يېڭىپ ، ئاستا ئورنىدىن تۇردى ۋە دا-
دىسىغا ئەگىشىپ ، « مەشئەرەل ھەرەم » تەرەپكە قاراپ ماڭدى .
پۈتۈن ئەتراپ يەنە شۇنداق قاينام - تاشقىنلىق ۋە
جىددىي ھەرىكەتلەر بىلەن داۋالغۇپ ، گۈر كىرەپ تۇراتتى .

تەرەپ - تەرەپتىن كېلىپ ، بىرلا ئېتىقاد ئۈچۈن بۇ يەرگە توپلانغان ھەر خىل چىراي ، ھەر خىل تىل ، ھەر خىل خاراكتېر ۋە ھەر خىل مەجەزىدىكى بۇ ئادەملەر ئارىسىدا ، ھەسەت ۋە ھەۋەس ، مۇھەببەت ۋە نەپرەت ، مېھىر ۋە غەزەپ ، جاھالەت ۋە دىيانەت ، ساداقەت ۋە خىيانەت ئوخشاشلا مەۋجۇت ئىدى ! ...

3

ئۇلار قۇربانلىق قىلىپ نەزىر بەردى ، بەيتۇللانى ئايلىنىپ تاۋاپ قىلدى ، مېنا ۋە ئەرافاتلارغا چىقىپ ، چىن ئىخلاسى ۋە ئېھتىرامىنى بىلدۈردى . نۇرلۇق شەھەر دەپ ئاتىلىدىغان مەدىنىگە بېرىپ ، دۇنيا بويىچە تۇنجى مەسچىت — پەيغەمبەر نامىدىكى نەبەۋى مەسچىتىنى تاۋاپ قىلدى ۋە بۇ مەسچىت ئىچىدىكى «رىيادۇل جەننەت» ① تە ئىككى رەكەت ناماز ئوقۇپ ، رەسۇ-لۇلانىڭ ھەققىگە دۇئا قىلدى . ئاندىن «جەننەتۇل بەقى» قەبرىستانلىقىغا كېلىپ ، پەيغەمبەرنىڭ بالاسى - چاقىلىرى ۋە ئايالى-لىرى دەپنە قىلىنغان بۇ تەۋەررۇك زاراتگاھنى زىيارەت قىلدى ... ئۇلار ھەج پەرزلىرىنى ئادا قىلىش يولىدا ئاچلىققا ، ئۇسسۇزلۇققا ، ھېرىپ - چارچاشقا چىدىدى ، توختىماي ھەمدۇسانا ئېيتىپ ، كالىپۇكلىرى قۇرۇدى ، كېچە - كۈندۈز ئىستىقامەت قىلىپ رەڭگىلىرى سارغايىدى ... لېكىن بۇنىڭ ھېسا-بىغا ، ئۇلار روھىنى پاكلاشتۇرۇپ ، ئىخلاسى ، تەقۋادارلىقى بىلەن كۈچەيدى ، نۇرلاندى ...

بۈگۈن ھەج تاۋاپىنىڭ ئەڭ ئاخىرقى كۈنى ئىدى ، ھەرەم مەسچىتىنىڭ ئىچى يەنە بىر قېتىم ئادەم دېڭىزىغا ئايلاندى . بەي-

① «رىيادۇل جەننەت» — (جەننەتتىكى گۈلىستان) مۇھەممەد پەيغەمبەرنىڭ مۇنبەرى بىلەن قەبرىسى ئارىلىقىدىكى بىر پارچە يەر .

تۇللانىڭ ئەتراپىغا توپلانغان 60 مىڭدىن ئارتۇق ئادەم ۋىتالىشىش تاۋاپى قىلىش ئۈچۈن دەۋرەپ تۇراتتى. ھەممىسى «ئاللاھۇ ئەكبەر» دېگەن ياڭراق سادا ۋە يۈرەك - يۈرەكلىرىدىن ئېتىلىپ چىقىۋاتقان يىغا - زار بىلەن كەئىبنى دەۋرى قىلىپ چۆرگىلەيتتى، ھەمدۇسانا ئېيتاتتى. شۇ تۇرقدا ئۇلار ئىنتايىن ئەدەپلىك، ياۋاش، ئىتائەتمەن بولۇپ، يۈرۈش - تۇرۇشلىرى خۇددى ئۇلۇغ ئاللانىڭ ھۇزۇرى ئالدىدا تۇرغاندەك شۇنداق را- بىش ۋە تەقۋادار ئىدى. ھازىر ئۇلارنىڭ ھەممىسىدە ھەجى قوبۇل بولۇپ، گويى ئانىسىدىن يېڭى تۇغۇلغان بالىغا ئوخشاش، سەبىلىك، پاكلىق تۇيغۇسى ھۆكۈمران ئىدى !!!

— ئوغلۇم، نامازنى ئوبدان ئوقۇۋال ! — دېدى ئاتىخان ئەكبەرگە نەسبەت قىلىپ، — ئەمدى بۇ يەردىن كېتىش ئالدىدا تۇرىمىز، ھەرەم شەرىپتىكى بىر ۋاخ ناماز باشقا يەردىكى يۈزىڭ ۋاخ نامازدىن ئۇلۇغراق. چۈنكى، يۇرتتا كۆزىمىز يەتمەيدىغان قىبلە شۇ، قىبلىنىڭ ئۆزىگە قاراپ ناماز ئوقۇۋالساق، بۇ ئۆمر- مىزدە ئۇنتۇلماس يادىكار بولۇپ قالىدۇ !

بۈگۈن ئاتىخان راستتىنلا شۇنداق قىلدى، ئەتىگەندە كىچىككىنە ناشتا قىلىۋالغان ئادەم كەچكىچە تاماق يېمەي، ئۇس- سىغاندا زەمەم ئىچىپ، بەيتۇللانى چۆرگىلەپ يۈردى، بۇ يەردىن ئايرىلىشنى ئويلىسا، يۈرىكى تارتىشقاندەك بولۇپ، كۆزىگە ئىسسىق ياش كېلەتتى ...

شۇ تۇرقدا، روھى ساماغا كۆتۈرۈلگەن بۇ ئادەملەر كۆز- لىرىنى يۇمۇپ، ئېغىر سۈكۈتتە تۇرۇپ، ئاللاغا ئىبادەت قىلاتتى، ئاللاننىڭ ئۆزلىرىنى بۇ مۇقەددەس زېمىنغا چاقىرىپ، ھەج تاۋاپ قىلغۇزغانلىقىدىن سۆيۈنەتتى، تەشەككۈر ئېيتاتتى، شۇ تاپتا ئۆزلىرىنىڭ «ھاجى ھەرەم» دېگەن خاسىيەتلىك نام بىلەن باش- قىلاردىن ئىماندا، ئېتىقاددا، ھۆرمەت ۋە ئېتىباردا يۇقىرى

ئىكەنلىكلىرىدىن پەخىرلىنەتتى ، ھۇزۇرلىناتتى !...
زۇلھەججە ئېيىنىڭ 13 - كۈنىدىن باشلاپ ، ھەج جىد -
دېچىلىكى ئاستا - ئاستا پەسەيدى . قاينام - تاشقىنلىققا
چۆمگەن مەككە شەھىرىمۇ ئۆز ئەكسىگە قايتىپ چۆلدەره شەككە
باشلىدى . بىرەر ئايدىن بېرى پۈتۈن شەھەردە شەكىللەنگەن
قايناق ، كۆركەم ، كاتتا بازارلارمۇ ئارقا - ئارقىدىن تاقىلىپ ،
خېرىدارلىرى بىلەن بىللە قايىقلارغىدۇر غايىب بولۇشقا
باشلىدى ...

بۇ كۈنلەردە ، ئاتىخان بىلەن ئەكبەرىمۇ ۋەتەنگە قايتىش -
نىڭ تەرەددۇتىغا چۈشتى ، لېكىن ، ئاتىخاننىڭ يېنىدىكى پۇل
كۆپ بولسا ، كاراچىغا بېرىۋېلىشقا ئاران يېتەتتى .

— تائىققا بىر چىقىپ كىرمىسەك بولمايدۇ ، بالام ، —
دېدى ئاتىخان بىر كۈنى ئەكبەرگە ، — ئۇ يەردە ئاناڭنىڭ ھامۇق
ھاجىم دەيدىغان بىر شىرەم تۇغقىنى بار ، بۇ كىشى 1935 - يىلى
ھىندىستان ئارقىلىق بۇ يەرگە كېلىپ ئولتۇراقلىشىپ قايتىكەن .
ئۇنىڭ خەت - خالىتىلىرىنى بەرگەچ ، بىر ئاز پۇل قەرز ئالمىساق ،
يۇرتقا كېتەلمەيمىز .

— تائىق دېگەن نە ئۇ ، دادا ؟ — سورىدى ئەكبەر چۈ -
شەنمەي .

— مەنمۇ بىلمەيمەن بالام ، كىشىلەرنىڭ ئېيتىشىچە ، ئاشۇ
قارا تاغنىڭ ئۈستىدىكى بىر شەھەر ئىكەن ، — دېدى ئاتىخان
يىراقتىكى بىر تاغ تەرەپنى ئىشارە قىلىپ ، — ئۇ يەرنى بەك
چىرايلىق ، سالقىن دەيدۇ . لېكىن ئۇ يەرگە ئۇدۇل كەلگەن
ئادەمنى چىقارمايدىكەن ، يول خېتى لازىم ئىكەن ، مەن ھازىر شۇ
يول خېتىنىڭ كويىدا يۈرۈۋاتىمەن .

لېكىن ، ئاتىخان تائىققا چىقىشنىڭ يول خېتىنى تاپقۇچە
ئارىلىقتا ، مەككىنى ئەنسىز بىر خەۋەر قاپلاپ كەتتى :

«شىنجاڭنىڭ يولى تاقىلىپتۇ ، ئۇ يەرگە ئازادلىق ئارمىيە ، كوممۇنىستىك پارتىيە دەيدىغان ئادەملەر كېلىپ ھۆكۈمرانلىق قىلىۋېتىپتۇ! ...» . بۇ خەۋەرنىڭ ئارقىسىدىن يەنە خۇددى «ئېغىزدىن - ئېغىزغا كۆچسە ، يىڭنىمۇ تۇۋرۇككە ئايلىنىدۇ» دېگەندەك ، «چەت ئەلگە چىققانلار قايتىپ كەلسە سوتلىنىدىكەن ، جازالىنىدىكەن!» دەيدىغان قۇيرۇق چۆرۈگۈچلىرىمۇ بار ئىدى . نەدىن چىققانلىقىنى بىلگىلى بولمايدىغان بۇ شۇم خەۋەر ھەش - پەش دېگۈچە مەككە - مەدىنىنىڭ بۇلۇڭ - پۇچقاقلرىغىچە گۈررىدە تارقاپ ، كىشىلەرنى ۋەھىمگە سېلىۋەتتى . ھەج خۇشاللىقى بىلەن كۆڭلى ئېچىلىپ ، جىسمى يەڭگىپ ، يۇرتقا يېڭى تادەم قىياپىتىدە بېرىشقا تەييارلىنىۋاتقان بۇ ئادەملەرنىڭ بارلىق پىلانلىرى ئاستىن - ئۈستۈن بولۇپ ، يۈرىكىدىكى يۇرت سۆيگۈسىنى ، سېغىنىشىنى ۋە ۋىسال تەشەببۇسنى تېخىمۇ كۈچەيتىۋەتتى .

بۇ خەۋەرنى ئاڭلىغان ئاتىخان ئىككى - ئۈچ كۈنگىچە جىمىپ ، شۈكەپ كەتتى ، چىرايىدىمۇ بۇرۇنقى خۇشاللىق ۋە ھاياجانلارنىڭ ئىزناسى قالمىغان ئىدى . ئۇ ، خۇددى ئېگىز ۋە چوڭقۇر بىر ھاڭنىڭ لېۋىگە كېلىپ قېلىپ ، يا ئالدىغا ، يا ئارقىغا قايتالمىدى ئۈمىدىسىزلىككە چۈشكەن ئادەمدەك ، ئاچچىق ۋە مۇرەككەپ ھېسسىيات ئىچىدە قالغان ئىدى . ئاتىخان بۇ يەردە قېلىشىنى ئەزەلدىن خىيالغا كەلتۈرۈپ باقمىغان ئىدى ، ئۇنىڭ تۇرمۇشى ، ئۆتمۈشى ۋە كېلەچىكى يۇرتتا ئىدى ، يۇرتتىن ئايرىلىش ئاتىخان ئۈچۈن ھاياتتىن ئايرىلىش بىلەن باراۋەر ئىدى ! مۇبادا ، ئالمادىس بۇ يەردە قېلىپ قېلىشقا توغرا كەلسە ، قانداق قىلغۇلۇق؟! ئۇنىڭ ھەممىدىن بەك بېشىنى قاتۇرغان مەسىلە مانا شۇ ئىدى ! ئاتىخان قۇرۇق قول بىلەن ئىككى جان ئادەمنىڭ بۇ يەردە تىرىكچىلىك قىلىپ كېتەلىشىگە ئىشەنمەيتتى ،

سودا ، پۇل ، رىقابەت قاپلىغان بۇ شەپقەتسىز دۇنيادا قۇرۇق قول
ھايات كەچۈرۈش تەس ئىدى ، ئادەم پۈتۈن ئۆمرىنى خورلۇق ،
يوقسۇزلۇق ئىچىدە ئازاب بىلەن ئۆتكۈزۈشى تۇرغان گەپ ئىدى !
ئۇ ئۆزىنى ئەمەس ، ئەكبەرنى كۆپرەك ئويلايتتى ، تېخى پىشىپ
يېتىلمىگەن پاك ، سەبىي بىر بالىنىڭ بۇنداق كۈنلەرگە قېلىشىنى
ھەرگىزمۇ خالىمايتتى !..

بۇ كۈنلەردە ، ئەكبەرنىڭ ئەھۋالى دادىسىدىنمۇ بەتتەر
ئىدى . ئۇ ، قايتىش كۈنلىرىنىڭ تېزراق كېلىشىنى تۆت كۆز بىلەن
كۈتسەن ئىدى . ئەكبەر يۇرتىنى ، ئانىسىنى ، قان -
قېرىنداشلىرىنى بەك سېغىنغان ئىدى ، سېغىنىشتىن ھەر كۈنى
چۈشىدە شۇلارنى كۆرەتتى . ئۇ ، ئانىسىنى ھەر بىر ئەسلىگەندە ،
كۆزلىرىگە ياش كېلىپ ، يۈرىكى پارە - پارە بولۇپ كېتەتتى .
چۈنكى ، ئەكبەر تاكى مۇشۇ سەپەرگە ئاتلانغۇچە بولغان
ئارىلىقتا ، ئانىسىدىن - ئۇنىڭ تاتلىق ھىدىدىن ، ئىللىق قۇچىدىن
قىسدىن ، ئانىلىق مېھرى تولغان ئاتەش باغرىدىن بىر دەققىمۇ
ئايىرىلىپ باقمىغان ئىدى . ئەكبەر ئانىسىنى بىردەم كۆرمىسە ،
خۇددى بوۋاقلاردەك گۇڭراپ ، ئۇنىڭ ھىدىنى ھىدلاپ
ئىزلەيتتى ، قۇچىقىغا باش قويۇپ ئىغىنايتتى . ئانا ئەكبەرنىڭ
خۇشاللىقى ، بەختى ۋە پۈتۈن ئەسلى - ۋەسلى ئىدى !..

— دادا ! — دېدى ئۇ بىر كۈنى كەچتە كۆزىگە لىققىدە
ياش ئېلىپ ، — راستتىنلا قايتالماي قالارمىزمۇ ؟! مەن بەك سې-
غىنىپ كەتتىم ، دادا ! بەك سېغىندىم ...

ئاتىخانىنىڭ كۆڭلىمۇ يېرىم بولدى ، لېكىن ئۇ تەمكىنىڭ
بىلەن ئۆزىنى تۇتۇۋېلىپ ، بالىسىغا تەسەللى بەردى :

— بەندىگە تەس تۇيۇلغان ئىش ئاللاغا ئاسان ، ئوغلۇم !
كۆڭلۈڭنى يېرىم قىلما ، ھەرقانداق ۋاقىتتا ، كەلمەكنىڭ
كەتمىكى ، بەرمەكنىڭ ئالمىقى بولىدۇ ، بىز قايتىشنىڭ تەييارلى-

قىنى قىلىۋېرىمىلى ، ئىسمائىل ھاجىنىڭ دېيىشىچە ، ئون نەچچە كۈننىڭ ئالدىدا پاكىستانغا كەتكەنلەر بار ئىكەن ، شۇلاردىن جەزمەن ئېنىق جاۋاب بولىدۇ ، بىرنەچچە كۈن سەۋر قىلىپ تۇرايلى ، خۇدايىم يول بېرىدۇ ! ...

بىرنەچچە كۈن ئۆتۈپ كەتتى ، بۇ كۈنلەر ئاتىخان بىلەن ئەكبەرگە شۇنداق ئۇزاق ، زېرىكىشلىك ھەم ئازابلىق تۇيۇلدى . كۈتۈش ئىچىدىكى دېلىغۇللۇق ، دېلىغۇللۇق ئىچىدىكى ئۈمىد ۋە ئۈمىد ئىچىدىكى ئەنسىزلىك ئۇلارنىڭ كۆڭۈل ئارامىنى بۇزۇپ ، تەقەززا قىلاتتى ! ...


ئۇلار كۈتكەن كۈن ئاخىر يېتىپ كەلدى ، خەۋەر بۇرۇنقىدىنمۇ قورقۇنچلۇق ھەم راست ئىدى . پاكىستانغا كەتكەنلەرنىڭ بىرنەچچىسى يولنىڭ تاقالغانلىقى سەۋەبىدىن قايتا مەككىگە يېنىپ كەلگەن ئىدى . شۇنىڭ بىلەن ، ئۇلارنىڭ كۆڭۈلىدىكى ئەڭ ئاخىرقى ئۈمىدلىرىمۇ جۇدۇن سوققان باھار چېچىكىدەك تەرەپ - تەرەپلەرگە تۈزۈپ كەتتى ! گۈزەل ۋە يېقىملىق تەسەۋۋۇر تەسەۋۋۇر پېتىچە قالدى ، رەھىمسىز رېئاللىق ئۆزىنىڭ كۈتۈلۈشىگەن شەپقەتسىزلىكىنى كۆرسەتتى ! ...

ئاي ، خۇدا ! نېماندەك قىلىسەن ؟ بىزگە ئىچىڭ ئاغرىدمامدۇ ؟ بۇ زادى قانداق جۇدالىق ؟ ! ...

ئەكبەرنىڭ قەلبىدە ئاجايىپ ئاچچىق بىر تۇيغۇ ئويغاندى . ئۇ ، بېشىنى كۆتۈرۈپ ، شەرق تەرەپكە قارىۋىدى ، يۈرىكى ئېزىلدى . « ئايرىلىش ، مەڭگۈ ئايرىلىش دېگەن شۇمىدۇ ؟ ! — دەپ ئويلىدى ئۇ ھەسرەت بىلەن ، — بىز ئەمدى يۇرتقا قايتالمادۇق ؟ ئانام بىلەن ، ئۇرۇق - تۇغقان ، دوست - بۇرادەرلىرىم بىلەن كۆرۈشەلمەمدىمەن ؟ ! بىزنىڭ قېرىنداشلىق رىشتىمىز ئەمدى مۇشۇ يەردە ئۈزۈلۈپ ، شۇنچە يىراقتا ھەسرەتكە ، نادامەتكە كۆمۈلۈپ قالارمۇ ؟ ... ئاي ، خۇدا ! مەن

قانداق بىچارە؟! بۇ زادى قانداق قىسمەت؟!...»
ئەكبەرنىڭ كۆزلىرىگە غىللىدە ياش كەلدى ، ئىسسىق
ياش ئاستا - ئاستا سرغىپ لەۋلىرىنى نەمدىدى . ئۇ ، قۇرۇغان
تىلى بىلەن لەۋلىرىنى يالۋىدى ، ياش شۇنچىلىك ئاچچىق ۋە
سوغۇق بىلىندى .
ئەمدى ئەكبەرنىڭ ھاياتى مەڭگۈ مۇشۇ ئاتەش زېمىنىدا
باھارسىز ، يامغۇر - يېشىنسز ، تومۇز - سەرتاندا ئۆتەرمۇ؟!...





ئىككىنچى باب

مەككىدىكى مۇساپىرلىق

1

ھەرەم مەسچىتىگە يېقىن يەردىكى بۇ ئاۋات بازارنى «شۇبەيكە» دەپ ئاتايتتى. بۇ يەر ئۆز ۋاقتىدا مۇھەممەد پەيغەمبەر-نىڭ مەككە مۇشرىكلىرى بىلەن غازات قىلغان جەڭ مەيدانى بول-خاچقا، كېيىنكىلەر ناھايىتى خاسىيەتلىك، ئەتىۋار يەر قاتارىدا خاتىرىلەيتتى. شىنجاڭدىن ھەجگە چىققان بىر قىسىم مۇسا-پىرلارنىڭ غەمخانى بولغان «ئاتۇش رابات»^① مانا شۇ يەردە ئىدى.

قىزىل خىشتىن قوپۇرۇلۇپ، ئۆگزىسى تۈنىكە بىلەن قاپلانغان ئۈچ قەۋەتلىك رەڭدار بۇ بىنا يىراقتىنلا كۆزگە چېلىقىپ تۇراتتى. تېخى يېقىندىلا، مۇساپىرلار بىلەن ئاۋاتلى-شىپ، كېچە - كۈندۈز شاۋقۇن - سۈرەن ئىچىدە ئويغاق تۇرغان بۇ بىنا ھازىر مۇڭلىنىپ، ئۆمچەرەپ قالغان ئىدى، نۇر-غۇن ئادەملەر بۇ يەردىن كەتكەن — بەزىسى پاكىستان، بەزىسى

① ئاتۇش رابات — 1930 - يىللارنىڭ ئاخىرىدا ساخاۋەتچى ئابدۇراخمان تاش دېگەن ئاتۇشلۇق ئادەمنىڭ ئۆزى ھەجگە بارالماي، ھېسبۇللا ھاجىم ئارقىلىق 50 تىللا ئەۋەتىپ بەرپا قىلغان مېھمانخانا.

تۈركىيە ، بەزىسى ھىندىستان تەرەپلەرگە ھاياتلىق يولى ئىزلەپ قاڭغىپ چىقىپ كەتكەن ئىدى . بۇ يەردە قالغانلىرىنىڭمۇ بەزىسى چىددە ، بەزىسى مەدىنە ۋە بەزىسى رىياد تەرەپلەرگە بېرىپ - كېلىپ تىرىكچىلىك يولى ئىزلەپ يۈرۈشەتتى ...

ئاتىخان بىلەن ئەكبەر بىرنەچچە كۈندىن بېرى ، مۇشۇ بىنانىڭ ئىككىنچى قەۋىتىدىكى كىچىككىنە بىر ئۆيدىن سىرتقا چىقىمىدى . ئاتىخان بەك كەم سۆز ، مەجەزى چۇس بولۇپ كەت-كەن ئىدى . ئاتىخاننىڭ تائىقتىكى ھامۇق ھاجىم دېگەن كىشىگە باغلىغان ئۈمىدىمۇ يوققا چىقتى ، سۈرۈشتۈرۈش ئارقىلىق ، ئۇ كىشىنىڭ ئۈچ يىل بۇرۇن ، مەككىدىن 1400 كىلومېتىر يىراقلىقتىكى «ئەل زاھران» دېگەن نېفىت شەھىرىگە كۆچۈپ كەتكەنلىكى ئېنىقلاندى . بۇنداق ئۈستى - ئۈستىلەپ كەلگەن ئوڭۇشسىزلىق بىلەن كۆڭۈلسىزلىكلەر ئاتىخاننى بىرنەچچە كۈن ئىچىدىلا باشقىچە مەجەزلىك بىر ئادەمگە ئايلاندۇرۇپ قويغان ئىدى ، كەچكىچە جايىناماز ئۈستىدىن چۈشمەي ، ناماز ئوقۇپ ، قۇرئان يادلاپ ئولتۇراتتى . قارىماققا شۇنداق كۆرۈنگەن بىلەن ، ئەمەلىيەتتە ئۇ مۇشۇ يول بىلەن ئىچىدىكى دەرد - پىراقىنى بېسىۋاتاتتى .

شۇ كۈنلەردە ، ئىككى ئوت - يۇرت مېھرى بىلەن تىرىكچىلىك ۋە سۆھبەتسى ئوتتۇرىسىدا قالغان ئاتىخان خۇددى تۈگمەن تاشلىرى ئارىسىدىن ئېزىلىپ چىققان داندەك ئاقىۋەتكە چۈشۈپ قالغان ئىدى !

بۇ كۈنلەردىكى ئەكبەرنىڭ ئەھۋالى تېخىمۇ ئېچىنىشلىق ئىدى . ئۇ ، بالاغەتكە يەتمىگەن ئون نەچچە ياشلىق غەمىسىز ھاياتىدا تۇنجى قېتىم تۇرمۇشنىڭ بۇنچىلىك رەھىمسىز ، كۆڭۈل-سىنىز بولىدىغانلىقىنى بىلىپ ، كۆڭلى بەكمۇ مەيۈسلىك ، ئۈمىدسىزلىك ئىچىدە قالغان ئىدى ، ئەكبەر ئانىسىنى ، ئاچىسى-

نى ، سىڭلىسىنى ۋە تېخى ئۆزى كۆرۈپ باقمىغان بوۋاق قېرىندىشىنى كېچە - كۈندۈز ئويلايتتى ، ۋاقىت ئۇزارغانسېرى ، ئۇلارنىڭ سىياقى ئۇنىڭ كۆز ئالدىدا بىر تۇرۇپ ئايغا ، بىر تۇرۇپ قۇياشقا ئوخشىشىپ قالاتتى ، تۇتاي دېسە تۇتالمايتتى ، توۋلسا ئاۋازى يەتمەيتتى .

«ئاھ ، ئانا ! ئاھ ، قېرىنداشلىرىم ! — دەپ ئۇنىسىز نىدا قىلاتتى ئۇ ھەمىشە ، — سىلەر نەدە ؟! كېلىڭلار ، مەن سىلەرنى باخ - باخ ئېتەي ! سىلەر ھاياتنى ئىللىتىپ ، كىشىگە ئارام بېرىد - سىلەر . سىلەر ئۆزۈڭلارنى ھېچنېمىسى يوق كىشىلەر دەپ ھېسابلىساڭلارمۇ ، لېكىن مەن سىلەرگە ئېيتسام ، ھەممە نەرسە سىلەر تەرەپتە ! سىلەردە قار بار ، سىلەردە يامغۇر بار ، سىلەردە يېشىللىق ، سىلەردە باھار ، سىلەردە جەننەت ! ...»

ئەكبەرنىڭ نەزىرىدە ، ئاللا بىرلا جەننەتنى پاراتقان ، ئۇ بولسىمۇ — ئانا يۇرت ، ئانا ماكان قەشقەر ئىدى !

دېمىسىمۇ ، ئادەمنىڭ قەلبىدە «يۇرت - ۋەتەن» دېگەن سېزىم بولمىسا ، ھەممىلا يەردە ئوخشاشلا پۇقرا بولغىلى ، ياشى - غىلى بولاتتى ! لېكىن ئەكبەرنىڭ سېزىمى ئۇنداق ئەمەس ئىدى ، ئۇ ، ئۆز يۇرتىنى — ۋەتىنىنى قەلبىدىكى قۇياش ، ھاياتلىق مەن - بەسى ، پانىي دۇنيادىكى جەننەتۈل مەئۋا دەپ بىلەتتى ! ...

چۈنكى ، ئۇ يەردە — ئەكبەرنىڭ ھاياتلىق شامى يانغان ، ئۇنى خاكى تۇپراقتىن ئاپىرىدە قىلغان ئانا ماكاندا ئەكبەرنىڭ سەمىمىي ، ساددا دىل ، كۆيۈمچان ئانىسى ؛ ئىللىق بىر باغرىنى تەڭ يېرىپ چىققان رىشتى چوڭقۇر قېرىنداشلىرى ؛ كىچىكىدىن بىر پارچە ناننى تەڭ تالىشىپ يەپ ، ئۆستەڭلەردە بىللە سۇغا چۆمۈلۈپ ، باھار كۈنلىرى بىللە لەڭلەك ئۇچۇرۇپ ، بىللە ۋەللەي توۋلاپ چوڭ بولغان قەدىناس ئەل - ئاغىنىلىرى قالغان . ئەك - بەرنىڭ خىيالىغا ھەمىشە ئاشۇ ساپ ۋە سەبىي قەلب - دىللار ،

ئۇلارنىڭ تىنىچ - غەمسىز ئۆتكۈزۈۋاتقان شادىمان ھاياتى
كېلەتتى!...

ئانا - بالا ئىككىيلەننىڭ راياتتىكى كىچىككىنە ئۆيدە ،
ئېغىر سۈكۈت ۋە روھىي بېسىم بىلەن ئۆتۈۋاتقان ئازابلىق تۇر-
مۇشى كۈتۈلمىگەندە ، يەنە بىر قېتىم شىددەتلىك زەربىگە
ئۇچرىدى .

ئىش كىچىككىنە ئېھتىياتسىزلىقتىن باشلىنىپ ، ئاخىر
چوڭ دەتالاشقا ئايلاندى : ئەكبەر چۈشلۈك تاماققا تۇتۇشى
قىلىشنىڭ ئالدىدا ، بىر كەسلەم ئوتۇنىنى كارىدۇرغا ئېلىپ چى-
قىپ ، دەسلەپ ئۇنى ئۇششاقلىدى ، كېيىن بىر يارتا كۆمۈرنى
كەكىنىڭ چۆلدىسى بىلەن ئۇرۇپ پارچىلىدى . بۇنداق ئىشلار
ھەج جەريانىدا ئۆي - ئۆيلەردە بولۇپ تۇرغان ئىدى ،
ھېچكىمنىڭ كارى يوق ئىدى . لېكىن ، بۈگۈن بۇ يەرنىڭ سىيىت
ھاجى ئىسىملىك غوجىدارى بىرىنچى قەۋەتتىن پايپاسلاپ چىقىپ
ئەكبەرگە تىل سالدى :

— ھەي ھارام تاماق ، سەن بۇ بىنانى ئۆرۈۋېتەي دەم-
سەن ، نېمە؟! ئاۋۋال بىرەرتال كېسەك قوپۇرۇپ بېقىپ ، ئاندىن
ئۆرۈ ، جۇمۇ !

ئەكبەر تۇرۇپلا قالدى ، گەپ قىلاي دېسە ، ئۆزىدىن چوڭ
ئادەمگە يۈرسكى پېتىنىمدى : گەپ قىلماي دېسە ، ئۇ ئادەمنىڭ
ئاغزىدىن چىقىۋاتقىنى تىل - ھاقارەت ئىدى . شۇ چاغدا ئۆيدىن
ئاتىخان چىقىپ قالدى ، ئۇنىڭ قولىدا تەسۋى بار ئىدى . ئاتىخان
سىيىت ھاجىنىڭ ئالتاغىل ۋارقىرىغان ئاۋازىنى ئاڭلاپ ، نېمە
ئىش ئىكەنلىكىنى بىلىش ئۈچۈن چىققان ئىدى .

— بۇ بەچچىغەرلەر ئەجەبمۇ توپدۇردى ! — دېدى
سىيىت ھاجى يەنە شۇ ئاچچىق بىلەن زەردە قىلىپ ، — پۇل بەر
دېسە ، بىر داچەنمۇ يوق دەپ ، قېچىردەك كۆتىنى تامغا تىرەيدۇ !

بۇ سۆز ئاتىخانغا قاتتىق تەگدى ، ئۇ ئۆزىنى خورلانغاندەك ، بوزەك قىلىنغاندەك بىچارە ھېس قىلدى ، لېكىن ئاتىخان شۇ تاپتا پېقىر ، ناتىۋان ھالەتتە بولغاچقا ، تەبىئىي كەڭ قورساقلىقى ۋە شۇ كۈر - قانائەتچانلىقى بىلەن ئۆزىنى تۇتۇۋېلىپ ، سىپايە ھالدا مۇنداق دېدى :

— ھاجىم ، ئاڭلىسام ئۆزلىرى بۇ خاراشەرىپتە ئوقۇپ تىكەنلا ، قۇرئان كەرىمدە مۇسۇلمانلارغا بېھۇدە تىل تەگكۈزۈش گۇناھ ، دەپ كۆرسىتىلگەن ، ئۆزلىرىدەك بىر مۆھتەرەمنىڭ بىلىپ تۇرۇپ گۇناھ يۈكلىۋالماستىقىنى تەۋسىيە قىلىمەن!

— نېمە - نېمە؟! — سىپىت ھاجى چىرايىنى پۇرۇشتۇرۇپ ، ئاتىخانغا دوق قىلدى ، — مەن تېخى بېھۇدە تىل تەگكۈزۈۋېتىمەنما؟! ئەمەس ، قۇلاقلىرىنى دىڭ تۇتۇپ ئاڭلاپ قويسىلا : سىلنىڭ بۇ بالىلىرى نېمىنى كۆرسە چاپقاق مۇشۇكتەك چېپىلىپلا يۈرۈۋىدىغان شاتىراق بالىكەن ! ئۆتكەندە يۇندىلەرنى قالايمىقان تۆكۈپ ، ئەۋرەزنىڭ كۆزىنى ئېتىپ قويدى ، ئۇنى مەن پالان پۇل خەجلەپ ئوڭلاتتىم ، يەنە تېخى كارىدورنىڭ چىرىغىنى قالايمىقان يېقىپ ، لامپۇچكىنى ئىككى قېتىم كۆيدۈرۈۋەتتى ، بۇنىڭغىمۇ پالان پۇل كەتتى ! ئەمدى كېلىپ ، كارىدوردا ئوتۇن يېرىپ ، كۆمۈر چوقۇپ ، بىناغا زىيان سېلىۋا-تىدۇ ، مۇشۇنداق قىلىۋەرسە ، تام - تورۇسلارغا دەزكەتمەيدۇ ، دەپ كىم ئېيتالايدۇ؟! ئۇنى سىلى تۆلەمدىلا؟! ...

— كىچىككىنە ئىش ئۈچۈن بۇنچىۋالا كايىمىسىلا تەخسىر ، — دېدى ئاتىخان يەنە شۇنداق ئېغىر - بېسىقلىق بىلەن ، — مېنىڭ بالام داينى ئېلىپ دۈيشەنبە قاقتىدىغان ئۇنداق نالايتىق بالا ئەمەس . كىچىككىنە بالىدىن ئۆتكەن بولسا ، مەندىن ئۆزۈر ! لېكىن ، مەن بۇ بالىنى كۆزۈمنىڭ قارىچۇقىغا دەسسەتىپ چوڭ قىلغان جۇمۇ !

ئەزەلدىن ئۆزىنى خوجاينى ، باشقىلارنى ئۆزىگە تەزىم قىلىپ قول باغلاپ تۇرىدىغان ھاجەتمەن دەپ قاراپ كەلگەن بۇ باغىزى تاش ، مەنەنچى ئادەم ھەرقانداق ۋاقىتتا باشقىلارنىڭ ئۆزىگە جاۋاب قىلىشىنى ، ئۆزى بىلەن زاكونلىشىشنى زادىلا ياق-تۇرمايتتى ، سىيىت ھاجى بۇنى ئۆزىگە قىلىنغان ھۆرمەتسىزلىك دەپ بىلەتتى . شۇڭا ، ئۇنىڭ تۇرۇپلا كۆتمەك ساقىلى دىردىيىپ ، يوغان ، كېلەڭسىز بەستى تىترەپ كەتتى ، ھۇۋقۇشنىڭكىدەك سارغۇچ كۆزلىرى بولسا ، تېخىمۇ سۈرلۈك تۈس ئالدى .

— شۇنداقمۇ تېخى ! — دېدى سىيىت ھاجى ئۆزىنى باسالماي ئۆرسىگە تىنىپ ، — ھىم ... كىچىككىنە ئىشىمىش ! نې-مانداق غەرمەز ئۇقمايدىغان ئادەمسىز ! سىز بالىڭىزنى كۆزىڭىزنىڭ قارىچۇقىغا دەسسەتىپ چوڭ قىلغان بولسىڭىز ، بىزمۇ بۇ بىنانى بېشىمىزدا كۆتۈرۈپ مۇشۇ كۈنگە كەلدۇق ! سىزگە بۇنىڭ قەدرى بىلىنمىگەن بولسا ، قېنى يول بولسۇن ، غەلدە - غەشتىڭىزنى كۆتۈرۈپ ، باشقا يەرگە كېتىڭ ! بۇ يەر سىزنىڭ بىكارغا يېتىۋېرىدىغان دادىڭىزدىن قالغان ئايۋان - ساراي ئەمەس ! ...

ئانىخان ئۆزىنى شۇنداق تەمكىن ، مۇلايىم تۇتۇپ تۇرغان بولسىمۇ ، لېكىن سىيىت ھاجىنىڭ كېيىنكى گەپلىرى ئۇنىڭ جان - جېنىدىن ئۆتۈپ كەتتى ، لېكىن ئۇ ئەلەم ۋە خورلۇقتىن بوغۇلۇپ ، نېمەدېيىشىنىمۇ بىلەلمەي قالدى ، پەقەت ئاغزىدىن :

— بۇ ... بۇ ... نېمىدېگەن سەپرا ئادەم بۇ ... ! ئاچچىقى كۆزىنىڭ قۇيرۇقىدىلا ئىكەنغۇ ! — دېگەن سۆزلەر ئارانلا چىقتى . لېكىن ، دادىسىنىڭ بىچارە - ناتىۋان قىياپىتى ، ماۋۇ تەڭنە قورساق لومپا ئادەمنىڭ بولسىز - ئۆكتەملىكى ئەكبەرنى ئۆتى يېرىلغۇدەك غەزەپلەندۈرگەن ئىدى . ئۇ ، خۇددى بېھۇدە ئوق تېگىپ ، غۇرۇرى زەخمە يېگەن شىر بالىسىدەك يۇلتۇنۇپ چىقىپ سىيىت ھاجىغا ھۈرپەيدى . ئەكبەر ھازىر ھەممىدىن

مەھرۇم بولغان تۇرسا، يەنە نېمىدىن قورقاتتى؟! — بۇ سېنىڭ داداڭدىن قالغان ئايۋان - سارايمىتى؟! دېدى ئۇ بىردىنلا سەنلەپ، — بىزگە ئوخشاش مۇساپىر ھاجىلار بولمىغان بولسا، سەن بۇ خەقنىڭ يۇرتىدا نان تېپىپ يېيەلەمتىڭ؟! ...

— يوقال، كۆزۈمدىن دەرھال يوقىلىش! — دېدى سەن. — پىت ھاجى بەئەينى كالتەك يېگەن غۇنچىدەك چىرقىراپ، — سەن نائىنساپلارنى ئەمدى بۇ يەردە كۆزۈم كۆرمىسۇن! ...

سېپىت ھاجى قانداقتۇر ئەرەبچە گەپلەر بىلەن بىرنەرسە لىھەرنى دەپ ۋارقىرىدى، ھايال ئۆتمەي ئاستىنقى قەۋەتتىن كىيىملىرى كونا، پۇت - قوللىرى مەينەت بىر ئەرەب يۈگۈرۈپ چىقتى، ئۇ، مۇشۇ يەرنىڭ قارا ئىشچىسى ئىدى، سېپىت ھاجى ئۇنىڭغا ئاغزىدىن كۆپۈك چاچرىتىپ، قوللىرىنى شىلتىپ تۇرۇپ بىرنەرسىلەرنى دېدى، ئەكبەر ئۇنىڭ بۇ قارا ئىشچىغا ئۆزلىرىنى قوغلاپ چىقىرىۋېتىشنى تاپىلاۋاتقانلىقىنى بىلدى.

— دادا، بىز كېتەيلى، — دېدى ئۇ ئاتىخانىنىڭ قولىدىن تارتىپ، — «ياخشى ئىت ئۆلۈكىنى كۆرسەتمەيدۇ» دېگەن گەپ بارغۇ. بۇ يەردىن تېزراق كېتەيلى! — بولدى بالام، بىز كېتەيلى! — دېدى ئاتىخان دەرمانى ئۈزۈلۈپ.

ئەكبەر نەرسە - كېرەكلەرنى يىغىشتۇردى، ئۇلارنىڭ بارلىق بىساتى بىر خۇرچۇن بىلەن بىر خالتىغا سىغدى، ئاتا - بالا ئىككىسى شۇلارنى كۆتۈرۈپ، بىر كۆزى ئالدىدا، بىر كۆزى ئارقىدا راباتتىن چىقتى.

ئۇلار كۈن پاتقۇچە مەككە كوچىلىرىنى نىشانسىز كېزىپ يۈردى، ھەر ئىككىسىنىڭ كاللىسىدا ئەمدى نەگە بېرىپ، نەدە تۇرۇش دەيدىغان مەۋھۇم، ئايانچىلىق بىر پىكىر ھۆكۈمران

ئىدى . بىر چاغدا ، ئەكبەر چوڭقۇر ئىچكى ئازاب بىلەن :
— دادا ، ئۆيگە كېتەيلى ! — دېدى .
— قايسى ئۆيگە ، بالام ؟ — ئاتىخان ھەيرانلىقتا ئوغلغا
قارىدى .

— ئۆزىمىزنىڭ ئۆيىگىچۇ ! — دېدى ئەكبەر ھاياجانلىق
ئاۋازدا .

ئاتىخان ئوغلغا قارىدى ، ئۇنىڭ قاپقارا ، تىنىق كۆز-
لىرىدىن مۇڭ ۋە ھەسرەت ، ئۆمچەرەپ تۇرغان سەبىي چىرايىدىن
ئۈمىدسىزلىك ۋە خامۇشلۇق چىقىپ تۇراتتى .

شۇ تاپتا خورلۇق ، مۇساپىرلىق ۋە مىسكىنلىكتىن يۈرىكى
پۇچىلانغان ئەكبەرنىڭ كاللىسىدا ماكان سېزىمى يوقالغان ئىدى .
ئۇ ، گويى ئۆز يۇرتىنىڭ بىرەر بۇلۇڭ - پۇچقىدا كېتىۋاتقاندەك ،
يەنە ئازراقلا ماڭسا ، ئۆزىنىڭ ئاشۇ تونۇش مەھەللىسىگە ، ئاشۇ
ئىللىق ئۆيىگە يېتىپ كېلىدىغاندەك تۇيغۇدا ئىدى ! ...

— بولدى بالام ، كۆڭلۈڭنى يېرىم قىلما ! — دېدى
ئاتىخان ئوغلنى بەزلەپ ، — « شەھەر ئالغان باتۇر ئەمەس ،
ئاچچىقنى يەڭگەن باتۇر » دەپتىكەن . ئۇلار بۈگۈن بىزنى بوزەك
ئەتتى ، پانىي ئالەمدە سورىقى بولمىغان بىلەن ، باقىي ئالەمدە
سورىقى بولىدۇ ! بىزنىڭمۇ ئىگىمىز بار ، خۇدايىم ئۆلۈكنى
گۆرسىز ، تىرىكنى ئۆيسىز قويمايدۇ !

لېكىن ئۇلار شۇ تاپتا ئۆيسىز ئىدى ، نەگە بېرىپ ، نەدە
تۇرۇشىنى ، بۈگۈنكى ۋە بۇنىڭدىن كېيىنكى كېچىلەرنى قانداق
ئۆتكۈزۈشنى بىلمەيتتى ! چېكى يوق سەرسان - سەرگەردانلىق
تۇرمۇش مەككە كوچىلىرىدا يەنە باشلاندى ! ...

ئاتىخان بىلەن ئەكبەرنىڭ ھاياتى مۇقىمسىز دولقۇن
ئىچىدە ئۆتۈشكە باشلىدى . بۇ دولقۇن ئۇلارنى ئۈزلۈكسىز تۈردە
ئۇياقتىن - بۇياققا ئىتتىرىپ تۇراتتى .

ئۇلار بىر ھەپتىدىن بېرى ھەرەمنى ماكان قىلدى . ئادەملەر ئۈزۈلمەي كىرىپ - چىقىپ تۇرىدىغان بۇ كاتتا جامە كۈندۈزى ئۇلارنىڭ ناماز ئوقۇپ ، ئىستىقامەت قىلىدىغان ، كېچىسى بىرنەچچە سائەت ئۇخلاپ ئارام ئالىدىغان غەمخانى بو- لۇپ قالدى . ئۇلار كۈندۈزلىرى كىشىلەرگە ئارىلىشىپ ، بەيتۇللا بىلەن ساڧا - مەرۋە ئەتراپىدا ناماز خانلىق قىلىپ يۈرەتتى ؛ كەچ كىرىپ كۆز باغلانغاندا بولسا ، جامەنىڭ ئىككىنچى قەۋىتىگە چىقىدىغان تاش پەلەمپەينىڭ ئاستىدىكى بوش ئورۇنغا غىپپىدە كىرىۋالاتتى ۋە داق يەرگە مەيدىسىنى يېقىپ ، ئۇزۇن چاپانلىرىنىڭ يېرىمىنى كۆرىپ ، يېرىمىنى يوتقان قىلغىنىچە بىر- نەچچە سائەت غېرىبىلىق ئۇيقۇسىنى ئۇخلىۋالاتتى . ئەگەر ئۇلارنىڭ بۇ يەردە يېتىۋاتقانلىقىنى مەسچىتتىكى ئاغۋات چارۋى- كەشلىەر ① بىلىپ قالسا ، ھەرگىز بوش قويۇۋەتمەيتتى . شۇڭا ، ئۇلار ئامال بار ئۇلارنىڭ كۆزىدىن يىراق يۈرەتتى ، ياتقان يېرىنى تېخىمۇ مەخپىي تۇتاتتى .

بۇ كۈنلەردە ئۇلار يوقسۇزلۇق ، غېرىبىلىق ۋە مۇساپىرلىق دەردىدە بەكمۇ دىدىقاپ كەتتى . ئاتىخان زادىلا سىرتقا چىق- مايتتى ، ئەگەر بەزىدە بازاردىن ، بەزىدە مىسىرلىقلار سالغان «تەكىي مىسىرىيە» دېگەن خانىقادىن ئانچە - مۇنچە نان - پوشكال ، سۈت - قېتىق دېگەندەك نەرسىلەرنى تېپىپ كېلىپ ، دادىسىنىڭ ھالىدىن خەۋەر ئالاتتى . بىر كۈنى ئۇ دادىسىنىڭ يې- رىم كېچىدە ئورنىدىن تۇرۇپ ، ئاللاغا نالە قىلىپ يىغلاۋاتقانلىقىنى ئاڭلاپ قالدى .

يوقسۇزلۇق ۋە سەرسانلىقنىڭ رەھىمسىز نەشتىرى جېنىد-

① ئاغۋات چارۋىكەشلىەر — بۇرۇندىن كۆپ ئوغۇللىرى بار ئادەملەر بىرەر ئوغلىنى ئاختا قىلىپ ، مەسچىدىل ھەرەمنىڭ خىزمىتىگە تۇتۇپ بېرىش ئادىتى بولغان ، ئۇلار ھەرەمنىڭ ئامانلىقى ، تازىلىق ئىشلىرىنى قىلىدۇ .

دىن ئۆتكەن ئاتىخان شۇ كۈنى كېچىچە ئۇخلىيالمىي ، خۇداغا تېۋىنىپ مۇنداق دېگەن ئىدى :

— خۇدا ، بەندەڭ لازىم بولسا ، قوي گۆشىدە باققىن ! ئادەم ياخشى يېمىسە ، ياخشى كىيمىسە ، ياخشى ئات منىمىسە ، كېچىنى ياخشى ئۆتكۈزمىسە ، بۇنداق ئادەمنىڭ دۇنياغا كەلگەنلىكىنىڭ نېمە پايدىسى ؟! ئاھ ، مەككە ! مەندەك ھېچنەمىسى يوق ، سەرسان ئادەمنى قاچانمۇ باي قىلىپ ، قولۇمنى پۇلغا ، ئاغزىمنى ئاشقا توپدۇرارسەن ؟! ...

دادىسىنىڭ نالە - پەريادى ئەكەرنىڭمۇ كۆڭلىنى ئېزدۈرۈۋەتتى . ئۇنىڭ ئۇيقۇسى قاچتى ، بۇ كۈنلەردە ئەكەرمۇ روھى چىقىپ كەتكەن ئادەمدەك گاراڭ ۋە خامۇش بولۇپ قالغان ئىدى . ئەكەرى يۇرتقا قايتالمىغانلىقىنى ھەر قانچە قىلىپمۇ كۆڭلىگە سىغدۇرالمىيەتتى ، كۆڭلىدە ھەمىشە يۇرتتا ئۆتكەن شوخ ، غەمىسىز ، خىرامان كۈنلەرنى ، ئانىسىنى ، ئاچا - سىڭىللىرىنى ، قوشنا - قولۇملارنى ، دوست - ئاغىنىلىرىنى ، ئاشۇ يېشىل زېمىن ، ئىللىق ھاۋالىق تاڭ سەھەرلەرنى ئويلاپ ، ئۆپكىسى تولىپ ، ئىختىيارسىز ھالدا ئۆز - ئۆزىگە سوئال قوياندى : « بۇ جۇدالىق نېمە ئۈچۈن بولدى - ھە ؟! ئىنسان بەخت - سائادەتكە ئېرىشىش ئۈچۈن مۇشۇنداق مۇشەققەتلەرنى ، ھىجران ئازابىنى تارتىشى كېرەكمۇ ؟! نەدە ئۇ بەخت ؟! ... »

ئەكەرنىڭ كالىسىدا بىرلا نەرسە ھۆكۈم سۈرەتتى : « ئازاب ۋە ھىجران بىلەن ئۆتۈۋاتقان بۇ ھاياتنى قانداق تولىقلاش كېرەك ؟ قانداق بىر سەۋر - تاقەت بىلەن ئۇزاق يىللارنى ۋە يىراق كەلگۈسىنى ئۆتكۈزگىلى بولىدۇ ... »

بۇ سوئاللارنىڭ جاۋابى ئەكەرى ئۈچۈن ئاچچىق ، ناھېلىق ۋە خۇددى تۇۋى يوق ھاڭدەك قاپقاراڭغۇ ئىدى ! دادىسىنىڭ بايىقى يىغىسى ۋە نالىسى ئۇنى تېخىمۇ

ئۈمىدىسىز لەندۈرۈپ ، چېكى يوق ئازاب دېگىزغا غەرق قىلىۋەتتى .
ئە كىبەر ھەرقانچە قىلىپمۇ ئۆزىنى تۇتالمىدى ، ئىچى ئاچچىققا
توشتى ، ئۇ ، چاپىنىنى بېشىغا پۈركەپ ، دەسلەپ ئېسەدەپ ،
كېيىن ھۆڭرەپ يىغلىۋەتتى ، ئاتىخان چۆچۈپ كەتتى ، ئۇ بىرەر
كۈتۈلمىگەن ئىش بولدىمۇ نېمە ، دېگەن ئەنسىزلىك بىلەن
ئە كىبەرنى ئۆزىگە تارتىپ باش - كۆزىنى سىلىدى ۋە ھولۇقۇپ :
— بالام ، ئە كىبەر نېمە بولدى ؟! بىر نەرسە چېقىۋالدىمۇ ؟
قارا باستىمۇ يە ؟! ... — دەپ سوراپ كەتتى .

ئە كىبەر يىغىسىنى تەستە توختاتتى ۋە دادىسىنىڭ قۇچى-
قىمغا بېشىنى قوبۇپ ، ئېسەدەپ تۇرۇپ مۇنداق دېدى :
— دادا ، بىز ھازىر سۇغا غەرق بولغان ئادەمگە ئوخشاپ
قالدۇق . بىرەر قىرغاقنى نىشانلاپ ، ھەرقانچە ئۈزسەكمۇ ، پۇت -
قولىمىز ئاجىزلىشىپ يەنىلا چۆكۈپ كېتىۋاتىمىز ، كۆزىمىزگە نە
قىرغاق ، نە ساھىل كۆرۈنمەيدۇ ! بىز مۇشۇنداق سەرسانلىقتا ئۆ-
لۈپ كېتىدىغان ئوخشايمىز ! بىز ئۆلگەندىن كېيىن ، بىزنى
يادلايدىغان بىرەر ئادەم چىقارمۇ ، دادا ! ئانام ، ئاچا - سىڭىللىرىم
نەدىدۇ ؟ ... ئاھ ، خۇدا !! نېمانداق ئېغىر كۈنلەر بۇ ؟! ...

ئاتىخاننىڭ يۈرىكى يەنە ئېزىلدى ، شۇ تاپتا ئۆزىنى گويى
قاراڭغۇ ، سوغۇق ھاڭغا چۈشۈپ كېتىۋاتقاندەك ، شۇنداق بىچارە
ۋە ئىقتىدارسىز سەزدى . لېكىن ئۇ ھازىر ئۆزىنى بولۇشىغا
قويۇۋېتىپ ، ئوغلغا ھەمدەم بولۇپ ، ئۇنىڭ بىلەن بىللە نالە -
پەرياد چەكسە ، ھەرگىز بولمايتتى ، ياش بالىنىڭ روھى چۈشۈپ ،
يۈرىكى زەخمە يەيتتى ، خۇددى قانىتىغا ئوق تەگكەن قۇشتەك ،
ئەركىن ئۇچالمايدىغان ، ھەتتا ئۇۋىسىغىمۇ قايتا قونالمايدىغان
بولۇپ قالاتتى . شۇڭا ئاتىخان دەرھال ئۆزىنى تۇتۇۋېلىپ ،
بۇرۇنقى تەمكىنلىكى ۋە سالاپىتى بىلەن مۇنداق دېدى :
— ئوغلۇم ، كۆڭلۈڭنى بۇزما ! شۇكۈر قىل ، شۇكۈر-

نىڭ تېگى ئالتۇن . بەندە نىيەت قىلغىنى بىلەن ئىشلارنىڭ روياپقا چىقىمىقى ئاللاغا باغلىق ! شۇكۈر قىلمايدىغانلار بۇ دۇنيانىڭ مەئىشتىنى دەپ ، بىز بولساق ئۇ دۇنيانىڭ ساۋابىنى كۆزلەپ ئۆ- تۇۋاتىمىز ! بىز ئالانىڭ مۈلكى ، ئوغلۇم ! يەنە ئاللا تەرەپكە قايتىمىز ، ھەرگىز بىھۇدە خىياللارنى قىلما ! ...

تاش پەلەمپەي ئاستىدىكى كىچىككىنە قاراڭغۇ بوشلۇق بۈگۈن كېچە ئاتا - بالانىڭ كىيىلەننىڭ ئەنە شۇنداق نالە - پىغانى ، شۇكۈر - تەسەللىسى ۋە مېھىر - مۇھەببىتى ئىچىدە ئۆ- تۇپ كەتتى ...

ئەتىسى جۈمە نامىزىدىن كېيىن ، ئەكبەر يەنە سىرتقا چىقتى ، مەقسىتى « تەككى مىسىرىيە » خانىقاسىغا بېرىپ ، كەچ- لىك يەيدىغان بىرەر نەرسە تېپىپ كېلىشى ئىدى . ئەكبەر ھەرمەدىن بىر ئاز يىراقلىشىپ ، « ئەل ھەمىدىيە » دېگەن يەرگە كەلگەندە ، ئۇ يەرگە توپلىشىۋالغان نۇرغۇن ئادەملەرنى كۆردى . ئەكبەرمۇ قىزىقىپ ، توپ ئىچىگە قىستىلىپ كىردى ، كەڭ مەيداننىڭ ئوتتۇرىسىدا « مەھكىمە شەرىئى » دەپ خەت يېزىلغان تاختا بىلەن بىرنەچچە قازى كالان ۋە كاللا كېسەر جاللاتلار يۈ- رۈشەتتى . شۇلارنى كۆرۈپلا ئەكبەر بۇ يەرنىڭ جازا مەيدانى ئىكەنلىكىنى بىلدى . دېمىسىمۇ ، بۇ يەر ھەر جۈمە كۈنى پادىشاھ- لىق قانۇنىنى ئىجرا قىلىدىغان مەھكىمە شەرىئىنىڭ جازا مەيدانى ئىدى .

بۇ يەردە — مىڭلىغان كىشىلەرنىڭ كۆزى ئالدىدا قاتىل ، بۇلاڭچىلارنىڭ كاللىسى ئېلىناتتى ، ئوغرى - يانچۇقچىلارنىڭ قولىرى كېسىلەتتى . جان ۋە قان بىلەن ھەپىلىشىدىغان بۇنداق سۈرلۈك ، مۇدەھىش ۋەزىپىنى ئاتا - بوۋىسىدىن تارتىپ مۇشۇنداق ئىشنى قىلىپ كەلگەن پادىشاھنىڭ قۇللىرى ئادا قىلاتتى . ئۇلار ناھايىتى يوغان ، بەستلىك بولۇپ ، قارام ھەم تەلۋە

ئىدى . كىشىلەرنىڭ بويىغا قىلىچ ئۇرغاندا قولى تىترىمەپتتى ، كۆزىمۇ مىت قىلىپ قويمايتتى .

ئەكبەر بۇ يەردە تۇرۇش ياكى كېتىش ئۈستىدە ئىككىلىنىپ قالدى . تۇراي دېسە ، ھېلى كالا كېسىلگەندە قورقۇپ كېتىشى ، ھەتتا ئۆزىنى تۇتۇۋالالماي ۋارقىراپ سېلىشى مۇمكىن ئىدى ؛ كېتەي دېسە ، ئەزەلدىن كۆرۈپ باقمىغان بۇ يېڭىلىقنى كۆرگۈسى كېلىۋاتاتتى . ئۇ ، شۇ خىياللار بىلەن بىر قاراغا كېلىلمەي ، خېلى ۋاقىتنى ئۆتكۈزۈۋەتتى ، ئاڭغىچە مەيداندا ئادەملەر كۆپىيىپ ، ئەكبەر قايتاي دېسىمۇ قاينالمايدىغان ئەھۋال شەكىللىنىپ قالدى . ئەكبەر ئامالسىز سەپنىڭ ئالدىدا ئورۇن تۇتۇپ ئولتۇردى ۋە بېشىنى كۆتۈرۈپ ئالدىغا قارىدى ، ئۇ يەردىكى مۇنبەردە ئۈستىخانلىق ، ئوتتۇرا بوي ، بومبا ساقىلىنى ياخشى قىتاتلىغان ، تاقىر باش بىر ئادەم ئۆرە تۇراتتى . ئەتراپتىكىلەرنىڭ ئۇنىڭغا ھۆرمەت تەكەللۇپ قىلىشىدىن بۇ ئادەمنىڭ چوڭ قازى ئىكەنلىكىنى بىلگىلى بولاتتى . ئۇ ، ھېقىق كۆزلۈك ئالتۇن ئۈزۈك سېلىنغان سول قولى بىلەن ساقىلىنى سىلاپ ، ئوڭ قولىدا سەۋلىجاننى ① چېڭ تۇتقان ئىدى . سەللىسىز سىدام بېشى ئاپتاپتا پارقىراپ تۇراتتى . ئۇ ، سەۋلىجاننى ئويىنىتىپ تۇرۇپ ، يوغان ، بوم ئاۋاز بىلەن مۇنداق دېدى :

— خالايق ، قۇلاق سېلىڭلار : ئاللاتائالا بەندىلىرىگە يول كۆرسەتكۈچى قۇرئاننى نازىل قىلدى ، ئاللا قۇرئاندا ياخشىلىق ۋە يامانلىقنى كۆرسەتتى . ئاللا شەرىئەتكە مۇخالىپ ئىشلارنى قىلىشنى مەنئى قىلىدۇ . ئاللا مۇسۇلمانلاردىن ئىززەت - ھۆرمەتتىن ساقلاشنى ، مەنئى قىلىنغان ھەرقانداق ئىشنى قىلماسلىقنى تەلەپ قىلىدۇ ! شەرىئەت مۇقەددەس . ئۇ ، ئاللانىڭ ئىرادىسى بولمىچە بولىدۇ . ياخشىلىققا ساۋاب ، يامانلىققا ئازاب ھەممە يەردە بار !

① سەۋلىجان — زاكون تاپقى .

قازىنىڭ سۆزىدىن كېيىن ، مەيدانغا ئالتەيلەننى يالاپ ئېلىپ كېرىشتى . ئۇلارنىڭ چاچ - ساقىلى ئۆسكەن ، كىيىملىرى ساڭگىل - سۇڭگۈل ئىدى . تەقى - تۇرقىدىن قانچە ياشلارغا كىرگەنلىكىنى دەرھال پەملىگىلى بولمايتتى . ئۇلارنىڭ ئارىسىدىكى ئىككىسىنىڭ ئوڭ قولى بېغىشىدىن يوق ئىدى . ئەگەر بىر يېنىدىكىلەرنىڭ ئۆزئارا قىلىشىۋاتقان پاراڭلىرىدىن بۇ ئىككىسىنىڭ بۇرۇن مۇشۇ يەردە بىر قېتىم قولى كېسىلگەنلىكىنى ، توۋا قىلماي يەنە ئوغرىلىق قىلغانلىقى ئۈچۈن بۈگۈن سول قولىنىڭمۇ كېسىلىپ ، ئىككى قولى يوق مېيىپقا ئايلىنىدىغانلىقىنى بىلدى .

ئەكسەر بۇ شۇم پېشانە بىچارىلەرنىڭ شۇمىشىپ كەتكەن مىسكىن قىياپەتلىرىگە قاراپ ، يا ئىچ ئاغرىتىشى ، يا لەنەت ئو-قۇشىنى بىلمەي ، ئولتۇرۇپ قالدى . ئىچ ئاغرىتاي دېسە ، ھازىر ئۇلار شەرىئەتنىڭ جازاسىنى كۈتۈپ تۇرغان ئاسىي ، ئازغۇنلار ئىدى ؛ لەنەت ئوقۇي دېسە ، ئۇلارمۇ تىرىكچىلىك يولى تاپالماي ، ئاچلىق ۋە يوقسۇزلۇقتىن ئامالسىز مۇشۇنداق لەنەتتە گكۈر ئىشلارنى قىلىپ قويغانلار ئىدى ! ...

تۇيۇقسىز ئاڭلانغان ئېچىنىشلىق بىر ۋارقىراش ئاۋازى ئەكسەرنىڭ خىيالىنى بۆلۈپ ، چۆچۈتۈۋەتتى . ئۇ ، ئىتتىك بېشىنى كۆتۈرۈپ ئالدىغا قارىۋىدى ، ئۆزىدىن بىرنەچچە قەدەم نېرىدىكى تاشلىق يەردە قانسىراپ ، لىپىلداپ ياتقان بىر قول پەنجىسىنى كۆرۈپ شۇر كۈنۈپ كەتتى . ئەكسەر تېخى ئېسىنى يىغىۋالالماي تۇرۇشىغا ، ئىككىنچى ئوغرىنىڭ ئوڭ قولىمۇ كۆ-تەككە تارتىلىپ ، كۆزنى يۇمۇپ - ئاچقۇچە ئارىلىقتا بېغىشىدىن كېسىپ تاشلاندى . كېسىپ تاشلانغان قول يەنە شۇ تاشلىق ئۈستىگە پاقىدە چۈشۈپ ، ئەكسەرنىڭ كۆز ئالدىدا قانسىراپ ، تارتىشىپ ، لىپىلداشقا باشلىدى . قولى كېسىلگەنلەر ئېچىنىشلىق

ۋارقىرايىتى ، بوزلايىتى . ھېلىقى غەلىتە كىيىملىك سۈرى يامان ، بەستلىك جاللاتلار بولسا ، خۇددى شورپا سېلىش ئۈچۈن قوي ياكى كالا گۆشلىرىنى پارچىلاۋاتقان قاسساپتەك ، پەرۋاسىز ، خىرامان ئىدى ...

ئەكبەرنىڭ يۇمران ، سەبىي يۈرىكى بۇنداق رەھىمسىز ، قانلىق كۆرۈنۈشكە بەرداشلىق بېرەلمىدى . ئۇنىڭ ئۈستىگە ۋەھىملىك بىر خىيال كاللىسىغا كىرىۋېلىپ ، ئۇنى تېخىمۇ قاتتىق قورقۇنىچ ۋە سۈر بېسىپ كەتتى . ئەكبەرمۇ بىرنەچچە كۈننىڭ ئالدىدا ، مۇشۇ قولى كېسىلگەن ئوغرى - يانچۇقچىلار قىلغاندەك ئۇياتلىق ، خۇپىيانە ئىشتىن ئىككىنى قىلغان ئىدى : بىرسى - ناۋايغا بىر ناننىڭ پۇلىنى بېرىپ ، ئۇنىڭ دىققەتسىز - لىكىدىن كۆزىنى غەلەت قىلىپ ، ئىككى ناننى ئېلىپ كەتكەن ئىدى ؛ يەنە بىرسى - خېرىدارلار كۆپلەپ كىرىپ - چىقىپ تۇرغان بىر مېۋە دۇكىنىدىن چاققانلىق بىلەن ئىككى ئالمىنى ئوغرىلاپ ، سىرتقا ئېلىپ چىقىپ يېگەن ئىدى . ئۇ ، شۇ چاغدا ئۆزىگە ئۆزى : ئەگەر بۇ ناننى ئالمىسام ، ئاچلىقتىن يا دادام ، يا مەن ئۆلۈشۈم كېرەك . لېكىن بىزنىڭ بەھۇدە ئۆلۈشمىزنى خۇدا راۋا كۆرمەيدۇ ؛ ئىككى ئالما دېگەن نېمىتى ، مەن يۇرتۇمدا ھەرقانداق باغقا كىرسەم ، تويغۇچە مېۋە يېپەلەيتتىم ، بۇ يەردە مېۋە يېمىگىنىمگە نەچچە - نەچچە ئايلا بولۇپ كەتتى ، كىچىككىنە تېتىپ باقسام نېمە بوپتۇ ؟! خۇدا خالىسا ، پۇل تاپقاندا ، ئۇلارنىڭ ھەققىنى باشقا يول بىلەن چوقۇم ياندۇرمىەن !... دەپ تەسەللى بېرىپ ، پەتۋا توقۇغان ئىدى . لېكىن ، ھازىر ئويلاپ قارىسا ، خۇدا ئەكبەرنى چوڭ ساقلاپتۇ ، ئەگەر بىرەر يەردە تۇتۇلۇپ قالغان بولسا ، ئۇمۇ مۇشۇ ئوغرى - يانچۇقچىلاردەك بۇ سۈرلۈك جازا مەيدانىدا جازاغا تارتىلىپ ، قولى كېسىلمەسمۇ دى ؟! يا رەببىم ! ئۇ چاغدا ، ئەكبەر بۇ يورۇق دۇنيادا قانداقمۇ

باش كۆتۈرۈپ يۈرەلەيتتى؟! يۇرتقا قايسى يۈزى بىلەن باراتتى؟! ئانىسى، ئۇرۇق - تۇغقىنى، ئەل - ئاغىنىلىرى ئالدىدا نېمە دەيتتى؟! ئەرنى نومۇس ئۆلتۈرمەمدۇ!! ۋاي خۇدايىم، ئەك-بەرنى راستتىنلا ئاتا - ئانىسىنىڭ دۇئاسى ساقلاپتۇ، ئاللا ئۇنىڭغا كەڭچىلىك قىلىپ، ئۆز كارامىتى بىلەن بۈگۈن مۇشۇ جازا مەيدانىنى ئىبرەت قىلىپ كۆرسىتىپتۇ!...

ئەكبەرنىڭ يۈرىكى تارتىشىپ، بەدىنىگە نىترەك ئولاشتى، ئەمدى ئۇنىڭ ھېچ نەرسىنى كۆرۈشكە ھەپسىلى قالمايدى، گويىا بىرسى ھازىرلا ئەكبەرنىڭ ئىسمىنى چاقىرىپ، جازا مەيدانىغا تارتىپ چىقىدىغاندەك، ھېلىقى سۈرلۈك جاللاتلار ئۇنىڭ قولىنى كۆتەككە بېسىپ، «نان ئوغرىلىغان، ئالما ئوغرىلىغان قولۇڭ مۇشۇمۇ?!» دەپ كېسىپ تاشلايدىغاندەك بىر خىل ۋەھىمە ۋە ئەنسىزلىك ئۇنى ئالاقزادە قىلىۋەتكەن ئىدى. شۇڭا ئەكبەر ئاستا ئورنىدىن تۇردى، كىشىلەر ئارىسىدىن سۇغۇرۇلۇپ، ناھايىتى تەستە سىرتقا چىقتى - دە، ئۆزىنى بىر تامنىڭ دالدىسىغا ئېلىپ، مۇكچىيىپ ئولتۇردى، ئۇنىڭ بايىقى تىترىكى تېخى بېسىقمىغان ئىدى. ئەكبەر شۇ ھالەتتە «تەككىي مىسىرىيە» گە بېرىشنىمۇ ئۇنتۇپ، ھېلىقى جازا مەيدانىدىكى ئىشلار پاك - پاكىز تۈگەپ بولغۇچە ئاشۇ تامنىڭ دالدىسىدا ئولتۇرۇپ قالدى!...

3

ئۇلار بۈگۈن ھەرەمدىنمۇ قوغلاندى!
چارۋىكەشلەر چوڭ تازىلىق قىلىۋېتىپ، ئۇلارنىڭ تاش پەلەمپەي ئاستىدىكى خىلۋەت ئۈۋىسىنى سېزىپ قالدى.
— بۇ يەر ماكانسىزلار پاناھلىنىدىغان دەڭ ئەمەس! —

دېدى ساقال - بۇرۇتى يوق كوسا بىر جارۇپكەش قايناپ ، — بۇ يەر ناماز ئوقۇپ ، ئاللاغا ئىبادەت قىلىدىغان خۇدانىڭ مۇقەددەس ئۆيى !

— بۇ يەرنىڭ تازىلىق ، ئامانلىق ئىشلىرىدا چاتاق چىقسا ، سىلەر ئىگە بولامسىلەر ؟ — دېدى يەنە بىر جارۇپكەش قولىدىكى سۈيۈر گىنىنىڭ ئۇزۇن دەستىسىنى يەرگە ئۇرۇپ تۇرۇپ ، — بۇلارنى مۇتئۈللىنىڭ ئالدىغا ئايرىلى !

— بولدى ، قويە ! — دېدى ھېلىقى كوسا جارۇپكەش ، — ئىشنى ئاۋۇتۇپ نېمە قىلسەن ؟ بۇلار يە تىل بىلمىسە ، نەگە ئاپارساڭ مۇشۇنداق گۆشىيىپ تۇرىدۇ ، شۇ ! مېڭىڭلار ، دەرھال بۇ يەردىن چىقىپ كېتىڭلار !

ئاتىخان بىلەن ئەكبەر لاقا - لۇقىسىنى يىغىشتۇرۇپ ، ھەرەمدىن چىقتى . ئۇلارنىڭ كۆز ئالدىدا يەنە شۇ سۇ كۇناتقا چۆمگەن ، ئىسسىقلىقتىن يىلىنچاپ تۇرغان قاقاس شەھەر كوچىلىرى قۇچاق ئاچتى . دۇكانلار ئوچۇق ئىدى ، سودا - سېتىق ئىشلىرى قىزغىن كېتىۋاتاتتى ، ئالا - يېشىل سايىۋەنلەرنىڭ ئاستىدا بەزى لەر چاي ئىچىپ ، مېۋە يەپ ؛ بەزىلەر تەككىپنى ئېگىز قىرلاپ ، خور تۇلدىتىپ چېلىم تارتىپ ھۇزۇرلىنىپ يېتىشاتتى ...

چوڭ كوچىنىڭ سول قانات بۇرجىكىدە ، تۆگە ، قېچىر ۋە ئېشەكلەرگە يۈك ئارتىپ كەلگەن كارۋانلار تۇراتتى . ئۇلارنىڭ بەزىلىرى ئىراقتىن پارس گەزماللىرىنى ئېلىپ كەلگەن ئىدى ، بەزىلىرى يەمەندىن ئىسرىق ۋە خۇش پۇراق بۇيۇملار ، ھەر خىل دورا - دەرەمەكلەرنى ئېلىپ كەلگەن ئىدى . كارۋاننىڭ ئەتراپىغا ئولاشقان يەتتە - سەككىز ئادەم ماللارنى كۆرۈپ ، باھا تالىشىپ ، ۋاراڭ - چۇرۇڭ قىلىشىپ يۈرەتتى ...

ئاتىخان بىلەن ئەكبەر ھېچ نەرسىگە پىسەنت قىلماي خامۇش كېتىۋاتاتتى ، ئۇلارنى ھېچ نەرسە قىزىقتۇرمايتتى ، ھەتتا

تاغ باغرىدىكى غەلتە شەكىللىك ، غايەت زور قورام تاشلار بىلەن ئەتراپتىكى ئېگىز - پەس ئۆي - ئىمارەتلەر ئۆزئارا سىڭىشىپ ، گىرەلىشىپ پەقەت مۇشۇ شەھەرگىلا خاس كۆركەم مەنزىرىنى ھاسىل قىلغان بۇ قەدىمىي ، سېھىرلىك كۆرۈنۈشلەرمۇ ئۇلارنىڭ دىققىتىنى تارتالمىدى . ئۇلار ھازىر نىشانى ۋە مەنزىلى يوق بۇ مۇشكۈل سەپەرنى قاچان ، قەيەردە ئاخىرلاشتۇرۇشنى ئويلاپ بە-ئارام بولاتتى ، بىئارام بولغانسېرى مادارىدىن كېتىپ ، پۇت - قوللىرى لاكاسلاپ قالغان ئىدى .

ئەكبەرنى يىغا تۇتتى ، خورلۇق ، مىسكىنلىك ۋە ئىچ - ئىچىدىن ئۆرتەپ چىقۇۋاتقان ھىجران ، ھەسرەت - نادامەت ئۇنى يالماپ يۇتۇۋەتكىلى تاسى قالغان ئىدى . ئۇنىڭ ياش ۋە تۇيغۇن يۈرىكى تۇنجى قېتىم ۋەتەنسىزلىكنىڭ دەردىنى چوڭقۇر ھېس قىلدى . ئەكبەر دۇنيادا ئىنسان ئۇچۇن ئەڭ قىممەتلىك ۋە قەدىر-لىك نەرسىنىڭ يۇرت - ۋەتەن ئىكەنلىكىنى بىلىپ يەتتى . چۈنكى ، ئىنسان ئەزەلدىن يۇرت - ۋەتەنسىز يارىتىلغان ، دۇن-يادىكى ھەرقانداق ئىنساننىڭ يەر شارىنىڭ مەلۇم يېرىدە ۋەتىنى بولىدۇ ، ئۇ ، شۇ ۋەتىنى چىن يۈرىكىدىن سۆيىدۇ ! ئادەم يۇر-تىدىن ئايرىلسا غېرىب - مۇساپىر بولۇپ قالىدۇ ، كۆڭلى سۇنىدۇ ، قەدرى چۈشىدۇ ! شۇڭا ھەرقانداق ئادەمنىڭ تىلى ۋە-تەن دەپ سۆزلەيدۇ ، يۈرىكى ۋەتەن دەپ سوقىدۇ ! ھەرقانداق ئادەم ئۆز ۋەتىنى ، ئۆز ئەھلى ئىچىدە ئەزىز بولىدۇ ! ... شۇڭا كونايلارمۇ « ياقا يۇرتنىڭ پەرىشتىسىدىن ، ئۆز يۇرتىنىڭ جىنى ياخشى » دەپ بىكار ئېيتىمىغان !

يۇرتىدىن ئايرىلغاندىن بۇيانقى ھەر خىل تەقدىر - قىس-مەتلەر كىچىككىنە ئەكبەرنىڭ سەبى يۈرىكىدە ئەنە شۇنداق ھېس - تۇيغۇلارنى ئويغىتىۋەتتى . بۇ ھېس - تۇيغۇلار ئۆز نۆۋىتىدە يەنە ئۇنىڭ ئۆمرىنىڭ ھەربىر دەقىقىسىنى يۇرت - ۋەتەنگە بولغان

چە كىسىز مۇھەببەت بىلەن چەمبەر چاس باغلىۋەتتى !
 دېمىسىمۇ ، مۇھەببەتسىز ، دەردسىز يۈرەككە ۋەتەن
 سىغمايدۇ ! ۋەتەن دەردى ، ۋەتەن مۇھەببىتىدە ياشىغان يۈرەكلا
 ئىنسانلارنى سۆيىدۇ ، ئىنسانلار ئۈچۈن كۆيۈنىدۇ ! ئۆز يۇرتىنى ،
 ئۆز خەلقىنى سۆيىمگەن ئادەم ھېچقاچان ئۆزگە يۇرتىنى ، ئۆزگە
 ئەلنى سۆيەلمەيدۇ ، بىگانە تۇپراققا مېھرىمۇ قويايلىدۇ ! ئەقىلسىز
 قۇشلار چېغىدا ، قاچانلاردۇر ئۆزى كۆز ئاچقان كىچىك ۋە تىنچ
 يەرلەرگە ھامان بىر كۈنى قايتىپ كېلىدۇ . ھەر باھاردا ئۆيىڭىز-
 نىڭ پېشايۋېنىدا ئۇۋا سالغان كىچىك جانىۋارلارنى كۆرىسىز .
 ئۇلار نى - نى يىراقلاردىن ئۆيىڭىزنى ئاداشماي تېپىپ كېلەلەي-
 دۇ . مانا شۇنىڭغا ئوخشاش ئەقىللىق ئىنسان تەپەككۈرىمۇ
 ھەرقانچە يىللارنى ، ئېغىر كۈلپەتلەرنى ئېشىپ ، ئۆزىنىڭ تۇغۇل-
 غان خاكى تۇپراقى - ۋەتەن - يۇرتقا قاراپ ئىنتىلىدۇ .
 ئىنسانلاردىكى بۇ ئىنتىلىش ئەبەدىي ۋە مۇقەددەستۇر !..

ئەكبەر قايناق بازار بولۇۋاتقان كوچا - رەستىلەردە كې-
 تىمۇتتىپ ، كۆزىگە ياش ئالغان ھالدا ئەنە شۇلارنى ئويلىدى ۋە
 ھەسرەت بىلەن ئۆز - ئۆزىگە شىۋىرلىدى : « ئۆز يۇرتىدا باغرىنى
 ئانا تۇپراققا يېقىپ ، تىنچ ۋە خاتىرجەم تۇرمۇش كەچۈرۈۋات-
 قانلارنى ھەقىقىي بەختلىك دېسە بولىدۇ ! مېنىڭ تۇرمۇشۇم بۇ
 يات زېمىندا موھتاجلىق ۋە سەرسانلىق ئىچىدە ئۆتۈۋاتىدۇ ! مې-
 نىڭ كۆڭلۈمنى كۆتۈرىدىغان نەرسىلەرنىڭ ھەممىسى يىراقتا
 قالغان . ئاھ ، خۇدا ! مەن بۇنداق خورلۇق ، سەرسانلىقتا ئۆتۈۋات-
 قان تۇرمۇشنى يەنە داۋاملاشتۇرۇشنى خالىمايمەن ! مۇبادا يەنە
 شۇنداق كېتىۋېرىدىغان بولسام ، ئازاب ئىچىدە ئۆلۈپ قالمىد-
 مەن !...؟ »

ئانا - بالا ئىككىيلەن مەككە كوچىلىرىدا خۇددى يېپى
 ئۈزۈلگەن لەگلەكتەك ئۇياقتا چايقىلىپ ، بۇياقتا چايقىلىپ ، ئا-

خىرىدا « مۇسقىلە » دېگەن يەرگە كېلىپ قالدى . بۇ يەر ئالدى كەڭ كەتكەن قۇملۇق سەيناسى بار ، خېلى چوڭ مەھەللە ئىدى . ئۇلار قۇملۇق سەيناسى كېسىپ ئۆتۈپ ، بىر - بىرىگە يانداپ سېلىنغان ئۆي ۋە دۇكانلارنى ئارىلاپ كېتىۋاتقاندا ، بىر - سىنىڭ « ئەسسالامۇ ئەلەيكۇم » دېگەن يېقىملىك ئاۋازى ئاڭلاندى . ئاتىخان ئىتتىك بۇرۇلۇپ يانغا قارىدى ، ئىشىك ۋە رام كېشەكلىرى كونا تۈنىكە بىلەن قاپلانغان ، دېرىزىسىدىكى ئەينەك ئورنىغا قېلىن سىم تور تارتىپ قويۇلغان بىر دۇكاندىن بىر ئا - دەمنىڭ كۈلۈپ تۇرغان ئوچۇق چىرايى كۆرۈندى .

— يول بولسۇن ، تۇغقانلار ! — دېدى ئۇ دۇكاننىڭ ئىشىكىنى يەنىمۇ چوڭراق ئېچىپ ، — يۈك - تاق كۆتۈرۈۋاپسىز - لەرغۇ ؟

ئاتىخان سالامغا جاۋاب بەرگەندىن كېيىن ، ئۇلۇغ -

كىچىك تىنىپ مۇنداق دېدى :

— مۇساپىرنىڭ يولى قاراڭغۇ بولىدىكەن ، ئۇكام ! نەگە

بېرىپ ، نەدە تۇرۇشىمىزنى بىلمەي قېيىپ يۈرۈۋىمىز ...

— راباتقا بېرىشىمىز ؟ ئۇ يەردە ياتاق بارغۇ ؟! — دېدى

ھېلىقى ئادەم ئۇلارغا يول كۆرسەتكەندەك تەلەپپۇزدا .

— باردۇق ئۇكام ، باردۇق ! — دېدى ئاتىخان كۆڭلى

يېرىم بولغان ھالدا ، — ئۇ يەردىنمۇ قوغلاشتى . ئادەم دېگەن

تاشتىن مەھكەم ، گۈلدىن نازۇك ھۆل نەرسە ئىكەن ، بولمىسا ،

بېشىمىزغا كەلگەن كۈلپەتلەردىن بىز قۇرۇپ قاقشال بولۇپ

كەتسەك بولاتتى !

ئاتىخان ئۆتكەندە بولغان ئىشلارنى قىسقىچە چۈشەندۈ -

رۇپ ئۆتتى .

— ئۇلاردىمۇ ئىنساپ قالمىدى ! — ھېلىقى ئادەمنىڭمۇ

ئاچچىقى كەلگەندەك بولدى ، — ھەج تۈگەش بىلەنلا خەقلەرنى

قوغلايدۇ ، چىقىم كېتىدۇ دەپ ياتقۇزمايدۇ ! مۇنداق بولسۇن ، —
دېدى ئۇ ئىچى ئاغرىغاندەك ھېسداشلىق بىلەن ، — ھەممىمىز بۇ
يۇرتقا مۇساپىر ، مۇساپىرنىڭ غېمىنى مۇساپىر يېمىسە ، كىم
يەيدۇ . بىرەر ماكان تاپقۇچە ئاتا - بالا بىزنىڭ ئۆيدە تۇرۇپ
تۇرۇشىلا ، كەپمىز كىچىك بولغان بىلەن كۆڭلىمىز كەڭ !
« كۆڭلۈك رۇس بولسا ، ساتمىمۇ ئايۋان - ساراي » دېگەن گەپ
بارغۇ !

كۈتۈلمىگەن بۇ شاپائەت ئاتىخان بىلەن ئەكبەرنى قاتتىق
ھاياجانغا سالدى ، ھاياجاندىن ئۇلارنىڭ ئاغزى گەپكە كەلمەي ،
« رەھمەت » ، « ياخشى كۆڭۈللىرىگە رەھمەت » دېگەن
گەپلەرنىلا قىلالدى . شۇ تۇرقدا ئۇلار گويا قاراڭغۇ زۇلمەتتە
يولدىن ئېزىپ قالغان ئادەم تۇيۇقسىز بىر يورۇقلۇقنى كۆرۈپ ،
ئۈمىدكە تولغان ياكى شىددەتلىك ئېقىنغا چۈشۈپ كەتكەن ئادەم
تۇيۇقسىز بىر قولۋاققا ئېرىشىپ ، ھاياتلىق ساھىبىنى كۆرگەندەك
ئاتلىق ھېس - تۇيغۇلارغا چۆمگەن ئىدى .

ئۇلار دۇكانغا كىردى ، ئۈزۈنلۈقى تۆت قەدەم كېلىدىغان
تار ۋە قاراڭغۇ بۇ دۇكاننىڭ ئارقا تەرىپى ئۆي ، ئۆينىڭ ئىچىدە
يەنە بىر قازناق بار ئىدى .

دۇكاندا تۆمۈرچىلىك قىلىدىغان ئوچاق ، سەندەل ۋە
بولقا ، قەلەم دېگەندەك نەرسىلەر قالايىمقان چېچىلىپ ياتاتتى ،
بىر بۇلۇڭدا بولسا ، يېڭىدىن قولىدىن چىققان
يىگىرىمدەك تاختىمۇشۇك دۆۋىلەپ قويۇلغان ئىدى . ئۆيدە خورما
ياغىچىدىن ياسالغان بىر كارىۋات ، بىر پارچە نىمكەش گىلەم ،
بىر ساندۇق ۋە ئىككى ئورۇندۇق بار ئىدى . بىر بۇلۇڭدا قازان ،
چۆڭگۈن ۋە قارىداپ ، داتلىشىپ كەتكەن بىر دانە كىرىسىن ئوچاق
تۇراتتى ...

— مېنىڭ ئىسمىم بەگتۆمۈر ، — دېدى ھېلىقى ئادەم ئۆز

سەرگۈزەشتلىرىنى بايان قىلىپ ، — يۇرتۇم قاغىلىق ، ئۈچ يىل بۇرۇن دادام بىلەن ھەجگە چىققان . دادام ھەج جەريانىدا يۈرەك كېسىلى قوزغىلىپ ئۆلۈپ كەتتى ، مۇشۇ تاغنىڭ باغرىغا يەرلىك كولاپ ، قويدۇم . كېيىن يۇرتقا قايتىش ئالدىدا ئاخىرقى قېتىم بېشىغا چىقىپ قۇرئان ئوقۇپ ، دۇئا - تىلاۋەت قىلىپ ئولتۇرسام ، تاغنىڭ ئۈستىدىن ئۈچ ئادەم چۈشۈپ كەلدى ، ئۇلارنىڭ ئۈستى ۋېشى يېرىم يالىڭاچ ، چىرايى سۈرلۈك ھەم مەينەت ئىدى . ئۇلار مەن تەرەپكە كەلدى ، تۇرقىدىنلا يامان نىيەتتە ئىكەنلىكى كۆرۈنۈپ تۇراتتى . ئۇلار كېلىپلا مېنى باسامدېۋالدى ، مەن خۇددى سارنىڭ چاڭگىلىغا چۈشۈپ قالغان چۈجىدەك تىپىرلاپ قالدۇم . ئۇلار « جانغا تۇرامسەن ، پۇلغىمۇ ؟! » دېگەن مەنىدە گەپ قىلدى ۋە مېنىڭ بىرنەرسە دېيىشىمنى كۈتمەستىن ، كىيىملىرىمنى سالدۇرۇپ ، ئاخشۇرۇپ ، يۇرتقا قايتىش ئۈچۈن تەييارلاپ قويغان بار - يوقى 10 تىللىنى ئېلىپ ، مېنى يوغان بىر تاشقا باسۇرۇپ قويۇپ كەتتى . مەن كەچ كىرگۈچە ئاشۇ تاشنىڭ ئاستىدا قاق-شاپ ياتتىم ، تاغ ئارىسىدىن يىلان چىقىپ چېقىۋالارمۇ دەپ قاتتىق قورقتۇم ، خۇداغا شۈكرى ، بىر چاغدا تاغ تەرەپتىكى سوقماق يولىدىن بىر ئوتۇنچى كەلدى ، ئۇ بىر يۈدە قۇرۇق يۇلغۇننى دۈمبىسىگە ئارتىۋالغان ئىدى ، مەن قاتتىق ۋارقىرىدىم ، ئوتۇنچى ئاۋازنى ئاڭلاپ مەن تەرەپكە كەلدى ۋە تاشنى ئاستا - ئاستا قوزغىتىپ مېنى چىقىرىۋالدى ، پۈتۈن بەدىنىم ئۇرۇپ چېپ-قىۋەتكەندەك سىرقىراپ ئاغرىيتتى ، ماڭغۇدەك مادارمۇ يوق ئىدى . شۇنداقتىمۇ ، ھېلىقى ئوتۇنچىغا ئەگىشىپ ئاران تەسلىكتە شەھەرگە كىرىۋالدىم . شۇ كۈندىن باشلاپ مەنمۇ يوقسۇزلۇق ، سەرسانلىقنىڭ دەردىدە بەك قىيىنلىدىم . قايتاي دېسەم پۇل يوق ، بۇ يەردە تۇراي دېسەم ماكان يوق . بىر مەزگىل ئاشخانلاردا يۇنىدىخورلۇق قىلدىم ، ناۋايخانلاردا نىمكار ئىشلىدىم ، كېيىن ئۆز


ئالدىمغا قاسساپلىق قىلىپ ئاز - تولا پۇل يىغدىم ، شۇنىڭ بىلەن يۇرتقا قايتىشقا نىيەت قىلىپ ، سەپەر تەرەددۇتىنى قىلدىم ، لېكىن كىم بىلسۇن مېنى يەنە پېشكەللىك باستى ، بىر كېچىدىلا كېسەل بولۇپ يېتىپ قالدىم ، تونۇش - بىلىشلەر دوختۇرغا ئاپاردى . قارىسام ، بەزگەك كېسەل بولۇپ قاپتىمەن ، بۇ يۇرتتا بەزگەك كېسەل كۆپ بولىدىكەن ، شۇ ياتقانچە بىرەر ئايدەك يېتىپ كەتتىم ، سەپەرگە تەييارلىغان پۇلۇم دوختۇر بىلەن دورىغا كەتتى . شۇ چاغدا بەزىلەر ماڭا : « داداڭنىڭ روھى سېنى كەتكۈزمەيۋاتىدۇ ، ئۇنىڭ تۇپراق بېشىنى يالغۇز تاشلاپ كەتمە » دېگەن مەسلىھەتلەرنى بەردى . شۇنىڭ بىلەن يەنە بىر مەزگىل قاسساپلىق قىلدىم . ماكانسىزلىق جېنىمدىن ئۆتۈپ كېتىپتىكەن ، ئالدى بىلەن تاپقان پۇلۇمغا مۇشۇ ئۆيىنى سېتىۋالدىم . ئاندىن بۇ يەردىكىلەرنىڭ تەشەببۇسى بىلەن تۆمۈرچىلىك دۇكىنى ئېچىپ ، تاختىمۇشۇك ياسىدىم . بۇ ھۈنەرنى كىچىكىمدە بىرەر يىل ئۆتۈپ كەلگەن ئىدىم ، تازا ئاقتى . تاختىمۇشۇكنى ياساپ ئۈلگۈرتەلمەيدىغان بولدۇم . بۇنداق نەرسە بۇ يەردە يوق ئىكەن ، ھازىرمۇ ئۇنى يېزا - يېزا ، شەھەر - شەھەرلەردىن كېلىپ ئېلىپ كېتىدۇ . ھال - كۈنۈم ياخشى . بىرنەچچە قېتىم يۇرتقا قايتىشقا تەمىشەلدىم ، لېكىن يەنىلا دادامنىڭ بېشىنى يالغۇز تاشلاپ ، غېرىب كېيەن قىلىپ قويۇشقا كۆڭلۈم ئۇنىمىدى . مانا بۇ يىل 32 ياشقا كىردىم ، تېخىچە ئۆي - ئوچاقلىق بولالمىدىم . ئاخىر بۇ يىللىقى ھەجىدىن كېيىن چوقۇم يۇرتقا قايتىپ ، بېشىمنى ئوڭلايمەن ، دەپ نىيەت قىلغان ئىدىم ، كىم بىلسۇن ، ھەجىدىن كېيىنلا يول تاقالدى ، دېگەن شۇم خەۋەر تارقىلىپ ، كىشىلەرنى ئۈمىدسىزلىككە سېلىپ قويدى . ئادەم دېگەن شۇنداق نەرسە ئىكەن ، كۆزىنى ھەمىشە ئاسماندىن ئۈزمەي ياشىغىنى بىلەن ، جىسمى تۇپراققا تەئەللۇق بولىدىكەن ، بۇ تۇپراق ئەمەلىيەتتە بىزنى

ئاپىرىدە قىلىپ بېقىپ ئۆستۈرگەن ئاشۇ ئانا تۇپراق ! شۇڭا ،
ئاتا - بوۋىلىرىمىز « كىشىنىڭ يۇرتىدا پاختىدا ياتقاندىن ، ئۆز
يۇرتۇڭدا تاختىدا ياتقان ياخشى » دەپ ناھايىتى توغرا ئېيتىپتە
كەن !..

ئۇلار شۇ كۈنى يېرىم كېچىگىچە ئوبدان مۇڭدېشىپ
سىرداشتى ، خۇددى ياخشى دوست كۆڭۈلنىڭ مورسى ، بۇ مو-
رىدىن تاتلىقنىمۇ ، ئاچچىقنىمۇ چىقارغىلى بولىدۇ دېگەندەك ،
نەچچە ۋاقىتتىن بۇيان يۈرەكلىرىدە يىغىلىپ قالغان دەردلىرىنى
تۆكۈشۈپ ، ئىچ - قارنىنى بوشتىۋالدى .

كېيىن بەگتۆمۈر قازناقنى بىكارلاپ ، ھېلىقى نىمكەش
گىلەمنى شۇ ئۆيگە سېلىپ ، ئانىخان بىلەن ئەكبەرگە ئوبدان
جاي راسلاپ بەردى . ئۇلار ئىككى ھەپتىدىن بۇيان مانا بۇگۈن
تۇنجى قېتىم ئۆز ئۆيىدە ياتقاندا ، پۇت - قوللىرىنى ئازادە سۇ-
نۇپ ، تاتلىق ۋە غەمسىز ئۇخلىدى !





ئۈچىنچى باب

ھۈنەرلىك قول — گۆھەرلىك قول

1

ئاتا - بوۋىلار ناھايىتى توغرا ئېيتقان : « ھۈنەر كۆپكىمۇ يەتكۈزىدۇ ، كۆككىمۇ يەتكۈزىدۇ ! »
بىر كۈنى ئاتىخان بىلەن بەگتۆمۈر پاراڭلىشىپ ئولتۇرۇپ ، بەگتۆمۈر مۇنداق بىر گەپنى قىلدى :
— تىرىكچىلىك — ئۆلمەي تۇپراقنىڭ سىرتىدا يۈرۈش ، دېگەن سۆز ئىكەن ! تىرىكچىلىك ئۈچۈن بىر تال پىچاق بىلەن بىر تال بىلەيمۇ ، بىر سەندەل بىلەن بىر بولقىمۇ ، بىر ئۈستىرا بىلەن بىر كاپلىغۇچمۇ كۇپايە قىلىدىكەن !...
بۇ سۆز ئاتىخاننىڭ دىققىتىنى تارتىپ ، كۆڭلىنى يورۇتقاندەك بولدى .

— ھەي ، ھەي ، توختىسىلا ، — دېدى ئۇ بەگتۆمۈرگە يېقىنراق سىلجىپ ، — بۇ يەردە ساتىراشلىق ھۈنەرمۇ ئاقامدۇ ؟
— نېمە دېگەنلىرى بۇ ئاتىخان ئاكا ، — دېدى بەگتۆمۈر ھەيران بولغاندەك ئۇنىڭغا كۈلۈپ قاراپ ، — ساتىراشلىق دېگەن ھۈنەرلەرنىڭ ئەڭ نوچىسى دېسىلە ! قايسىبىر مۇسۇلمان چاچ - ساقىلىنى ئالدۇرمايدۇ ، بۇ يەردە تېخى ئۇنىڭ باھاسى يۇقىرى !

— مۇنداق دېسەلە!...

ئاتىخان چارلاشقان كۆتمەك ساقلىنى تاتىلاپ ئولتۇرۇپ خىيالغا پاتتى. ئۇ، بەگتۆمۈر بىلەن بىللە تۇرغان ئون نەچچە كۈندىن بۇيان، بىكارچىلىقتا قاتتىق زېرىككەن ئىدى، ئەكبەر-نىڭ ئۆي ئىشلىرىنى قىلغاچ ئاندا - مۇندا تۆمۈرچىلىك ئىشلىرىغا ياردەملەشكىنىنى ھېسابقا ئالمىغاندا، ئۇلار بۇ ئۆيىدە ئاساسەن تەييارغا ھەييار بولىدىغان بىكار تەلەپلەر ئىدى. بۇ ھال ئاتىخاننى قاتتىق خىجىل قىلىپ، تەڭقىسلىقتا قويۇۋاتقان قىيىن ئىشلارنىڭ بىرسى بولۇپ قالغان ئىدى. ئۇ، بىرنەچچە قېتىم تاماق داستىخاننى ئۈستىدە، ئۆزىنىڭ خىجىللىقىنى ئىزھار قىلىپ، كۆڭۈل سىرلىرىنى ئېيتقاندا، بەگتۆمۈر ئۇنىڭغا ناھايىتى كەڭ قورساقلىق بىلەن تەسەللى بەرگەن ئىدى:

— ھەرگىز ئۇنداق دېمىسەلە، ئاتىخان ئاكا، « تەڭ يېگەن تەنگە سىڭەر » دېگەن گەپ بار. بىز ھەممىمىز مۇساپىر، مۇسا-پىرچىلىقتا كۆرمىگەن كۈنلىرىمىز يوق. مەن بۇ يولدا نۇرغۇن دەردلەرنى تارتقان. ھەتتا ئەلەمگە، خورلۇققا چىدىماي، تاملارغا قوشقاردەك ئۈسسگەن ۋاقىتلىرىمۇ بولغان، لېكىن ئىرادە بولسا، ھەممىنى يەڭگىلى بولىدىكەن، سىلى تارتىۋاتقان بۇ دەردلەرمۇ تۈگەپ كېتىدۇ، دۇنيادا ۋاقىتنىڭ ئۆتۈشى بىلەن ساقايمايدىغان يارا يوق!...

ھاياتنىڭ ئاچچىق - چۈچۈكىنى يەتكۈچە تېتىپ، ئۆزىگە ئوخشاش مۇساپىر، يوقسۇزلارنىڭ ھالىغا يېتىشىنى ئىنسان-لىق بۇرچى، دەپ قارايدىغان بۇ شاپائەتچى يىگىتنىڭ تەسىرلىك سۆزلىرى گەرچە ئاتىخاننى خىجىللىق ئازابىدىن ئاز - تولا قۇ-تۈلدۈرغان بولسىمۇ، لېكىن كەچكىچە بىكار يەپ يېتىش ئۇنىڭ نەزىرىدە ئادەمنىڭ ئەمەس، بەلكى ھايۋاننىڭ ئىشى ئىدى. شۇڭا ئاتىخان بۇ كۈنلەردە ئۇخلايدىغان ماكاندىن، يەيدىغان ئاشتىن

غەم قىلمىسىمۇ ، ئەمما كۆڭلىنىڭ بىر يەرلىرىدە ھامان ئادەمنى قىينايدىغان تىت - تىتلىق ۋە بىئاراملىقتىن خالىي ئەمەس ئىدى .
بايا بەگتۆمۈرنىڭ توساتتىن ئېيتقان تىرىكچىلىك توغرىسىدىكى ھېلىقى سۆزى ئۇنىڭ ھەمىشە بىئاراملىقتا قېيىندى .
لىۋاتقان كۆڭلىگە خۇددى شېرىن مەلەمدەك يېقىملىق تۇيۇلۇپ كەتتى . ئۇ ، بىر ئىشنىڭ يولىنى تاپقاندا ، بەگتۆمۈرگە مۇنداق دېدى :

— مەن ساتراشلىق قىلىپ باقسام ، قانداق ئۇكام ؟
— ۋاي ... سىلى بۇ ھۈنەرنى بىلەملا ، ئاتىخان ئاكا ؟ —
سورىدى بەگتۆمۈر ھەيران بولغان قىياپەتتە .

— خۇددى سىلى ئۆز ۋاقتىدا تاختىمۇشۇك ياساشنى ئۆزگىنىپ قويغاندەك ، مەنمۇ كىچىكىمدە بۇ ھۈنەرنى ئاز - تولا ئۆگىنىپ قويغان ، ئۇكام ! — دېدى ئاتىخان تېخىمۇ روھلىنىپ ، — باشقا كۈن چۈشكەندە بۇ مەينەت ئىشنىڭ جانغا ئەسقاتىدىغانلىقىنى كىم بىلسۇن !

— ئادەم تىرىكچىلىك يولىدا ھەرقانداق ئىشنى قىلسا بولىدۇ ، ئاتىخان ئاكا ، — دېدى بەگتۆمۈر ئۇنى ئىلھاملاندۇرۇپ ، — رەسۇلۇللامۇ ھالاللىق بىلەن ئىشلەپ يا - شاشنى ئۈممەتلىرىدىن تەلەپ قىپتىكەن . بىر كۈنى ساھابەلەر ئولتۇرغان يەردىن رەسۇلۇللا ئۆتۈپ قاپتۇ ، ھەممەيلەن ئۇنىڭغا ھۆرمەت بىلدۈرۈپ سالام بېرىپتۇ ، لېكىن رەسۇلۇللا سالامنى ئىلىك ئالماي كېتىپتۇ . ساھابەلەر بىر - بىرىگە قارىشىپ ئەجەبلىنىپتۇ ، كېيىن رەسۇلۇللا قايتىشىدا ساھابەلەر يەنە سالام بېرىپتۇ ، بۇ قېتىم رەسۇلۇللا سالامنى ئىلىك ئاپتۇ . بىر ساھابە ئۇنىڭدىن ھەيران بولۇپ سوراپتۇ : « جانابى رەسۇلۇللا ، بايا سالام قىلساق ئىلىك ئالمىدىڭىز ، بۇ قېتىم ئىلىك ئالدىڭىز ، بۇنىڭ سەۋەبى نېمە ؟ » . « بۇنىڭ سەۋەبى ، — دەپتۇ رەسۇلۇللا ، —

بايا مەن ئۆتكەندە ھەممىڭلار ئاسمانغا قاراپ ھاڭۋېقىپ
ئولتۇرۇپتىكەنسىلەر ، قايتىشىمدا قارىسام ، يەرنى سىجاپ ئولتۇ-
رۇپسىلەر ، ھەرھالدا قولۇڭلار ئىشتا ئىكەن ، ئەمگەك ،
ھالاللىق — مېنىڭ ياخشى كۆرىدىغىنىم ! » .

— بارىكالا ، ياخشى گەپ بولدى ، ئۇ كام ، — دېدى ئا-
تىخان تەسىرلىنىپ ، — لېكىن زە ، بۇ ئىشنى ئۇزاقتىن بېرى
قىلمىغاچقا ، قولۇم قېتىپ قالدى ، ئىنشائاللا ، بىرنەچچە كۈن قە-
لىپ باقسام ، ئەسلىگە كېلىپ قالارمەن ...

— ئەلۋەتتە دېگەنلىرىدەك بولىدۇ ، — دېدى بەگتۆمۈرمۇ
خۇشال بولۇپ ، — مەنمۇ دەسلەپ قاسساپلىق قىلغاندا ، قوي -
ئۆچكىلەرنىڭ ئىچ باغرىنى پاكىز ئالالماي ، گۆشنى بۇلغۇشەتكەن
ئىدىم ، كېيىن ئاستا - ئاستا قولۇم كۆنۈپ ، ناھايىتى پاكىز ھەم
چاققان قاسساپ بولۇپ كەتتىم ، ماۋۇ تاختمۇشۇكلەرنى دېمەيلا
تېخى ، دەسلەپ ياسىغاندا ، ئىلغۇچنى قانتىق قىلىپ قويۇپ
چاشقانلار نۇرغۇن يەمچۈكنى يەپ قاچتى ، كېيىن بۇنىڭمۇ ئېيىنى
بىلىۋالدىم . ئىش دېگەن شۇنداق بولىدىكەن ، بەزىدە كۆز قورقۇ-
دىكەن ، بەزىدە قول ، ئەمما بەلنى چىڭ باغلاپ ئىشلەۋەرسە ، بىر
گەپ بولىدىكەن . سىلنىڭ ھۇنەرگە كۆپ دەسسىي كەتمەيدۇ ،
ئاكا ! ناھايىتى بىر ئۇستىرا ، بىر كاپلىغۇچ ، بىر ئىۋرىق ۋە بىر
بەندىڭ بولسا بولىدى . مەن سىلنى ھەرەمنىڭ يېنىدىكى بىر
يەرگە ئورۇنلاشتۇراي ، بۇ ساۋابلىق ئىشنى قىلىپ باقسىلا ،
خۇدايىم رىزىقىلىرىنى كەڭ بېرىپ قالسا ئەجەب ئەمەس ! ...

ئۇلار ئەتىسىلا ئىشقا تۇتۇش قىلدى . بەگتۆمۈر بازاردىن
بىرنەچچە مېتىر گەزلىمە ئېلىپ ، كۆركەم بىر سايىۋەن ياسىدى ،
ئەسكى - تۈسكىلەرنى ساتىدىغان يەردىن يۆلەنچۈكلۈك بىر ئو-
رۇندۇقنى ئەرزانلا سېتىۋالدى ، ئىۋرىق ئۆيدە بار ئىدى ، ئۇستىرا
بىلەن كاپلىغۇچ ئاتىخاننىڭ ئۆزىدىن چىقتى . يولدا لازىم بولار

دەپ قەشقەردىن ئېلىۋالغان ھېلىقى سەدەپ ساپلىق ئۆتكۈر ئۈستىرا ئەمدى تازا ئەسقاتىدىغان بولدى .

تەييارلىق پۈتۈپ ، ئىككىنچى كۈنى ئاتىخان ھەرەم مەسچىتىنىڭ ئۆمرە دەرۋازىسى يېنىغا ساتراشلىق دۇكىنىنى قۇردى . ئالا - يېشىل رەختلەر بىلەن تىكىلگەن كۆركەم سايىۋەن يىراق تىنىلا كۆزگە تاشلىنىپ تۇراتتى . ئاتىخان ئالدى بىلەن ئۆزىنىڭ ساقال - بۇرۇتلىرىنى پاكىز ئالدى ، يېڭى كۆڭلىكىنى كىيىپ ، يەڭلىرىنى جەينىكىگىچە تۇردى ، ئاندىن ئاپئاق خەسە پەرتۇقنى ئالدىغا تارتىپ ، ئۈستىرا ، كاپلىغۇچ ۋە بىر پارچە يالاندا سوپۇنى ئورۇندۇقنىڭ يېنىدىكى تاش ئۈستىگە تىزىپ قويۇپ ، خېرىدار كۈتۈشكە باشلىدى . لېكىن ، ھە دېگەندىلا ئىش تازا يۈرۈشۈپ كەتمىدى ، بىرىنچى كۈنى كەچكىچە ئاپئاققا قاقلىنىپ ئولتۇرۇپ ، ئاران ئىككى ئادەمنىڭ چاچ - ساقىلىنى ئالدى ، ئىككىنچى كۈنى تۆتكە ، ئۈچىنچى كۈنى يەتتىگە يەتتى . لېكىن ، ئۇلارنىڭ كۆپى گەتراپتىكى تاغ - جىلغىلاردىن كەلگەن نامراتلار بولغاچقا ، بىر - نەچچە تىيىن پۈلنىمۇ قوللىرى تىترەپ تۇرۇپ چىقىراتتى . ئاتىخان ھەرگىز تەمەخورلۇق ، نەپسى يامانلىق قىلمىدى ، خېرىدار « قانچە پۇل ؟ » دېسە « ئاتىغانلىرىنى بەرسىلە » دەپ قول قوشتۇرۇپ تۇردى ، ھەتتا بەزىلەر پۇل ئورنىغا ئىككى - ئۈچ تۇخۇم ، بىرنەچچە تال سەي - كۆكتات ، مېۋە - چېۋە ۋە بەش - تۆت ئۇچۇم گۈرۈچ - بۇغداي بەرسىمۇ ، « ھەشقاللا » دەپ ئالدى . بۇنىڭلىق بىلەن ھۈنەرگە ساختىلىق ئىشلەتمىدى ، مۇناسىۋەتتە قوپاللىق قىلمىدى ، بەلكى خېرىدارلارنىڭ چاچ - ساقىلىنى شۇنداق يۇمشاق ئۇۋۇلاپ ، پاكىزلىك بىلەن تۇجۇپىلەپ ياسىدى ، بۇرۇن - قۇلاقلىرىدىكى ياۋا تۈكلەرنى ئالدى ، ئاندىن ئۇچىسىنى تۇتۇپ ، قولىنى سىلكىپ ، بارماقلىرىدىن قاس چىقىرىپ ، شۇنداق يەڭگىل ھەم راھەت قىلىپ قويايتتى . شۇنىڭ

بىلەن ، دىلى پاك ، تىلى يۇمشاق ، سۈلكەتلىك بۇ ئادەمنىڭ ھۇ-
نەرى ۋە خىسلىتى توغرىسىدىكى ياخشى گەپلەر ئاستا - ئاستا
ئېغىزدىن - ئېغىزغا كۆچۈپ ، تېخىمۇ كۈچىيىپ ۋە رەڭلىنىپ ،
يىراق - يېقىندا بۇ ئادەمنىڭ نامىنى چىقىرىۋەتتى . دۇكان ئېچىپ
ئىككى ھەپتە بولا - بولماي ، ئۇنىڭ خېرىدارلىرى خېلى - خېلى
يەرلەردىن ئۇنى ئىزدەپ كېلىدىغان بولدى ۋە دائىملىق چۆپقەت-
لەرمۇ كۈندىن - كۈنگە كۆپىيىشكە باشلىدى . ئەمدى ئاتىخانغا
دەسلەپكى كۈنلەردىكىدەك ، تىيىنلاپ پۇل چىقىرىدىغان نامرات ،
گادايلا رالا ئەمەس ، بەلكى سىقىملاپ پۇل تاشلايدىغان باي ،
مۆتىۋەرلەرمۇ چاچ - ساقىلىنى ئالدۇرىدىغان ۋە ئۇنىڭ بىلەن يې-
قىنىچىلىق قىلىدىغان بولۇپ قالدى . ئەكبەر بەزى كۈنلىرى
بەگتۆمۈرنىڭ ئىشلىرى ئالدىراش بولغاندا ئۇنىڭغا ياردەملەشكەن-
دىن باشقا ، كۆپ ۋاقتىنى دادىسىغا ھەمراھ بولۇپ ، ھەرەم
مەسچىتىنىڭ يېنىدا ئۆتكۈزەتتى ، ئەمەلىيەتتە ئەكبەر دادىسىغا
ئەرەب تىلىنى ئۆگەتگەچ ، كېلىپ - كېتىۋاتقان خېرىدارلار
ئوتتۇرىسىدا تەرجىمانلىق قىلاتتى .

بىر كۈنى ئەكبەر ئاتىخانغا مۇنداق دېدى :

— دادا ، ئەمدى مەنمۇ چوڭ بولۇپ قالدىم ، بىرەر يەردە
ئىشلەپ پۇل تاپايلىمىكىن دەيمەن . بۇ يۇرتتا پۇل بولمىسا ،
ئادەمنىڭ قەدرى بولمايدىكەن !

— ياخشى گەپقۇ بۇ ، ئوغلۇم ، — دېدى ئاتىخان خۇشال
بولۇپ ، — ئوغلۇ بالا دېگەن ئىشقا ئۆزىنى ئۇرۇپ تۇرۇشى
كېرەك . خوش ، نەدە ئىشلەپ پۇل تاپقۇڭ كېلىۋاتىدۇ ؟

— بەگتۆمۈر ئاكىمنىڭ ئېيتىشىچە ، « ھەر تەلپاب » دېگەن
بازاردا چوڭ بىر ئاشخانا بار ئىكەن ، — دېدى ئەكبەر چۈشەن-
دۈرۈپ ، — شۇ يەرگە شاگىرت ئالىدىكەن ، شۇ يەردە
ئىشلىسەممۇ بولىدۇ . يەنە بىرسى ، بەگتۆمۈر ئاكىم قاسساپلىق قى-

لىسپ باقامسەنئە ، جىق دەسمائە كەتمەيدۇ ، كۈندە قولۇڭ پۇل كۆرۈپ تۇرىدۇ ، دەۋاتىدۇ ، قايسىسىنى قىلىشنى بىلمەي قالىدىم ، سېنىڭ پىكرىڭنى ئاڭلايمەن ، دادا !

ئاتىخان بىردەم ئويلىنىپ قالدى ، ئۇنىڭ قوشۇمىسىنى تۇرۇپ ، كۆزىنى خىيالەن يۇمۇپ ، بىر نۇقتىغا تىكىلىپ قالغانلىقىدىن قارىغاندا ، كۆڭلىدە باشقىچە پىكىرلەرنىڭ بارلىقىنى پەملىگىلى بولاتتى .

— دۇنيادا ئاشپەزلىك بىلەن قاسساپلىقتىن ياخشى ھۈنەر يوق ، ئوغلۇم ! — دېدى ئۇ ئاخىر بېشىنى كۆتۈرۈپ ئەكبەرگە قاراپ ، — پۇل دېگەن ئۇلارغا سەلدەك ئېقىپ كىرىدۇ . لېكىن ئاخىر گاداىلىقتا ئۆتىدۇ ، ئاشپەز بىلەن قاسساپتىن باي چىقمايدۇ . نېمىشقا دەمسەن ؟ شۇنىڭ ئۈچۈنكى ، ئاشپەز ھەر كۈنلۈك رىزىقىنى يۇندى ئۆرىكىگە تۆكىدۇ . ھەيران بولما ، ئۇلار ھەمىشە بىر كۈن ئاش سالغان ئاش سۈيىنى شۇ كۈنى كەچتە يۇندى ئۆرىكىگە تۆكىدىغۇ ! يەنە تېخى بەزىدە بىلىپ - بىلمەي ، پاسكىنا قولى بىلەن خېمىرغا ، ئوچاق بېشىغا تۇتۇش قىلىپ قا-لىدۇ . مانا بۇمۇ ئۇلارنىڭ رىزىقىنى يەپ كېتىدىغان ئىشلار . ئەمدى قاسساپ بولسا ، خۇنخور . ئۇلار بوغاز ماللارنى ، يېشىغا يەتمىگەن پاخاللارنى رەھىمسىزلىك بىلەن سويۇۋېتىدۇ . قۇرئاندا ئېيتىلدىشىچە ، ھەرقانداق ئوت - چۆپ ، گۈل - گىياھلار زېمىن تەكتىدىن تۇپراق يېرىپ چىققاندا ، مەن بۇ دۇنيانىڭ يورۇقلۇ-قىنى كۆرەي ، ئۇنىڭ راھىتىدىن بەھرىمەن بولاي ، دەپ ئىمان ئېيتىپ چىقىدۇ . قوينىڭ قارىندىكى قوزىمۇ يورۇق دۇنياغا چۈ-شۈپ ، ئۇ يەرنىڭ گۈزەل قوينىدا يايىراپ ئۆلسەم رازى ، دەپ ئىمان كەلتۈرۈپ تۇغۇلۇشنى ئارزۇ قىلىدۇ . لېكىن قاسساپ بولسا ، ئۇنى ئانىنىڭ قارىنىدا تۇرغۇزۇپلا بوغۇزلايدۇ ، مانا بۇ قاتتىق گۇناھ . يەنە بىرسى ، قۇرئاندا بىر قاسساپ ئۆمرىدە 10 مىڭ قوي

بوغۇزلسا بولىدۇ ، دەپ كۆرسىتىلگەن ، لېكىن بەزىلەر ئۇنىڭدىن نەچچە ھەسسە كۆپ ئۆلتۈرىدۇ ، بۇنىڭ بىلەن خۇنخورلۇق چېكىدىن ئېشىپ كېتىدۇ !...

دادىسىنىڭ ئەمرىمەنرۇپقا كەلتۈرۈپ ئېيتقان يوللۇق سۆزلىرى ئەكبەرنى قايىل قىلىپ قويدى . لېكىن ، ئۇنىڭ نەدە بولمىسۇن ئىشلەش نىيىتى بار ئىدى ، ئىشلەپ ، ھالال قان - تەرى بىلەن پۇل تېپىپ ، دادىسىنىڭ ئالدىدا ئوغۇللۇق بۇرچىنى ئادا قىلىشنى ئويلايتتى .

— ئەمىسە قانداق قىلىمەن ، دادا ؟ — دېدى ئۇ ئاخىر تىت - تىت بولغاندەك بىقارارلىقتا ، — ئۇمۇ بولمىسا ، بۇمۇ بول-مىسا ، زادى نېمە ئىش قىلسام بولىدۇ ؟

— يەنە بىرئاز سەۋر قىلىپ تۇر ، — دېدى ئاتىخان ئۇنىڭ كۆڭلىنى تىنچىتىپ ، — مېنىڭ بىر چۆپقىتىم بار ، ھەر پەيشەنبە كۈنى چاچ - ساقال ياساتقىلى كېلىدۇ . بەشىرىسى ئوچۇق ئىكەن ، مەزھىنى كەڭ ئادەمدەك قىلىدۇ ، ئاڭلىسام ، ئۇ ئادەمنىڭ مۇشۇ ئەتراپتا بىر ئالتۇن دۇكىنى بار ئىكەن ، يەنە بىر خىش پىشۇرۇش خۇمدىنىمۇ بار ئوخشايدۇ . شۇنىڭ بىلەن سۆز-لىشىپ باقايلى ، ئۇ ئوبدانراق يول كۆرسەتسە ئەجەب ئەمەس ، يەرلىك ئادەملەر ئىشنىڭ ئېپى - جېپىنى بىلىدۇ .

ئەكبەر دادىسىنىڭ پىكىرىگە كۆندى ، يەنە ئۈچ كۈندىن كېيىن ئۇ ئادەم كەلسە ، ئۆزىمۇ كۆرۈشۈپ ، ئەھۋاللىشىپ بېقىشنى كۆڭلىگە پۈكۈپ قويدى .

2

ئاتىخان ھېلىقى دۇكاندارنى يىراقتىن كۆرۈپلا تونۇدى . ئۇ ، يولنىڭ نېرى قاسنىقىدىكى ئالتۇن دۇكىنىنىڭ ئالدىغا قويۇل-

خان كارىۋات ئۈستىدە بىرنەچچە تونۇشلىرى بىلەن پاراڭلىشىپ ئولتۇراتتى. ئۇلارنىڭ بەزىلىرى سەللە ئورغان ، بەزىلىرى كۆ-پىيە ① ئارتىپ ، ئۈستىنى قارا ئېقال ② بىلەن باسۇرۇپ ئالغان ئىدى. ئۇلارنىڭ ئارىسىدىكى بېشىغا مەشۇت سەللە ئورغان ، ئۈستىگە ئېسىل رەختتە تىكىلگەن ناۋات رەك رىدا ③ يېپىنغان سالاپەتلىك بىرسى دۇردۇن قاپلىق ياستۇققا يۆلەنگىنىچە چىلىم تارتىپ ئولتۇراتتى. چۆرىلىرىگە نەقىش ئويۇلغان ، بىر مېتىر ئېگىزلىكتىكى كۈمۈش چىلىم ئۇنىڭدىن ئىككى قەدەم نېرىدا تۇ-تەپ تۇراتتى ، چىلىمنىڭ كىچىك بالىنىڭ بىلىكىدەك ئوم ۋە ئۇزۇن نەيچىسى ئۇنىڭ يېنىدا خۇددى يىلاندا تۇگۈلۈپ ، سويلاپ ياتاتتى. ئۇنىڭ چىلىمى دەممۇدەم تارتىپ ، ئىچىگە توشقان كۆكۈش ئىسنى ئاغزى - بۇرىندىن تەڭلا پۇرقىرىتىپ چىقىرىشىغا ۋە سېمىز گەۋدىسىنى ياستۇققا تاشلاپ ، كېرىلىپ يېتىشىغا قارىغاندا ، راھەتلىك تۇرمۇشتىن تازا ھۇزۇرلىنىۋاتقانلىقىنى كۆرگىلى بولاتتى ...

بىر چاغدا ئاتىخانغا تونۇش ھېلىقى ئادەم كارىۋاتتىن قوزغالدى ۋە يولنى كېسىپ ئۆتۈپ ئاتىخانغا قاراپ كېلىشكە باشلىدى. بۇ چاغدا ئاتىخان بىر خېرىدارنى ئەمدىلا يولغا سېلىپ ، يەرگە چۈشكەن چاچ - ساقال قىرىندىلىرىنى تازىلاۋاتاتتى. بۇ كونا چۆپچەت بىر بېسىپ - ئىككى بېسىپ ئاتىخاننىڭ ئالدىغا كەلدى. ئۇ ، ئېگىز بوي ، كەڭ غوللۇق ، قارىمۇتۇق ، بەشىرىسى ئوچۇق ، گىجىك ساقال ئەرەب ئىدى. ئۇنىڭ يۈزىدىكى قارا چوقۇرنى ھېسابقا ئالمىغاندا ، خېلى كېلىشكەن ، سۇمباتلىق ئادەم دېيىشكە بولاتتى. بۇ ئادەم ئۇچىسىغا شايى كىيىم ، ئۇنىڭ ئۈس-

① كۆپىيە — ئەرەبلەر بېشىغا ئارتىدىغان ياغلىق.

② ئېقال — ياغلىقنى ئۈستىدىن بېسىپ تۇرىدىغان ھالقىسىمان توقۇلما يىپ.

③ رىدا — ئەرەبلەرنىڭ يەڭسىز يەكتىكى.

تىگە زەر كالۋۇتۇندىن جىيەك تۇتۇلغان رىدا، پۇتغا سوڭسىز خۇرۇم تەللىك ① كىيىپ، خېلى پۇزۇر ياسىنىۋالغان ئىدى. ئۇنىڭ ئىسمى ئەبۇلەھەب بولۇپ، مەككىدىكى خېلى ھاللىق كىشىلەردىن ئىدى. ئۇنىڭ ھىندىستانلىقلار كۆپرەك ئورۇنلاشقان «جودىرى» دېگەن بازاردىن ئالتۇن بەزەك ساتىدىغان بىر دۇكىنى بولغاندىن باشقا، مەككىنىڭ ئەتراپىدىكى «مەررۇ» - زەھران «دېگەن يەردە چوڭ بىر خىش پىشۇرۇش خۇمىدىنى بار ئىدى.

ئۇ، ئاتىخانا بىرنەچچە قېتىم چاچ - ساقال ئالدۇرۇپ، بۇ ئادەمنىڭ پاكىز، سىلىق ھۈنىرىنى، خام قايماقتەك يۇقۇشلۇق مىجەزىنى ياقىتۇرۇپ قالغان ئىدى.

— قانداق ئۇستام، يۇرتىمىزغا ئۇستىخانلىرى چۈشۈپ قېلىۋاتامدۇ؟ — سورىدى ئەبۇلەھەب سالاملىشىپ بولغاندىن كېيىن.

بۇ كۈنلەردە، ئاتىخان ئەرەبچىنى خېلى ئوبدان ئۆگىنىپ قالغان بولسىمۇ، لېكىن ئاڭلاشقا ئۇستا، سۆزلەشكە ناقىس ئىدى. نەلەپپۇزى تازا دۇرۇس بولمىغاچقا، دۇدۇقلاپ - كېكەچلەپ قالاتتى. شۇڭا، ئەكبەر ئوتتۇرىدا تىلماچلىق قىلاتتى.

— خۇداغا شۈكرى، تەقسىر، — دېدى ئاتىخان ئۇنى ئورۇندۇققا تەكلىپ قىلىپ، — ئەۋۋىلى خۇدا، ئاندىن قالسا بۇ مەئشەتلىك يۇرتنىڭ غەمخانى بولغان ھەربىرلىرىدەك ياخشى ئادەملەرنىڭ سايبىسىدا بۇ يۇرتمۇ تۇغۇلغان تۇپراقتەك ئىسسىق كۆرۈنىدىغان بولۇپ قالدى ...

— يۇرتقا كېتەلمەي، بۇ يەرگە كەلگەنلىكلىرىگە پۇشايمان قىلىپ قالماغىنلا؟ — ئەبۇلەھەب خۇددى ئۇنى سىندىماقچى بولغاندەك بۇ سوئالنى قويدى.

① تەللىك — ئەرەبلەرنىڭ شىپەك كەشى.

— يوقسۇ ، پۇشايماق قىلىشى بىز تەقۋادار مۇسۇلمانلارنىڭ دىلى ئەمەس ، تەقسىر ، بۇ يەر مۇقەددەس يەر ! — دېدى ئاتىخان كۆڭلىدىكىنى ئوچۇق ئېيتىپ ، — لېكىن ، ھەرقانداق بىر ۋىجدانلىق ئادەمنىڭ كىندىك قېنى تۆكۈلگەن تۇپراققا مۇھەببىتى بولىدۇ ، پېقىرمۇ بۇ مۇھەببەتتىن خالىي ئەمەس !

— بارىكالا ، بارىكالا ! — دېدى ئەبۇلەھەب قايىل بو- لۇپ ، — ئۇستام ناھايىتى توغرا ئېيتتىلا ، ھەر بىر كىشىنىڭ تۇغۇلۇپ ئۆسكەن شەھەر ۋە مەملىكىتى شۇ كىشىنىڭ ۋەتىنى دېيىلىدۇ . ھەركىم تۇغۇلغان ، ئۆسكەن يېرىنى جاندىن ئارتۇق سۆيىدۇ . ئۆز يۇرتىدىن ، ۋەتىنىدىن ئايرىلىپ باشقا يەرلەرگە بارسا ، ئۆز يېرىدىكىگە ئوخشاش راھەت - پاراغەتتە ياشىيالايدۇ ، مەئىشتى ھەرقانچە تولۇق بولسىمۇ ، لېكىن كۆڭ- لىمنىڭ بىر يېرىدە ئۆز ۋەتىنىنىڭ مۇھەببىتى ياشايدۇ . بىز ئەرەبلەر مۇشۇ قاقاس تاغ ، ئىسسىق چۆل - جەزىرلەرنى جېنى- مىزدىن ئارتۇق سۆيگىنىمىزگە ئوخشاش ، ھەبەشلەرمۇ پايانسىز سەھرايى كەبىرنى ، مىسىرلىقلار نىل بويىدىكى ساقلىق - قو- مۇشلىقلارنى باشقا يەردىن زىيادە سۆيىدۇ ، ئەگەر سۆيىمگەن بولسا ، ئۇلار ئاللىقاچان ھاۋاسى ياخشى ، تىرىكچىلىك قىلىش ئاسانراق يەرلەرگە كۆچۈپ كېتىپ ، ۋەتەنلىرىنى تاشلىۋەتكەن بولاتتى ! لېكىن ، بىز تۇغۇلغان يۇرتىمىزدىن ئۇزۇنغا كەتسەك ، بىزنى تارتىپ كەلتۈرىدىغان كۈچ - قۇۋۋەت — ئۆز ۋەتىنىمىزنىڭ ، ئانا تۇپراقنىڭ مېھرى - مۇھەببىتى ! بۇنداق مېھرى - مۇھەببەت مۇقەددەس ۋە ئەبەدىي بولىدۇ !

ئەكبەر بۇ مېھرى ئىسسىق ، ئاتىق ئادەمنىڭ ئاغزىغا قارىغىنىچە تۇرۇپ قالدى . ئەبۇلەھەبىنىڭ مەنىلىك ، تەسىرلىك سۆزلىرى ئۇنىڭ پۇل تېپىش يولىدا ھەممىنى ئۇنتۇغان ، باغرى قاتتىق ، نەپسانىيەتچى تىجارەتچى ئەمەس ، بەلكى ھاياتنى ، ئا-

دەملەرنى ئوبدان چۈشىنىدىغان ، كىشىنىڭ ھالىغا يېتىشنى بىلىدىغان ئوقۇمۇشلۇق ، بىلىمى كەڭ ، پاراسەتلىك ئادەم ئىكەن-لىكىنى كۆرسىتىپ تۇراتتى . ئۇنىڭ يۇرت - ۋەتەن توغرىسىدىكى سۆزلىرى ئەكبەرنىڭ كۆڭلىگە بەكمۇ ياقتى ، ئەكبەرنىڭ يۈرىكىدىكى دەردلەرنى قايتا تىرىلىغاندەك ، ئۇنىڭ ۋۇجۇدىنى يەنە بىر قېتىم لەرزىگە سالدى ...

ئەكبەر خىيالغا كەتتى ، خىيالى يۇرتقا كەتتى . بۇ كۈن-لەردە يۇرتتا باغلار قاراڭغۇلىشىپ ، تۇنجى كاككۇك ناۋاسى ئاڭلانغان ۋاقىتلار ئىدى . ئەكبەرنىڭ كۆز ئالدىدا ئاق ، قىزىل ، سېرىق ، بىنەپشە چېچەكلەرگە تولغان باغلار ، ياپېشىل جالا چىقىرىشقا باشلىغان سۇمبۇل نوتىلار ، قات - قات ئېچىلغان باھار گۈللىرى رەڭگارەڭ بولۇپ كۆرۈنۈشكە باشلىدى ، دىمىغىغا ئاچچىق - چۈچۈك غورا بىلەن ئەتىر گۈللەرنىڭ خۇشبۇي ھىدى ئۇرۇلغاندەك بولۇپ ، ۋۇجۇدىنى بىر خىل مەستخۇشلۇق قارماپ ئالدى . ئۇ ، مەستخۇش ھالدا ئۆز - ئۆزىگە پىچىرلىدى : « مانا ، بۇ كۈنلەر يۇرتنىڭ تازا باھار ۋاقتى ، تېھ باھار!... ئۇ يەردە ھەممە نەرسە سەن بىلەن جانلىنىپ ، گۈزەللىشىپ ، جىمى ھاياتلىق سەن ئېلىپ كەلگەن كۆركەم ، ئىللىق تۇرمۇش زوقىنى سۇرىدۇ ! بىزنىڭ ئۇ گۈزەل زېمىن قەھرىمانلارنىڭ ، ئۇلۇغ ئەجدادلارنىڭ مۇقەددەس زېمىنى ! ئاشۇ پاك تۇپراقنا ئۆسۈپ - يېتىلگەنلەرنىڭ ياخشىلىرى خۇددى < گۈلنىڭ سەرخىلى گۈل ئارىسىدا ، ئەرنىڭ سەرخىلى ئەل ئارىسىدا > دېگەندەك ، ئاشۇ تۇپراق بىلەن بىللە ياشاۋاتىدۇ ! بىزچۇ ؟ بەئەينى چاچقا چۈشكەن كېپەكتەك خالىغان يەردە توزۇپ ، سەرسان بولۇپ يۈرۈۋىمىز !... »

ئەكبەرنىڭ سۈكۈتكە چۆمگەن ئويچان ، غەمكىن چىرايى ئەبۇلەھەبىنىڭ دىققىتىنى تارتتى ، ئۇ بايىلا كۆزلىرى ئۆتكۈر ، گەپلىرى چېچەن ، قاراشلىرى مۇلايىم بۇ بالىغا ئۆز ئوغلىدەك

ئامراق بولۇپ كەتكەن ئىدى .

— ئەكبەر جىمىپ كەتتىڭغۇ ، يۇرتنى ئەسلەپ قالدىڭغۇ دەيمەن ! — دېدى ئۇ ئەكبەرنىڭ كۆڭلىدىكىنى سەزگەندەك ، — خۇدا خالسا ، كۈنلەرنىڭ بىرىدە يۇرتتۇڭغا كېتىسەن ...

— قاچان ؟! — ئالدىراپ ، ھولۇقۇپ سورىدى

ئەكبەر ، — قاچان كېتىمەن ؟!

ئەبۇلەھەب مېھرىبانلىق بىلەن ئۇنىڭ بېشىنى سىلىدى ۋە

كۈلۈپ تۇرۇپ مۇنداق دېدى :

— خۇدا خالسا دېدىمغۇ ! خۇدا ئۆز بەندىلىرىنىڭ ئار-

زۇسىنى ھەر گىز بەردە قويمايدۇ . دۇنيادا ئايىغى چىقماس ئىش

يوق ، بۈگۈن يولۇڭلار ئېتىلگەن بولسا ، ئەتە - ئۆگۈن ئېچىل-

مايدۇ ، دەپ كىم ئېيتالايدۇ ؟ ۋاقت ھەممە ئىشنى ئۆز يولىدا ھەل

قىلىدىغان ئادىل ھۆكۈمران !

ئەكبەرنىڭ كۆڭلى ۋاللىدە يورۇغاندەك بولدى ، ئەبۇلە-

ھەبىنىڭ سۆزلىرى ئۇنىڭغا ئىشەنچ ۋە ئۈمىد بېغىشلىغان ئىدى .

ئاتىخان ئەبۇلەھەبىنىڭ بوينىغا پەرتۇق تارتتى ، بېشىغا سۇ

تېمىتىپ چېچىنى ئۇۋۇلدى ، چاچ راسا يۇمشىغاندىن كېيىن ،

سوپۇن سۈرۈپ ، ئۈستىرا بىلەن قىردى ، چاچ ئېلىنىپ بولغاندىن

كېيىن ، ساقال - بۇرۇتغا ماغزاپ سۈركەپ ، چىرايلىق ياساشقا

باشلىدى .

دەل شۇ چاغدا ، ئۇلارنىڭ يېنىدا ۋاراڭ - چۇرۇڭ

كۆتۈرۈلۈپ كەتتى .

ئاتىخاندىن بەش - ئالتە قەدەم نېرىدىكى بىر تاش سۇپىدا

ئۇچىسىغا ئاق يەكتەك ، بېشىغا يېشىل شايى دوپپا ، پۇتىغا

قوڭالتاق كالاچ كىيىۋالغان مۇسا داڭقان يېقىندىن بېرى مۇشۇ

يەردە يايما ئېچىپ ، ئايالى ئاسىيە خېنىم كېچە - كۈندۈز قولى

بىلەن تەپچىپ تىككەن ئاق دوپپىلارنى سېتىپ ئولتۇراتتى . يې-

قىنىدىن بۇيان بۇ ئادەمنىڭ تەقى - تۇرقى خېلىلا ئۆزگىرىپ كەتكەن - ساقىلى ئۇزۇن ئۆسۈپ ، ياداڭغۇلۇقتىن قاڭغىشىرى تىكىلىشىپ ، كۆزلىرى ئولتۇرۇشۇپ ، ئازغىن بىر بوۋايغا ئايلىنىپ قالغان ئىدى .

بايا ئۇنىڭ ئالدىغا ئىككى خېرىدار كەلدى ، ھەر ئىككىسى يىگىرمە نەچچە ياشلىق بەگۋاش يىگىتلەر ئىدى . ئۇلار بىردىن ئىككى دوپپىنى ئېلىپ ، 10 رىياللىق كونا ، بىرتىق بىر پۇلنى بەردى . مۇسا داڭقان پۇلنى قولغا ئېلىپ قاراپ ، نەچچە يېرىدىن يەملەنگەن بۇ رەپرەپ پۇلنى باشقا يەردە خەجلىيەلمەيدىغانلىقىغا كۆزى يەتتى ، ئۇنىڭ ئۈستىگە ئۇ تېخى ئالتە رىيال قايتۇرۇپ بېرىشى كېرەك ئىدى .

— ياخشىراق پۇل بېرىڭلار ، ئۇكىلىرىم ! — دېدى مۇسا داڭقان ئىككى يىگىتكە يېلىنغاندەك بىچارە قىياپەتتە ، — مەن بۇ پۇلنى خەجلىيەلمەيمەن ! ... ئەگەر بۇنىڭدىن باشقا پۇلۇڭلار بولمىسا ، دوپپىنى كىيىپ كېتىپ ، پۇلنى كېيىن تاشلاپ بەرسەڭلارمۇ بولىدۇ ، مەن سىلەرگە ئىشىنىمەن !...

— نېمە ؟! — ئىككى يىگىت ئۇنىڭغا تەڭلا ھۆر-پەيدى ، — سەن تېخى بۇ يەرگە كېلىپ قورسىقىڭ تويۇپ ، ئەمدى سەئۇدىنىڭ پۇلنى كۆزۈڭگە ئىلمايدىغان ھالغا يەتتىڭ . مۇ ؟! بىلىپ قوي ، بۇ دېگەن پادىشاھنىڭ سۈرىتى چۈشۈرۈلگەن ئۇلۇغ پۇل جۇمۇ ؟!

— يوقسۇ ئۇكىلىرىم ، يوقسۇ ! — دېدى مۇسا داڭقان قورقۇپ كېتىپ ، — كۆزگە ئىلمايدىغان ئىش يوق ، مەن پەقەت ياخشىراق پۇل بېرىڭلار دېدىم . بۇنى خەجلىيەلمەسم ، ماڭا ئۇۋال بولىدۇ ...

— بۇ پۇل يامانمىكەن ؟! — دېدى يىگىتلەر ئۆكتەملىك بىلەن مۇسا داڭقاننىڭ كۆزىگە كىرىۋېلىپ ، — نەرى يامان

ئىكەن؟! سەئۇدىنىڭ پۇلىنى يامان دېيىشكە قانداق تىلىك بار -
دى ، سېنىڭ!؟

ئۇلار يوق يەردىن پۇتاق چىقىرىپ ، يولسىزلىق
قىلىۋاتاتتى .

مۇسا داڭقان قورقۇپ كەتتى ، كۆزلىرى ئالاق - جالاق
بولۇپ ، ئاغزى گەپكە كەلمەي قالدى . ۋاراڭ - چۇرۇڭنى
ئاڭلاپ ، ئادەملەر يىغىلىشقا باشلىدى ، شۇ چاغدا بەگتۆمۈرمۇ بۇ
يەرگە كېلىپ قالدى ، ئۇ ھەرەم مەسچىتىدە ناماز ئوقۇغاچ ،
ئاتىخانىنى يوقلاپ كەلگەن ئىدى . ئۇ ، ئەھۋالنى ئۇققاندىن كې-
يىن ، ھېلىقى ئىككى يىگىتكە سىلىق - سىپايلىق بىلەن مۇنداق
دېدى :

— يىگىتلەر ، سىلەر دوپپىنى كىيىپ كېتىۋېرىڭلار ، بۇ
ھاجىغا پۇلى مەن بېرىپ قوياي !
بۇ گەپنى ئاڭلىغان ئىككى ئەرەب يىگىتى تېخىمۇ
چىچاڭشىپ كەتتى :

— ھەي خارجى ! سەن تېخى بىز ئالغان مالغا پۇل تۆلەپ
قويمىقچىمۇ؟! سەن كەلگىنىڭنىڭ قولىدىكى پۇل نەنىڭ پۇلى بى-
لمەمسەن؟! ئۇ دېگەن ئۇلۇغ سەئۇدىنىڭ پۇلى ، سەن
كەلگىنىڭنىڭ پۇلى ئەمەس !

لېكىن بەگتۆمۈر بوش كەلمىدى ، كۆكرىكىنى كېرىپ
ئالدىغا چىقتى :

— سەئۇدىنىڭ پۇلى بولسا نېمە بوپتۇ! مەن بۇ پۇلنى ئوغ-
رىلىمىدىم ، بەلكى سەئۇدىغا ئىشلەپ ، ھالال تەرىم بىلەن تاپتىم!...
— نەدە ئىشلىدىڭ؟! بىزنىڭ زېمىندا ئىشلىگەنسەن؟! —
ئىككى يىگىت بارغانسېرى ئوساللىق قىلىشقا ، كەمسىتىشكە باش-
لىدى ، — ھەي خارجى ، كىم سېنى چىللاپ كەپتۇ ، كىم سېنىڭ
ئىشىڭغا موھتاجكەن؟!... —

بەگتۆمۈرنىڭ قاتتىق خورلۇقى كەلدى ، ئەلەمدىن پۇت -
قولى تىترەپ كۆز ئالدى قاراڭغۇلىشىپ كەتتى .
بۇ دۇنيا گەرچە ھەممە ئادەم كامالىغا يېتىپ ، توققۇزى
تەل بولغان مۇكەممەل دۇنيا بولمىسىمۇ ، لېكىن بۇ دۇنياغا ئىنسان
بولۇپ تۆرەلگەن ھەرقانداق ئادەم ئۆزىنى بەھۇدە خورلىغان ،
كەمىستكەنلەرنى زادىلا ياقتۇرمايدۇ !

بەگتۆمۈرنىڭ ئاچچىقى تۈۋىدىن قوپتى ، ھېلىقى ئىككى
يىگىتمۇ ئەسەبىيلەشتى . ئۇلار قارشى تەرەپنى بېسىپ
چۈشمىگۈچە بولدى قىلمايدىغاندەك مەغرۇر قىياپەتتە غادىيىپ
تۇراتتى . ئەگەر مۇشۇ يېنى كېتىۋەرسە ، بەگتۆمۈر بىلەن بۇ
ئىككىسى بىر قەپەس ئېلىشىپ قالىدىغاندەك قىلاتتى . شۇ چاغدا ،
پۈتۈن ئەھۋالنى باياتىندىن بېرى كۆزىتىپ تۇرغان ئەبۇلھەب
لىككىدە ئورنىدىن تۇردى - دە ، بوينىدىكى پەرتۇقىنىمۇ ئېلىۋەت-
مەي ، ساقال - بۇرۇتنىڭ يېرىمى ياسالغان ، يېرىمى ياسالمىغان
ھالدا ئۇلارنىڭ يېنىغا كەلدى ۋە ھېلىقى ئىككى ئەرەب يىگىتكە
قاراپ زەردە بىلەن توۋلىدى :

— خار جى بولسا نېمە بوپتۇ ؟! ئۇلارمۇ ساڭا ئوخشاش
ئادەم ، ساڭا ئوخشاش مۇسۇلمان ! لېكىن سەنلەردە كىچىككىنىمۇ
ئادەملىك ، مۇسۇلمانلىق خىسلەت يوق ئىكەن ! سەن بۇلارغا بۇ
پۇلنى بىكارغا بېرىۋاتامسەن ؟! بېشىڭغا كىيىۋالغان نېمە ؟ بىلسەڭ
ئاۋۇ قېرى مۇسۇلماننىڭ قان - تەرى ! سەنلەر تېخى سەئۇدىنىڭ
پۇلىنى پەش قىلىپ ، بۇ مۇساپىر مۇسۇلمانلارنىڭ كۆڭلىنى
ئاغرىتتىڭ ! بىلسەڭ ، بۇ ئاي - بۇ كۈنلەردە سەئۇدى پادىشاھ-
نىڭ ئادىللىقى تۈپەيلى ئەرەبىستان زېمىنىدا ياشاۋاتقان بارلىق
مۇسۇلمانلارنىڭ بېشىدا ئىسلام بايرىقى جەۋلان قىلىپ ، ئۇلارغا
باشپاناھ بولۇۋاتىدۇ . ئۇلارنىڭمۇ سەنلەرگە ئوخشاش ياشاش ،
ئىشلەش ھوقۇقى بار !...

ئەبۇلەھەبىنىڭ سۆزى ئەتراپتا قاراپ تۇرغان باشقىلارغىمۇ تەسىر قىلدى، ئۇلار بىر - ئىككى ئېغىزدىن لوقما سېلىپ، ھېلىقى ئىككى يىگىتنى ئەيىبلەگەن بولۇشتى، شۇڭا ئۇلارمۇ با- يىقى ئەلپازىدىن يېنىپ، پەسكويغا چۈشتى. ئەگەر ئەتراپتىكى جامائەت پىكرى ئۆزلىرىگە پايدىسىز بولمىغان بولسا، ئۇلار ئەبۇ- لەھەب بىلەنمۇ زاكونلىشىپ، بۇ يەرنى بېشىغا كىيىشتىن يانمايتتى .

ئۇلار بېشىدىكى دوپپىنى ئېلىپ مۇسا داڭقانغا بەردى ۋە ھېلىقى 10 رىيالىق رەپرەپ پۇلىنى يانچۇقىغا سېلىپ، بۇ يەردىن غىپىدە تىكئۆتتى .

ئەبۇلەھەب جايغا قايتىپ، ئاتىخانىغا چالا قالغان ساقلىنى ياستىشقا باشلىدى ۋە ھېلىقى ئىككى بەگۋاش يىگىتتىن رەنجىپ مۇنداق دېدى :

— قارىمالا، ئۇستام! بۇ بالىلارنىڭ يۈگەنسز، نائىنساپ بولۇپ كەتكىنىنى! ئۇلار ھەقىقەتەن ئۇچۇشنى بىلىپ، چۈشۈشنى بىلمەيدۇ، ھەممە يەردە ۋالاقشىپ، گىدىيىپ يۈرۈپ- دۇ، ئۇلار مۇنداق كېتىۋەرسە، چوقۇم پالاكەتكە يولۇقىدۇ. ئاللاتائالا ئىنسان بالىسىغا بالا - قازا بېرىشتىن ئاۋۋال كىبىر بېرىدۇ، ئۇ، كىبىر بىلەن تازا گىدەيگەن چاغدا، ئاندىن بالا - قازا بېرىدۇ! ئەسلىدە، كىبىر ئادەم بالىسىغا ئەمەس، شەيتانغا خاس نەرسە!...

ئەبۇلەھەبىنىڭ بۈگۈنكى سۆزى ۋە ئىشى ئاتىخانغىمۇ، ئەكبەرگىمۇ چوڭقۇر تەسىر قىلدى. ئۇلارنىڭ قەلبىدە بۇ ئادەمنىڭ نامى ۋە خىسلىتى چوڭقۇر ئورناپ، يۈكسەك بىر ئەقىدە بولۇپ شەكىللەندى .

ئەبۇلەھەب چاچ - ساقلىنى ئالدۇرۇپ بولۇپ، قايتىدىغان چاغدا :

— مەن سىلەرنى ئەتە جۈمەدىن كېيىن ئۆيگە تەكلىپ قىلىمەن ، — دېدى چىن كۆڭلىدىن چىقىرىپ ، — چاي - پاي ئىچىپ ، غىزالىنىپ كېلىڭلار . ئەكبەرگە ئوغلۇم ھارسىنى تو- نۇشتۇرۇپ قوپاي ، دوست بولۇپ قالسۇن !
ئاتىخان تەكەللۇپ قىلىپ ئولتۇرمىدى ، خۇشاللىق بىلەن تەكلىپنى قوبۇل قىلدى . ئەكبەرمۇ خۇشال ئىدى . ئۇ ، ئۆزىگە يېڭى بىر دوستنىڭ تېپىلغانلىقىدىن خۇشال ئىدى .

3

ئەبۇلەھەبىنىڭ ئۆيى ئازادە ھەم كۆركەم ئىدى . مېھمانخانىسىدا لىۋانىنىڭ خۇش پۇراق شەمشادىدىن ياسالغان ئېسىل بىر شىرە بار ئىدى ، شىرەنىڭ ئۈستىدە ئەجدىھا سۈرەتلىك بىر لوڭقا بىلەن بىر كۈمۈش شامدان تۇراتتى . شامداندا كۆيۈۋاتقان بەش تال شام ئەتراپقا ئەنئەنە پۇرىقىنى تاراتماقتا ئىدى . مېھمانخانىنىڭ مەخمەل پەردە تار- تىلغان دېرىزىلىرى ئىسسىق بىلەن پاشىدىن ساقلىنىش ئۈچۈن ھىم ئېتىۋېتىلگەن ئىدى .

ئەبۇلەھەب ئۆيىنىڭ تۆرىگە قويۇلغان كارىۋاتتا تۆت چاسا يوغان تەككىگە يانپاشلىغىنىچە كىتاب كۆرۈپ ئولتۇراتتى . چاچلىرى جىڭگىل ، سالىپاڭ قۇلاق ، قاپقارا بىر ھەبەش مېھمانخانىنىڭ بوسۇغىسىدا تۇرۇپ خەۋەر قىلدى :

— خوجايىن ، مېھمان كەلدى !

ئەبۇلەھەب ئىتتىك ئورنىدىن تۇردى . كىتاب بىلەن كۆ- زەينىكىنى بىر چەتكە قويۇپ ، خىزمەتكارغا بۇيرۇدى :

— چاققان باشلاپ كىر ، مېھمانخانىغا كىرسۇن !

خىزمەتكار چىقىپ كەتتى ، ئەبۇلەھەب ئەدەپ يۈزىسىدىن

ئۆيلۈك كىيىمنىڭ ئۈستىگە سارغۇچ رەڭلىك يىپەك رىدانى ئار-
تمۋالدى .

مېھمانخاننىڭ بوسۇغىسىدا ئاتىخان بىلەن ئەكبەر
پەيدا بولدى ، ئۇلار قىپقىزىل زىلچا - گىلەملەر بىلەن بېزەل-
گەن بۇ كاتتا ئۆيگە قانداق كىرىشىنى بىلەلمەي تارتىنىپ
تۇرۇپ قالدى .

— قېنى مەرھەمەت ، ئۆيگە كىرىشىسىلە ! — دېدى ئەبۇ-
لھەب خۇش چىراي بىلەن ئۇلارنى ئىچكىرىگە باشلاپ .
ئاتىخان پۈتتىكى كونا سەندەل كەشنى سىرتقا سېلىپ ،
بىسىمىلا دەپ بوسۇغىدىن ئاتلىدى ، ئەكبەرمۇ دادىسىغا ئوخشاش
قىلىپ ، ئۇنىڭ ئارقىسىدىن ئەگەشتى . ئەبۇلھەب ئۇلارنى تام
بويلىتىپ سېلىنغان تاۋار كۆرىپلەرنىڭ ئۈستىگە باشلىدى ۋە
تۆگىققۇش پېيىدىن راسلانغان بىر ياستۇقنى ئاتىخاننىڭ يېنىغا
قويۇپ بەرىپ :

— ئازادە ئولتۇرسىلا ، ئۇستام ، تارتىنمىسىلا ! — دەپ ئۇ-
نىڭ قورۇنۇپ تۇرغان كۆڭلىگە مەدەت بەردى .
شۇ ئارىلىقتا ، مېھمانخانغا ئەبۇلھەبنىڭ ئوغلى كىردى ،
كىرىپلا مېھمانلار بىلەن ئەدەپلىك كۆرۈشتى ، ئۇمۇ خۇددى دا-
دىسىغا ئوخشاشلا دىلكەش ، پېشانىسى ئوچۇق ، خۇش چىراي
كۆرۈنەتتى . ئادەمگە قارىغان كۆزلىرى مۇلايىملىق بىلەن كۈلۈپ
تۇراتتى . ئۇنىڭ يېشى ۋە بويى - تۇرقى ئەكبەرگە ئوخشاش
دېگۈدەك ئىدى .

— بۇ مېنىڭ ئوغلۇم ، — دەپ تونۇشتۇردى ئەبۇلھە-
ب ، — ئىسمى ھارىس . بۇ يىل ئوتتۇرا مەكتەپنى پۈتتۈرىدۇ ،
خۇدا خالىسا ، كېلەر يىلى «ئومۇل قورۇ ئۇنىۋېرسىتېتى» ① غا
ئېمىتھان بەرمەكچى .

① ئومۇل قورۇ ئۇنىۋېرسىتېتى — مەككە ئۇنىۋېرسىتېتى .

— ئىنشائاللا ، پېشانىسى ئوچۇق يىگىت ئىكەن ، — دېدى ئاتىخان ھارىنىنى ماختاپ ، — ياخشى ئوقۇپ ئالىم بولغاي !...
 داستىخان سېلىنىپ ، چاي تارتىلدى . ئوتتۇرا ياشلىق ، ئوڭى ئاق ، كۆزلىرى يوغان ، چاچلىرى تەردە نەملىشىپ پەتىلە - پەتىلە بولۇپ كەتكەن بىر ئايال خىزمەتكار مېھمانخانا بىلەن ئاشخانا ئوتتۇرىسىدا پايىپتەك بولۇپ ئۇلارنى كۈتۈۋاتاتتى . داستىخانغا مېۋە - چېۋە ، قەنت - گېزەكلەر كەلتۈرۈلدى ، كىچىك ئىستاكىنلارغا سەيلۇننىڭ فىننە ئارىلاشتۇرۇلغان خۇش پۇراق چېپى قۇيۇلدى ، ئارقىدىن ئەرەبلەرنىڭ «روزسەلگ» ① ، «گەرىش» ② دەيدىغان يەرلىك تائاملىرى كەلتۈرۈلدى .
 ئاتىخان بىلەن ئەكبەر تائاملارنى ھۇزۇرلىنىپ يېدى ، يېگەندىمۇ خېلى كۆپ يەپ ، بىرنەچچە قېتىم راھەتلىنىپ كېكىردى .

ئەمدى ئۇلار ئاندا - مۇندا مېۋە يېگەچ ئىختىيارى پاراڭغا چۈشتى . ئەكبەر بىلەن ھارىس تېزلا چىقىشىپ ، قەدىناس ئەل - ئاغىنىلەردەك مۇڭدېشىپ كەتتى .
 ئەبۇلھەب ئەكبەرنىڭ ئەھۋالىنى سورىدى :
 — ئوغۇلنى قانداق قىلاي دەيلا ، ئۇستام ؟ ئوقۇتۇش ئىد - يەتلىرى يوقمۇ ؟

— يوقسۇ ، تەخسىرا ! — دېدى ئاتىخان تەۋەزۋىبىلەن ، — ھازىرچە بىزگە تىرىكچىلىك مۇھىم ، ئوغۇل بالا بولغاندىكىن ، بىرەر يەردە ئىشلەپ پۇل تاپسۇنمىكىن دەيمەن .
 — ئوغۇ شۇنداق ، — دېدى ئەبۇلھەب خىيالچان ھالدا ، — تۇپراق ئۈستىدە ياشاۋاتقان ئادەم ئۈچۈن پۇل بولمىسا

① روزسەلگ — شورپا بىلەن سۈتكە سېلىنغان گۈرۈچ تامىقى — ئاق پولۇ .
 ② گەرىش — بۇغداينى شورپىغا سېلىپ پىشۇرۇپ ، ئوتتۇرىسىغا سېرىق ماي قۇيۇپ يەيدىغان تاماق .

بولمايدۇ . لېكىن ، بۇ دۇنيا تۇرىدىغان يەر ئەمەس ، ھەممە ئادەم كېتىدۇ ، ئاخىرەت ئۇنىڭ مەڭگۈلۈك جايى . ئۆز ئېھتىياجىدىن ئارتۇق مال - دۇنيا كىشىگە ۋاپا قىلمايدۇ . قىيامەت كۈنى ئادەم ئاشۇ مال - دۇنيا سەۋەبىدىن دوزاخقا كېتىدۇ . ئەمما ، بىلىم ئۇنداق ئەمەس ، ئۇ قانچە كۆپ بولسا ، شۇنچە ياخشى . دۇنيانىڭ مەخپىي ئىلىملىرى بەك جىق ، بىز ئىنسانلار بەك ئاجىز يارىتىلغانمىز . بىزنىڭ دۇنيانىڭ ھەممە ھەقىقەتلىرىنى چۈشەندۈرۈشكە قابىلىيىتىمىز يوق . بىر ئادەم ئۆمۈر بويى ئوقۇسىمۇ ، يەنە دۇنيادىكى ئىلىم - ھېكمەتلەر تۈگىمەيدۇ ، دۇنيانىڭ ھەقىقىتىنى چۈشىنىشكە ئۆمرىمىز ، تەتقىق قىلىپ تېپىشقا ئەقلىمىز يېتىشمەيدۇ . ئەمما ، ئادەم بالىسى بۇنىڭغا ئىنتىلىشى ، تىرىشىشى كېرەك !

— توغرا ئېيتتىلا ، تەخسىر ! — دېدى ئاتىخان تەسىرلىنىپ ، — ئادەمنىڭ قولىدىكى مال - دۇنيا بەتخەجلىك بىلەنمۇ تۈگەيدۇ ، ئوغرى ئېلىپمۇ تۈگەيدۇ ، لېكىن ئادەمنىڭ ئىچىدىكى بىلىم - ھېكمەتنى ھېچقانداق قىلىپ يوقانقىلى بولمايدۇ . ئۇنىڭ نۇرى شۇ ئادەمنىڭ ئۆزىنىڭلا ئەمەس ، باشقىلارنىڭمۇ قەلبىنى يورۇتىدۇ !

— بارىكالا ، كۆڭلۈمدىكى گەپنى قىلدىلا ! — دېدى ئەبۇلەھەب ۋە قولىدىكى پوستى سويۇلغان بانانى ئاتىخانغا بېرىۋېتىپ داۋام قىلدى ، — جاھالەت ئادەمنى نادان قىلىدۇ ، نادانلىق ئادەمنى خار ۋە قۇل قىلىدۇ . خارلىقتا ، قۇللۇقتا ياشىغان ئادەملەرنىڭ ۋەتىنى بولمايدۇ ، تارىخىمۇ بولمايدۇ . مېنىڭ ئۆيۈمدە ئىككى قۇل بار ، ھەرئىككىسىنى سىلەر كۆردۈڭلار . بىز قۇللار - نىڭ ئەزەبلىرىنى قۇل ، ئاياللىرىنى «ئەمە» دەيمىز . بايا بىزگە داستىخان سېلىپ ، چاي قۇيغان ئاشۇ ئەمەننىڭ ئىسمى ئومۇمەھەكىم ، ئۆزى يەمەنلىك ئەرەب ، مەن ئۇنى 10 يىل بۇرۇن شۇ

يەردىن سېتىۋالغان . ئاۋۇ ئەر قۇلىنىڭ ئىسمى نۇفەل ، ئافرىقىدىن سېتىپ كېلىنگەن ھەبەش ، مەن ئۇنى يەتتە يىل بۇرۇن مەككىدىكى قۇل بازىرىدىن سېتىۋالغان ، ئۆتكەن يىلى بىزنىڭ مەرتىۋىلىك ، ئادالەتلىك پادىشاھىمىز ئابدۇل ئەزىز قۇللارنى ئازاد قىلىش توغرىسىدا پەرمان چىقاردى . بەزى قۇللىرى كۆپ بايلار بۇ پەرمانغا بويۇن تولغىدى ، بۇ چاغدا ئابدۇل ئەزىز پادىشاھ : «خۇدا يولىدا ساۋاب ئىزدەپ ، قۇللىرىڭلارنى ئازاد قىلىڭلار ! جا- نابىي ھەق ئىنسانلارنىڭ ھەممىسىنى ھۆر ياراتقان . ھەرقانداق ئىنساننىڭ بۇ دۇنيادا ئەر كىن ياشاش ھوقۇقى بار ! ئەگەر قۇللىرىڭلارنى سېتىۋالغان پۇلنى پەش قىلىپ ، ئازاد قىلمىساڭلار ، پۇلنى ھۆكۈمەت تۆلەپ بېرىدۇ ! ئەڭ مۇھىمى ، ئاللا يولىدا ساۋابلىق ئىزدەڭلار !» دەپ پۈتۈن دۆلەت خەلقىگە مۇراجىئەت قىلدى . مەن پادىشاھنىڭ پەرمانىنى ئاڭلاپلا ، قولۇمدىكى بۇ ئىككى قۇلنى ئازاد قىلماقچى بولدۇم ، ئۆز ۋاقتىدا — ھىجرىيە 10 - يىلدىكى ① ۋىدا ھەج ۋاقتىدا ، پەيغەمبىرىمىزمۇ ئۆز قولى بىلەن 63 قۇلنى ئازاد قىلىپ ، بىزگە بېشارەت بەرگەن ئىدى . مەن بۇ ئىككىسىنى ئالدىمغا چاقىرىپ ، ئازاد قىلغانلىقىمنى جاكارلاپ ، يۇرتلىرىغا قايتىپ كېتىش ئۈچۈن يېتەرلىك راسخوت بەردىم . لېكىن ، كۈتۈلمىگەندە ئۇلار پۇلنى ئالغىلى ئۇنماي ، مېنىڭ ئالدىمدا تىزلىنىپ ، ئۆزلىرىنىڭ داۋاملىق مۇشۇ ھالەتتە تۇرۇپ قېلىشىنى ، ئۆمۈر بويى ماڭا سادىقلىق بىلەن ئىشلەشنى تەلەپ قىلدى . مەن ھەرقانچە قىلىپمۇ ، بۇلارنى ئۆز يۇرتلىرىغا قايتىشقا كۆندۈرەلمىدىم . ئاخىر ئۇلار ئۆز ئىختىيارلىقلىرى بىلەن يەنە تۇرۇپ قالدى . بۇ ئىش ماڭا قاتتىق تەسىر قىلدى ، مەن شۇ چاغدىلا ، «يۇرت ، ۋەتەن» دېگەن بۇ نەرسە — پەقەت ھۆر ۋە ئىمانلىق ئىنسانلارنىڭ ئۆيى ئىكەنلىكىنى ،

① ھىجرىيە 10 - يىلى — مىلادىيە 632 - يىلى .

قۇللۇقتا ، خارلىقتا ياشىغان ۋە ئۆز تارىخىدىن بىخەۋەر ئادەملەرنىڭ يۇرت - ۋەتىنى بولمايدىغانلىقىنى ، بۇنداق ئادەملەر - نىڭ ئۆزلىرى تۇغۇلۇپ ئۆسكەن تۇپراق قەدىرىگە يەتمەيدىغانلىقىنى ھېس قىلدىم . كېيىن ، مەن مۇقەددەس كىتابلارنىڭ بىرىدە بۇنداق بىر ۋەقەنىڭ بايان قىلىنغانلىقىنى كۆرۈپ ، بۇنىڭ تېگى - تەكتىگە تېخىمۇ چوڭقۇر يەتتىم : زامانىسىدا مۇسا پەيغەمبەر ئۆز قوۋمىنى مېسىر پىرئەۋنلىرى ئاسارىتىدىن ئازاد قىلغان بولسىمۇ ، لېكىن ئۇلارغا بىرەر يەردىن يۇرت - ۋەتەن تۇتۇپ بەرمەي ، دەشت - باياۋانلاردا 40 يىلغىچە سەرسان - سەرگەردان قىلىپ يۈرۈپتىكەن ، مۇسا پەيغەمبەر نېمە ئۈچۈن ئۆز قوۋمىنى 40 يىل سەرگەردان قىلدى ؟! نېمە ئۈچۈن ئۇلار بىرەر يەردىن ماكان تۇتۇپ ، شۇ يەرنى ۋەتەن قىلمىدى ؟! ئۆز قوۋمىنى 40 يىللىق جاپا - مۇشەققەتكە گىرىپتار قىلغان مۇسا پەيغەمبەرنىڭ مەقسىتى : قۇللۇق ۋە خارلىق زۇلمىدىن يۈرەك - قەلبى زەخمىلىنىپ ، دىلى قورقۇنچقا تولغان ، تىلى ئىتائەتكە ئادەتلەنگەن نادان ئادەملەرنىڭ دۇنيادىن پۈتۈنلەي كۆز يۇمۇپ ، شۇم ئىستىبادات ئوغىسىنى ئىچمىگەن ، قۇللۇق ئېڭى يوق ئازاد ئەۋلادلارنىڭ تۇغۇلۇشىنى كۈتۈش ئىكەن . ئەنە شۇنداق يېڭى ، ھۆر ۋە ئېتىقادى پاك ئەۋلاد تەۋەللۇت بولغاندىن كېيىنلا ، مۇسا پەيغەمبەر سەرگەردانلىقتىن توختاپ ، ئۆزىنىڭ يېڭى قوۋمىگە يۇرت - ماكان بەرگەن ئىكەن !...

ئەبۇلەھەب سۆزىدىن توختاپ ، ئالدىدىكى سوۋۇپ قالغان چايدىن بىر - ئىككى ئوتلىدى ۋە ئاتىخانغا «قانداق ، ئېيتقانلىرىم توغرىمۇ ؟» دېگەندەك مەنىدە قاراپ قويدى . ئاتىخان يۇمشاق ياستۇققا جەينەكلىگىنىچە چوڭقۇر خىيالغا پاتقان ئىدى . ئەبۇلەھەبنىڭ بايقى سۆزلىرى ئۇنىڭ يۈرەك تارىنى چەكتى ، خۇددى يۇمشاق ، ئىللىق بىر قولىدەك ئاتىخاننىڭ ئىچ - باغرىنى

سپ كېلىۋاتقان سېغىنىش
ت بىردىنلا ياغ چاچقاندەك
ۋۇجۇدىنى كۆيدۈرۈشكە ،

خاندان بۇنداق سېغىنىش ۋە
ن بولسىمۇ ، لېكىن بۇگۈن
ۋەلىمىغان ئىدى . يىللارنىڭ
ى ئىككى قۇلدەك يۇرت -
بۇشۇپ قېلىشنى ئويلاپ ،
اق بولۇشنى تەسەۋۋۇرغا
امرات ، لېكىن ئەزىز ؛ ئاشۇ
ىنى ، مۇھەببىتىنى ئۇنىۋې
ل بېقىپ ئۆستۈرگەن ئاشۇ
ىسىدە «ئەرك» دەپ شېھىت
قېنى مەۋجۇتلۇقىنى ، ئاشۇ
رنىڭ تەڭداشسىز قۇدرەت
ۆھرىتىنى جاھانغا يايغان
ى بىلەتتى ! شۇڭا ، ئۇنىڭ
بەكمۇ كۈچلۈك ، ساپ ۋە
سۆيگۈگە تويۇنغان بۇنداق
ن ، ھېچقانداق ئارىلىق يوق
ەنت يۈرىكىدە ئەبەدىلئەبەد
اننىڭ نەزىرىدىكى يۇرت -
ز قارىماققا ئاددىي بولغىنى
غلاننىڭ يۈرىكىدىكى پاك-
سىياتى بىلەن مەڭگۈلۈككە
ىدى . بۇنداق ھېس - تۇي-

غۇنى ئۆمۈر بويى قۇللۇقتا ، خارلىقتا ئۆتۈپ ، ھەممىنى —
ھۆرلۈكنى ، ئادەملىك قەدرىنى ، يۇرت — ماكان مۇھەببىتىنى
ئۇنتۇپ ، پەقەت بىر قۇر كىيىم بىلەن ئۈچ ۋاخ تاماقنى بەرگەن
ئىگىسىنىلا قۇتۇلدۇرغۇچى خۇدا ، دەپ بىلىدىغان ئومۇمھەكىم
بىلەن نۇفەل ھەرگىز چۈشەنمەيتتى ، چۈشىنىشىمۇ خالىمايتتى .
ئەمما ، ئاتىخان بىلەن ئەكبەر ئۇنداق ئەمەس ئىدى ، ئۇلار ئادەت-
تىكى كىشىلەر زادىلا ھېس قىلالمايدىغان ، ھەرقانداق بىر كۈچ
بىر — بىرىدىن ئايرىۋېتەلمەيدىغان بۇنداق سىرلىق ، مۇقەددەس
تۇيغۇنى چىن يۈرىكىدىن قەدىرلەيتتى ۋە شۇ تۇيغۇ بىلەن ياشاپ
كېلىۋاتاتتى !...

مېھماندار چىلىق خېلى ئۇزاققا سوزۇلدى ، سۆھبەتلەرمۇ
قىزغىن ۋە مەنىلىك بولدى . ئۇلار شۇ ئۆيدە ناماز شامىنى
ئوقۇغاندىن كېيىن قايتىشقا تەمشەلدى . ئۇزاش ئالدىدا ئەبۇلھەب
ئاتىخانغا مۇنداق دەيدى :

— ئەگەر خالىسا ، ئەكبەر بىزنىڭ خۇمداندا ئىشلىسۇن .
ئەمگەك ئېغىرراق بولسىمۇ ، ئۇستىخانلىرى قاتىدۇ .

ئاتىخان دەرھاللا ماقۇللۇق بەردى :

— ھىممەتلىرىگە رەھمەت ، تەخسىر ! ئەتىلا ئىشقا
بارسۇن ، ئوغۇل بالا دېگەن قاتتىق — يىرىك ئىشتا پىشىدۇ .

ئۇلار خوشلاشتى ، ئەكبەر بىلەن ھارىس تەستە ئايرى-
لىشتى . نۇفەل ئۇلارنى ئەبۇلھەبىنىڭ چىلان تۇرۇق ئايغىر
قوشۇلغان «كاررۇ ھارۋىسى» ① دا بەگتۆمۈرنىڭ ئۆيىگە ئاپىرىپ
قويدى .

ئۇخلاشنىڭ ئالدىدا ، ئەكبەر دادىسىدىن بىر ئىشنى
سورىدى ، بۇ ئىش يېقىندىن بېرى ئۇنىڭ كالىسىغا كىرىۋېلىپ ،
ئۆزى جاۋاب تاپالماي ، تىت — تىت بولۇۋاتقان ئىش ئىدى .

① كاررۇ ھارۋىسى — ئەرەبىستانلىقلار مەپنى شۇنداق دەيدۇ .


— دادا، مەن بىر ئىشقا ھەيران بولۇپ قالدىم، — دېدى ئۇ بەگتۆمۈرنى ئويغىتىۋەتمەسلىك ئۈچۈن ئاۋازىنى پەسى قىلىپ، — بۇ يەردىكى خەقلەر نېمە ئۈچۈن تاماقتىن كېيىن دۇئا قىلمايدۇ؟ يەيدىغاننى يەپ بولۇپ، داستىخاننى يىغىشتۇرۇپلا بولدى قىلىدىكەن، بۇگۈنمۇ ئاشۇنداق بولدى!

ئاتىخان ئوغلىغا قاراپ، مەسلىكى كەلگەندەك كۈلۈپ قويدى. بۇ سوئال ئۇنىڭ كاللىسىدىمۇ خېلى بۇرۇن پەيدا بولغان ئىدى. ئۇ، ئوغلىنىڭ خېلى چېچەن، سەزگۈر، كۆرگەن — بىلگەنلىرى ئۈستىدە كاللا قاتۇرىدىغان ئىجتىھاتلىق چوڭ بولۇۋاتقانلىقىدىن كۆڭلىدە خۇشال بولدى.

— بۇ ئىشقا سەنمۇ دىققەت قىپسەندە، ياخشى! — دېدى ئۇ ئەكبەرنىڭ بېشىنى سىلاپ قويۇپ، — مەنمۇ خېلى ۋاقىتقىچە ساڭا ئوخشاشلا ھەيران بولۇپ يۈردۈم، كېيىن چاچ ئالدۇرغىلى كەلگەن بىر ئۆلىمادىن سۈرىدىم. ئۇ كىشى كۈلۈپ كېتىپ مۇنداق دېدى: «تاماقتىن ئۆزۈڭ يېدىڭ، ئۇ پەقەت ساڭلا تەئەل. لۇق نەرسە! ئۇنى ئۆزۈڭ يەپ، ئارقىدىن ئەرۋاھلارغا دۇئا قىلساڭ، بۇ دۇئانىڭ ھەرگىز ئۆلگەنلەرنىڭ روھىغا تەگمەيدۇ! سىلەرنىڭ يۇرتتا يەنە، ھەرىپەشەنبە كۈنى ياغ پۇرىتىپ، ئەرۋاھ — روھلارغا ئاتايدىغان ئىش بار ئىكەن. بۇمۇ قاملاشمىغان ئىش. ياغنى پۇرىتىپ، قۇيىمىقنى ئۆزۈڭ يەپ، دۇئانى باشقىلارغا قىلساڭ قانداق بولىدۇ؟ ئەرۋاھلارغا ياغنىڭ پۇرىقى بارامدۇ؟ ئۇلارنىڭ روھىغا تېگەمدۇ؟! ئانا — ئانا، ئۇرۇق — تۇغقان، دوست — بۇرادەرلەرنىڭ روھىغا پەقەت ئۈچ نەرسىلا تېگىدۇ: بىرسى، قۇرئان ئوقۇپ قىلىنغان دۇئا؛ ئىككىنچىسى، ئەرۋاھلار يولىدا بېرىلگەن ئۆشەر — زاكات؛ ئۈچىنچىسى، ئۆلۈپ كەتكەنلەرنىڭ يېقىن ئادەملىرىنى يوقلاپ، ئۇلارنىڭ ھالىدىن خەۋەر ئېلىش! بۇنىڭدىن باشقا قىلىنغان ھەرقانداق دۇئا — تىلاۋەت ئۆ-

لۇپ كەتكەنلەرنىڭ روھىغا تەگمەيدۇ!...» . مەن بۇ ئادەمنىڭ
 گېپىنى ئاڭلاپ ، قايىل بولۇپ قالدىم . دېمىسۇم ، يەيدىغاننى ئۆ-
 زىمىز يەپ ، دۇئانى ئۇلارغا قىلساق ، تازا ئادىللىق بولمايدىكەن ...
 — لېكىن ، دادا ، بىز ئاللا بەرگەن مەئشەتنىڭ ھۆرمىتى ،
 ئالدىمىزدىكى داستاننىڭ ئىززىتى ئۈچۈن دۇئا قىلىمىز —
 دە ! — دېدى ئەكبەر تازا قايىل بولماي ، — بۇنىڭ نەرى خاتا ؟
 — ئۇ دېگىنىڭمۇ توغرا ، بالام ! — دېدى ئاتىخان ئوغل-
 نىڭ سۆزىدىكى سالماقنى دەڭسەپ ، — بىزمۇ ئۆزىمىز بىلگەننى
 قىلىپ تۇرايلى ، «ئۆزۈڭ بىلگەن يولنى ئاتاڭغا بەرمە» دېگەن
 گەپ بار !
 ئەكبەرنى ئۇيقۇ باستى ، ئۇ تاتلىق ئۇيقۇغا كېتىۋېتىپ
 ئاستا پىچىرلىدى : «شەرىئەتنىڭ 72 پۈتتىكى بار دېگەن شۇ !
 ھەركىم ئۆزىگە يارىشا پەتىۋا چىقىرىدۇ!...»





تۆتىنچى باب

شاھانە ماكان

1

ماكانسىزلىق ئاتىخاننى ھەر كويلارغا سالدى .
ئۇ ، دەسلەپ ئاتا - بوۋىلىرىنىڭ « تۇغۇڭنى تۇغۇلغان
يېرىڭگە قادا » دېگەن ھېكمىتى بويىچە ، « مانا كېتىمەن - ئەنە
كېتىمەن » دېگەن ئۈمىد بىلەن سەرسانلىقتا ئۆتۈۋەردى . ئەمما ،
ئۈمىد رېئاللىققا يۈزلەنمىدى ، ئۆز ۋاقتىدا تاقالغان يول شۇ يېتى
ئېچىلماي تۇرۇۋەردى ، بۇنىڭغا ھازىر ھېچكىم بىرنەرسە
دېيەلمەيتتى ، بۇ خۇددى ئادەم بالىسى يېشەلمەيدىغان سىرلىق تې -
پىشماقتەك ، بارلىق مۇساپىرلارنى ئۈمىد ۋە ئۈمىدسىزلىك ،
ئەندىشە ۋە ئىنتىزارلىق ئىچىدە قىيناۋاتقان مۇشكۈل ئىشلارنىڭ
بىرىسى ئىدى .

لېكىن ، نۇرغۇن ئاي - كۈنلەر شەپسىز ئۆتۈپ كەتتى ،
ۋاقىتنىڭ ئۆتۈشى بىلەن كىشىلەر بۇ مۇشكۈللۈكلەرگىمۇ ئاسنا -
ئاستا كۆنۈپ ، ئۆزلىرىنىڭ تەقدىر - قىسمەتلىرىنى باشقىچە ئو -
رۇنلاشتۇرۇشقا باشلىدى .

ئاتىخانمۇ سەرسانلىققا تويدى ، كىشىلەرگە بېقىنىپ ،
ماكانسىز يۈرۈشتىن بىزار بولدى . ئۇنىڭغا ھەقىقەتەنمۇ بىر ئۆي -

نىڭ قەدرى ئۆتۈلگەن ئىدى .

بۈگۈن ئاتىخان كەچلىك تاماقتىن كېيىن ، ئەكبەرنى باشلاپ ئىشىك ئالدىغا چىقتى ، مەھەللىنىڭ بىر چېتىدىكى تاغ باغرىدا خۇددى رەندىلەپ قويغاندەك ، سىلىق تۆت چاسا خەرساڭ تاشلار بار ئىدى . ئۇلار شۇنىڭغا روبرو ئولتۇردى . ئاتىخان بېشىغا يۇرتتىن ئېلىپ كەلگەن كۆك مانپۇ دوپپا بىلەن ئۇچىسىغا كەندىر گەزلىمىسىدىن ئەرەب پاسۇنىدىكى كىرتىك ياقىلىق ئۇزۇن كۆڭلەك كىيىۋالغان ئىدى . ئۇ ، بۇ خىل كۆڭلەكتە ئۆز زىنى خېلى ئەر كىن ۋە راھەت ھېس قىلاتتى . لېكىن ، ئەكبەر تېخىچە بۇ خىل كۆڭلەكنى كىيىشكە كۆنمىگەن ئىدى . ئۇ ، ھە . مىشە ئانىسى تىكتۈرۈپ بەرگەن كالتە يىپەك كۆڭلەك بىلەن كەڭ ئاغلىق خەسە ئىشتىنىنى پات - پات يۇيۇپ كىيىپ يۈرەتتى ، بېشىغا بولسا ، يېشىل شايدا تىكىلگەن تەپچىمە دوپپا كىيىۋالغان ئىدى .

ئەكبەر ئەتراپىغا قىزىقىپ قارىدى ، ئۇنىڭ ئارقى قاقاس تاغ ، ئىككى يېنى بىر - بىرىگە يانداپ سېلىنغان تاش ئۆيلەر ئىدى . ئەگەر ئادەم مۇنداقلا قارىسا ، ئۆيلەر بىلەن تاغ باغرىدىكى تاشلارنى پەرق ئېتەلمەيتتى . پەقەت سىنچىلاپ قارىغاندا ، ئاندىن ئۆيلەرنى ۋە ھە دېگەندىلا كۆزگە چۈشمەيدىغان ئىشىك - دېرىزىلەرنى پەرق ئېتەلمەيتتى . ھەر يىلى قىش ۋە ئەتىياز پەسلىلىرى يامغۇر ياغقاندا ، بۇ تاغلار لەپىدە كۆكرىپ ، بۇ پايانسىز قاقاسلىقتا گويا بىر پارچە ئىلاھىي يېشىللىق پەيدا بولۇپ ، كىشىلەرگە گۈزەللىكتىن ، ھاياتلىقتىن دېرەك بېرەتتى . بۇنى ئەرەبلەر «ئۆشۈپ» ① دەپ ئاتىشاتتى . بۇ چاغدا قوي - ئۆچكىلەر سەمىرىپ ، توخۇ - تۇمانلار يايىراپ كېتەتتى . بىرەر ئاي ئۆتكەندىن كېيىن بولسا ، خۇددى بىرسى ئوت يۈر كۈگەندەك ، بۇ

① ئۆشۈپ - خۇدا بەرگەن كۆكۈلمەيدانلىق .

يېشىللىق سارغىيىپ ، يەنە ئەسلىدىكى قۇرۇق قاقشال ھالىتىگە كېلىپ قالاتتى ...

ئەكبەر ئەمدى نەزىرىنى ئۆيلەردىن ئېلىپ ، دەسلەپ تاغقا ، ئاندىن ئاسمانغا قارىدى . ئاسمان سۈپسۈزۈك ئىدى ، ئۇپۇقتىن بالقىپ تۇرغان رەڭگارەڭ شەپەق ئەتراپتىكى ئېگىز - پەس ئۆيلەرنىڭ ئۈستىدىن ئۆتۈپ ، تاغقا شولا تاشلاپ تۇراتتى . ھەرخىل شەكىلدىكى تاش ئۇبۇتمىلىرى بىلەن قەد كۆتۈرۈپ تۇرغان قوڭۇر تاغ شەپەق نۇرىدا تېخىمۇ رەڭلىنىپ ، جۇلالىنىپ ، ئۆزىگە خاس كۆركەم بىر مەنزىرىنى ھاسىل قىلغان ئىدى . شۇ چاغدا ، تاغ تەرەپتىن كەلگەن ئىسسىق شامال يۈزنى يۇمشاق سىيىپاپ ئۆتتى ، ئەتراپ جىمجىت ئىدى ، قۇشلارمۇ ئۇۋىلىرىغا كېتىشكەن ، پەقەت بىرنەچچە شەپەرەڭ ئۇياقتىن - بۇياققا غۇبۇلداپ ئۇچۇپ يۈرەتتى ...

ئاتىخان ئوغلىنىڭ تەبىئەتكە مەپتۇن بولۇپ ئولتۇرغانلىقىنى كۆرۈپ ، ئۇنىڭ پەيزىنى بۇزۇشنى خالىمىدى ، دېمەكچى بولغان گەپلىرىنى ئىچىگە يۇتۇپ ، ئەكبەرنىڭ مەستانە ھالىتىگە قارىدى . ئوغلى ئۇنىڭ كۆزىگە خېلىلا چوڭ بولۇپ قالغاندەك ، قامەتلىك ۋە بېجىرىم كۆرۈندى . دېمىسىمۇ ، بۇ كۈنلەردە ئەكبەر خېلىلا بوي تارتىپ ، بۇرنى كۆپۈپ ، سۇمباتلىق يىگىت بولۇپ قالغان ئىدى . خۇمداندىكى ئېغىر ئەمگەكتىن بۇرۇنقى يۇمشاق ، نازۇك قوللىرى قېتىپ ، قاداڭلىشىپ ، ئۈگىلىرى يوغان ، يەنجىسى كۈچلۈك قوللارغا ئايلانغان ئىدى . يۈز - كۆزلىرىمۇ كۆيۈك ئاپتاپلىق ئىش مەيدانىدا كۆيۈپ ، ئەسلىدىكى قىزىللىقتىن ئۆزۈپ ، قوڭۇرغا ئايلىنىپ قالاي دېگەن ئىدى .

ئەكبەر خۇمداندا يېتىپ - قويۇپ قاتتىق ئىشلىدى ، ئىشلىگەنگە يارىشا ، ئەبۇلەھەبىنىڭ ماختىشىغا ۋە يۇقىرى ھەق بېرىشىگە ئېرىشتى . ھەر ھەپتىنىڭ جۈمە كۈنى كەچتە كىرىپ ،

دادىسىنى ۋە ئاغىنىسى ھارسىنى يوقلاپ تۇردى . ھارسى بىلەن ئىككىسى بەك ئىچكىشىپ كەتكەن ئىدى . ھەيتىدە بىر قېتىم كۆرۈشمە ، ئىز - دېرىكىنى قىلىشتاتتى ، كۆرۈشكەندە بولسا ، مۇڭدېشىپ ، ئوينىشىپ قېنىشمايتتى .

بۇگۈن گەرچە جۈمە بولمىسىمۇ ، ئاتىخان ئوغلىنى ئالاھىدە چاقىرىپ ، بىر ئىش ئۈستىدە سۆزلەشمەكچى بولغان ئىدى .

— بالام ، بىر ئۆي سالىساقمىكىن ، دەيمەن ! — دېدى ئاتىخان ئاخىر كۆڭلىدىكىنى توپتوغرا ئېيتىپ ، — تىرىك ئادەم ئۈچۈن بىر ماكان بولمىسا بولمايدۇ . ھېلىمۇ قېقىل - سوقۇلۇقتا كۆپ يۈردۈق ، يەنە مۇنداق كېتىۋەرسەك ، خارلىقتا قالمىز ! — يۇرتقا كېتىپ قالساق قانداق قىلىمىز ؟ — سورىدى ئەكبەر يەنە شۇ ئۈمىد بىلەن دېلىغۇل بولۇپ .

— ئۈنىڭدىن غەم قىلما ، بالام ! — دېدى ئاتىخان خاتىرجەم ھالدا ، — ئۆي دېگەن ساتسا پۇل ، ئىشلەتسە قۇل ! ئەگەر ئاشۇنداق خۇشال كۈنلەر نېسىپ بولغاندا ، شۇ كۈنلار ئېلىشىغا سېتىپ كېتىۋېرىمىز ، لېكىن ، ئۇ كۈنلەرنى تولا كۈتۈپ ئېگىكىمىز چۈشۈپ قالاي دېدى ، — ئاتىخاننىڭ بىردىنلا ئاۋازى پەسلەپ ، كۆڭلى بۇزۇلغاندەك بولدى ، — مەنمۇ شۇ كۈننىڭ كېلىشىنى ئۈمىد قىلىپ سەرسانلىققا چىدىغان ئىدىم ، مانا بىر يىل بولاي دەپ قالدى ، ئۇ كۈنلەردىن زادىلا خەۋەر يوق . خۇدا ئۇ كۈننى بىزدىن بەكمۇ يىراق قىلمۇتەكەن ئوخشايدۇ . ئەمدى ئۆزىمىزنىڭ تۇرمۇشىنى لايىقىدا ئورۇنلاشتۇرمىساق بولمايدۇ ، بالام . ئىنشائاللا ، ھۈنەر - مېھنەتنىڭ شاراپىتى بىلەن خۇدا ئاز - تولا پۇل بەردى . مەن ھېسابلاپ كۆردۈم ، قولىمىزدىكى پۇل بىلەن باش - ئايىغىمىز پاتقۇدەك بىرەر ماكان قۇرۇپ چىقالغۇدەكمىز !

ئەكبەر كۆزلىرىنى يېرىم يۇمۇپ خىيالغا پاتتى ، دادىسىنىڭ سۆزلىرى ئۇنى قايىل قىلغان ئىدى . دېمىسىمۇ ، ئۆي - ماكانسىز يۈرۈۋېرىش ئۆز - ئۆزىنى خارلاش بولاتتى .
— ياخشى ئويلاپسەن ، دادا ! — دېدى ئۇ ئاتىخانىنىڭ ئويچان ، مۇلايىم چىرايىغا قاراپ ، — ئۆي سالىق سالايسىز ، لېكىن ئۆيلۈك يەرنى قانداق قىلىمىز ؟ كىم بىزگە يەر كۆرسىتىپ بېرىدۇ ؟

ئاتىخان بۇ سوئالغىمۇ تېزلا جاۋاب بەردى :
— مەن بۇ ئىشنىمۇ ئويلاپ قويدۇم ، مەقسىتىمىزنى ئەبۇلەھبگە ئېيتساق ، بىرەر ئامالنى قىلىپ بېرەر ، دەپ ئىشىنىدۇم . مەن !

— بولىدۇ ، دادا ! سەن ئەبۇلەھب تاغام بىلەن سۆزلىشىپ باق ، — دېدى ئەكبەر خۇشاللىق بىلەن ، — ئۆي ئورنى ھەل بولسىلا ، تېزراق تۇتۇش قىلالايسىز ، مەن خۇمداندىن ئىش ھەققىمگە ھېسابلاپ خىش ئالاي !...

ئاتا - بالىنىڭ بۈگۈنكى سۆھبىتى شۇ يەرگىچە بولدى . ئاتىخان ئۆز كۆڭلىگە پۈككەن ئىشنىڭ ئاخىر ۋۇجۇدقا چىقىدىغانلىقىنى ئويلاپ ھايانلاندى . ئۇ ، بۇ پىلاننى كۆڭلىگە پۈككەندە ، ئۆزىنى ئەمەس ، كۆپرەك ئەكبەرنى ئويلىغان ئىدى . ئەكبەر تېخى ياش ، ھاياتلىق يولىغا ئەمدى قەدەم بېسىپ كىردى ، ئۇنىڭ ئالدىدا نۇرغۇن ئىشلار بار ؛ ئۆزى بولسا ، ئاللىقاچان ئەللىكتىن ھالقىپ ، ھايات داۋىنىنىڭ بۇ تەرىپىگە چۈشۈپ كېتىۋاتقان ئادەم . داۋاندىن چۈشۈش بەكمۇ تېز ۋە خەتەرلىك بولىدۇ ، ئالىمداس ، بىرەر كۈتۈلمىگەن ئىش بولۇپ قالسا ، قانداق بولىدۇ ؟! ئۇغۇ بۇ دۇنيانىڭ غوۋغالىرىنى ئارقىغا تاشلاپ ، مەڭگۈلۈك راھەتكە كېتەر ! ئەكبەرچۇ ؟ ئۇ قانداق قىلىدۇ ؟! يەنە مۇشۇ بىگانە زېمىندا ، ئاتا جەندىسىگە ۋارىسلىق قىلىپ ،

سەرسان - سەرگەردانلىقتا ئۆي - ماكانسىز يۈرەمدۇ؟! كىم ئۇ-
نىڭ بېشىنى سىيلايدۇ؟ كىم ئۇنىڭ يالغۇز بېشىنى ئوڭلايدۇ؟!...
بۇلارنى ئويلىسا، ئاتىخانىنىڭ يۈرىكى ئېچىشىپ، كېچە -
كېچىلىرى ئۇيقۇسىز ئازابلىناتتى، ئۆزىنى بەكمۇ ناقابل، يارام-
سىز ئاتا ھېسابلاپ، ئۇنى بۇ يەرگە زورلاپ ئېلىپ كەلگەنلىكىدىن
بەكمۇ ئۆكۈنەتتى. لېكىن، ھازىر ئۆكۈنىدىغان ۋاقىت ئەمەس
ئىدى، بەلكى بۇ ئاچچىق، شەپقەتسىز رېئاللىق ئالدىدا بۇنىڭدىن
كېيىنكى ئىشلارنى قانداق قىلىپ ئوبدان سەرەمجانلاشتۇرۇشقا
ئالدىرايدىغان ۋاقىت ئىدى. ئۇ، ئەكبەرنىڭ تالادا قېلىشىنى خا-
لسمايتتى، بۇ جەھەتتىكى بۇرچىنى ئادا قىلمىسا، ئۆلىمۇ مەڭگۈ
كۆزى يۇمۇلمايتتى!

2

ئەبۇلەھەبىنىڭ ياردىمى بىلەن ئۆيلۈك يەر تېزلا ھەل
بولدى.

ئەبۇلەھەب ئەسلىدە، بۇلار بىلەن بىر يەردە ئولتۇرۇش
ئۈچۈن «ئەشھەمىيە» مەھەللىسىدىن يەر ھەل قىلىشنى ئويلىغان
ئىدى، لېكىن بۇ يەر ئاتىخان ھۈنەر قىلىدىغان ھەرەمدىن
يىراقراق بولغاچقا، ئۇنىڭ كېلىپ - كېتىشىنى نەزەردە تۇتۇپ،
يەنىلا بۇلار كۆنۈپ قالغان «مۇسغىلە» مەھەللىسىدىن ئۆيلۈك يەر
ھەل قىلىپ بەردى.

بۇ ئىشنىڭ بۇنداق تېز ھەم ئوڭۇشلۇق ھەل بولۇشىدا،
ئەبۇلەھەبىنىڭ يۈز - ئابروۋى مۇھىم رول ئوينىدى. بۇ ئادەم
ئالىيجانابلىقى، پاك، غەرەزسىزلىكى ۋە خالىس نەزەرلىكى بىلەن
مەككىدىكى كىشىلەرنىڭ قەلبىدە يۇقىرى شەرەپكە ئېرىشكەن
ئىدى.

— يەرنى جىقراق ھەل قىلدىم ، — دېدى ئەبۇلھەب شەھەر قازىسىنىڭ مۆھرى بېسىلغان بىر پارچە قەغەزنى ئۇنىڭغا بېرىۋېتىپ ، — ئەكبەر چوڭ بولۇۋاتىدۇ ، ئۇنىڭ ئۈستىگە كېيىنلىكىنى كۆزدە تۇتمىساق بولمايدۇ . مەككە يىلدىن — يىلغا كېڭىيىپ ، ئادەملەرمۇ كۆپىيىۋاتىدۇ ، مەن سىلگە ئېيتسام ئۇس تام ، تېخى بىرنەچچە يىلنىڭ ئالدىدا ، ھەجىلە ، مۇئەبىدە ، ھەرەت ئەلباق دېگەن يەرلەردە ئادەم كۆپ ئەمەس ئىدى ، ھازىر قارىسىلىرى بەس — بەستە ئۆي — ئىمارەتلەر سېلىنىپ ، ئادەملەرمۇ كۆپىيىپ كەتتى . مەككە ئۆز زامانىسىدىن تارتىپلا ، ئۆز ۋەتىنىدە دىنىي ياكى ئىرقىي زىيانكەشلىككە ئۇچرىغان كىشىلەرنىڭ پاناھگاھى بولۇپ كەلگەن . شۇڭا بۇ يەردە شاملىقلار ، مىسىرلىقلار ، ھەبەشىستانلىقلار ، رۇملۇقلار ۋە ھىندىستانلىق مۇسۇلمانلار ئولتۇراقلاشقان . ھازىر بۇنداقلارنىڭ سانى يىلدىن — يىلغا كۆپىيىۋاتىدۇ . ئاددىيىسى ، ھەرەمنىڭ يېنىدىكى « جۇدىرى » بازىرىنى ھىندىستانلىق تىجارەتچىلەر ئىگىلەپ بولدى . شۇڭا مەن ، يەنە بىرنەچچە يىلدىن كېيىنكى ئىشلارنى نەزەردە تۇتۇپ ، ئۆيلۈك يەرنى جىقراق كەستۈردۈم . ھازىرچە بىر — ئىككى ئېغىز ئۆي سېلىپ ، قالغىنىنى تام چۆرۈپ ، ئۆز ئىلكىمىزدە تۇتۇپ تۇرساق ، كېيىنچە قۇرۇق يەردىن پۇل تۇغۇلىدۇ !...

مانا بۇ ، ئۇزاق يىل تىجارەتتە پىشقان ، ھازىرقى ئىشلارغا قاراپ كەلگۈسىنى تەسەۋۋۇر قىلالايدىغان ، ئەقىللىق ، يىراقنى كۆرەر بىر ئادەمنىڭ ئىنچىكە ھېساب — كىتابى ئىدى !

ئۆيلۈك يەر ھازىرقى كۆجۈم مەھەللىنىڭ ئەڭ چېتىدىكى تاغنىڭ باغرىدا ئىدى . بۇ يەردىن ھەرەم مەسچىتىنىڭ ئارىلىقى بىر چاقىرىمۇ كەلمەيتتى . ئاتىخان ناھايىتى تېزلا ئىش باشلىۋەتتى . دەسلەپ ، كونا ئېرىم بويىچە ، بىر پاخان سويۇپ ، ئاتا — بوۋىسىنىڭ روھىغا ئاتاپ نەزىر بەردى ، ئاندىن مەدىكار

بازىرىدىن كۈچلۈك ، ساغلام مەدىكارلارنى سېتىۋېلىپ ، ئۆيگە ئۇل قويدى . تاش - تۇپراق ياندىلا ئىدى ، قانچىلىك ئىشلەتسە شۇنچىلىك چىقاتتى ، ئەكبەر خۇمداندىن يېتەرلىك خىش توشۇپ بەردى ، بەگتۆمۈر ئۆي قۇرۇلۇشىغا كېتەرلىك تۆمۈر - تەسەكلەر بىلەن تەمىنلىدى ...

ئاتىخاننىڭ ئىش مەيدانىدا مەخسەت قىلىپ تۇرۇشى بىلەن بۇ قاقاس تاغ باغرىدا يەنە بىر ھاياتلىق نىشانى بولغان بىر ئېغىز ئۆي تېزلا قەد كۆتۈرۈپ چىقتى . ئۆي پۈتكەندىن كېيىن ، ئۆينىڭ ئەتراپىدىكى كەڭ سەيىنا — يەنە 10 ئېغىز ئۆي سىغىۋەتكەن تۈپتۈز زېمىن بىر يېرىم مېتىر ئېگىزلىكتىكى قورۇق تام بىلەن قورشىلىپ ، ئاتىخانغا تەۋە مۇقىم مۈلۈك بولۇپ قالدى . ھويلىنىڭ تاق قاناتلىق ئىشىكىگە لوك ① ئورنىتىلدى .

لوك ئورنىتىلغان چاغدا ، ئەكبەر ئىختىيارسىز ھالدا يۇرتىدىكى يېزا ئۆيلىرىنى ، باغ - قورۇقلارنى ئەسلەپ كەتتى . ئۇ يەردىكى دېھقانلارنىڭ ھەممىسى دېگۈدەك ئۆيلىرىگە ، باغلىرىغا لوك سالاتتى . ياغاچتا ياسالغان مۇنداق قۇلۇپ ھەم ئەرزان ، ھەم مۇستەھكەم بولاتتى . لېكىن ئېيىنى تېپىپ بىر ئاز پەم ئىشلەتسە ، ئېچىۋەتكىلىمۇ بولاتتى . ئەكبەر بىرنەچچە قېتىم ئاغىنىلىرى بىلەن سەھراغا چىقىپ ، لوك سېلىنغان باغلارنىڭ ئىشىكىنى پەم بىلەن ئاچقان ۋە ئوغرىلىقچە باغقا كىرىپ ، مەي باغلاپ پىشقان شاپتۇل ، توغاچلارنى تويغۇچە يېيىشكەن ئىدى . ھازىر ئۇنىڭ قىزىققىنى يالغۇز لوكلا ئەمەس ، بەلكى بۇ يەردىكى نۇرغۇن نەرسىلەرنىڭ يۇرتىدىكىگە ئوپمۇ ئوخشاش ئىكەنلىكى ئىدى . بۇ يەردىمۇ ئىۋرىق ، كوزا ، سۈيى سوغۇق كۆپ ، ھېجر ناۋاق ، ياغاچ چۆمۈچ ، ياغاچ قوشۇقلار بار ئىدى . بالىلار كۆكۈش پىد-

① لوك — تامنىڭ ئارىسىدىن چىقىرىپ ، ئىشىكىنى ئىچىدىن تاقايدىغان ياغاچ قۇلۇپ .

شۇرۇپ يەيتتى ، ئۆيلەرگە بورا سالاتتى ، باغۋارلارغا ئەنجان تام سوقاتتى ، كىشىلەر ئەتىگەندە زاسۇي ئىچەتتى ، ياغلارنى جۇۋازدا تارتاتتى ، ئات - ئېشەكنى مومغا باغلاپ تاقلايتتى ، خاماندا ئىشلىتىدىغان ئارا - گۈرچەك بار ئىدى ، قىسقىسى ، ئاياللار نان ياققاندا ئىشلىتىدىغان رېپىدە بىلەن چۆگۈن تۇتىدىغان تۇتقىغىچە ئوپمۇئوخشاش ئىدى ...

ئۆز يۇرتىدىن شۇنداق يىراق بىر يەردىكى ، ئوخشاشمىغان مۇھىت ، ئوخشاشمىغان خەلقلەر ئارىسىدىكى بۇنداق تەبىئىي ئوخشاشلىق ئەكبەرنىڭ بالىلارچە تەپەككۈرىنى قوزغىۋەتكەن ئىدى . ئۇ ھەم قىزىققان ، ھەم ھەيران بولغان ھالدا «بۇلار نېمە ئۈچۈن باشقىچە بولماي ، بىزدىكىگە ئوخشاش بولىدۇ ؟» دەپ ئويلايتتى ۋە بۇنداق ئوخشاشلىقتىن ئۆزىگە بىر خىل يېقىنلىق سېزەتتى . شۇلارنى ھەمىشە كۆرۈپ تۇرسا ، گويى ئۆز يۇرتىدا يۈرگەندەك ، ئازادلىك ۋە خۇشاللىق ھېس قىلاتتى .

ئەكبەر لوك ئورنىتىلغان كۈنى بۇ ھەقتىكى قىزىقىشى ۋە ھەيرانلىقى توغرىسىدا دادىسىغا سۆزلەپ بەردى . دادىسى كۈلۈپ كېتىپ مۇنداق دېدى :

— ئاللا ئۆز بەندىلىرىنى ئوخشاش ياراتقان ئوغلۇم . ئۇلارنىڭ تىرىكچىلىك يولىدىكى ئىشلىرىمۇ ئوخشاش . شۇڭا ئاتا - بوۋىلىرىمىز «ئۇ شەھەردىن بۇ شەھەرنى قىلمىغىن ئارزۇ ، ھەممە يەردە باردۇر ئوخشاش مىزان - تارازۇ» دەپ ناھايىتى توغرا ئېيتقان !

ئاتىخان بىلەن ئەكبەر بۈگۈن تۇنجى قېتىم ئۆز ئۆيىنىڭ بوسۇغىسىدىن ئاتلىدى . ئۇزۇنچاق كەلگەن ئۆيىنىڭ ئىچى قاراڭغۇراق بولۇپ ، تورۇستىكى تۆمۈر ۋادەكلىك تۈگۈلۈك بىلەن ھويلىغا قارىغان تۆت چاسا پەنجىرىدىن باشقا بىرەر دېرىزىمۇ يوق ئىدى . كونسىراپ كەتكەن بىر پارچە پارس گىلىمى ، يۇمىلاق

شېرىنىڭ ئەتراپىغا سېلىنغان بىرقانچە كۆرپىچەك بۇ ئۆيىنىڭ پۈتكۈل بىساتى ئىدى. قارا سۇۋاق قىلىنغان ئۆيىنىڭ قىبلە تېمىغا ھەمزەكتىن ئىككى غۇلاچچە زەدىۋال تارتىلغان ئىدى. زەدىۋالنىڭ ئاستى تەرىپىدە رەتلىك يىغىپ قويۇلغان بىر قۇر كونا يوتقان - كۆرپىلەر تۇراتتى.

ئۇلار سالقىن ئۆيىنىڭ ئىچىدە بىردەم ئېغىنلاپ، بىردەم مەيدىسىنى يەرگە يېقىپ، راھەتلىنىپ ياتتى. شۇ بىر دەقىقىلىق ھەرىكەتلەر بىلەن ئۇلارنىڭ ئون نەچچە كۈنلۈك ھاردۇقى بىراقلا چىققانداك بولدى.

— ئاخىر ئۆزىمىزنىڭ ماكانى بولدى، ئوغلۇم! — دېدى ئاتىخان ھاياجان بىلەن، — گەرچە بۇ نامرات، كۆرۈمىسىز ئۆي بولسىمۇ، لېكىن مەن بۇنى شاھانە ماكانلارغا تەڭ قىلمايمەن! چۈنكى، بۇ بىزنى سەرسانلىقتىن، خارلىقتىن قۇتۇلدۇردى، ئۇنىڭ ئۈستىگە مۇساپىرچىلىقتا يۈرۈپ تاپقان ھالال پۇلىمىز بىلەن پۈتتى. ئېسىڭدە بولسۇن ئوغلۇم: بۇ دۇنيا ئامانەت دۇنيا، ئەپىلەپ - سەپلەپ ئۆتسە بولۇۋېرىدۇ. ھەقىقىي كاپالەت ئۇ دۇنيادا. ئۇ دۇنيانىڭ مەئشەتلىرى مەڭگۈلۈك!

ئۇلار كەچلىك چايىنى تۇنجى قېتىم ئۆز ئۆيىدە قاينىتىپ ئىچتى، چايدىن كېيىن ئاتا - بالا شام چىراغنىڭ يورۇقىدا ئۇزاققىچە گەپلىشىپ ئولتۇردى.

خۇپتەندىن كېيىن، ھاردۇق يەتكەن ئاتىخان ئورنىغا كىرىپلا ئۇخلاپ كەتتى، ئەكبەرنىڭ ئۇيقۇسى كەلمىدى، ئۆي دېمىق بولۇپ كەتكەن ئىدى، ئۇنىڭ ئۈستىگە نەلەردىندۇر كىرىۋالغان بىرنەچچە پاشا ئۇنىڭ ئەتراپىدا غىڭىلداپ، ئوچۇق يەرلىرىنى چېقىپ، زادىلا ئارامىنى قويمىدى. ئاخىر ئەكبەر بىر كۆرپىنى قولتۇقىغا قىسىپ، مەھەللىنىڭ ئالدىدىكى كەڭ قۇملۇققا كەلدى، بۇ يەر ئوچۇقچىلىق بولغاچقا، شامال ئۇرۇپ تۇراتتى.

شۇڭا پاشىلارمۇ يوق ئىدى . ئەكبەر ئىسسىق قۇم ئۈستىگە كۆرپىنى سېلىپ ، سوزۇلۇپ ياتتى . غۇر - غۇر شامال ئۇنىڭ يۈز - كۆزلىرىنى سىيپاپ ، ئەتىگەندىن بېرىقى ئىسسىقتا تىنىچىققان بەدىنىگە ئاز - تولا راھەت بەخش ئەتتى . ئەكبەر بۇ يەردە يالغۇز ئەمەس ئىدى ، ئۆيلىرىدىكى دىمىق بىلەن پاشىدىن قېچىپ چىققان ئەرلەر ، ئاياللار ۋە كىچىك بالىلار ئۇ يەر - بۇ يەردە قۇمغا ئېغىناپ ، بەزىلىرى ئۇخلاپ ، بەزىلىرى پاراڭلىشىپ يېتىشاتتى . ئەكبەر بېشىنى ئىككى قولىنىڭ ئارىسىغا ئېلىپ ، ئاسمانغا قارىغىنىچە ئوڭدا ياتتى . كۆكتىكى تولۇن ئاي پايانسىز دېڭىز ئۈستىدە لەيلەپ يۈرگەن يوغان بىر پارچە ئاق سەدەپتەك پارقراپ تۇراتتى .

ئەكبەرنىڭ خىيالى يەنە يۇرتقا كەتتى ، تۇرۇپلا ئۇنىڭ كۆز ئۆڭىدە ، ئۆيى ئەتراپىدا ئۆسۈپ تۇرغان سۇۋادان تېرەك ۋە شۇ تېرەك يېنىدا شىلىدىرلاپ ئاقىدىغان لايقا ئېرىق ، بىر زامانلار شەھەر سىرتىدا ئاغىنىلىرى بىلەن لەڭلەك ئۇچۇرغان ، ۋەللەي توۋلىغان قەدىمكى يارلىقلار ، تۆپىلىكلەر ... ئانىسىنىڭ مۇڭلۇق كۆزلىرى ، ئاچا - سىڭىللىرىنىڭ تاتلىق كۈلكىلىرى ... نامايان بولغاندەك ، بۇ نەرسىلەر ئەسلىدىكى قىياپىتى بويىچە قىلىقلىنىپ ، ھەرىكەتلىنىپ تۇرغاندەك كۆرۈنۈپ كەتتى . ئەكبەر ئۆزىنى بىر سىلكىپ ، بۇ ئازابلىق خىيالىي دۇنيادىن قۇتۇلۇپ چىقىش ئۈچۈن كۆزىنى يوغان ئېچىپ ئاسمانغا قارىدى ، ئاي ئۇنىڭ بېشى ئۈستىدە ئېسىلىپ كۈلۈپ تۇراتتى . ئەكبەر بىر چاغلاردا ، يازنىڭ ئىسسىق كۈنلىرىدە ئانىسى بىلەن بىللە ئۆگزىدە يېتىپ ، ئاسماندا ئاشۇنداق ئايىنى كۆرگەن ئىدى . ئۇ چاغدا ، ئانىسى ئۇنىڭغا ئاي توغرىسىدا ئاجايىپ قىزىق ، گۈزەل ھېكايىلارنى سۆزلەپ بەرگەن ئىدى . ھازىر ئەكبەر ئەنە شۇ ھېكايىلارنى قايتا ئەسلىدى ۋە ئاسماندىكى تولۇن ئايغا قاراپ ، ئاستا پىچىرلىدى :

«ئەي غۇبارسىز ، ئەركە ئاي ! سېنىڭ مۇشۇ نۇرلۇق شولاڭ شۇدەم يۇرتۇمدىكى ئۆيلەرنى ، باغلارنى ، تاغ - دەريالارنى مۇشۇ يەردىكىدەك يورۇتۇپ تۇرامدىغاندۇ ؟! ئۇ يەردىكى ئانام ، ئاچا - سىڭلىم ۋە ھېلىقى مەن تېخى كۆرمىگەن قېرىندىشىم سېنىڭ پارقراق چىرايىڭنى ماڭا ئوخشاش كۆرەلمىدىغاندۇ ؟! مەن ئۇلارنىڭ سېنى كۆرەلىشىنى ، سېنىڭ بىزنىڭ كۆزلىرىمىزنىڭ ئۇچرىشىشى ئۈچۈن كۆۋرۈك بولۇپ بېرىشىڭنى نەقەدەر ئارزۇ قىلاتتىم - ھە ؟!

ئاھ ، ئانا ! لېكىن سەن ھازىر ئاشۇ ئاسماندىكى ئاي - يۇلتۇزلاردىنمۇ يىراقتا ، بەكمۇ يىراقتا !...

ئاھ ، خۇدا ! بۇ نېمىدىگەن ئېغىر ، نېمىدىگەن ئۇزاق جۇدالىق ؟! سەن پۈتۈن كائىناتنى ، يەر - زېمىندىكى بارلىق مەۋجۇداتنى ياراتقۇچى ، ئالەمنى سەرەمجانلاشتۇرغۇچىسەن ، ھايات - ماماتىنىڭ ئىگىسى ، ئىنسانىيەتنىڭ پاناھى ، خەير - ئېھسانلارنىڭ بۇلىقسەن ! لېكىن ، نېمە ئۈچۈن مېنىڭ ئاھۇ - پەريادىم ساڭا يەتمەيدۇ ؟! نېمە ئۈچۈن ماڭا ئىچىڭ ئاغرىمايدۇ ؟! مەن قايسى گۇناھىم ئۈچۈن بۇنچە ئېغىر دەردنى تارتىشقا ھەقىلىق ؟! ئەي كۆيۈمچان ئاللا ، مېنى ئانام بىلەن ئۇچراشتۇر - غىن . مەن ئۇنىڭ خىزمىتىنى قىلىپ ، ئوغۇللۇق بۇرچۇمنى ئادا قىلاي ! يۇرتۇمغا يول بەرگىن ، مەن ئۇنىڭ مېنى ئاپىرىدە قىلغان تۇپراقلرىنى سۆيۈپ ، كۆزۈمگە سۈرتەي !...»

ئەكەرنىڭ كۆزىدىن ياش تاراملاپ كەتتى ، ئاخىر ئۆزىنى تۇتالماي ، ئانىسىدىن ئايرىلغان كېيىك بالىسىدەك بوز - لىدى ...

ئەكەر شۇ ھالەتتە قانچىلىك يانقىنىنى ئۆزىمۇ سەزمىدى ، بىر چاغدا قۇمنىڭ ئوتلۇق تەپتى كۆرىپىدىن ئۆتۈپ ، بەدىنىنى قىزىتىشقا باشلىغاندىلا ، ئۇ ئورنىدىن تۇردى ۋە يېڭى ئۆيدە

«دادامنى قارا بېسىپ قالمسۇن» دەپ ئەنسىرەپ، ئىتتىك ئۆي تەرەپكە ماڭدى .

ئەتىسى ، ئەبۇلەھەب يېڭى ئۆيىنى تەبىرىكلەپ كەلدى ۋە ھويلىنىڭ بىر چېتىگە ئۆز قولى بىلەن بىر تال كۆچەتنى تىكىپ مۇنداق دېدى :

— بىز بۇ دەرەخنىڭ ئىسمىنى «نەم» دەپ ئاتايىمىز ، بۇ بەك خاسىيەتلىك دەرەخ ، ئۇنىڭ سايىسىدا ياتقان ئادەم ھەرگىز ئۆپكە كېسىلى ، زۇكام بولمايدۇ . يوپۇرمىقىنى قاينىتىپ ، سۈيىدە تۇغۇتلۇق ئايالنىڭ ، قوتۇر بولۇپ قالغان ، ئىسسىتما بولۇپ قالغان ئادەمنىڭ بېشىنى يۇيسا ، دەرھال شىپا بولىدۇ . سەن بۇنى قۇرۇتۇپ قويما ئەكبەر . كۈندە ئاز - ئازدىن سۇ قۇيۇپ بەرسەڭ چوقۇم كۆكلەپ كېتىدۇ !

— ئىنشائاللا ، دېگەنلىرى بولىدۇ ، تەخسىر ! — دېدى ئاتىخان ھۆرمەت بىلەن ، — بۇ بەكمۇ مەنىلىك ئىش بولدى ، يېڭى ئۆيگە يەنە بىر يېڭى ھاياتلىق قوشۇلدى . بىز بۇنى چوقۇم ئەي قىلىمىز !

3

بەگتۆمۈرنىڭ ئۆيى بۈگۈن بايرام خۇشاللىقىغا چۆمدى . ئون نەچچە ئادەم بۇ كىچىككىنە ، تار ئۆيدە قىستىلىشىپ ئولتۇراتتى . ھاۋانىڭ ئىسسىقى ، ئادەملەرنىڭ تىنىقى قوشۇلۇپ ، ئۆيىنى گويا پار مۇنچىسىدەك قىزىتىۋەتكەن ئىدى . لېكىن ، ئازىر ھېچكىم بۇنىڭغا پەرۋا قىلمايتتى . ھەممە ئادەمنىڭ كۆزى ، دىققىتى بەگتۆمۈرنىڭ قولىدىكى مۆجىزىلىك خەتتە ئىدى . بۈگۈن چۈش ۋاقتى بىلەن بويىنىغا خالتا ئاسقان بىر ئە- رەب پوچتىسكەش ئۇنىڭغا «يۇرتۇڭدىن كەپتۇ» دەپ بىر پارچە

خەتنى بەزگەن ئىدى . بۇ خەۋەر خۇددى شامالدەك پۈتۈن شە-
ھەرگە گۈررىدە تارقالدى . بۇنى ئاڭلىغان كونا - يېڭى
مۇساپىرلار بۇ كۈتۈلمىگەن خەۋەرنىڭ تېڭى - تەكتىنى بىلىش
ئۈچۈن ، تەرەپ - تەرەپتىن ئۇنىڭ ئۆيىگە پايپاسلاپ كېلىشكەن
ئىدى .

ئۇلار ئىشىكتىن كىرە - كىرمەيلا ، تۇشمۇتۇشتىن سوئال
سوراپ ، بەگتۆمۈرنى تەمتىرىتىپ قويدى .

— خەت كەلدىمە ؟

— يۇرتتىن راستلا خەت كەلدىمە ؟

— قاچان كەلدى ؟

— قانداق كەپتۇ ؟

— خەتتە نېمە دەپتۇ ؟

— يۇرتىمىز تىنچمىكەن ؟

— قانداق بوپ كېتىپتۇ ؟

...

ۋاراڭ - چۇرۇڭ بېسىققاندىن كېيىن ، ئارىدىكى
مويىسىپت بىر ئادەم بەگتۆمۈرگە مۇراجىئەت قىلدى :

— ئوغلۇم ، ئوقۇغىنا ، خەت دېگەن يېرىم دېدار ، نېمە

گەپلەر بار ئىكەن ئاڭلاپ باقايلى !

خەت بەگتۆمۈرنىڭ سىڭلىسىدىن كەلگەن ئىدى ، ئۇنىڭ

قولىدىكى يوغان سېرىق كۈنۈپىرنىڭ ئالدى - ئارقى خىلمۇ -

خىل ئىسجىر - مىجىر خەتلەر بىلەن ھەر خىل شەكىل ۋە ھەر

خىل رەڭدىكى تامغىلارغا تولغان ئىدى .

« مەككىدىكى ئاكام بەگتۆمۈرگە تېڭىدۇ » دەپ يېزىلغان

بۇ بىر پارچە خەتنىڭ يەتتە ئايدىن بېرى نەلەردە يۈرۈپ ، نەلەردە

ئايلىنىپ ، قانداق بىر ئىلاھىي كۈچ بىلەن بۇ يەرگە كېلىپ

قالغانلىقىنى ھازىر ھېچكىم تەسەۋۋۇر قىلالمايتتى . ئۇلار پەقەت

تۇيۇقسىز ئاسماندىن چۈشكەندەك پەيدا بولۇپ قالغان بۇ بىز پارچە خەتنىڭ نەچچە يىلدىن بېرى مەككە زېمىنىدا سادىر بولغان غايەت زور مۆجىزە ئىكەنلىكىنىلا بىلەتتى .

بەگتۆمۈرنىڭ خەت تۇتۇپ تۇرغان قولى تىترەۋاتاتتى . ئۇ ، يۈزەك - باغرىنى ئېزىپ ، كۆزىگە ئاچچىق ياش كەلتۈرگەن بۇ خەتنى قايتا ئوقۇشتىن قورقاتتى ، لېكىن ھازىر قايتا ئوقۇمسا بولمايتتى ، شۇنچە ئادەم ئۇنىڭغا تەلمۈرۈپ ، ئىنتىزار بولۇپ ئولتۇراتتى ، بەگتۆمۈر ئامالسىز ئۇلۇغ - كىچىك تىنىپ ، خەتنى ئوقۇشقا باشلىدى ، ئۇنىڭ ئاۋازى مىسكىن ھەم تىترەڭگۈ ئىدى :

«... جېنىم ئاكا ، سەن نەدە ؟ دادامچۇ ؟ سىلەر بىزنى قو-يۇپ چىقىپ كەتكەن پېتى شۇنچە يىل ئىز - دېرەكسىز بولۇپ كەتتىڭلار ! سىلەر بۇ دۇنيانىڭ بىرەر يېرىدە بارمۇ ؟! قارىسام كۆز نۇرۇم ، توۋلىسام ئاۋازىم يېتەمدۇ ؟! جېنىم ئاكا ، گەپ قىلە ؟! دادامنى بەكمۇ سېغىنىدىم ، مەندەك بىر ئاجىز قىزىنى ئۇنتۇمسا بولاتتى ؟! ئانام قېرىپ كەتتى ، ئاكا ! ھەمىشە سېنىڭ گېپىڭنى قىلىپ يىغلايدۇ ، تولا يىغلاپ كۆزۈمۇ خىرەلىشىپ قالدى ! سەن قاچان كېلىسەن ، ئاكا ! ئانامنى بولسىمۇ خۇشال قىلىپ ، رازىلىقنى ئال ! ...»

يۇرتىمىز ئازاد بولدى ... ھەممە يەر كوپىراتسىيەلەشتى ! ... ئانامنى بەشتە كاپالەت ئائىلىلەر قاتارىدا ھۆكۈمەت بېقىۋاتىدۇ ! ...

قوشنىمىز جامال ئاتچى ھىندىستان چېگرىسىغا بارماقچى ئىكەن ، شۇ يەرگە بارغاندا ئەۋەتىپ بەرسىلە دەپ ، بۇ خەتنى يېزىپ بەردىم ، ئىنشائاللا ، قولۇڭغا تېگەر ! خۇدايىم بىزنىڭ كۆز ياشلىرىمىزنى بىكار ئاقتۇرماس ، دادامنى ، سېنى بىزگە يەتكۈزۈپ بېرەر ! ئانام بىلەن ئىككىمىزنىڭ كۆزى ھەمىشە ئىشىكتە ! ...»
بەگتۆمۈر توختاپ قالدى ، ئۈزۈلمەي ئېقىۋاتقان

ھەسرەتلىك ياش ئۇنىڭ كۆز نۇرىنى توسۇۋالغان ئىدى ، بەگ-
تۆمۈرنىڭ خەتنى داۋاملىق ئوقۇشقا مادارى يەتمىدى . ئۇ ، ئىچ -
ئىچىدىن ئۆرلەپ چىققان « ئانا! » دېگەن مۇڭلۇق بىر نىدا بىلەن
لەسسەدە ئولتۇرۇپ قالدى ، بەگتۆمۈرنىڭ كۆز ئالدى
قاراڭغۇلىشىپ ، دەسسەپ تۇرغان زېمىن پىرقىراۋاتقاندەك ، ئاس-
ماندىكى قۇياش يەرگە يورۇقلۇق ئەمەس ، بەلكى قاراڭغۇلۇق ،
زۇلمەت ئېلىپ كەلگەندەك بولۇپ كەتكەن ئىدى ...

ئۆي ئىچىدە ئېسەدىگەن ، مىشىلدىغان ئاۋازلار ئاڭلىنىشقا
باشلىدى . بەزىلەر خۇرسىناتتى ، ئۇلۇغ - كىچىك تىناتتى ،
بەزىلەر بولسا ، ئاۋازىنى قويۇۋېتىپ ، « ئاھ خۇدا ! » دەپ نالە
قىلاتتى ، شۇ تاپتا ئۇلارنىڭ ھەممىسى يۇرتى ، ئانا - ئانىسى ،
بالا - چاقىسى ۋە ئۇرۇق - تۇغقانلىرى توغرىسىدىكى خىياللارغا
غەرق بولۇپ ، سېغىنىش ، ھىجران ، ۋىسال ئوتىدا پۇچىلىنىۋا-
تاتتى !..

مۇڭ ۋە ھەسرەتكە تولغان ئېغىر سۈكۈنات بىرئاز
كۆتۈرۈلگەندىن كېيىن ، كىشىلەر ئۆزئارا سۆزلىشىشكە باش-
لىدى :

— يۇرتىمىز ئازاد بولدى دەپتۇ ، بۇ نېمە دېگىنىدۇ ؟

— ھېلىقى « كوپىراتسىيەلىشىش » دېگىنىچۇ ؟

...

جاۋابتىن سوئال كۆپ ئىدى ، ھەر كىم ئۆزىچە مۇلاھىزە
قىلىپ ، ئۆزىچە بىرنەرسىلەرنى دەۋاتاتتى ، لېكىن ھېچكىم توغرا
ۋە دەل جاۋاب بېرەلمەيتتى . بەزىلەر ھەتتا كۈلكىلىك ، بىمەنە
گەپلەرنىمۇ قىلىشتى . ئەمما ، نېمە دېگەنبىلەن بۈگۈن ئۇلار يۇر-
تىنىڭ خەۋىرىنى ، ھىدىنى ۋە سېغىنىشىنى ئېلىپ كەلگەن بۇ
ئاددىي خەت بىلەن دىدارلىشىپ ، ئۇزاقتىن بېرى ھېس قىلىپ
باقمىغان شاد - خۇراملىق بىلەن ھەسرەت - نادامەتكە چۆمدى .

جۇدالىقتا جان تالىشىۋاتقان بۇ مۇساپىرلارنىڭ كۆكسىدە نەچچە يىللاردىن بېرى ياشىرىپ كەلگەن دىل تۇتۇپتۇ. ئانا تۇپراق سۆيگۈسى لاۋۇلداپ ياناتتى. ئۇلارنىڭ نەزىرىدىكى بۇ تۇپراق ئاددىي تۇپراق ئەمەس، بەلكى قانچىلىغان قان - تەر، قانچىلىغان كۆز ياش، قانچىلىغان ئانا سۈتى تۆكۈلگەن مۇقەددەس تۇپراق ئىدى. شۇڭا ئۇلار كۆزلىرىنى ئاسماندىن ئۈزۈپ نە - نەلەردە ياشىسىمۇ، لېكىن ۋۇجۇدىنى ئانا - بوۋىلىرىنىڭ ئەزىز خاكى كۆمۈلگەن ئاشۇ تۇپراققا تەئەللۇق دەپ بىلەتتى!...

بەگتۆمۈرنىڭ ئۆيى كەچكىچە ئاشۇ ئادەملەرنىڭ سۆھبىتى ۋە ئەسلىمە - خاتىرىلىرى بىلەن ئاۋات بولدى. پەقەت قاراڭغۇ چۈشۈپ، ناماز خۇپتەنگە ئەزان چىققاندىلا، ئۇلار بىر - بىرلەپ ئۆيىدىن چىقتى.

بەگتۆمۈر ئەتىسى ھېلىقى نامرات پوچتىكەشنى ئىزدەپ تېپىپ، ئۇنىڭغا باشقىدىن تەشەككۈر ئېيتتى ۋە خېلى كۆپ پۇل ئىنئام قىلدى. چۈنكى، خەت مەككىگە كەلگەندىن كېيىن، ئۇ تۆت - بەش كۈنگىچە زېرىكمەي، ئېرىنمەي ئىزدەپ يۈرۈپ، بەگتۆمۈرنى تەستە تاپقان ئىدى.


بۇ بىر پارچە خەتنىڭ جاھان ئايلىنىپ، تاسادىپىي كېلىپ قېلىشى ئەكبەرگە ئىلھام بولدى. ئۇ، «مەنمۇ ئارقا - ئارقىدىن خەت يېزىپ سالسام، بىرسى تەگمىسە، بىرسى تەگمەمدۇ؟» دېگەن ئۈمىد بىلەن، قارا چىراغنىڭ يورۇقىدا ئولتۇرۇپ، ئانىسىغا خەت يازدى:

«سالام، سۈزۈك سۇدىن خۇي ئالغان، قىزىلگۈلدىن بۇي ئالغان، تولۇن ئايىدىن نۇر ئالغان مېھرىبان ئانامغا...»
ئۇ، خەتنىڭ ئاخىرىنى يۇرتىدا يادلىۋالغان مۇنۇ بېيىت بىلەن ئاخىرلاشتۇردى:

«ئانام سورسا، ئاكام سورسا،
مېنى بۇ يەردە بار دەڭلا .
بىر كۆزى ياش، بىر كۆزى قان،
جۇدالىقتىن ئاھۇزار دەڭلا!»

ئەكبەر بىر ئاي ئىچىدە ئاشۇنداق خەتتىن ئون نەچچە
پارچە يېزىپ سالدى . لېكىن ، ئۇ خەتلەرنىڭ بىرسىمۇ بۇنداق
قاتمۇقات تاغ - داۋان ، دېڭىز - ئوكيانلاردىن ھالقىپ ، يۇرتىغا
يېتىپ بارالمىدى !





بەشىنچى باب

مىسىردىن كەلگەن ئەلچى

1

ئاتىخان ھەرەم مەسچىتىنىڭ يېنىدىن چىرايلىق بىر دۇ-
كاننى ئىجارىگە ئالدى. ئۆز تەبىئىتىگە يارىشا، دۇكاننىڭ ئىچى -
سىرتىنى پاكىز ئاقلاپ، ئۇدۇل تامغا يوغان ئەينەك بېكىتتى،
جوزا - بەندىلارنى تولۇقلىدى ۋە دۇكاننىڭ ماڭلىيىغا ئۇي-
غۇرچە، ئەرەبچە «ئاتىخان ساتىراشخانىسى» دېگەن خەتلەر
يېزىلغان كۆركەم بىر ۋىۋىسكىنى ئاستى.

ھازىر ئۇنىڭ دۇكىنى خېرىدار - چۆپقەتلەرلا ئەمەس،
بەلكى يېراق - يېقىندىكى تونۇش - بىلىشلەرمۇ كىرىپ، يېڭى -
يېڭى خەۋەرلەرنى يەتكۈزىدىغان، سوقا - سۆھبەت قۇرۇپ، ئىچ-
پۇشقىنى چىقىرىدىغان قايناق سورۇنغا ئايلانغان ئىدى.

بۇگۈن كەچكە يېقىن دۇكان خېلى ئازادە بولۇپ قالدى.
ئاتىخان يەرلەرنى سېرىپ - سۈپۈرۈپ، سۇ چاچتى، ئىشىك -
دېرىزىلەرنىڭ يوقۇقلىرىدىن كىرىۋالغان پاشا - چىۋىنلەرنى
لۆڭگە بىلەن ئۇرۇپ قوغلاپ چىقاردى، ئاندىن دۇكاننىڭ
بۇلۇڭىغا قوبۇلغان كۈپتىن بىر نوگاي مۇزدەك سۇ ئېلىپ ئەمدى
ئىچىپ تۇرۇشىغا، ئەزەلدىن كۆرۈپ باقمىغان سالاپەتلىك بىر

خېرىدار «ئەسسالامۇئەلەيكۇم» دەپ كىرىپ كەلدى . ئۇ ، پۈتۈن-
لەي ئەرەبچە كىيىنىۋالغان ئىدى . قارا ئېقال بىلەن باسۇرۇپ
ئالغان ئاپئاق يىپەك رومىلى گەدىنىگىچە چۈشۈپ تۇراتتى . ئۇ-
چىسىدىمۇ ئوشۇقىغىچە يېپىپ تۇرغان ئاق يىپەك كۆڭلەك بار
ئىدى . شۇنچە ئىسسىق بولۇشىغا قارىماي ، كۆڭلەكنىڭ تۈگمى-
سىنى ھىم ئېتىۋالغان ئىدى . بۇ ئادەمنىڭ قولىدا ناھايىتى
چىرايلىق ، پارقراق ھېقىق تەسۋى تۇراتتى . ئۇنىڭ قورۇق باس-
قان كەڭ ماڭلىيىدىن ، نۇرى قاچمىغان ئۆتكۈر كۆزلىرىدىن ۋە
پارقىراپ تۇرغان قارىمۇتۇق چىرايىدىن ئەقىل - ئىدراكلىق ،
كۆپ ئىش كۆرگەن ، دىلكەش ئادەملىكى چىقىپ تۇراتتى .

ئاتىخان ئورنىدىن تۇرۇپ ، ھۆرمەت بىلەن ئۇنىڭغا سالام
ياندىردى . خېرىدار ئۇدۇل بېرىپ ، ئەينەكنىڭ ئالدىدىكى يۆ-
لەنچۈكلۈك ئورۇندۇققا ئولتۇردى ۋە بېشىدىكى رومىلى بىلەن
ئېقالنى يېنىغا ئېلىپ قويدى . ئاتىخان ئۇنىڭ بوينىغا پەرتۇق تار-
تىپ شالاڭشىشقا باشلىغان ماش گۈرۈچ چېچىنى ئۇۋۇلاشقا
باشلىدى .

ئاتىخان مېھرى ئىسسىق ، ناتونۇش بۇ خېرىدارنىڭ چې-
چىنى ناھايىتى سىلىق چۈشۈردى ، ساقلىنى تۇجۇپىلەپ
ياسىدى ، غول ۋە بىلەكلىرىنى ئۇۋۇلاپ ، يېنىك سىلكىدى ، بار-
ماقلىرىدىن قاس چىقىرىپ ناھايىتى تېتىك ۋە راھەتلىك قىلىپ
قويدى .

— قوللىرى بەك يەڭگىل ئىكەن ئۇستام ، — دېدى بۇ
ئادەم رازىمەنلىك بىلەن ئاتىخانغا قاراپ ، — قاچانلاردىن مۇنداق
ياخشى ھۈنەرنى ئۆگىنىپ ئالغانىتە ؟

ئاتىخان جاۋاب بېرىشنىڭ ئالدىدا بۇ ئادەمگە لەپپىدە بىر
قارىدى ، ئۇ بايىدىن بېرى بۇ ئادەمنىڭ ئەرەب ياكى ئۆز يۇرتلۇقى
ئىكەنلىكىنى بىلەلمەي ياكى سوراشقا پېتىنالمىي ، تىت - تىت

بولۇپ تۇرغان ئىدى ، مانا ئەمدى بۇ ئادەم ئۆزى ئۇنىڭغا گەپ قىلدى ، گەپ قىلغاندىمۇ تولۇق ۋە راۋان ئانا تىلدا سۆزلىدى ، ئۇنىڭ تەلەپپۇزىدىن ئاز - تولا خوتەن پۇرىقى چىقىپ تۇراتتى .
— 10 ياشقىچە قارىغاندا ئوقۇدۇم ، — دېدى ئاتىخان ناھايىتى تەبىئىي ۋە ئەر كىن ھالدا ئۆزى ھەققىدە سۆزلەپ ، — لېكىن « ئىننا ئەيىنا » نى يادقا ئالالىدىم . دادام زەھمەتلىك خاپا بولۇپ ، « تىلىڭ ئوقۇشقا كەلمىگەن بولسا ، قولۇڭ ھۈنەرگە كەلسۇن » دەپ بىر سائىراشقا شاگىرتلىققا تۇتۇپ بەردى ، ئۇس تام تازىمۇ زەردىلىك ، چېكەرمەن ئادەم ئىدى . ئۇنىڭ قولىدا بىر يىل ئاران چىدىدىم ، مانا ئەمدى شۇ بىر يىللىق چالا - پۇلا ھۈنەر ئەسقاتتى ، دېسەلە !

ئاتىخاننىڭ كىچىك بالىدەك كۆڭۈلچەك ۋە سەممىيلىكى بۇ ناتونۇش خېرىدارنى تەسىرلەندۈردى ، ئۇ ، يېڭىۋاشتىن دېرىزە يېنىدىكى ئورۇندۇقتا ئولتۇردى ۋە ئاتىخان قۇيۇپ بەرگەن مۇزدەك سۈنى ئىچكەچ پاراڭغا چۈشتى :

— ئادەم بالىسى ئۇچۇن ، ئۆگەنگەن نەرسە بەھۇدە بولمايدۇ ، ئۇستام . ھەرنېمە بولسا ، ياخشى ھۈنەرنى ئۆگىنىپ قويۇپتەكەنلا . دۇنيادا بۇنىڭدىنمۇ پاكىز ، خاسىيەتلىك ئىش يوق . ئۆز ۋاقتىدا پەيغەمبىرىمىز مۇشۇ يەردە ، ھەج تاۋاپتىن كېيىن چاچ چۈشۈرۈۋاتقانلارنى كۆرۈپ : « يا ئاللا ، مۇشۇ چاچ چۈشۈرگەنلەرگە بەخت - سائادەت ئانا قىلىشىڭنى تىلەيمەن ! » دەپ دۇئا قىپتەكەن . بۈگۈن ئاللانىڭ قۇدرىتىدە سىلى بىلەن تونۇشۇپ قالدۇق ، ئۇستام ! مېنىڭ ئىسىم پاسار ئاخۇن ، بۇ يەردىكى كىشىلەر پاسار ھاجىم دەيدۇ . ئۆزۈم خوتەن قاراقاشلىق . بۇنىڭدىن 25 يىل بۇرۇن ، دادام بىلەن ھەجگە چىققان ، قايتىش ۋاقتىمىزدا ، دادام مېنى مىسىرغا ئاپىرىپ ، « جامىئۇل كەزھەر » گە ئورۇنلاشتۇرۇپ قويۇپ كەتكەن . ئۇ يەردە توققۇز يىل

ئوقۇپ، ئىلىم تەھسىل قىلدىم. ئاندىن ئۆيلىنىپ، تىرىكچىلىك ئۈچۈن تىجارەت قىلىشقا باشلىدىم. ھازىر يەمەن، ئەرەبىستان، شام ۋە ئىراق تەرەپلەرگە بېرىپ - كېلىپ تۇرىمەن. ھال - كۈنۈم يامان ئەمەس! بىرنەچچە قېتىم يۇرتقا پاراي دەپمۇ بارال - مەدىم، ئاللا بىزنىڭ رىزقىمىزنى مۇشۇ تەرەپلەرگە چېچىۋەتكەن ئوخشايدۇ! ...

بۇ ئادەم سۆزدىن توختاپ، ھېجر تاۋاقتىكى سۇدىن بىر ئوتلىدى، ئاتىخان ئۇنىڭ ئۆزىنى پىسەنتىگە ئېلىپ، ئوچۇق كۆڭۈللۈك، دىلكەشلىك بىلەن يۈرەك سىرلىرىنى ئېيتقانلىقىدىن بەكمۇ سۆيۈندى. شۇ تاپتا، ھەر ئىككىيلەننىڭ كۆڭلىدە بىر خىل يېقىنلىق، ھۆرمەت ۋە سەمىمىيلىك تۇيغۇسى ئورۇن ئالغان ئىدى.

ئاتىخان ئەمدى سۆھبەتنىڭ تېمىسىنى ئۆزى نەچچە ۋاقىتتىن بېرى ئويلاپ، يېتەلمىگەن بىر ئىشنىڭ ئۈستىگە بۇرىدى:

— ئۆزلىرى كۆپ ئوقۇغان، ئوقۇمۇشلۇق ئادەم ئىكەنلا. مەن بۇرۇن يۇرتۇمدا ئۆشەرە - زاكات بېرىپ، پەيغەمبەرنىڭ سۈننەتلىرىنى، مۇسۇلمانلىق پەرزلىرىنى ئادا قىلىپ كەلگەن ئىدىم. لېكىن، ھازىر قولۇم قىسقا بولۇپ، زاكاتنىڭ ساۋابىدىن مەھرۇم قالدۇم. بۇنىڭغا كۆڭلۈم بەكمۇ يېرىم، ئۆزلىرىدىن سورايدىغىنىم، شەرئەتتە بۇنىڭ ئورنىنى تولدۇرىدىغان باشقا يوللار بارمۇ - قانداق؟

— زاكاتنىڭ مەنىسى پاكلاشتۇرۇش، دېگەنلىك بولىدۇ، ئۇستام! — دېدى پاسار ھاجىم ئۇنىڭ كۆڭلىنى چۈشىنىپ، — كىشىلەر ئۆشەرە - زاكات ئارقىلىق ئۆزىنىڭ مال - دۇنياسىنى پاكلاشتۇرىدۇ. بىر ھەدىستە مۇنداق دېيىلگەن: « ناماز مۆمىنلەرنى جەننەتكە كىرىدىغان يولنىڭ يېرىمىغا ئېلىپ بارىدۇ،

رامزان ئۇلارنى جەننەتنىڭ ئىشىكى ئالدىغا ئېلىپ بارىدۇ ، زاكات بولسا ، ئۇلارنى جەننەتكە ئېلىپ كىرىدۇ . بۇ ھەقتە مەن سىزنىڭ بىر ھېكايە ئېيتىپ بېرەي : قانداق قىلىشنى شۇنىڭدىن بىلىۋالسىلا : خوجا ئەبۇنەسر سامانىي ئەۋلىيالىق كامالىغا يەتكەن زات ئىدى . ئۇ كىشىمۇ پەيغەمبەرنىڭ « سۈننەتلىرى » دەپ سو- دىگەر چىلىك قىلاتتى ، لېكىن باشقا سودىگەرلەرگە ئوخشاش نەپسانىيەتچىلىك قىلماستىن ، بەلكى پۇل تېپىپ ، خۇدانىڭ بەن- دىلىرىگە زاكات بېرەي ، زاكاتنىڭ ساۋابىدىن مەھرۇم قالماي ، دەپ سودىگەرچىلىك قىلاتتى . بىر كۈنى مۇرتلىرىدىن بىرى : « ئەي خوجا ، شۇنچە پۇل - مېلىڭىز تۇرۇپ ، يەنە نېمە ئۈچۈن سودىگەرچىلىك قىلىسىز ؟ » دەپ سوراپتىۇ . خوجا ئەبۇنەسر : « ئەي مۇرت ، ياخشى ئېيتتىڭىز ، مەن ئەقىلمگە كەلگەندىن بۇيان ، پەيغەمبەرنىڭ سۈننەتلىرىنى تاشلىمىدىم . خاھى سە- پەردە ، خاھى يۇرتتا تۇرغان ۋاقتىمدا بولسۇن ، خەلققە زاكات بېرىپ ، پايدا يەتكۈزدۈم . ئەگەر سودىگەرچىلىك قىلمىغان بول- سام ، زاكاتنىڭ ساۋابىدىن مەھرۇم قالغان بولاتتىم . ئەي مۇرت ، سىز ئاڭلىمىغانمۇ ؟ بىر كۈنى ئۇلۇغ پەيغەمبەر مۇھەممەد ئەلەي- ھىسسالام مەسچىتتە ئولتۇراتتى ، بىر نەچچە ساھابەلەر كىرىپ : « ئەي خۇدانىڭ پەيغەمبىرى ، باشقا ساھابەلەر باي بولغىنى ئۈچۈن زاكات بېرىپ ، زاكاتنىڭ ساۋابىنى تاپىدۇ ، بىز يۇقسۇل بولغانلىقىمىز ئۈچۈن ، زاكات بەرگىلى پۇلىمىز يوق ، زا- كاتنىڭ ساۋابىدىن مەھرۇم قالدۇق ، سىز بىزگە زاكاتنىڭ ساۋابىنى ھاسىل قىلغۇدەك بىرەر ئىشنى بۇيرۇسىڭىز » دەپ ئىل- تىماس قىلىشتى . بۇ چاغدا مۇھەممەد پەيغەمبەر : « ئەي ساھابەلەر ، كۈندە ناماز بامداتنى ئوقۇپ بولۇپ ، 33 قېتىم ئەلھەم- دۇلىلا ، 33 قېتىم سۇبھانەللا ، 33 قېتىم لا ئىلاھە ئىللەللا دېسەڭلار زاكات بەرگەننىڭ ساۋابىنى تاپسىلەر » دەپ بۇيرۇدى . شۇنىڭ

بىلەن بۇ كەمبەغەل ساھابەلەر خۇشال بولۇپ، ھەر كۈنى ناماز بامداتتىن كېيىن يۇقىرىقىلارنى ساۋاق قىلىپ ئوقۇدىلەر ...

— چۈشەندىم، چۈشەندىم! ... — دېدى ئاتىخان خۇشاللىقتا ئورنىدىن تۇرۇپ، — ئەمدى كۆڭلۈم يورۇدى، مېنى قىيىن بىر ئىشتىن خالاس قىلىدۇ، ھاجىم! سىلگە كۆپ رەھمەت! يەنىلا ئوقۇغان ئۇلۇغ، ئوقۇغان كۈچلۈك ئىكەن! ...

شۇ ئۇچرىشىشتىن كېيىن، ھەش - پەش دېگۈچە ئون نەچچە كۈن ئۆتۈپ كەتتى، بۇ ئارىلىقتا پاسار ھاجىم مەدىنە، تائىق، دەمام قاتارلىق شەھەرلەرگە باردى ۋە بىر پەيشەنبە كۈنى چۈشتىن كېيىن تۇيۇقسىز يەنە ئاتىخاننىڭ دۇكىنىدا پەيدا بولدى.

— قانداق ئۇستام؟ — دېدى ئۇ بوسۇغىدىن ئانلاپلا قىزغىن ھال سوراپ، — كۈنلىرى ياخشى ئۆتۈۋاتامدۇ؟

— ئىنشائاللا، يامان ئەمەس، — دېدى ئاتىخانمۇ ھۆرمەت بىلەن ئورنىدىن تۇرۇپ، — ئانا - ئانىمىز ئەخلىتىڭلار ئالتۇن، كۈلۈڭلار كۈمۈش بولسۇن، دەپ دۇئا قىپتىكەن. مانا شۇ دۇئانىڭ بەرىكەتى بىلەن خۇداغا شۈكرى، ئايىغىمىزدىن شامال ئۆتۈپ تۇرۇۋاتىدۇ!

پاسار ھاجىم يەنە چېچىنى قىردۇرۇپ، ساقال - بۇرۇتىنى ياساتتى. بۇ جەرياندا، بۇ قېتىمقى سەپىرى ۋە تىجارىتى توغرىسىدا سۆزلەپ بەردى ۋە ئاخىرىدا، ئاتىخان زادىلا خىيالغا كەلتۈرۈپ باقمىغان بىر سوئالنى سوراپ قالدى:

— ئۇستام، سايىلىرىنى ئىككى قىلىش نىيەتلىرى يوقمۇ؟ ئادەم قېرىغانسېرى ۋاپادار بىر چۆرىگە موھتاج بولۇپ قالىدۇ. سىلى بۇنى ئويلاپ باقمىلىمۇ؟

ئاتىخان ھودۇقۇپ، تەمتىرەپ قالدى، قولدىكى ئۇستىرىمۇ پاسار ھاجىمنىڭ ساقلىدا توختاپ قالدى. ئۇ، راست،

تىنلا بۇ ئىشنى ئويلاپ باقمىغان ئىدى . ئۇنىڭ بارلىق پىكىر - خىيالى ئەكبەر تېزراق چوڭ بولسا ، بىرەر ئوبدان قىز تېپىپ ، شۇنى ئۆيگە كېلىن قىلىپ ئەكىرىۋېلىشتا ئىدى . لېكىن ، بۇگۈن تۇيۇقسىز ئوتتۇرىغا چىققان بۇ كۈتۈلمىگەن سوئال خۇددى بىر تال خىسلەتلىك تايماقتەك ، ئۇنىڭ يۈرىكىدىكى ئۆچەي - ئۆچەي دەپ قالغان ئەرلىك ئوتلىرىنى قوچۇپ ، مالتىلاپ ، پۇۋلەپ يېلىنىشىغا باشلىدى .

— ئۇستام ، نېمە بولدى ؟ — دېدى پاسار ھاجىم ئاتىخانىغا قىيا باققىنىچە كۈلۈپ ، — ھاياجانلىنىپ ، ئەسلىرىگە يىگىتلىك چاغلىرى چۈشۈۋاتامدۇ نېمە ؟

— يوقسۇ تەخسىر ، يوقسۇ ! — دېدى ئاتىخان دەرھال ئۆزىنى ئوڭشاپ ، — ماڭا بۇ سوئال بەكمۇ تۇيۇقسىز ، غەلىتە تۇيۇلۇپ كەتتى ...

— نېمىسى غەلىتە ؟ ... — پاسار ھاجىم ئەمدى جىددىي تەلەپپۇزدا سۆزلەشكە باشلىدى ، — سىلى يۇرتتىن يىراقتا ھىج-رەتتە ياشاۋاتىدىلا ، سىلىگە ھازىر ئىسسىق تاماق ، پاكىز كىيىم ، يۇمشاق ئورۇن كېرەك . ئۇنىڭ ئۈستىگە ئادەم قېرىغانسېرى ، ئاغرىق - سىلاقتىن خالىي بولالمايدۇ . بۇنداق چاغدا سىلنى خوتۇنلىرىدىن باشقا ھېچقانداق ئادەم كۈتەلمەيدۇ ، بۇ ئىشنى ئوبدان ئويلاشمىسىلىرى بولمايدۇ . مەن گەپنى ئوچۇق ئېيتاي : سىلى بىلەن بىرىنچى قېتىم كۆرۈشكەندىلا ، كۆزۈمگە ئىسسىق كۆرۈنىدىلە ، ئاز - تولا ئەھۋاللاشتۇق ، ئۇنىڭدىن كېيىن مەن سىلنى باشقىلاردىن ئۇقۇشتۇم . سىلى ھەقىقەتەن ئاق كۆڭۈل ، ھالال ئىكەنلا ، — پاسار ھاجىم سۆزدىن توختىدى ، بۇ ئارىلىقتا ئاتىخانىمۇ ئۇنىڭ ساقال - بۇرتىنى ياساپ بولدى ، ئەمدى ئۇ كىيىملىرىنى تۈزەشتۈرۈپ بىر چەتتىكى ئورۇندۇققا كېلىپ ئولتۇردى ۋە ئۇسسۇلۇق ئىچكەچ سۆزىنى داۋام قىلدى ، — مېنىڭ

خۇدا يولىدا بىر ساۋابلىق ئىش قىلغۇم كەلدى . مېنىڭ قاھىرەدە مۇستاپا سۆيىمەن ئىسىملىك بىر تۈرك ئاغىنەم بار . ئۇ ، چوڭ گەزمال سودىگىرى ، قاھىرەنىڭ دەۋۋان رەستىسىدە كاتتا ماگىزىنى بار . ئۇنىڭ ئايالى مىسىرلىق ئەرەب ، قىزى سۇھەيبە تۇرمۇشتا بەختسىزلىككە ئۇچرىدى ، ئېرى يەتتە يىلنىڭ ئالدىدا سىياسىي توپلانغا ئارىلىشىپ ئۆلۈپ كەتكەن ، شۇنىڭدىن بېرى بۇ چوكان ئاتا - ئانىسىنىڭ خىزمىتىنى قىلىپ چىرايلىق ئولتۇردى ، مەن سىلنى يامان يەرگە سايە قىلىدىم ئۇستام .

«ئېسىلدا خاتا يوق بى ئېسىلدا ۋاپا» دېگەن گەپ بار . ئۇنىڭ تېگى ئېسىل ، تەربىيە كۆرگەن ، جاھان كۆرگەن ئادەم . سۇھەيبەمۇ پاك ، خۇشخۇي چوكان ، خۇشخۇيلىق — ئىنسان ۋۇجۇدىدىكى ئەڭ ياخشى ، ئەڭ چىرايلىق سۈپەتلەرنىڭ بىرى ! ...

ئاتىخان نېمە دېيىشنى بىلەلمەي بىردەم تامشۇنۇپ تۇردى ۋە تەپچىمە ئاق دوپپىسىنى تۈزەشتۈرگەچ نېمە دېيىشنى ئويلىدى .

— ئۇلۇغلار نەسلىگە مىسكىنلەرنىڭ ئۇلاشمىقى مالال ئىش بولارمىكىن ، تەخسىر ! — دېدى ئۇ ئاخىر كەمىنە — كەمىنە ئەرلىك بىلەن .

— بۇ گەپلىرى بىھۇدە بولدى ، ئۇستام ! — دېدى پاسار ھاجىم ياقىتۇرمىغاندەك قىياپەتتە ، — ئۇلۇغلارمۇ ، مىسكىنلەرمۇ ئوخشاشلا خۇدانىڭ بەندىسى ، بىز ئۆزىمىزنى نېمە چاغلىمايلى ، ھەممىمىز خۇدانىڭ نەزىرىدىكى بىر چۈمۈلە !

— ئۇغۇ شۇنداق ... — دېدى ئاتىخان ۋە خىيالغا چۆمۈپ شۇ كەلپ قالدى . ئەمدى ئۇ بىرەر ئورۇنلۇق سەۋەب كۆرسىتىپ ، پاسار ھاجىمنىڭ تەكلىپىنى رەت قىلىشقا ئامالسىز قالغان ئىدى .

— مەن بىرنەچچە كۈندىن كېيىن قاھىرەگە قايتىمەن .

مەن ، — دەدى پاسار ھاجىم كېتىش ئۈچۈن ئورنىدىن تۇرۇپ ، — بايا دېگەن گەپلىرىم دوستانە بىر مەسلىھەت ، مۇسا- پىرچىلىقتا بىر - بىرىمىزنىڭ غېمىنى يېمىسەك بولمايدۇ ، ئويلىشىپ باقسىلا ، نىكاھ دېگەن غايىب نەرسە ، بىز نىيەت قىلغان بىلەن ئىشنىڭ ۋۇجۇدقا چىقىشى يەنىلا تەقدىر ئاللاغا باغلىق !
ئاتىخان ئورنىدىن تۇرۇپ ئۇنى ئىشكىنىڭ سىرتىغىچە ئۇزاتتى ۋە ئاغزى - ئاغزىغا تەگمەي :

— ئويلىشىمەن ، جەزمەن ئويلىشىمەن ، تەخسىر ! ياخشى كۆڭۈللىرىگە رەھمەت ! — دەدى ۋە ئاخىرىدا ئالاھىدە قوشۇپ قويدى ، — بىزنىڭمۇ كىچىكىگە غەمخانىمىز بار ، تەخسىر ، ۋاقتىلىرى يەتسە بېرىپ توپىلىرىنى قېقىپ كەتسىلە !

2

ئاتىخان بۇ ئىشنى ھېچكىمگە تىنمىدى ، ئۈچ كۈنگىچە ئۆزى قاتتىق ئويلىدى . قانداق ئويلىمىسۇن ، پاسار ھاجىمنىڭ سۆزلىرى يوللۇق ، ئورۇنلۇق بولۇپ چىقاتتى . دېمىسمۇ ، ھازىر ئۇنىڭ بۇ كىچىكىگە غېرىپ كەپسىگە بىر ئايال زاتى نامازدىنمۇ پەرز بولۇپ قالغان ئىدى . مۇساپىرچىلىق ئىچىدە بۇنداق يەككە - يېگانە ئۆتۈۋېرىش ئۆزىنى خورلاش ۋە ئالداشتىن باشقا نەرسە ئەمەس ئىدى ! شۇغىنىسى ، ئۇ مۇشۇنداق خىياللارنى قىلغان ۋاقىتتا ، بەزىدە ئۆزىنى قەدىناس ئايالى خان تىلانىڭ ئالدىدا ئەيىبكار دەپ ، ئۇنىڭغا يۈز كېلەلمەيدىغان ئىشلارنى قىلىۋاتقاندەك تۇيغۇلارغا كېلىپ بىئارام بولاتتى . لېكىن يەنە ، غايىبانە ھالدا ئۆزىنى ئاقلاپ ، « مەن ئۇنىڭ ئۈستىگە قەستەن توقال ئالىمىدىم ، بىزنىڭ ئايرىلغىنىمىزغا ئۈچ يىلدىن ئاشتى ، بۇنداق زۆرۈرىيەت نىكاھنى ئاللا راۋا كۆرىدۇ ، خان تىلامۇ

كەچۈرىدۇ » دەپ ئۆز - ئۆزىگە تەسەللى بېرەتتى ...
ئۇيان ئويلاپ ، بۇيان ئويلاپ ، ئۇنىڭغۇ كاللىسىدىن
ئۆتتى ، لېكىن ئەكبەر نېمە دەيدۇ ؟ باشقا يۇرتتىن كەلگەن ،
ئاتونۇش بىر ئايالنىڭ تۇيۇقسىز بۇ ئۆيگە ئۆگەي ئانا بولۇپ كە-
رىشى بۇرۇتتى خەت تارتىپ ، بەست - بويى لوڭگىدا ئۆسۈپ
قالغان بىر يىگىت ئۈچۈن قانداق تەسىر قىلىدۇ ؟ ئەگەر ئۇ لايىق
كۆرمىسە ، بۇ ئىش ھەرگىز ئىشقا ئاشمايدۇ ، ئاتىخانمۇ ئوغلنىڭ
كۆڭلى ئۈچۈن ، مەڭگۈ مۇشۇنداق يەككە - يېگانە ئۆتۈپ كېتە-
ۋېرىدۇ ! ...

ئاتىخاننىڭ تۇيۇقسىزلا بۇنداق شۈكۈلەپ ، كەم سۆز
بولۇپ قېلىشى ئەكبەرنىڭ دىققىتىنى تارتتى ، ئۇ ، دادىسىنىڭ
كۆڭلىنى بىئارام قىلىۋاتقان ئىشنىڭ زادى نېمىلىكىنى بىلىش
ئۈچۈن ، بۈگۈن كەچلىك تاماقتىن كېيىن ، مېۋە يەپ ئولتۇرۇپ
ئېغىز ئاچتى :

— دادا ، بىرنەچچە كۈندىن بېرى بەكمۇ جىمىپ
كەتتىڭ ، بىرەر يېرىڭ ئاغرىۋاتامدۇ - قانداق ؟ نېمە گېپىڭ
بولسا ، ماڭا ئېيتقىن ، بۇنداق قىلساڭ مەن بەك قىسىلىپ
كېتىدىكەنمەن !

ئەكبەرنىڭ سۆزى ئاتىخاننى كۆڭلىدىكى سىرلىرىنى
ئوچۇق ئېيتىشقا قىستىدى ، بىر ھېسابتا بۇمۇ ياخشى بولدى ،
سوئال سورالغان ئىكەن ، چوقۇم جاۋاب بېرىش كېرەك !
— ئوغلۇم ، يېقىندىن بېرى مەن بىر ئىشقا دۇچ كېلىپ
قالدىم ، — دېدى ئاتىخان نەچچە كۈندىن بېرىقى دېلىغۇللۇقنى
بىر چەتكە قايرىپ ، — بۇ ھەم ماڭا ، ھەم ساڭا تەئەللۇق ئىش !
ئەمدى ئوچۇق ئېيتىمىسام بولمايدۇ ، بەزىلەر مېنىڭ سايەمنى
ئىككى قىلىپ قويۇش كويىدا بولۇۋاتىدۇ ...
ئاتىخان ئوغلغا پاسار ھاجىم بىلەن تونۇشۇش جەريانىنى

ۋە ئۇنىڭ بىلەن بولغان سۆھبەتلەرنى ئۇچۇر - بۇجۇرگىچە قويماي سۆزلەپ بەردى . ئەكبەر بۇ گەپلەرنى ئاڭلاپ ئويلىنىپمۇ ئولتۇرمىدى ، بەلكى خۇشاللانغان ، ھاياجانلانغان ھالدا مۇنداق دېدى :

« دادا ، بۇ بەكمۇ ياخشى گەپلەر ئىكەن . سەن بۇنداق ئۆتۈۋەرسەڭ بولمايدۇ ، ھېلىمۇ شۇنچە ۋاقىتتىن بېرى ماڭا ھەم ئانا ، ھەم دادا بولدۇڭ ، بەزى كۈنلىرى تاماق ئەتكەن ، كىر يۇيغان ، ئۆي سۇپۇرگەن ئىشلىرىڭنى كۆرۈپ كۆزلىرىمگە ياش كەلگەن ! بىز ئەمدى ئامانەتكە ياشاپ ، ئۆزىمىزنى ئۆزىمىز ئالداپ يۈرمەيلى ، تەقدىر - قىسمىتىمىز شۇ ئوخشايدۇ . ئەمدى مەنمۇ چوڭ بولدۇم ، بىرەر مۇستەقىل ئىش قىلمىسام بولمايدۇ . ساڭا چوقۇم ياخشى بىر ھەمراھ كېرەك ، ئەگەر خالساڭلا ، مەن سېنىڭ بېشىڭنى ئۆز قولىم بىلەن ئوڭلاپ قويىمەن ! ... »

ئاتىخانىنىڭ كۆزىگە غىللىدە ياش كەلدى ، ئوغلىنىڭ ئىچ كۆيەرلىك بىلەن ئېيتقان سەمىمىي - چىن سۆزلىرى ئۇنىڭ كۆڭلىدىكى دىلخەستىلىكلەرنى كۆتۈرۈپ ، نەچچە كۈندىن بېرىقى دېلىغۇللۇق ، ئارىسالدىلىقلارنى نەلەرگىدۇر غايىب قىلدۇرۇپتۇ . ئاتىخان بۈگۈن ئوغلىنىڭ راستتىنلا چوڭ بولغانلىقىغا ، جاپالىق تۇرمۇشتا پىشىپ ، ئۇنىڭدىن يېتەرلىك ئەقىل - ئىدراك تاپقانلىقىغا ئىشەندى ، بۇ ئىشەنچ ئۇنى ئۆزىنىڭ تەقدىرىدىن ، كەلگۈسىدىن ۋە يىلتىزىدىن خاتىرجەم قىلدى .

يېقىندىن بېرى ، ئەكبەردە « مۇستەقىل ئىش قىلىش » ئىدىيىسى پىشىپ - يېتىلىۋاتاتتى . بۇ ئىدىيىنى ئۇنىڭ كاللىسىغا دوستى ھارىس سالغان ئىدى . ھارىس ھازىر « ئومۇمۇل قورۇ ئۇ- نىۋېرسىتېتى » دىكى ئوقۇشنى توختىتىپ ، دادىسىنىڭ تىجارەت ئىشلىرىغا ياردەملىشىۋاتاتتى . دادىسى ئۆتكەن ئايدا تۇيۇقسىز يۈرەك كېسىلى بىلەن يىقىلىپ ، ناھايىتى تەستە قۇتۇلدۇرۇۋېلىنغان

ئىدى . دوختۇر ئۇنى ھېرىپ - چارچاشتىن ، ھەددىدىن زىيادە خۇشاللىق ، خاپىلىق ۋە ھاياجاندىن چەكلىگەچكە ، ئۇ ھازىر ئۆي بىلەن مەسچىت ئارىلىقىدا كۆپرەك يۈرۈپ ، يىراق - يېقىندىكى تىجارەت ئىشلىرىغا ئوغلى ھارىسنى چىقىرىپ قويغان ئىدى . ھارىس ئوقۇمۇشلۇق ، چېچەن بولغاچقا ، تىجارەتنىڭ ئىپى - چېپىنى ناھايىتى تېزلا ئىگىلىۋالدى ، ھارىس ھازىر خۇمدانغا پات - پات كېلىپ ، ئەكبەر بىلەن كۆرۈشۈپ ، ئەھۋاللىشىپ تۇراتتى ھەم ئۇنى خۇمداننىڭ ھېسابات ئىشلىرىغا ياردەمچى قىلىپ قويغان ئىدى .

بىر كۈنى ئۇ ئەكبەرگە دوستانلىق بىلەن مۇنداق دېدى :
— ئاداش ، بۇنداق كېتىۋەرسەڭ مەڭگۈ قەد كۆتۈرۈل-
مەيسەن ! ئۆزۈمنىڭ مەنپەئىتىنى دېسەم ، سېنى بۇ خۇمداندا مەڭگۈ ئىشلەتكۈم بار . لېكىن ، بۇ ئادىللىق بولمايدۇ ، سەن زاپا كېتىسەن . مېنىڭچە ، سەنمۇ بىر دۇكان ئېچىپ ، مۇستەقىل ئىش قىلىپ باق . تىجارەتچى دېگەننىڭ يولى بىر بولغان بىلەن ، رىزقى باشقا .

— لېكىن ... دۇكاننى نەدىن تاپىمەن ، ئاداش ؟ — دېدى
ئەكبەر قىزىقىش ۋە ئۈمىدسىزلىك بىلەن ، — ئۆزۈڭ بىلىسەن ،
مەككىدىكى بازارلاردىن دۇكان تاپماق تەس ھەم قىممەت !
— مەن ياردەم قىلىمەن ! — ھارىسنىڭ سۆزلىرى سەم-
مىي ھەم كەسكىن ئىدى ، — بازار دېگەن مەككىدىلا ئەمەس ،
مەككىدىن تاپالمىساق ، جىددەدىن تاپىمىز ، ئۇ يەر دېگەن ئوچۇق
بازار ، سودا - سېتىقنىڭ قاينىمى . ئۇ يەردە مېنىڭ بىر تاغام بار ،
شۇنىڭغا ئېيتساق ياردەملىشىدۇ !

مانا شۇ سۆھبەتتىن كېيىن ، ئەكبەرنىڭ كۆڭلىدە دۇكان
ئېچىش ئىشتىياقى تۇغۇلۇپ ، يېڭى بىر تىرىكچىلىك پىلانى قەد
كۆتۈرگەن ئىدى !

ئاتىخان ئوغلىنىڭ مۇددىئاسىنى چۈشىنىپ، ئىچىدە خۇشال بولدى، ئۇنىڭ نەزىرىدە ئەكبەر سودا - سېتىق، تىجارەت ئىشلىرىدا تېخى پەمسىز، گىرى ئىدى؛ ئەگەر دۇكان ئېچىپ مۇستەقىل تىجارەت يولىغا قەدەم قويسا، ئۇنىڭدىكى مانا شۇ ئاجىزلىق بىلەن بوشلۇق ئاستا - ئاستا تولۇقلىناتتى، شۇڭا ئاتىخان:

— بوپتۇ بالام، دۇكان ئاچساڭ ئاچ! — دېدى ئوغلىغا مەدەت بېرىپ، — تىجارەتمۇ ئىمام ئەزەمنىڭ يولى، ھالاللىق بىلەن بەش - تۆت تەڭگە تېپىپ يېيىش يوللۇق! ئىشلارنى پىلانلاش ئىنساندىن ئوغلۇم، ئىشنىڭ پۈتۈشى ئالادىن! خۇدا ساڭا يار بولىدۇ!

پاسار ھاجىمنىڭ قاھىرەگە قايتىدىغان كۈنى يېقىنلىشىپ قالغان ئىدى. ئاتىخانمۇ بىر پىكىرگە كېلىپ قويدى. ئوغلىنىڭ رازىلىقى ئۇنىڭ ئالدىدىكى بارلىق توسالغۇلارنى سۈپۈرۈپ تاشلىغان ئىدى. ئۇ، ئەمدى خۇشاللىق ۋە كۆڭۈل ئازادلىكى بىلەن پاسار ھاجىمغا جاۋاب بېرەلەيتتى.

پاسار ھاجىم قايتىشتىن ئىككى كۈن بۇرۇن دۇكانغا كەلدى ۋە چاچ - ساقىلىنى ئالدۇرغاچ، مەنىلىك قىلىپ مۇنداق دېدى:

— ئۇستام، ئىسلام شەرىئىتىدە ئۈچ نەرسىدە شەك يوق دېيىلگەن: بىرىنچىسى، كۆلدە شەك يوق، ئۇنىڭدىن ئادەم، ھايۋانمۇ سۇ ئىچىدۇ؛ ئىككىنچىسى، تاغدا شەك يوق، ئۇنىڭغا ئاشمۇ ئالىدۇ، تاشمۇ ئالىدۇ؛ ئۈچىنچىسى، خوتۇندا شەك يوق، ئۇنى ئۇمۇ ئالىدۇ، بۇمۇ ئالىدۇ!

— مەندىمۇ شەك يوق، تەخسىر! — دېدى ئاتىخان بۇ گەپلەرنىڭ تېگىگە يېتىپ، — ئىنشائاللا، ياخشى ئىبەتلىرى ئىشقا ئېشىپ، مەندەك پېقىر - مۇساپىرنىڭ ھاجىتى راۋا بولۇپ

قالسا ئەجەب ئەمەس!

— ئۇنداقتا بىر پىكىرگە كەپلا - دە؟ — دەيدى پاسار
ھاجىم ھەييارلىق بىلەن كۈلۈپ .

— شۇنداق ، ئوغلۇممۇ قوشۇلدى ، — دەيدى ئاتىخان
كۆڭلىدىكىنى ئوچۇق ئېيتىپ ، — ئەمدىكى گەپ سىلىدە قالدى!
— خۇدا بۇيرۇسا ، ياخشى خەۋەر كۈتكەيلا! — پاسار
ھاجىم ئورنىدىن تۇردى ۋە بىر ئىش ئېسىگە كەلگەندەك
ئاتىخاندىن سورىدى ، — ئۆزلىرىدە بىرەز پارچە سۈرەت بارمۇ ؟
ئاتىخان بۇ سوئالنىڭ مەنىسىنى دەرھال چۈشەندى :

— ئۆز ۋاقتىدا پاسپۇرتقا ئىشلەتكەن سۈرەتتىن بىرەر
پارچىسى تۇرغاندەك قىلاتتى ، مەن ئۆيگە قاراپ باقاي .

— شۇنى تېپىپ ، ئەتىگىچە ماڭا يەتكۈزۈپ بەرسىلە .
— ئوبدان .

ئاتىخان ئۇنى دۇكاننىڭ سىرتىغىچە ئۈزىتىپ چىقتى ،
ئۇلار خوشلاشقاندا ، كەچكى شەپەق كۆتۈرۈلۈپ ، مەككە ئاس-
مىنى ئاجايىپ جۇلالىق ، جىلۋىدار تۈسكە كىرگەن ئىدى .

3

پاسار ھاجىم بىر ئايغا يەتمەي ، مەككىدە يەنە پەيدا
بولدى .

ئۇ كەلگەن كۈنىلا ئاتىخاننىڭ دۇكىنىغا كىرىپ ، تۆت
سۇڭ چوڭلۇقتىكى بىر سۈرەتنى ئۇنىڭغا كۆرسەتتى .

ئاتىخاننىڭ كۆز ئالدىدا قاش - كۆزى كېلىشكەن ،
قاڭشارلىق ، دومىلاق يۈزلۈك ، تولغان بىر چوكاننىڭ جەلىپكار
سىماسى نامايان بولدى .

بۇ ، سۈھەيبەنىڭ مۇشۇ قېتىم چۈشكەن يېڭى سۈرىتى

ئىدى . ئۇ سېمىزىرەك ، ئەمما چىرايلىق ئىدى . يېشى ئوتتۇز ئۇچ -
تىن ھالقىغان بولسىمۇ ، لېكىن ، « مەسچىت بۇزۇلسا ، مېھرابى
قالدۇ » دېگەندەك ، ياشلىق لاتاپىتى تېخى تۈگىمىگەن ، قاش -
كۆزى گۈزەل ، رايىش جۇۋان ئىدى . ئۇنىڭ سۈرەتتىكى نۇرسىز
كۆزلىرىمۇ ئادەمگە بىر خىل مۇلايىم ۋە سەممىيلىك بىلەن تىك -
لىپ تۇراتتى .

— قانداق ، چوكان ئۆزلىرىگە ياقتىمۇ ؟ — دېدى پاسار
ھاجىم كۆزلىرىنى ھەييارلىق بىلەن ئوينىتىپ ، — مەن دېمى -
دىمۇ ، ئۇ سىلگە يىگىتلىكلىرىنى ئەسلىتىدىغان ، قېرىلىقلىرىنى
بىلىندۈرمەيدىغان خوتۇن بولىدۇ ! دۇنيادا بارى تېپىلۇر ، يارى
تېپىلماس ، يارى تېپىلۇر ، ۋاپادارى تېپىلماس دېگەن گەپ بار .
ئىنشائاللا ، ئۇ سىلگە ۋاپادار خوتۇن بولۇپ قالىدۇ ، خوتۇن دې -
گەن قاقسا قوزۇق ، ئىلسا ئىلمەك بولۇشى كېرەك ! چىن گەپنى
ئېيتسام ، سۈرەتلىرىنى كۆرگەندىن كېيىن ، سۇھەيبە نېمە ئويلى -
غان ، بىرنەچچە كۈنگىچە گەپ قىلماي تۇرۇۋاپتۇ ، كېيىن ئاتا -
ئانىسى نەسەھەت قىلىپ ، رازىلىقنى ئالدى . مەزلۇم خەق ئە -
مەسمۇ ، كۆزى قورقىدۇ . ئۇنىڭ ئۈستىگە يۇرتىنى تاشلاپ بۇ
يەرگە كېلىدىغان گەپ !

دەرۋەقە ، سۇھەيبە ياخشى كۆرىدىغان ئېرى تۇيۇقسىز قازا
قىلىپ ، تازا پاخان چوكان بولغاندا تۇل قالغان ئىدى . تۇللۇق
ئۇنىڭغا دەسلەپ ئېغىر تۇيۇلدى ، ھار كەلدى ، يالغۇزلۇقتا ئۆتكەن
كۈنلەر تولىمۇ ئاستا ۋە مەنىسىز بولدى ، لېكىن ئۇ چىددى ،
ئاستا - ئاستا غېرىبلىق ، تەنھالىققا كۆنۈپمۇ قالدى . ئەمدىلىكتە
ئۇ ، تۇرمۇش ، ئەر دېگەنلەرنى خىيالىدىن نېرى قىلىپ ، ئاتا -
ئانىسى بىلەن تىنچ ، خۇشال - خۇرام ياشاۋاتقاندا ، كۈتۈلمىگەندە
بۇ سۈرەت پەيدا بولۇپ ، ئۇنىڭ پىكىر - خىيالىنى چالغىتىۋەتتى .
ئۇ ، ياتىقىغا بېكىنىۋېلىپ ، بىرنەچچە كۈنگىچە جىددىي ئويلا -

دى ، ئۆزى تېخى كۆرۈپ باقمىغان ، يىراقتىكى بۇ لايىققا ماقۇل دەي دېسە ، نېمە ئۇچۇندۇر كۆزى قورقۇپ ، يۈرىكى سېلىپ كېتەتتى ؛ ياق دەي دېسە ، ئاتا - ئانىسىغا ئىچى ئاغرىيتتى ، ئۇلار ئۇنىڭ غېمىدە كۈندىن - كۈنگە قېرىپ كېتىۋاتاتتى ، ئۆزىمۇ بەزى كۈنلىرى پەرزەنت يۈزى كۆرمەي ، بۇ دۇنيادىن نام - نىشانسىز كېتىپ قېلىشتىن ئۆكۈنۈپ ، ئاھ ئۇرۇپ قوياتتى . شۇنداق پەيتتە ، ئاتا - ئانىسى سۇھەيبەنىڭ ئۇزاق يىل غېرىبلىق دەشتىدە ئېزىپ يۈرگەن قەلبىنى ئويغىتىپ ، ھاياتقا ، تۇرمۇشقا ۋە ئائىلىگە بولغان قىزىقىشىنى قايتىدىن قوزغىدى ، شۇنىڭ بىلەن ئۇنىڭ يۈرىكىدە ، ۋۇجۇدىدا ئۇزاقتىن بېرى ھېس قىلىپ باقمىغان بىر خىل ئىللىق ، نازۇك ۋە شېرىن تۇيغۇلار ئويغاندى . شۇ چاغدىلا ، سۇھەيبە ئۆزىنى ئېغىر دەردكە مۇپتىلا قىلغان بۇ يۇرتتىن بىر مەزگىل ئايرىلىپ ، ياشلىق قەلبىگە ئورناپ كەتكەن جاراهەتلەرنى يىراق ، ناتونۇش يەرلەردە ساقايتىۋېلىش ئۈچۈن ، قىتئە ئاتلاپ مەككىگە بېرىپ ، شۇ يەردە ئۆي - ئوچاقلىق بولۇشقا رازى بولغان ئىدى .

— ئامەتلىرى بار ئىكەن ئۇستام ! بىر پارچە سۈرەت بىلەنلا ، ياش ، چىرايلىق بىر چوكاننىڭ كۆڭلىنى ئۇنۇۋالدىلا ! — دېدى پاسار ھاجىم چاقچاق قىلىپ ، — توپا كونىرىغانسېرى چۈرۈيدۇ ، گۆش كونىرىغانسېرى سېسىيدۇ . ئەر كىشى توپىدىن پۈتكەن ، شۇڭا بىز قېرىغانسېرى خۇددى توپىدەك ساز ، ئۇنۇملۇك بولۇپ كېتىمىز ؛ خوتۇن كىشى گۆش - تىن پۈتكەن ، شۇڭا قېرىغانسېرى سېسىغان گۆشتەك بەتتەملىشىپ كېتىدۇ ! شۇڭا ، سىلى قېرى بولسىلىرىمۇ سۇھەيبەگە يارىغان - دە !

ئاتىخانىنىڭ قاھىرەدىن ئۆيلەنمەكچى بولغانلىقى ھايت - ھۇيت دېگۈچە يىراق - يېقىنغا تاراپ كەتتى . بۇ خەۋەر ھەمىشە -

ھەرلەر ئىچىدە قىزىق سۆھبەت تېمىسىغا ئايلاندى . بەزىلەر :
« ياخشى بوپتۇ ، قېرىغاندا بەختى ئېچىلىپتۇ » دەپ ئالاقىلىنىپ ؛
بەزىلەر : « چوڭ يەرگە ئېسىلىپتۇ ، مەقسىتى خوتۇن ئېلىش ئە-
مەس ، نەپ ئېلىش » دەپ ، ئۇنىڭ غۇرۇرىغا تېگىدىغان
گەپلەرنىمۇ قىلىشتى .

بىر كۈنى بەگتۆمۈرنىڭ ئۆيىدە ، بىرسى مۇشۇنداق گەپ-
لەرنىڭ بولۇۋاتقانلىقىنى ئېيتقاندا ، ئاتىخان ناھايىتى تەمكىنلىك
بىلەن مەنلىك قىلىپ مۇنداق دېدى :

— بىز بۇ يۇرتقا مۇساپىر ، مۇساپىرنىڭ كۆزى بولسىمۇ ،
يولى قاراڭغۇ بولىدۇ . شۇڭا ، بىزگە يول باشلايدىغان ، ھامىي
بولدىغان ئادەم بولمىسا بولمايدۇ . دادام ماڭا ئۆز ۋاقتىدا مۇنداق
بىر ھېكايىنى ئېيتىپ بەرگەن ئىدى : جاڭگاللاردا قارا قۇلاق دەپ
ئاتىلىدىغان بىر ھايۋان بار ئىكەن . ئۇ ، ھەمىشە شىرنىڭ ئارقى-
سىدىن يۈز قەدەمچە ئارىلىق قالدۇرۇپ ماڭىدىكەن ، شىرنەگە
بارسا ، ئۇمۇ شۇ يەرگە بارىدىكەن ، زادى ئايرىلىپ قالمايدىكەن .
بۇنى كۆرگەن نۇرغۇن ھايۋانلار قارا قۇلاققا ھەيران بوپتۇ ، ئاخىر
بىر كۈنى تۈلكە ئاستا ئۇنىڭ يېنىغا بېرىپ : « بۇرادەر ، سەن نېمە
ئۈچۈن ھەمىشە شىرنىڭ ئارقىسىدىن يۈرۈپسەن ؟ ياكى ئۇ
سېنىڭ خىلىڭ بولمىسا ؟ » دەپ سوراپتۇ . تۈلكىنىڭ سوئالىنى
ئاڭلاپ قارا قۇلاق مۇنداق دەپتۇ : « ھەي ئەخمەق ، ئەگەر مەن
شىرنىڭ ئارقىسىدا يۈرمىگەن بولسام ، مېنىڭ بۇ كىچىككىنە جى-
نىم بۇ چاغقىچە ئامان قالامتى ؟ مېنى يېيىشنى ئويلىغان ھەرقانداق
مەخلۇق ئالدىمدىكى شىرنى كۆرۈپلا ئەيمىنىدۇ ، ماڭا چېقىلىشقا
پېتىنالمىدۇ . يەنە بىرسى ، مەن ھەمىشە شىردىن ئاشقان
ئولجىلارنىڭ قالدى - قاتتىسىنى يەپ تويىمەن . ئەمدى ، ئۇنىڭ-
دىن 100 قەدەم ئارىلىق قويۇپ يۈرۈشۈم — ھەر ئېھتىمالغا
قارشى ، ئۇنىڭمۇ ھۇجۇمىدىن ساقلىنىش ئۈچۈن ! » . مانا بۇ ، قارا

قۇلاقنىڭ ياشاش يولى . تۇرمۇشتىمۇ ئادەم بەزىدە ئۆزىنى قوغداشنىڭ ، مۇھاپىزەت قىلىشنىڭ يولىنى بىلمىسە بولمايدۇ ، بولمىسا ، بەھۇدە نابۇت بولۇپ كېتىدۇ ! چۈنكى ، بۇ دۇنيادا زۇ-لۇمسىز يەر يوق . كۈچلۈكلەر ئاجىزلارنى ، چوڭلار كىچىكلەرنى بوزەك قىلىدىغان ئىش ھەممە يەردە بار ! ...

بۇ كۈنلەردە ، ئاتىخان توپىنىڭ تەييارلىقىغا جىددىي كىرىشتى . ئۇنى ھازىر پاسار ھاجىم ئالدىراتمىسىمۇ ، ئۆزى ئالدىراپ قالغان ئىدى .

ئۆيىنىڭ ئىچى - تېشىنى ئاقلاتتى ، كونا بازاردىن قەدىمكى پاسوندىكى قوش كىشىلىك ياغاچ كارىۋات بىلەن بىر دانە ئىشكاپ ئالدى ، يوتقان - كۆرپىلەرنى يېڭىلىدى ، بۇنىڭ بىلەن ئۆي خېلى سەرەمجان ، يورۇق ھەم كۆركەم بولۇپ قالدى .


ئاتىخان پاسار ھاجىم بىلەن بىللە قاھىرەگە مېڭىشقا تەييارلىنىپ يۈرگەن كۈنلەردە ، ئەكبەرمۇ جىددەدىن بىر دۇكان ھەل قىلىپ ، شۇ يەرگە بېرىشقا تەرەددۇتلىنىپ يۈرەتتى .


ئۇلار بىرلا كۈندە يولغا چىقتى ، ئەكبەر دادىسىنى جىددە پورتىدىن قاھىرەگە ئۈزىتىپ قويۇپ ، ئاندىن ئۆزىنىڭ ئىشىنى قىلماقچى بولدى .

پاراخوتقا چىقىپ ، ئۈچ كۈنلۈك دېڭىز سەپىرى باشلىنىدىغان كۈنى پاسار ھاجىم ئاتىخاننىڭ يېڭى ، چىرايلىق ئۈستۈشلىرىغا ھەۋەسلىنىپ قاراپ مۇنداق دېدى :

— خۇدايىم رىزىقىلىرىنى كەڭ يارىتىپتىكەن ، ئۇستام ! مانا ، دۇنيانىڭ بىر چېتىدىن كېلىپ ، يەنە بىر چېتىگە كۈيۈغۇل بولىدىغان بولدىلا ! ياخشى ئايال — ئەرنىڭ كۆركى ، ئۆيىنىڭ زىنىتى . خۇدا بۇيرۇسا ، سۇھەيبە سىلىگە ياخشى جورا بولىدۇ ! — ئىنشائاللا ، دېگەنلىرى كېلەر ، تەخسىر ! — دېدى ئا-تىخان پاسار ھاجىمغا مىننەتدارلىقىنى بىلدۈرۈپ ، — بۇ ئىشتا

ئۆزلىرى ئاتىدارچىلىق قىلىدىلا ، مەن سىلگە ئىشىنىمەن !
پاراخوت گۈدۈك توۋلاپ قوزغالدى . ئۇ ، خۇددى سۇ
ئۈستىدىكى غايەت زور لەھەڭدەك دولقۇن يېرىپ ئالغا
سىلجىيتتى . ئاتىخان يىراقتا قول پۇلاڭلىتىپ قالغان ئەكبەردىن
كۆزىنى ئۇزۇپ ، بۇزامتۇل ئۇپۇق بىلەن گىرەلىشىپ كەتكەن
بىپايان دېڭىزغا نەزەر تاشلىدى .





ئالتىنچى باب

ئىشنىق سەۋداسى

1

ۋاقت خۇددى يۇگۇرۇك ئاتلاردەك بەكمۇ چاپقۇر نەرسە !
ئادەم ياشلىقىدا ئۇنىڭ تېز ئۆتۈپ كېتىۋاتقانلىقىنى تۇي-
ماي قالىدۇ . ئۇ ، سېنى بالىلىق ئەسلىمىلەرنىڭ شېرىن قۇچىقىغا
تاشلاپ قويۇپ ، ئۆزى زەنگەر ئاسماندىكى بوز بۇلۇتلاردەك
شۇنداق يەڭگىل ، شۇنداق تېز ئۆتۈپ كېتىۋېرىدۇ ! ...
ئەكبەرنىڭ جىددەدىكى « سوگال ئەلۋى » دېگەن يەردە
دۇكان ئېچىپ ئولتۇرغىنىغا ھەش - پەش دېگۈچە بىر يىل بولاي
دەپ قالدى . ئۇنىڭ دۇكىنىدا كىيىم - كېچەكلەردىن تارتىپ ،
تارغاق - سۈزگۈچكىچە مىلچىمالار بار ئىدى . لېكىن سودا ئۆ-
لۈك ئىدى ، جىددە مەككىگە قارىغاندا خېلى تەرەققىي قىلغان
ئوچۇق شەھەر بولغاچقا ، يېڭىلىق كۆپ ، رىقابەت كۈچلۈك ،
كەيپىيات ئۆزگىرىشچان ئىدى . ئەكبەر بۇنىڭغا دېگەندەك
ماسلىشىپ كېتەلمەيۋاتاتتى . ئۇ ، دۇكاننى تاڭ سەھەردە ئېچىپ ،
يېرىم كېچىدە تاقاۋاتقان بولسىمۇ ، لېكىن كۈندىلىك سودا
ئۆزىنىڭ يەپ - ئىچىشىدىن ئاشمايۋاتاتتى . ماللارنىڭمۇ بېسىلىپ
قىلىش ئەھۋالى ئېغىر ئىدى . نېسىگە ئالغان بىرمۇنچە چەرچىن

ماللار ھازىرغىچە سېتىلماي تۇرسىمۇ ، لېكىن مال ئىگىلىرى ئۇنىڭ پۇللىرىنى ئاز - ئازدىن ئېلىپ ، ئاللىنچان يەپ بولغان ئىدى .
ئەكبەر توختام سۇدەك بىر خىل ھالەتتە ئۆتۈۋاتقان مۇنداق شاۋقۇنسىز تۇرمۇشتىن زېرىكىشكە باشلىدى ، زېرىكىشكەنسېرى كاللىسى قوداڭشىپ ، خىيالى نە - نەلەرگە كېتەتتى .

ئۇ ، ھەمىشە جىددەنىڭ ئاۋات كوچا مەنزىرىسىگە قاراپ ، بۇ ئۆزگىچە مەنزىرىنىڭ ئۆزى بىلەن قىلچە ئالاقىسى يوقتەك پىدگانلىق ھېس قىلاتتى . ئۆزى مۇشۇ زېمىندا ، مۇشۇ ئادەملەر ئارىسىدا تۇرۇۋاتسىمۇ ، لېكىن ئۆزىنى بۇ ئاۋات شەھەردىن ، ھەر خىل تەبىقىدىكى بۇ كىشىلەردىن خېلىلا يىراق تۇرۇۋاتقاندەك ، جىسمى بۇ يەردە بولسىمۇ ، ئەمما كۆڭلى ئاشۇ يىراق يۇرتتىكى توپىلىق يوللار بىلەن مېھرى ئىسسىق ئادەملەر ئارىسىدا ئىدى ...

سودا ، ھۈنەر ، رىقابەت ، كۈرەش ...

بۇ يەردىكى ھايات مانا شۇ ئىدى . كىشىلەر تىرىكچىلىك يولىدا جان تىكىپ ئېلىشاتتى ، بىر - بىرىنىڭ پېيىدا بولاتتى ، بىر - بىرىنى ئالدايتتى ، چوڭ بېلىق كىچىك بېلىقنى يەيتتى ، كۈچلۈكلەر ئاجىزلارنى بوزەك قىلاتتى ...

بۇ يەردىكى تۇرمۇش ئەنە شۇنداق رىقابەتكە ، ئالدىراشچىلىققا ۋە باغرى تاشلىققا تولغان ئىدى !

تۇرمۇش ئەسلىدە ، سەنئەتتىن - ناخشا - ئۇسسۇل ، ئويۇن - كۈلكە ۋە قىزغىن مەنىۋى ھاياتتىن ئايرىلمايدۇ ! لېكىن ، بۇ يەردە ئۇنداق ھايات يوق ئىدى . ناخشا - ئۇسسۇل مەنىۋى قىلىنغان ، كىنو - تىياتىر دېگەنلەرمۇ ئەتكەس مال ئىدى !

ھەمىشە بىر خىل رىتىم ، بىر خىل تۈستە ئۆتۈۋاتقان بۇنداق ئاددىي ، بىگانە تۇرمۇش كۈنلەرنىڭ ئۆتۈشى بىلەن ئەكبەرنىڭ ئىچىنى سىقىشقا باشلىدى . خۇددى تۈزسىز تاماق ئا-

دەمىنىڭ ئاغزىغا تېتىمىغاندەك ، ئۇنىڭ مەنىۋى دۇنياسى قانداقتۇر بىرنەرسىلەرنىڭ كەملىكىنى ھېس قىلىپ ، غېرىبلىق ، يالغۇزلۇق دەردىنى تارتىۋاتاتتى . دېمىسىمۇ ، بۇ يەردە نەغمە - ناۋا ، ئويۇن - كۈلكە تۈگۈل ، بىرەر بۇلۇڭ - پۇچقاقتا كىنو ياكى تىياتىر ، ناخشا ياكى ئۇسسۇل دېگەندەك نەرسىلەرنى زادىلا كۆرگىلى بولمايتتى . شۇڭا ئەكبەر بەزى كۈنلىرى دۇكاننىڭ تورۇسىغا قاراپ : « ئويۇن - تاماشاسىز تۇرمۇش ئادەمنى ھاماقەت قىلىپ قويامدۇ - نېمە ؟! » دەپ ئۇلۇغ - كىچىك تىنىپ قويايتتى ۋە ئۆزىنىڭ مەڭگۈ مۇشۇ ئاتەش زېمىنىدا نەغمە - ناۋاسىز ، ئويۇن - تاماشاسىز ئۆتۈپ كېتىشىدىن قاتتىق ئۆكۈنەتتى !

ئەكبەر يۇرتىدا ، كىچىك ۋاقتىدىن تارتىپلا ، كىنو - تىياتىرلارنى كۆرۈپ ، خۇشال ۋە ئەركە ئۆسكەن ئويۇنچىز بالا ئىدى ! ئۇ شۇ چاغدا كۆرگەن « پاقا چوكان » ، « 13 قەھرىمان » دېگەن كىنولار بىلەن « ئارشىن مال ئالان » ، « رابىئە - سەئىدىن » دېگەن تىياتىرلارنىڭ ۋەقەلىرىنى ھازىرمۇ ئۆز پېتى ھېكايە قىلىپ سۆزلەپ بېرەلەيتتى .

ئىچىسى مەستۇرنىڭ تويىدا ، سازەندىلەر چالغان « چۆل ئىراق » ، « ئەجەم » ، « ساپىرىق » قاتارلىق مۇڭلۇق ، يېقىملىق مۇزىكىلار بىلەن ئۇلار ئېيتقان ياڭراق ، ئويىناق خەلق ناخشىلىرى ھازىرغىچە ئۇنىڭ قۇلاق تۈۋىدە ياڭراپ تۇراتتى . سازەندىلەر :

دېلىبىرىم مەندىن يىراق ،
دېلىبىرىمدىن مەن يىراق .
دېلىبىرىم قاشىمدا بولسا ،
قەلبىمدە يانغاي شام چىراغ .

ئالما - ئانارىڭ قەندە كمۇ ؟

سۆيگەن يارىڭ مەندە كمۇ ؟

دەپ ناخشا توۋلىغاندا ، بىر ئەر ئۇسسۇلچى تېخى ئەكبەرنىمۇ ئۇسسۇلغا تارتىپ ، « ئاچاڭنىڭ تويىدا ئوينىۋال » دەپ ، سورۇنغا باشلاپ چۈشكەن ئىدى .

بۇ كۈنلەردە ، ئەكبەر نېمە ئۇچۇندۇر مەھەللىسىدىكى ئۆزى بىلەن بىللە ئوينىغان تەڭتۇش قىزلارنى ئەسلەيدىغان بو-لۇپ قالغان ئىدى .

ئۇ ، ھەجگە مېڭىشنىڭ ئالدىدىكى بىر ئاخشىمى مەھەللىسىدىكى قىز - ئوغۇل بالىلار بىلەن كوچىنىڭ ئاغزىغا يى-غىلىپ ، دەسلەپ ھېكايە - چۆچەك ئېيتىشتى ، كېيىن « چالما قويدۇم » دېگەن ئويۇننى ئويناپ ، بىر - بىرىنىڭ قوينىغا قول تىقىشىپ ، كۈلكە - چاقچاق قىلىشتى ، ئاخىرىدا ، جۈپ - جۈپ بولۇپ مۆكىمۆكىلەڭ ئوينىدى .

ئەكبەر خانقىز ئىسىملىك 13 ياشلىق ، چىرايلىق بىر قىز بىلەن جۈپ بولغان ئىدى . ئىككىسى مۆكۈش ئۈچۈن بىر - بىرىنىڭ قولىنى تۇتۇپ ، چاشقان ئۈگىسىدەك قاتمۇقات كوچى-نىڭ ئەڭ ئىچكىرىسىدىكى بىر قايچىغا كەلدى . بۇ يەر قاراڭغۇ ھەم جىمجىت ئىدى ، شۇڭا بىر ئاز سۈرلۈك كۆرۈنەتتى . بىر چاغدا ، خانقىز ئۇقۇشماستىن بۇلۇڭدا تۇگۈلۈپ ياتقان لالما ئىتنىڭ قۇيرۇقىغا دەسسۋالدى ، ئىت تۇيۇقسىز ھاۋشىپ ئورنى-دىن تۇرۇپ كەتتى . خانقىز قورققىنىدىن ئۆزىنى ئەكبەرگە ئېتىپ ، ئۇنىڭغا چىڭ چاپلىشىۋالدى . ئىت ئۆز ئورنىدا بىر - ئىككى پىرقىراپ غىڭشىغىنىچە ئۇلارنىڭ يېنىدىن ئۆتۈپ كەتتى ، لېكىن خانقىز تېخىچە ئەكبەرگە چاپلىشىپ تۇراتتى ، ئۇنىڭ يۇمشاق بەدىنى خۇددى كەپتەرنىڭ باچكىسىدەك دىر - دىر

تېتىرەيتتى ، ئىسسىق نەپىسى ، تاتلىق ھىدى ئەكبەرنىڭ يۈزىگە ئوتتەك ئۇرۇلاتتى ، ئەمدىلا كۆتۈرۈلۈشكە باشلىغان يۇمران كۆكسى نېپىز كۆڭلەك ئۈستىدىن ئۇنىڭ بەدىنىگە تېگىپ ، ئەك بەرنىڭ ۋۇجۇدىدا ئەزەلدىن ھېس قىلىپ باقمىغان بىر خىل لەززەتلىك سېزىم پەيدا قىلغان ئىدى . شۇڭا ئۇ ، ئۆزىنى تۇتالماي قالدى ، غۇلجىنى كېرىپ ، قىزنى رەسمىي قۇچاقلدى ۋە ئۇنىڭ غۇنچىدەك ئېچىلىپ تۇرغان مەڭزىگە چوڭكەدا بىرنى سۆيىدى . قىز دەسلەپ ھاڭ - تاڭ بولغاندەك جىمىدە تۇرۇپ قالدى ، ئەك بەرنىڭ قۇچىقىدىن بوشىنىشقىمۇ ئۇرۇنمىدى . پەقەت ئەكبەر ئىككىنچى قېتىم ئۇنىڭ ئىسسىق ، سۈزۈك لەۋلىرىگە سۆيىمەكچى بولۇپ تۇمشۇقنى سوزۇپ كەلگەندىلا ، بىرلا يۇلقۇنۇپ ئۇنىڭ قۇچىقىدىن بوشاندى ۋە « قېلىن » دېگىنىچە ئويىناقسىپ يۈگۈ-رۇپ كېتىپ قالدى ...

ئادەمنىڭ روھىنى ئۇرغۇتقۇچى بۇنداق ئەسلىمىلەر تەنھالىق ، زېرىكىشلىك ئىچىدە ياشاۋاتقان ئەكبەرنىڭ خىيالىغا ھەر قېتىم كەلگەندە ، ئۇ خۇددى خانقىزنى ھازىرمۇ قۇچاقلاپ تۇرغاندەك ، قوللىرىنى چىڭ گىرەلەشتۈرۈپ ، تۇمشۇقنى سو-زۇپ ، بىر خىل تاتلىق خىيالىي تۇيغۇ ئىچىدە تامشۇنۇپ قوياتتى ...

لېكىن ، بۇلارنىڭ ھەممىسى خىيالىي بىر تۇيغۇ ، شېرىن ئەسلىمىلا ئىدى . كۆز ئالدى بولسا ، پۈتۈنلەي باشقىچە بىر دۇنيا — ئىككى قۇتۇپ بىر — بىرىدىن ئايرىۋېتىلگەن مەنىسىز ، قۇرۇق ۋە ھېسسىياتسىز دۇنيا ئىدى !

ئەكبەرنىڭ ئەتىگەندىن كەچكىچە دۇكاندا ئولتۇرۇپ ، ئەسلىمىلەر ئىچىدە ياشايدىغان خىيالىپەرەسلىك كۈنلىرى ئۇزاققا بارمىدى . ھارىسنىڭ جىددەگە كېلىپ ، ئۇنى يوقلىشى ئۇنىڭ ھاياتىدىكى يەنە بىر بۇرۇلۇش نۇقتىسى بولۇپ قالدى .

— ئاداش ، بۇنداق كېتىۋەرسەڭ ، پايدا تۇڭگۇل ، دېرىڭ .
نىمۇ يەپ قويدىغان ئوخشايسەن ! — دېدى ئۇ ئەكبەرنىڭ
ئەھۋالىنى ئۇققاندىن كېيىن قايغۇرۇپ ، — مېنىڭچە ، دۇكاندا
ئولتۇرۇۋەرمەي ، چار بازار چىلىق قىل ! مەككىنىڭ ئەتراپىدىكى
سەھرادا دېھقان — چارۋىچىلار كۆپ ، ئۇلارنىڭ ھال — كۈنىمۇ
ياخشى ، ماللىرىڭنى شۇ يەرلەرگە ئاپىرىپ ئايلاندۇرساڭ ، چوقۇم
بازىرى چىقىدۇ ، شۇغىنىسى ، ئاز — تولا جاپا چېكىسەن !
— جاپا چەكمەي ، ھالاۋەت نەدە ! — دېدى ئەكبەر خۇ-
شال بولۇپ .

ھارىسنىڭ تەكلىپى ئۇنىڭغا ياققان ئىدى . ئۇ ، دۇكاندا
ئەتىدىن كەچكىچە غەمگە پېتىپ ئولتۇرغاندىن ، يۇرت كېزىپ ،
ئەركىن — ئازادە يۈرۈشنى ئەۋزەل كۆردى . ئۇنىڭ ئۈستىگە چار
بازار چىلىق جاپالىق بولسىمۇ ، كۆڭۈللۈك ئىدى ، جاھان كۆ-
رەتتى ، كىشىلەر بىلەن تونۇشاتتى ، سودا — سېتىقنىڭ ئېپى —
جېپىنى ئۆگىنەتتى .

ھارىس ئۇنىڭغا خۇمداندا ئىشلىتىدىغان ئېشەكلەر ئارد-
سىدىن بىر كۆك تەخەپنى چىقىرىپ بەردى . ئەكبەر دۇكاندىكى
ماللىرىنىڭ ھەر خىللىرىدىن ئەۋرىشكە ئېلىپ ، پۇختا يەشەكلەرگە
قاچىلىدى ۋە كۆك تەخەپگە ئارتىپ ، ھارىس سىزىپ بەرگەن
خەرىتە بويىچە ، جىددەدىن تارتىپ ، مەككىنىڭ ئەتراپىدىكى
سەھرالارغىچە يۇرت كېزىپ چار بازار چىلىق قىلىشقا باشلىدى ...

2

ئاتىخان بىلەن سۇھەيبەنىڭ ئوتتۇرىسىدىكى ئەر — خو-
تۇنلۇق مۇھەببەت ئۇلارنى روھلاندۇردى . ئۇلارغا بەخت ، ئۈمىد
ۋە غەيرەت ئاتا قىلدى .

سۇھەيبە ئۆز ۋاقتىدا كۆزى قورققان بۇ غايىب نىكاھدىن ئەمدىلىكتە كۆڭلى توختاپ ، رازىمەنلىك ھېسسىياتىغا چۆمگەن ئىدى .

ئۇلارنىڭ يېشى ۋە جىسمى بىر - بىرىگە ماس كەلمىسە - مۇ ، لېكىن روھى بىلەن ئېتىقادى خۇددى ئىككى تامچە سۇدەك بىر - بىرىگە قوشۇلۇپ ، ماسلىشىپ كەتكەن ئىدى . بۇنى ئۇلار - نىڭ مۇھەببەتلىك يۈرىكى ھېس قىلاتتى ، لېكىن بىر - بىرىدىن پىنھان تۇتاتتى . سۇھەيبە ئاتىخانىنىڭ ئۆزىگە بولغان سەمىمىي ساداقىتىنى ئويلىسا ، يۈرىكى خۇشاللىقتىن سۆيۈنۈپ ، زەخمە يېگەن ئەندىشلىك كۆڭلى خۇددى زۇلمەت ئىچىدە چاراسلاپ يېنىپ تۇرغان ئوتقاشنى كۆرگەندەك ۋاللىدا يورۇپ كېتەتتى !

قويۇق ئىخلاسەنلىك ۋە تەقۋادارلىق مۇھىتى ئىچىدە ئۆسكەن بۇ چوكاننىڭ قەلبى پاك ھەم سەبىي ئىدى . شۇڭا ئۇ ، بۇ ئۆيىدە ئاسانلا بېغىر بېسىپ تۇرۇپ قالدى . سۇھەيبە ئەرنىڭ سىزىقىدىن چىقماسلىقىنى ، ئەرنى ئوبدان كۈتۈشنى ئەزەلدىن ئۆ - زىنىڭ تۇرمۇش مىزانى قىلغان ئىدى . ئۇ ، تەربىيە كۆرگەن ، تەلەپچان ئايال بولغاچقا ، ھەمىشە ئۆزىنى « ئەر دېگەننىڭ كۆڭلى ئەۋرىشىم يىپ ، كىچىككىنە قاتتىق تەگسە ئۈزۈلۈپ كېتىدۇ » دەپ ئاگاھلاندۇرۇپ تۇراتتى .

شۇنىڭ ئۈچۈنمۇ سۇھەيبە ھەم ئىپپەتلىك ، ھەم شەپقەتلىك ئايال ئىدى . ئۇنىڭ ئىشچان قولى بىلەن ئاتىخانىنىڭ ھېلىقى ئاددىي ، كۆرۈمىسىز ئۆيى ناھايىتى تېزلا ئۆزگىرىپ ، پاكىز ، رەتلىك ، چىرايلىق غەمخانىغا ئايلاندى . ئاتىخانىنىڭ ئۆ - زىمۇ بۇ كۈنلەردە ، بىرنەچچە ياش ياشىرىپ قالغاندەك ، روھلۇق ، تېتىك بولۇپ كەتكەن ئىدى . تونۇش - بىلىشلىرى ئۇنىڭغا چاقچاق قىلىپ : « ئۇستام ، ئۆزلىرىگە مەككە يارىشىپ ، سازلىق - تىكى لەگلەك قۇش راستتىنلا لاچىنغا ئايلاندىمۇ - نېمە؟ »

دېگەندە ، ئۇ قىلچە يوشۇرماي : « ياخشى خوتۇن ھەقىقەتەنمۇ ئۆيىنىڭ زىننىتى ، ئەرنىڭ كۆركى ئىكەن ! » دەپ پەخىرلىنىپ قوياتتى .

دېمىسىمۇ ، سۇھەيبە خۇش پېئىل ، مۇلايىم جۇۋان ئىدى . ئۇنىڭ بارلىق گۈزەللىكى ئەنە شۇ خۇش پېئىللىق بىلەن مۇلايىم تەبىئىتىدە جۇلالىنىپ تۇراتتى . ئايال ۋۇجۇدىدىكى بۇنداق ئېسىل خىسلىت خۇددى شېرىن مەيگە ئوخشاش ، ھەرقانداق ئەرنى خۇش كەيپ قىلالايتتى . لېكىن ئاتىخانىنىڭ نەزىرىدە ، ئايالنىڭ ئۇنىڭغا يارايدىغان ھەممىدىن ئېسىل يېرى ، ئۇنىڭ ياش بولۇشىغا قارىماي ، تاھارەتسىز يەرگە دەسسەيدىغان پەجۋاخلىقى ئىدى . ھازىر بۇ پەجۋاخ جۇۋان ئانا بولۇش ئالدىدا تۇراتتى . ئۇنىڭ توققۇز ئاي بولۇپ قالغان قورسىقى كەڭ كۆڭلەك ئىچىدىن تۇرتۇپ چىقىپ ، ئەسلىدىكى دومىلاق ، يۇمشاق بەددىنى تېخىمۇ كۆپتۈرۈۋەتكەن ئىدى .

ئانا بولۇش تۇيغۇسى — باشقا ئاياللارنىڭكىگە ئوخشاش ، سۇھەيبەنىڭمۇ قەلبىدىكى ئەڭ شېرىن ، مۇقەددەس تۇيغۇ ئىدى . شۇڭا بۇ تۇيغۇ ئۇنى قىتئە ئاتلىتىپ ، نىل دەريا بويىدىكى ھاۋالىق ، گۈزەل ، قەدىمىي شەھەر قاھىرەدىن ئايرىپ ، ئىسلام مەدەنىيىتىنىڭ بۆشۈكى بولغان بۇ مۆتىۋەر ، قاقاس ، ئاتەش زېمىنغا ئېلىپ كەلگەن ئىدى . بۇ تۇيغۇ يەنە يالغۇز ئۇنىڭغىلا ئەمەس ، بەلكى يېشى ئاتىشىغا يېقىنلىشىپ قالغان ، پۇل - دۇنياسى يېتەرسىزلىك ، ناتىۋان ئانا - ئانىسىنىڭمۇ ئۇزاقتىن بېرى يۈرەك - باغرىنى ئۆرتەپ كېلىۋاتقان ئوتلۇق تۇيغۇ ئىدى . ئۇلار يالغۇز پەرزەنتى سۇھەيبەنىڭ ئۆزلىرى ئۈچۈن بىرەر نەۋرە تۇغۇپ ، ئا - ئىلە نەسەبىنىڭ مەڭگۈ ئۈزۈلۈپ قالماسلىقىنى كېچە - كۈندۈز ئاللادىن تىلەپ كەلگەن ئىدى . شۇڭا پات ئارىدا ئانا بولىدىغانلىقىنى ئويلىسا ، سۇھەيبەنىڭ يۈرىكى تېپىچەكلەپ ، بىر ئائىلە

كىشىلىرىنى ئارزۇ - ئارمانغا يەتكۈزگەن ئاتىخاندىن بەكمۇ سۆيۈنۈپ كېتتەتتى . ئاتىخانىمۇ ئوغلى ئەكبەرنىڭ بۇ ياقا يۇرتتا يالغۇز باش بولۇپ قالمايدىغانلىقىنى ئويلاپ ، سۇھەيبەنىڭ يېڭى پەرزەنت تۇغۇپ بەرمەكچى بولغانلىقىدىن چەندان خۇشال بولاتتى !

ئەر - خوتۇن زارىقىپ كۈتكەن كۈنلەر ئاخىر يېتىپ

كەلدى .

سۇھەيبە ساق - سالامەت تۇغدى ، تۇغقاندىمۇ پاخانىدەك بىر ئوغۇل تۇغدى . ئۇ ، تۇنجى قېتىم بالىسىنى قولغا ئېلىپ ، ئۇنىڭ يۇمران بەدەنلىرىنى سىلاپ تۇتۇپ ، قاراقتەك كىچىككەنە قارا كۆزلىرىگە قاراپ ، خۇشاللىقتىن تاراملاپ ياش تۆكتى . ياش يۇقى كۆزلىرىدە كۈلكە ئوينىدى ، خۇشاللىقتىن پارقىراپ كەتكەن چېھرىدە تەبەسسۇم جىلۋە قىلدى . مانا بۇ ، ئالەمچە شادلىقنى بىلدۈرىدىغان ، ئۇزاق يىللىق تەشنىلىقى قاندۇرۇلغان بەختلىك ئانىنىڭ ساپ ھەم سەمىمىي تەبەسسۇمى ئىدى !

ئۈچ كۈندىن كېيىن ، ئاتىخان يېڭى تۇغۇلغان ئوغلىنى جايىناماز ئۈستىدە دومىلىتىپ ، ئوڭ قۇلقىغا ئەزان ، سول قۇلقىغا تەكبىر ئېيتىپ ، ئۆز ئاغزى بىلەن « ھېلىمشا » دېگەن ئىسىمنى قويدى . بۇ ئۇنىڭ ھەج سەپىرىدە غېرىب كېپەن بولۇپ قالغان مەرد ، باھادىر ، ئوت يۈرەك ھەمراھىغا بولغان ھۆرمىتى ، سېغىنىشى ۋە مەڭگۈلۈك يادنامىسى ئىدى !

3

ئەكبەرنىڭ چاربازار چىلىقى خېلى ئېقىپ قالدى . ئۇ ، كۆك تەخەپنى يېتىلەپ ، تالاي يۇرت - سەھرالارنى كەزدى ، نۇرغۇن ئادەملەر بىلەن تونۇشتى ، ماللىرىنى باھا

تالاشماي ، لايىقىدا سېتىپ ، نامرات دېھقان - چارۋىچىلارنىڭ ياخشى ئۇلپىنى بولۇپ قالدى .

ئەكبەر ھازىر مەككىدىن 30 كىلومېتىر يىراقلىقتىكى « ۋادى پانمە » دېگەن يەرگە كۆپرەك كېلەتتى . بۇ يەردىكى دېھقانلار ئاساسەن تاۋۇز ، سەي - كۆكتات تېرىسغاچقا ، ھال - ئوقىتى ياخشى ئىدى . بۇ يەردە پاسۇلى (شوخلا) ، كوسا (جاڭدۇ) ، كۇررەت (كۈدە) ، ئۇزۇنچاق كاۋا قاتارلىق سەيلەر بەك ئوخشايتتى ، تاۋۇزلىرىمۇ تاتلىق ئىدى . بۇلار يۈك ماشىنىلىرىدا مەككىدىن تارتىپ ، جىددەگىچە تو- شۇلاتتى .

ئەكبەر بۇ يەرنى ياخشى كۆرۈپ قالدى . ئەمەلىيەتتە ، ئۇنىڭ ياخشى كۆرگىنى بۇ يەر ئەمەس ، بەلكى بۇ يەردە ياشاۋاتقان بىر ئەرەب قىزى ئىدى .

ئەكبەر تۇنجى قېتىم بۇ يەرگە كەلگەندە ، كەچ كىرىپ قالغان ئىدى . ئۇ ، يولدىن ئېزىپ بىر ئويمانغا چۈشۈپ قالدى . ئويماندا سازلىق ۋە يامغۇر سۈيى يىغىلىپ قالغان ئازگالار بار ئىدى . ئەتراپى سۆگەت ، خورما ، تىكەنلىك رېپىدە دەرىخى ۋە بوغۇم غوللۇق دەرەخلەر بۆككىدە ئۆسكەن قويۇق ئوت - چۆپلۈك بولغاچقا ، ھەممە يەر قارىيىپ تۇراتتى . ئەكبەرنىڭ قۇ- لىقىغا پاقىلارنىڭ كۇرۇلداشلىرى ، چېكەتكىلەرنىڭ چىرىلداشلىرى ۋە ئۆز ئېشىكىنىڭ تۇياق ئاۋازى ئاڭلىنىپ تۇراتتى .

ئەكبەر ئەرەبىستانغا كەلگەندىن بېرى ، تۇنجى قېتىم مۇشۇنداق يېشىللىققا پۇر كەنگەن سالىقىن ، ھاۋالىق يەرنى كۆ- رۈپ ، خۇددى تاسادىپىي ئۆز يۇرتىغا كېلىپ قالغاندەك سۆيۈنۈپ كەتتى ، پاقىلارنىڭ كۇرۇلداشلىرى بىلەن چېكەتكىلەرنىڭ چى- رىلداشلىرى بولسا ، ئۇنى تېخىمۇ ھايانغا سالدى . ئەكبەر

ئۆزىنى گويىا يۇرتىدىكى تۈمەن دەرياسىنىڭ بويىدا كېتىۋاتقان دەك ، دەريا بويىدىكى مەجنۇن تالار بىلەن ياندىكى ئېتىز قىرلىرىدا سەكرىشىپ يۈرگەن بۇ جانىۋارلار ئۇنىڭ قەدەم ئاۋازىغا ماسلىشىپ نەغمە - ناۋا قىلىۋاتقاندەك شۇنداق كۆڭۈللۈك ۋە يېقىملىق ھېس قىلدى . ئەكبەر قاراڭغۇ چۈشۈپ كېتىۋاتقانلىقىمۇ پەرۋا قىلماي ، بۇ يېشىللىق ئالدىنى سەير قىلىپ خېلى ئۇزاققىچە ئايلىنىپ يۈردى . بىر چاغدا ، يىراقتىن ئۇنىڭ كۆزىگە لىپىلىدىغان چىراغ يورۇقى كۆرۈندى . ئەكبەر ئاستا شۇنى كۆزلەپ ماڭدى . ئۇ بىر كەپىگە يېتىپ كەلدى ، كەپىنىڭ ئالدىدىكى خورما ياپرىقىدىن توقۇلغان بىر پارچە بورىدا خۇددى شاپتۇل قېقىدەك يىڭلەپ قالغان ۋىجىك ، ئازغىن بىر بوۋاي ياناتتى . ئۇنىڭ ئالدىدا بىر سۇ ئىدىشى ۋە بىرنەچچە ياغاچ چۆچەك تۇراتتى . بۇ نەرسىلەر دەشتتە ئۇيان - بۇيانغا ئۆتۈپ تۇرىدىغان يولۇچىلارغا سۇ سېتىش ئۈچۈن ئىشلىتىلەتتى .

ئەكبەر بوۋايغا سالام بەردى ، تۆت چاسا تەككىگە يانپاشلاپ ياتقان بوۋايىمۇ سالامنى ئېلىك ئېلىپ قىمىرلاپ قويدى .
— ھە ئوغلۇم ، كەچ قاپسەنغۇ ! — سورىدى ئۇ ئورۇق ،
ئىنچىكە قوللىرى بىلەن مەيدىسىنى تاتىلاپ تۇرۇپ ، —
سەپىرىڭ قاياققا ؟

— مۇشۇ يەردە بىر يۇرت بار دەيدۇ ، شۇ يەرگە كېلىۋىدەم ، — دېدى ئەكبەر ۋە كۆك تەخەيدىكى يۈكنى ئىشارە قىلىپ داۋام قىلدى ، — ھەر خىل ماللار بار ، سودا - سېتىق قىلىۋاتىدەم .

— ھە ، بىزنىڭ يۇرت ۋادى پاتىمىگە كەپسەن - دە ! —
دېدى بوۋاي ۋە ئەكبەرنى ماختاپ سۆزلەپ كەتتى ، — ياخشى قىپسەن ئوغلۇم ، بىز دېھقانلارنىڭ ھەمىشە شەھەرگە بېرىپ سودا قىلغۇدەك ۋاقتىمىز نەدە ؟! بۇرۇنغۇ قول - ئىلكىمىزدە يوق ، شە -

ھەرگە كىرىشى ، بازارغا بېرىشى دېگەننى ئويلاپ قويمايتتۇق ، بالام . لېكىن ھازىر دېھقان - چارۋىچى دېگەننىڭمۇ ھال - كۈنى ياخشى بولۇپ كەتتى . ھۆكۈمەت دېگەن بەكمۇ ئۇلۇغ ، تاغدەك قۇدرەتلىك ئىكەن ، بىزنى بىرلا يۆلەۋىدى ، ھەممەيلەننىڭ قەددى رۇسلاندى . ئەنە قارىغىنا ، ھۆكۈمەت دېھقانلارغا بىر تىيىن ئالماي بوز يەر ئېچىپ ، قۇدۇق كولاپ بېرىۋاتىدۇ ، ئۇرۇق ، ئوغۇت دېگەننىڭمۇ بىكارغا يەتكۈزۈپ بېرىدۇ . تېخى تاغلاردىكى چارۋىچىلارنىڭ كۈنى بىزدىنمۇ ياخشى . قوي - ئۆچكە باقساڭمۇ پۇل ، كالا باقساڭمۇ پۇل ، تۆگە باقساڭ تېخىمۇ پۇل . ھۆكۈمەت پەسىللىك ، يىللىق ياردەم پۇلى بېرىۋاتىدۇ ، قانچە كۆپ باقساڭ ، شۇنچە كۆپ پۇل ئالسەن ! لېكىن ، بىز پۇل تاپقان بولساقمۇ ، يەنىلا يولىدا خەجلىيەلمەي ئۆتۈپ كېتىمىز . تىجارەت دېگەننى مانا ساڭا ئوخشاش يۇرت ئارىلاپ قىلسا ، خەققىمۇ ، ئۆزىڭمۇ نەپ تېگىدۇ . ماڭغان دەريا ، ياتقان بوريا ، دېگەن گەپ بار .

ئەكسەر پىلىدىرلاپ كۆيۈۋاتقان قارا چىراغنىڭ يورۇقىدا بوۋايغا سەپسالدى . ئۇ ، 70 كە يېقىنلىشىپ قالغان ، كوسا يۈزلىرىنى قاتمۇقات قورۇق قاپلىغان ، قوڭۇر تېرىلىرى سۆڭىكىدىن ئاجراپ ، شىلىقشىپ تۇرىدىغان مىسكىن بوۋاي ئىدى . لېكىن ، ئۇنىڭ كۆتمەك قاشلىرى ئاستىدىكى كۆزلىرى تېخى نۇرىدىن كەتمىگەن ، چىراغ يورۇقىدا مۇلايىم چاقناپ تۇراتتى . ئەكسەر بۇ كۆزلەردىن بوۋاينىڭ ساددا ۋە دۇرۇس ئادەملىكىنى كۆردى ، بوۋاي شۇنچە ياشقا كىرگەن بولسىمۇ ، يەنە بۇ دەشت - باياۋاننىڭ ئېغىزىدا سۇ سېتىپ ، ساۋابلىق ئىش بىلەن كىشىلەرنىڭ دۇئاسىنى ئېلىپ ياتاتتى .

ئۇلار ئۆزئارا تونۇشتى . بوۋاينىڭ ئىسمى ئىبنى ئەساكىر بولۇپ ، مۇشۇ يۇرتلۇق ئىدى . كەمپىرى ئۆلۈپ كەتكەندىن كېيىن ، كېلىنىنىڭ قولىغا قالدى . كېلىنى دەسلەپ خېلى ئوبدان

قارىغان بولسىمۇ ، كېيىن ئەسكىرى بۇلدى ، ھەدەپسىلا يوقسۇزلۇقنى باھانە قىلىپ ، قوشۇقنى تاۋاقتا ، چۆمۈچنى قازانغا ئۇرۇپ چالۋا قايتتى ، بۇنداق چاغلاردا ئوغللىمۇ قۇللىقنى يوپۇرۇپ ، ئۆ-زىنى بىلىمەسكە سېلىۋالاتتى . بۇ ھال بوۋايغا ھار كەلدى ، غۇرۇرغا تەگدى ، ئاخىر « ياخشى ئىت ئۆلۈكىنى كۆرسەتمەي-دۇ » دېگەن ئەقىدە بويىچە ، ئۆيىنى ئۇلارغا تاشلاپ بېرىپ ، بىر يىلنىڭ ئالدىدا مۇشۇ كەپىگە چىقىۋالغان ئىدى . بۇ يەر تۆت يول-نىڭ توغۇمى بولغاچقا ، ئۆتكەن - كەچكەنلەر كۆپ ئىدى . بوۋاي ھەمىشە ئويماندىكى بۇلاقتىن سۇ ئەكېلىپ ، كەپە ئالدى-دىكى كۆپ - ئىدىشلارغا توشقۇزۇپ قوياتتى . شۇڭا بوۋاي بۇ يەرگە كېلىپ ئۇزاق ئۆتمەي ، « ئەسكىر ئۆتىڭى » دەپ نام چى-قاردى . ھەرقانداق يولۇچى بۇ يەرگە چۈشمەي ئۆتمەيتتى ، ھەتتا چوڭ سودا كارۋانلىرىمۇ چۈشكۈن قىلىپ تۇنەيتتى . شۇڭا ، بوۋاي بۇ يەردە ھېچ نەرسىدىن قىسلىماي ، ئەركىن - ئازادە ياشاۋاتاتتى .

— بۇگۈن مۇشۇ يەردە تۇنەپ قال ، — دېدى بوۋاي بىر چاغدا ئەكبەرگە بىر قاچا مۇزدەك سۇنى ئۇزىتىپ ، — مۇشۇ ئويماندىن ئۆتسەڭلا ۋادى پاتىمىگە كىرسەن ، ئەتە بارساڭمۇ بولىدۇ ، ئېشىكىگە ئوت سېلىپ بەر ، كەپىنىڭ ئارقىسىدا قۇرۇق بېدە بار .

ئەكبەر ئەتىگەندىن بېرى يول يۈرۈپ ھېرىپ قالغان ئىدى . بوۋاينىڭ تەكلىپى ئۇنىڭغا خۇشياقتى . ئۇ ، كۆك تەخەينىڭ ئۈستىدىكى يۈكلەرنى چۈشۈرۈپ ، ئېشەكنى ئوتقا قويدى ، ئېشەك كەپىنىڭ ئارقىسىدىكى بېدىلەرنى كاراسلىتىپ يېپىشكە باشلىدى . ئەكبەر خۇر جۇندىن پىشۇرۇلغان توخۇ گۆشى ، تۇخۇم ۋە نانلارنى ئېلىپ ، بوۋاي بىلەن بىللە قورسىقنى توپدۇردى ۋە ئۇزاققا قالماي ، كەپىنىڭ بىر بۇلۇڭىدا بوۋاي بىلەن

سۆزلىشىپ يېتىپ ئۇيقۇغا كەتتى .
ئەكبەر ئەنسى ئويغانغاندا ، بوۋاي كەپنىڭ ئالدىدىكى
ئاش ئوچاقتا چاي قاينىتىپ ئاشتىلىق تەييارلاۋاتاتتى .

ئىككىسى بىللە ئاشتا قىلدى ، بوۋاي ئۇنىڭغا كونا كورب
دىكى ئۆزى ياسىغان قۇرەيش ئىرىمچىكىدىن بىرنەچچە قوشۇق
ئېلىپ بەردى ، ئەكبەر ئۇنى تامشۇپ تۇرۇپ يېدى ، ئىرىمچىك
بىرئاز ئاچچىق بولسىمۇ ، لېكىن يېيىشلىك ئىدى ، كۆڭلنى ،
ئىشتىھانى ئاچاتتى .

ئاشتىدىن كېيىن ، ئىبنى ئەساكر ئۇنى ئۇزىتىپ قويدى .
ئەكبەر مېڭىش ئالدىدا ئۇنىڭ بېشىغا ئاق يىپەك دوپپىدىن بىرنى
كسىدۈرۈپ قويدى ۋە قولغا بىر توقاچ سويۇن ، ئىككى قاپ سە-
رەڭگىنى تۇتقۇزۇپ :

— رەھمەت بوۋا ، ئوبدان خېرىدارلىقىمنى قىلىدىڭىز ،
بۇنىڭدىن كېيىن ئىزدەپ تۇرىمەن ! — دەپ تەشەككۈر ئېيتىپ
خوشلاشتى .

بوۋايمۇ ئۇنى ھېلىقى ئىرىمچىكتىن تۈگۈنچەك قىلىپ ،
قىزغىن ئۇزىتىپ قويدى .

ئەكبەر چاشكا ۋاقتى بىلەن يۇرتقا كىردى . ئۇ ، خۇددى
بىرسى كۆرسىتىپ قويغاندەك ، قاشا تاملىق بىر باغنىڭ ئالدىغا
كېلىپ توختىدى . باغنىڭ ئوتتۇرىسىدا خورما يوپۇرمىقىنىڭ سا-
پىقى بىلەن ياسالغان چەللىلىك شىپاك بار ئىدى . شىپاكدا
بىرنەچچە يۆلەنچۈكلۈك توقۇلما ئورۇندۇقلار تۇراتتى . ئەتراپ
جىمجىت بولۇپ ، پەقەت ئىسسىق شامالنىڭ غۇبۇلدىشى ۋە
يوپۇرماقلارنىڭ شىلدىرلىشىلا ئاڭلىنىپ تۇراتتى .

ئەكبەر يىراقتىنلا تەلەپپۇزنى كەلتۈرۈپ ، نەچچە ۋاقت-
تىن بېرى تولا توۋلاپ ئۆگىنىپ كەتكەن گېپىنى ۋارقىردى :
— مال ساتمەن ، مال ! نېمە دېسەڭ شۇ بار ، تېز كېلىپ

ئېلىۋال ، تۈگەپ كەتسە قالمايدۇ ! ...

ھايال ئۆتمەي ، باغنىڭ كۈن يېتىش تەرىپىدىكى كېسەك ئۆيىدىن بىر قىز يۈگۈرۈپ چىقتى . قىز بېشىغا چازا بىلەن قىستۇرۇلغان چاسا ياغلىق ئارتقان ، ئۇچىسىغا نېپىز زەڭگەر رىدا يېپىنغان ئىدى ، بويىنىدىكى بىر تىزىق كەھرېۋا مارجان قۇياش نۇرىدا يىراقتىنلا پارقىراپ كۆرۈنەتتى . قىز يۈگۈرۈپ كېلىپ ، ئەكبەرگە ئون نەچچە قەدەم قالغاندا چېپىدە توختاپ قالدى . ئۇلارنى باغنىڭ تال - چىۋىقلاردا توقۇلغان پاكارىغا قاشا تېمى ئايرىپ تۇراتتى : قىزنىڭ يۈزى ئوچۇق ئىدى ، شۇڭا ئۇ ، ئەكبەرگە يېقىنلىشىشتىن قورقۇپ توختاپ قالغان ئىدى .

لېكىن ، قىز ئارقىغىمۇ يانمىدى ، بەلكى ئەكبەرگە تىكىلە گەن كۆزلىرىنى نازاكەت بىلەن ئويىنتىپ ، ئاندىن يەرگە قاراپ تۇرۇۋالدى . ئۇنىڭ بۇنداق سەبىي ، پاك ۋە قىزغىن قاراشلىرىدىن 17 گە كىرىپ ، يۈرىكى سۆيگۈ نەلەپ قىلىۋاتقان بېجىرىم بىر قىزنىڭ بالاغەت يېشىدىكى تەشەببۇسچىلىقى چىقىپ تۇراتتى . قىز ئېھتىيات بىلەن ئەتراپىغا قاراپ قويۇپ ، يەنە بىر - ئىككى قەدەم ئالدىغا چامىدى . ئەكبەر ئەمدى ئۇنى شۇنداق ئېنىق كۆردى . ئۇ ، قەددى - قامىتى كېلىشكەن ، ھۆسنىگە تولغان ، قاڭشارلىق ، بۇغداي ئۆڭ ، مەڭزى قىزىل ، كۆزلىرى سۈرمە سۈرگەندەك تەبىئىي قاپقارا بىر قىز ئىدى . ئۇنىڭ ئۇچىسىغا ئارتىۋالغان زەڭگەر رىداسى بەدىنىنى يەلكىسىدىن تارتىپ ئوشۇ قىزغىچە يۆگەپ تۇراتتى .

ئەكبەر قىزغا ھېرىسمەنلىك بىلەن قاراپ تۇرۇپ قالدى . ئۇنىڭ كۆزلىرىدىكى بايقىق ھەيرانلىق ئورنىنى ئەمدى زوقلىنىش ئىگىلىگەن ئىدى . قىيا ئېچىلغان لەۋلىرىدە بىر خىل مەستانە كۈلكە جىلۋىلىنىپ تۇراتتى .

قىز سەھرادا چوڭ بولغان بولسىمۇ ، لېكىن ناھايىتى

يۇقۇشلۇق ، جىلۋىدار قىز ئىدى . ئۇنىڭ پۈتۈن تۇرقىدىن يېڭى گىتلىرىنىڭ كۆزىنى ئالاق - جالاق قىلىۋېتىدىغان بىر خىل سېھرىي كۈچ چىقىپ تۇراتتى .

قىز ئاستا بېشىنى كۆتۈردى ۋە ئەكبەرگە قىيا بېقىپ ، قاشانىڭ ئۇ تەرىپىدە تۇرۇپ سورىدى :

— سىزدە خالخال ① بارمۇ ؟

ئەكبەر لېۋىنى چىشلەپ تۇرۇپ قالدى ، چۈنكى ئۇنىڭدا ، ياش قىزلار ھەۋەسكە ئىشلىتىدىغان بۇنداق زىننەت بۇيۇمى يوق ئىدى .

— ھازىر يوق ، كېلەر قېتىم ئالغاچ چىقاي ، — دېدى ئەكبەر ۋە زور غەيرەتكە كېلىپ ، — ئىسمىڭىز نېمە ؟ — دەپ سورىدى .

قىز بىردەم جىم تۇرۇۋالدى ، كېيىن ئاران ئاڭلىغۇدەك قىلىپ :

— ھەبزە ... — دېدى ۋە ھۆپپىسىدە قىزىرىپ يەرگە قاراپ رىۋالدى .

قىزنىڭ ئوچۇق - يورۇق مۇئامىلىسى ئەكبەرگە بەكمۇ يېقىملىق بىلىندى ، بىر خىل شېرىن جۇغۇلداش ئۇنىڭ ۋۇجۇدىغا تارىغاندەك بولدى .

ئۇ ، قىزنىڭ كۆپرەك سۆزلىشىنى كۈتەتتى ، چۈنكى ، ئۇنىڭ ئاۋازىمۇ ئۆزىگە ئوخشاشلا مۇلايىم ھەم تاتلىق ئىدى . ئەكبەرنىڭ نەزىرىدە ، ئۇنىڭ ئاغزىدىن چىقىۋاتقنى ئادەم بالىسىنىڭ ئاغزىدىن چىقىۋاتقان ئاددىي گەپ ئەمەس ، بەلكى جەننەتتىكى ھۆر - پەرىلەرنىڭ شېرىن - سۇخەن شىۋىرلىشى ئىدى .

ئەكبەر ئۇنى يەنە گەپكە سېلىش ئۈچۈن ئاغزىنى

① خالخال — پاقالچاققا ئاسىدىغان قوڭغۇراقلىق ھالقا .

ئۆمەللەپ تۇرۇۋىدى . ئۆي تەرەپتىن بىر ئايالنىڭ « ھەبزە ، قېنى سەن ؟ » دەپ ۋارقىرىغان ئاۋازى ئاڭلاندى . قىز چۆچۈگەندەك بېشىنى دىرىڭىدا سىلكىپ ، ئەكبەرگە لاپپىدا بىر قارىدى - دە ، ئارقىغا ئۆرۈلگىنىچە يۈگۈرۈپ كەتتى . ئەكبەر ئۇنىڭ ئارقىسىدىن :
— مېنىڭ ئىسمىم ئەكبەر ، خالخالنى چوقۇم ئېلىپ كېلىمەن ! — دېگىنىچە تۇرۇپ قالدى .

قىز ئۇششاق قەدەم بىلەن يۈگۈرۈپ كېتىۋاتاتتى ، ئەكبەر بويىنى سوزۇپ ، ئۇنىڭغا يەنە بىر قېتىم قارىدى ، بۇ چاغدا ئۇنىڭ زىبا قامىتى ئاستا - ئاستا كۆزدىن غايىب بولدى ، پەقەت زەڭگەر رىداسى غىسل - پاللا كۆرۈنۈپ ، ئەكبەرنىڭ پىكىر - خىيالىنى چالغىتىۋەتتى ، ئۇنىڭ غۇۋا خىيال ئېكرانىدا بىر پارچە يېشىل بوشلۇق قېپقالغاندەك بولدى ...

ئەكبەر كەچكىچە يۇرت ئارىلىدى . بۇ ، تۈپتۈز كەتكەن تۇپرىقى مۇنبەت بىر ۋادا ئىدى . ئەتىگەندىن كەچكىچە قۇياشنىڭ ھىل - ھىل تەپتى بەدەننى كۆيدۈرۈپ ، يۈزلەرنى يىلىنچىتاتتى . دېھقانلار شۇنداق ئىسسىقتىمۇ قۇدۇق سۈيى بىلەن يامغۇر سۈيىگە تايىنىپ ئېتىزدىن كىرمەي تېرىقچىلىق قىلاتتى ، بۇ يەرنىڭ تا- ۋۇزى ھەقىقەتەن تاتلىق ، سەي - كۆكتاتلىرى سەرخىل ئىدى . ئەكبەر بىرنەچچە مەھەللىلەرگە باردى ، ئېتىز - قىرلارنى ئارىلاپ ، نەق مەيدان تىجارىتى قىلدى . بۈگۈن ئۇنىڭ سودىسى ھەقىقەتەنمۇ ياخشى بولدى ، بۇرۇن بېسىلىپ قالغان نۇرغۇن ماللار سېتىلىپ كەتتى ، تېخى قىزلار ، ئاياللار ئۇنىڭغا نۇرغۇن يېڭى نەرسىلەرنى زاكاز قىلدى .

ئەكبەر كەچكە يېقىن ھېلىقى باغنىڭ ئالدىغا كېلىپ ، قەستەن ئۇياق - بۇياققا ئۆتۈپ باقتى ، مەقسىتى ھەبىزنى يەنە بىر قېتىم كۆرۈۋېلىش ئىدى . لېكىن ئۇنى كۆرەلمىدى ، كۆرگىنى باغدا تىمىسقىلاپ يۈرگەن بىر قېرىسال ئادەم بولدى .

ئەكبەر ئامالسىز كۆك تەخەبىنىڭ بېشىنى « ئەساكىر ئۆتىڭى » تەرەپكە قاراپ بۇرىدى . ئۇ ، بوۋايغا ئىككى تاۋۇز بىلەن بىر باغلام ئوتياش ئېلىۋالدى . ئەكبەر بۈگۈن شۇ يەردە تۇنەپ ، تاڭ سەھەر بىلەن شەھەرگە قاراپ مېڭىشنى ۋە يېڭى ماللارنى ئېلىپ ، تېزراق « ۋادى پاتىمە » گە قايتىپ كېلىشنى كۆڭلىگە پۈكتى .

4

دۇنيانىڭ قەيىرىدە بولمىسۇن ، مۇھەببەتسىز تۇرمۇش بولمايدۇ . تۇرمۇش ئەزەلدىن مۇھەببەتنىڭ ئوچۇق ۋە يېپىق سەھنىسى بولۇپ كەلگەن . شۇڭا ، ئەركىن مۇھەببەت ئۇچۇق-تۇرۇلغان ، ئاياللارغا تىكىلىپ قاراش گۇناھ سانىلىدىغان مۇشۇ مۆتىۋەر زېمىندىمۇ مۇھەببەت يەنىلا ئۆز رولىنى ئوينىماقتا !...

ئەكبەر بۇ كۈنلەردە « ۋادى پاتىمە » گە كۈندە كېلىشنى ، ھەر كەلگەندە ماربلاپ بولسىمۇ ھەبىزنى كۆرۈۋېلىشنى ئارزۇ قىلاتتى . بۇ قىزنى كۆرسىلا ، بەدىنى لايىپىدا ئوت ئېلىپ كۆي-گەندەك ۋە بۇ ئوت ئۇنى ئاجايىپ شېرىن ھېسسىياتلارغا چۆمدۈرگەندەك بولاتتى .

ئەكبەر يېرىم ئاي ئىلگىرى ناھايىتى تىنچ ۋە خاتىرجەم ئىدى . مۇھەببەتنىڭ ھالاۋىتى ياكى مۇشەققىتىنى بىلمەيتتى ، ھەبىزە بىلەن ئۇ چراشقاندىن كېيىن ھەممە ئىش ئۆز گەردى ، ئەك-بەر ئۆزىنى باشقىچە بىر دۇنيادىكىدەك ھېس قىلىدىغان بولۇپ قالدى . ئىلگىرى ھېس قىلىپ باقمىغان بىز تۈرلۈك بەختنىڭ غا-يىبانە نازۇك بارماقلىرى ئۇنىڭ يۈرەك تارىنى ئاستاغىنا چەكمەكتە ئىدى ...

لېكىن ، ئەكبەر مەككىدىن ئالاھىدە مۇشۇ قىزغا ئاتاپ

ئېلىپ چىققان خالخالنى ھازىرغىچە بېرەلمەي ، ئىچى تىت - تىت بولۇپ يۈرەتتى . ئۇ ، ھەبىزنى ئاشۇ تۇنجى قېتىملىق ئۇچرىشىدىن كېيىن ، يەنە بىرنەچچە قېتىم كۆردى ، لېكىن ئۇنى زادىلا يالغۇز ئۇچرىتالمىدى ، ھەبىزە بىر كۈنى ئانىسى بىلەن ، بىر كۈنى دادىسى بىلەن ، يەنە بىر كۈنى ئاكىسى بىلەن باغدا ۋە باغنىڭ ئارقىسىدىكى ئوتياشلىقتا ئىشلەيتتى . ئەكبەر بىلەن ھەبىزە پەقەت يىراقتىنلا ئۇنىسىز سالاملىشاتتى ، ھەبىزە ئەكبەرگە يەر ئاستىدىن ئوغرىلىقچە قارايتتى ۋە ئۇنىڭ تۇنجى ئۇچراشقان كۈنىلا ئۆزىنىڭ ئوي - پىكىرىنى ئوغرىلاپ كەتكەن ھېلىقى سۇمباتلىق يىگىت ئىكەنلىكىنى بىلىپ ، كۆزلىرى ھاياجاندىن چاقناپ كېتەتتى . بۇ كۆزلەر چاقنىغاندا ، ئۇنىڭ قارامتۇل چىرايىغا ئاجايىپ ئاق كۆڭۈللۈك ۋە مۇلايمىلىق تۈسىنى بېرەتتى .

بۇ ئەھۋال بىرنەچچە كۈن داۋام قىلدى ، ئەكبەر كەچ - كىچە مۇشۇ ئەتراپنى ئەگىپ ، قاراڭغۇ چۈشكەندىلا ، « ئەساكىر ئۆتسگى » گە كېتەتتى ، ئەنسى سەھەردىلا يەنە كېلەتتى . ئۇ ، يىراقتىن مارتىشپ يۈرۈيدىغان بۇنداق مۆكسۈكىلەڭ ئويۇنغا زادىلا چىدىمىدى ، ئاخىر بۈگۈن چۈش ۋاقتى بىلەن باغنىڭ ئالدىغا كېلىپ ، بىر تەۋەككۈل قىلىپ كۆرمەكچى بولدى .

ئەكبەر باغنىڭ ئىشىكىنى ئاستا قېقىپ ، مۇلايىم ئاۋازدا ۋارقىرىدى :

— ھۆرمەتلىك تاغا ، ئۇسساپ كەتتىم ، بىر قاچا سۇ

سورايمەن !

ئەكبەر ھەبىزنىڭ چىقىشىنى كۈتەتتى ، ئالدىدىن شۇنى تىلەپ ئىچىدە بىرنەرسىلەرنى ئوقۇيتتى ، شۇڭا ، يۈرىكىمۇ گۈ - پۈلدەپ سوقۇپ كېتىۋاتاتتى . لېكىن ئۇ ، ھەمىشە مارتىلاپ قارايدىغان ھېلىقى كېسەكلىك ئۆيدىن ھەبىزە ئەمەس ، ئۇنىڭ قېرىسالى دادىسى چىقتى . ئەكبەرنىڭ كۆڭلى لەسىسىدە بولدى .

شۇغىنىسى ، تەلەنى سۆرۈن بۇ ئادەم ئەكبەرنى قوغلىۋەتمىدى ، بەلكى باغدىكى شىپاڭغا باشلاپ ، ئۇنىڭغا تاۋۇز پىچتى ، ئەكبەر باغقا كىرىۋالغانلىقىدىن خۇشال ئىدى . ئەمدى بۇ يەردە بىر ئامال قىلىپ ، ئۇزاقراق ئولتۇرۇشنىڭ كويىغا چۈشتى ، شۇڭا دەسلەپ تاغدىن - باغدىن سۆزلەپ ، ئاخىرىدا ، تېرىقچىلىق ئەھۋالى ، سۇ قىسلىقى ، مەككىدىكى ھەج پائالىيىتى ۋە جىددەدىكى سودا - تىجارەت ئۈستىدە پاراڭغا چۈشۈپ ، كىرىشىپلا كېتىشتى . بۇ ئا- رىلىقتا ، ھەبەزە ئىككى قېتىم ئۆيىدىن چىقتى ۋە دادىسىنىڭ ئارقا تەرىپىدە - ئون نەچچە قەدەم يىراقلىقتا ئۇنى - بۇنى قىلغان قە- ياپەتكە كىرىۋېلىپ ، جان ئالغۇچى شەھلا كۆزلىرى بىلەن ئەكبەرگە لەپىيدە قارىدى ، ئۇ ھەربىر قارىغاندا ، كىرىپكىلىرىنى تېز - تېز قېقىپ تاتلىققىنا كۈلۈمسىرەيتتى ، ئەۋرىشىم بويى بولسا ، ناز بىلەن تەۋرىنەتتى .

قىزنىڭ كۆزلىرىدىكى مەستانە مۆلدۈرلەش بىلەن مۇلايىم كۈلۈمسىرەش ئەكبەرنىڭ ۋۇجۇدىنى شۇرىدا ئېرىتىۋەتتى . بۇنداق سېھىرلىك كۈلكە بىلەن سېھىرلىك قاراشلاردىن ئەكبەر ئەمەس ، مانا مەن دېگەن يىگىتلەرمۇ تەمتىرەپ كەتكەن بولاتتى ! دېمىسىمۇ ، قىزنىڭ قاراشلىرىدا ، ھېسسىياتىدا ۋە ھەربىر ھەرىكىتىدە شۇنداق بىر كۈچلۈك مەنىۋى دولقۇن بار ئىدى . ئەكبەر ھازىر ئەنە شۇ دولقۇننىڭ شىددەتلىك ئېقىنىدا توختىماي چايقىلىۋاتاتتى !

دەل شۇ چاغدا ، خۇددى ئاللا تەرىپىدىن ئورۇنلاشتۇرۇل- غاندىك تۇيۇقسىز بىر ئىش يۈز بېرىپ ، ئەكبەرنىڭ ئوشۇقى ئالچاچۇشتى : باغنىڭ بىر بۇلۇڭىدىكى قوتاننىڭ ئىشىكى تاراقلاپ ئېچىلىپ ، ئىككى ئۆچكە بىر - بىرىنى قوغلاشقىنىچە باغقا يۈ- گۈرۈپ چىقتى ، بۇنى كۆرگەن ھەبىزنىڭ دادىسى ئۇلارنى قوتانغا سولۇۋېتىش ئۈچۈن ، ئۆچكىلەر تەرەپكە قاراپ كەتتى . پۇرسەتنى

غەنىيەت بىلگەن ئەكبەر دەرھال خالخالنى چىقىرىپ ، ئاستا جىرىڭلاتتى ، ھەبزە بېشىنى كۆتۈرۈپ ئۇنىڭغا قارىدى ۋە بىر-ئەچچە قەدەم ئالدىغا كېلىپ ، بىر تۈپ خورما: دەرەخنىڭ دالدىسىدا تۇرۇپ ئاستاغنا :

— كەچتە قۇدۇق بېشىدىكى دۆڭنىڭ يېنىدا ساقلاڭ ! — دېدى ۋە شۇ گەپنى قىلىپلا يۈگۈرۈپ كىرىپ كەتتى . بۇ ئىككىيلەننىڭ چاققانلىقىدىن ھەبزىنىڭ دادىسى ھېچ نەرسىنى تۇيماي قالدى . ئۇ ، ئۆچكىلەرنى قوتانغا سولتۇپتەپ كەلگەندە ، ئەكبەرمۇ ئورنىدىن تۇرۇپ ، رەھمەت ئېيتىپ خوشلاشتى .

ئەكبەرنىڭ تاقىرى يەردە يانپاشلاپ ياتقىنىغا ئۇزاق بولدى . ئاستا - ئاستا قۇياشمۇ پاتتى . كەچكى شەپەقنىڭ رەڭدار نۇر-لىرى پۈتۈن ۋادىغا يېيىلىپ ، ھەممە يەر ئالتۇن سۈيى يۈگۈرتكەندەك گۈزەل تۈسكە كىردى . قۇدۇق بېشىغا كېلىپ كېتىۋاتقانلارمۇ بارا - بارا ئازلاپ ، ئەتراپنى جىمجىتلىق قاپلىدى . ھەبزە تېخىچە كۆرۈنمەيتتى ، ئەكبەر تىت - تىت بولۇشقا باشلىدى . ئۇ ، ھەبزىنىڭ بۈگۈنكى جۇرئىتىدىن ، دادىلىقىدىن ھەيران بولغان ئىدى . بۇنداق جۇرئەت ۋە دادىلىق سۆيگۈ دېڭىزىدا ئۇزۇۋېرىپ ھالىدىن كەتكەن ، لېكىن يىراقتىكى ساھىلغا يېتىۋېلىش ئۈچۈن ، جان - جەھلى بىلەن ئېلىشىۋاتقان مەجنۇن سۈپەت بىر ئادەمنىڭ جۇرئىتى ۋە دادىلىقى ئىدى .

ئەكبەر تۇرۇپلا قىزنىڭ كەلمەي قېلىشىدىن ئەنسىرەشكە باشلىدى . كىم بىلىدۇ ، ئۇ ، ھېسسىياتى ئۆرلىگەن چاغدا ئۆزىنى باسالماي ۋەدە قىلىپ سېلىپ ، كېيىن ئېسىدىن چىقىرىپ قويدىمۇ ، تېخى ! ...

ئەكبەر ئىنتىزارلىق ۋە دېلىغۇللىق ئىچىدە كەچكى شە-پەقنىڭ ئۆزگىرىشىنى تاماشا قىلىشقا باشلىدى ، شەپەق ئاۋۋال ئوچۇق ئالا - بۇلىماچ بولدى ، ئاندىن سۇس قىزىللىققا ئۆزگە-

رىپ ، يەر - زېمىنغا بەكمۇ جۇلالىق ، پارقىراق شولا چاچتى . بۇ چاغدا ئەكبەر خىيالغا شۇنداق غەرق بولۇپ كەتتىكى ، ھەتتا ئۆ-زىنى ئۇنتۇدى ، پەقەت بىر كەسلەنچۈك پۇتىنىڭ يېنىدىن سۈر كىشىپ ئۆتكەندىلا ، ئەندىكىپ ئورنىدىن قوپتى . ئۇ ، مە-ھەللى تەرەپكە بويۇنداپ قارىغان ئىدى ، كۆز يېتىم يەردە شەپەق نۇرىغا پۇر كىنىپ كېلىۋاتقان بىر ئەۋرىشم قامەتنى كۆردى ، كۆرۈش بىلەن يۈرىكىدىن زور بىر ھارارەت دولقۇنى قايناپ چىقىپ ، پۈتۈن ۋۇجۇدىنى لاۋۇلدىتىۋەتتى !

ھەبزە قۇدۇق يېنىدىكى تۆگە ئۆر كىشىدەك دۆڭلۈكنى نىشانلاپ كېلىۋاتاتتى ، ئۇنىڭ قولىدا كوزا ، ئۇچسىدا قارا رەختتىن تىكىلگەن ئابايە ① بار ئىدى . قىز ئەكبەرگە يېقىنلاپ كېلىپ ، ئارىلىق بىر قەدەم قالغاندا توختىدى . بۇ بىر قەدەم ئارىلىق ئەكبەرگە گويا ئۆتكىلى بولمايدىغان چوڭقۇر بىر ھاڭ-دەك كۆڭۈلسىز تۇيۇلۇپ كەتتى . ھەر ئىككىسى بۇ ئارىلىقنى بۆسۈپ ئۆتۈشكە جۈرئەت قىلالمايۋاتاتتى . ئۇلارنى يىراق - يې-قىندىكى كۆزلەردىن دۆڭنىڭ دالدىسى توسۇپ تۇراتتى .

— ۋەدىڭىزدە تۇرۇپ ، خالخال ئېلىپ كەلگەنلىكىڭىزگە رەھمەت ، ئەكبەر ئاكا ! — دېدى ھەبزە يۈزىدىكى لىچە كىنىمۇ ئاچماي ، لېكىن ئۇنىڭ ئاۋازى ھاياجاندىن تىترەپ چىقىۋاتاتتى .
— رەھمەت دېگۈچىلىكى يوق ، ھەبزە ! سىز قوبۇل قىلىشىڭىزلا ، مەن خۇشال ! — دېدى ئەكبەرمۇ تىترەپ تۇرغان قوللىرى بىلەن خالخالنى ئۇنىڭغا ئۇزىتىپ .

قىز ئەكبەرنىڭ قولىدىن خالخالنى ئالدى ، كۆزنى يۇمۇپ - ئاچقۇچە بولغان شۇ دەقىقىدە ئىككىسىنىڭ قوللىرى بىر - بىرىگە تېگىپ ، گويا ئوتلۇق بىر ئېقىم يۈرەكلىرىنى

① ئابايە - ئاياللار كېيىدىغان قارا كىيىم . بۇ خىل كىيىم ئاياللارنىڭ ھەممە يېرىنى چۈمكەپ تۇرىدۇ .

كۆيدۈرۈپ ئۆتكەندەك بولدى . ھەر ئىككىسى «مۇھەببەت دېگەن شۇمىدۇ؟» دەپ ئويلىدى . ئەگەر مۇھەببەت دېگەن شۇ بولسا ، ھەقىقەتەنمۇ ئۇلارنىڭ ۋۇجۇدىدا ھېسسىيات ، ھاياتىي كۈچ دېگەنلەر ھېچقاچان بۇگۈنكىدەك كۈچلۈك ۋە چوڭقۇر بولمىغان ئىدى .

مۇھەببەت ! بۇ نېمىدېگەن يېقىملىق ، گۈزەل ، ئالجاناب سۆز - ھە !؟ لېكىن بۇنى ھېچكىم چۈشەنمەيدۇ ، ھېچكىم ئۇنىڭ تېگىگە يەتكەن ئەمەس . شۇنداق بولۇشىغا قارىماي ، ھەممە ئادەم ھەمىشە ئۇنى تىلغا ئالىدۇ ، شۇ توغرىدا سۆزلىشىدۇ ! شۇ تاپتا ، بالاغەتكە يەتكەن ئىككى يۈرەك ئەنە شۇ مۇھەببەت ئوتىدا كۆيۈۋاتاتتى . يېڭىلا ئويغانغان بۇ تۇنجى مۇھەببەت ھەم شېرىن ، ھەم ئازابلىق ئىدى .

ھەبىزە قولغا ئالغان خالخالنى كۆرۈش ئۈچۈن ، يۈزىدىكى قارا چۈمبەلنى قىيا قايرىدى ، ئەكبەر ئۇنىڭ پورەكلىگەن غۇنچىدەك يۈزىگە ۋە چاقماق كىرىپكىلىك كۆزلىرىگە قارىدى ، قىزنىڭ كۆزلىرى ناھايىتى تىنىق ، چىرايلىق ھەم يېقىملىق ئىدى . بۇ كۆزلەردىن ئەكبەر بۇرۇن ھېس قىلمىغان سۆيگۈ - ۋاپا ، مېھىر - شەپقەت دېگەندەك پاك ھەم لەززەتلىك نەرسىلەرنى كۆرگەندەك بولدى . ئۇنىڭ يىگىتلىك تۇيغۇسى ئويغانغاندىن بېرى ، تۇنجى قېتىم مانا شۇنداق چىرايلىق ، جەلپىكار كۆز - لەرنى كۆرۈشى ئىدى . شۇڭا ، ھازىر ئەكبەرنىڭ كۆز ئالدىدا ئاجايىپ يېڭى بىر دۇنيا ئېچىلغاندەك ، ئۇ ، بۇ يېڭى دۇنيانىڭ گۈزەللىكىدىن ، راھىتىدىن تۇنجى قېتىم ھۇزۇرلىنىۋاتقانداك بولدى .

— مەن قۇدۇقتىن سۇ ئېلىپ ، تېزراق كەتمەسم بولمايدۇ ، — دەدى ھەبىزە مېڭىشقا تەمشىلىپ ، — ئىككىمىزنىڭ تۇرغىنىنى بىرەرسى كۆرۈپ قالسا سەت بولىدۇ ! — ھەبىزىنىڭ

سۆزلىرى شۇنداق يېقىملىق ، ساددا ۋە خۇددى كۆزلىرىگە ئوخ-
شاش ئۇياتچان ئىدى .

لېكىن ، ئەكبەرنىڭ قىزىدىن ئايرىلغۇسى يوق ئىدى . ئۇ ،
ئالدىغا يېرىم قەدەم چامداپ ، بايقى بىر قەدەملىك ھاڭى زور
غەيرەت بىلەن قىسقارتتى ۋە خۇددى دىغراپ كەتكەن
قوشقاردەك ، ئەسەبىيلىك بىلەن ھەزىنىڭ قولغا ئېسىلدى . قىز
دەسلەپ چۆچۈپ ، ئەندىكىتى ، كېيىن ئەكبەرنىڭ مۇلايىم ،
ئىتائەتچان كۆزلىرىگە قاراپ ، بېسىقغا چۈشتى ، لېكىن قولىنى
ئەكبەرنىڭ ئوتتەك قىزىپ كەتكەن ئالغانلىرى ئارىسىدىن
تارتىۋېلىشقا ئۇرۇنۇپ ، نازاكەت بىلەن تولغاندى . ئەمما ئەكبەر
ئۇنى قويۇپ بەرمەي ، ئاستا ئۆزىگە تارتىۋىدى ، ھەبزە ئەنسىزلىك
بىلەن ئەتراپقا ئەلەڭلەپ قاراپ :

— ياق ... ئەكبەر ئاكا ، ياق ! ئۇنداق قىلساق گۇناھ
بولىدۇ ، خەقلەر كۆرۈپ قالسا ، چوڭ بالاغا قالمىز ... — دېدى
پىچىرىلغاندەك زەئىپ ئاۋازدا .

— قايىسى خەق ؟ ھېچكىم يوققۇ ؟! — دېدى ئەكبەرمۇ
ئەتراپقا سەڭگىپ قاراپ .

— بار! ... — دېدى ھەبزە ۋە كۆزى بىلەن نەندۇ —
ئەرشىئەلانى ئىشارە قىلغاندەك بىر خىل ئىتائەتمەنلىك تۇيغۇسى
بىلەن قوشۇپ قويدى ، — ئاللا بار ، ئۇستىمىزدە قاراپ تۇ-
رىدۇ ! ...

ئۇلار شۇ تاپتا ، گويىا كۈچلۈك ماگنىت مەيدانىغا كىرىپ
قالغاندەك بىر - بىرىگە قاتتىق تارتىلىپ ، بېسىلغۇسىز تەشنىلىق
ئىچىدە تۇرىشىمۇ ، لېكىن يەنە قانداقتۇر بىر سىرلىق كۈچنىڭ
تەسىرىدىن ئۆزئارا قوشۇلالماي ، ئىككى قۇتۇپلۇق ھالىتىدە
تۇراتتى ...

ئەكبەر ھەزىنىڭ پاك ، سەبىيلىكىدىن سۆيۈندى ، ھايا ۋە

ئېتىقادغا قايىل بولدى . شۇڭا ئۇ ، قىزنىڭ يېنىك تىترەپ تۇرغان
يۇمران قولىنى قويۇپ بېرىۋېتىپ مۇنداق دېدى :

— ھەبزە ، مەيلى ئەر شىئەلادىن ، مەيلى تەھتىسارادىن
ۋەھىي كەلسۇمۇ ، مەن سىزدىن ئايرىلمايمەن !

— بۇنىڭغا ئاللا گۇۋاھ بولسۇن ! — دېدى ھەبزە ئاستا

پىچىرلاپ .

شۇ تاپتا ، ھەبزىنىڭ قولىنى تۇتۇپ ، ئۇنىڭ بىلەن يالغۇز
قالغان ئەكبەر پۈتۈن دۇنيانى ئۇنتۇدى . ئۇنىڭ خىيالىدىن سودا ،
پۇل ، دادا ، قورقۇش ۋە ھايا دېگەنلەر پۈتۈنلەي غايىب بولغان
ئىدى . ئەكبەر شەپەق ئۆچۈپ ، ئاستا - ئاستا گۇگۇملىشىۋاتقان
مۇشۇ قىسقا دەقىقىلەرنىڭ كۈنلەر بولۇپ سوزۇلۇشىنى ، بىر -
بىرىگە ئىنتىلىپ تۇرغان ئىككى روھنىڭ مۇشۇ تەرىقىدە مەڭگۈ
ئايرىلماس بولۇپ قوشۇلۇپ كېتىشىنى بەكمۇ ، بەكمۇ ئارزۇ
قىلاتتى ! ...

لېكىن ، تۇرمۇش شەپقەتسىز ئىدى . ھەبزىنىڭ
ئەكبەر بىلەن بۇنىڭدىن ئارتۇق تۇرۇشىغا ئامالى يوق ئىدى . ئۇ ،
ھېلىمۇ جۈرئەت قىلدى ، قاراملىق قىلدى . ئەگەر ئاتا - ئانا ،
ئۇرۇق - تۇغقانلىرى ئەكبەردەك بىر يات يىڭىت بىلەن يالغۇز
تۇرغانلىقىنى بىلىپ قالسا ، ئۇنىڭ پۇت - قولىنى چېقىۋېتىشتىن
يانمايتتى .

— خوش ، ئەكبەر ئاكا ، مەن ماڭاي ! — دېدى ئۇ ئەك-
بەرنىڭ ئالىقانىلىرىدىن قولىنى ئاستا سۇغۇرۇپ ، — كەچ
كىزىۋاتىدۇ ، ھايات قالسام بولمايدۇ !

قىز لەرزىلىك تەۋرىنىپ ، قۇدۇق تەرەپكە ماڭدى . ئەكبەر
ئۇنىڭ ئارقىسىدىن قاراپ :

— يەنە كۆرۈشەلمەمدۇق ؟ قاچان ؟ — دەپ سورىدى

مىسكىن ئاۋازدا .



Faint, illegible text, possibly bleed-through from the reverse side of the page.

Handwritten mark or signature.

— خۇدا بۇيرۇسا ، يەنە كۆرۈشمىز ! — دېدى قىز ئار-
قىسىغا يېرىم قايرىلىپ ، — مەن ھەر كۈنى مۇشۇ قۇدۇققا سۇغا
چىقىمەن !
ھەبىزە كوزىغا سۇ ئالدى ۋە ناھايىتى تېزلا كۆزىدىن غايىب
بولدى .

ئەكبەر ئەتىسى يەنە شۇ يەردە ساقلىدى . كۆك تەخەينى
قۇدۇق ئەتراپىدىكى قۇرۇق چۆپلۈككە قويۇۋېتىپ ، ئۆزى دۆڭ-
لۇكنىڭ دالدىسىدا ھەبىزىنى كۈتۈپ ياتتى .

ھەبىزە بۈگۈن تۈنۈگۈندىكىدىن بۇرۇنراق كەلدى ، ئۇلار
يەنە شۇ دۆڭلۈكنىڭ دالدىسىدا كۆرۈشتى ، ئىككىسى ئېغىر سۇ-
كۈنات ئىچىدە خېلىغىچە جىم تۇرۇشتى ، ئارىدا پەقەت سۆيگۈلا
ئۇنىسىز نىدا قىلاتتى . بۈگۈن ئۇلارنىڭ ئارىلىقىدىكى ھېلىقى
بوشلۇق يەنە بىر غېرىچ قىسقاردى . ئەمدى ئۇلارنىڭ تىنىقلىرى
ئۆزئارا ئارىلىشىپ ، يۈرەك سوقۇشلىرىمۇ بىر - بىرىگە ئاڭلىنىپ
تۇراتتى .

ئۇلار ئۈچ كۈندىن كېيىن يەنە شۇ يەردە ئۇچراشتى .
بۈگۈن ھەبىزە ئۇچىسىغا ھېلىقى زەڭگەر رىدانى يېپىنىپ ، يۈزىگە
لىسچەك ئارتىۋالغان ئىدى . ئەكبەرنىڭ خىيال ئېكرانىدا يېشىللىق
ئالىمى بولۇپ ساقلىنىپ قالغان بۇ تونۇش رىدا ھەبىزىنى ئەكبەرگە
تېخىمۇ چىرايلىق ، تېخىمۇ يېقىملىق كۆرسىتىۋەتتى . دېمىسىمۇ ،
ئۇ بۈگۈن خۇددى نالە گۈلدەك رەڭلىنىپ كەتكەن ئىدى . شۇڭا
ئەكبەر ئۆزىنى تۇتالماي ئىختىيارسىز ھالدا ھەبىزىنى
قۇچاقللىۋالدى ، ھەبىزە قورققىنىدىن ئەتراپىغا ئەلەڭلەپ قاراپ ،
ئۆزىنى قاچۇرۇشقا ئۇرۇندى ، لېكىن ئەكبەر ئۇنى قويۇۋەتمىدى ،
بەلكى ئۇنىڭ لىچىكىنى قايرىپ ، مەڭزىگە ، ئاغزىغا ۋە كۆزىگە
ئارقا - ئارقىدىن سۆيۈپ كەتتى . ھەبىزە دەسلەپ ئالاقزادە بولۇپ
تسپىرىلغان بولسىمۇ ، كېيىن ياش يىگىتنىڭ پاك ۋە ئوتلۇق سۆ-

يۇشلىرىدىن بېھوشلىنىپ ، پۇت - قولى بوشىشىپ كەتتى ...
مانا شۇ مىنۇتتىن باشلاپ ، ئەكبەرگە سالما ،
كەسلەنچۈكلەر ئۇۋا قىلغان بۇ قاقاس ، ئىسسىق يەر باشقىچە گۈ-
زەل ۋە يېقىملىق تۇيۇلۇپ كەتتى . توۋا ، ئىلگىرى ئۇ ، بۇ
يەرلەردىن ئۆتكەندە ، نېمىشقا بۇ گۈزەل مەنزىرىلەر كۆزىگە چې-
لىقمىغان بولغىنىتى ؟ دۇنيا بۈگۈن مۇشۇ دەقىقىدىن باشلاپ
يېڭىچە تۇس ئالدىمۇ ياكى ئەكبەر ئۆزگىرىپ ، ئۇنىڭدا باشقا
كۆزلەر پەيدا بولۇپ قالدىمۇ ؟!

مانا بۇ مۇھەببەت ئىدى ! ئادەم ئۇنىڭغا مۇپتىلا بولدىمۇ ،
بەس ! خۇددى ئۆز ئەر كىنى ، ئەقلى - ھوشىنى يوقاتقان مەج-
نۇندەك ، رېئاللىقتىن چىقىپ ، خىيالپەرەسلەرگە ئايلىنىپ
كېتىدۇ . ئۇنىڭ نەزىرىدىكى ھايات ، ئۇنىڭ خىيالىدىكى دۇنيا
پۈتۈنلەي ئاشىق - مەشۇقلارنىڭ راھەت - پاراغىتىگە تولغان ،
ئازابتىن ، ھىجراندىن ، مالاھەتتىن خالىي دەرۋىشلەر دۇنياسى بو-
لۇپ قالىدۇ . بۇ دۇنيادا سۆيۈش ، كۆيۈش ، گۈزەللىك ۋە
سېغىنىشلا بولىدۇكى ، ئۇنىڭدىن باشقا ھېچقانداق ھايات
دېشۋار چېلىقى بولمايدۇ ! ...

ئۇلار بۈگۈن شۇ مۇھەببەتنىڭ تەلۋە كۈچى بىلەن
سۆيۈشتى ، سۆيۈشكەندىمۇ ، ئۇزاق ۋە تاتلىق سۆيۈشتى . بۇ ،
ھەبىزنىڭ ھاياتىدىكى ئەڭ شېرىن ھەم ئەڭ خەتەرلىك مىنۇتلار
ئىدى . چۈنكى ئۇ ، مىڭ يىللار مابەينىدە كۈچ كۆرسىتىپ كې-
لىۋاتقان مۇقەددەس دىنىي ئەخلاققا ۋە تەقۋادار ئائىلىسىنىڭ
بۇزۇلماس قائىدە - نىزاملرىغا باتۇرلۇق بىلەن قارشى چىققان
ئىدى . بۇ ، خۇددى « يېڭى تۇغۇلغان موزاي يولۋاستىن
قورقمايدۇ » دېگەندەك ، قەلبىگە كىر قونىمىغان ياش ، جۇشقۇن
بىر قىزنىڭ يۈرىكىدىكى ئەر كىن مۇھەببەت ئۈچۈن ئۆزىنى
بېغىشلىشى ئىدى !

ئىنسان روھى ئەزەلدىنلا زىددىيەتلىك تۆرەلگەن . ھەر خىل دىنىي ئەمرىمەرۇپلار كىشىلەرنى پەزىلەتلىك قىلىش ئۈچۈن تۈزۈلگەن بولسىمۇ ، ئەمما ئۇ ، ھەمىشە كىشىلەرنىڭ گۇناھىنى ئاشۇرۇپلا تۇرىدۇ . بۇ ئەمرىمەرۇپلار قاچانكى كىشىلەرنىڭ مەن-پەئىتىگە ، روھىي دۇنياسىغا تاقاشقان ۋاقىتتا ، كىشىلەر ئۇنىڭغا ئاسىيلىق قىلىدۇ !

ئەكبەرنىڭمۇ ، ھەبىزىنىڭمۇ ھازىرقى ئەھۋالى دەل ئا- شۇنداق ئىدى !

ئۇلار ھەممە نەرسىنى ئۇنتۇپ ، بىر چەتكە قايىپ قويۇپ ، بارلىق كۈچى بىلەن ئۆز مۇھەببىتىنى ، ئەركىنى ۋە كەلگۈسىنى ئىزلەۋاتاتتى . بۇ يولدا دۇچ كەلگەن ھەرقانداق يوشۇرۇن ۋە ئاشكارا توسالغۇلارنى بۆسۈپ ئۆتۈشكە ھەرقاچان تەبىئىي ئىدى . شۇ تاپتا ، ئۇلارنىڭ يۈرىكىدە خۇددى پارتلاش ئالدىدا تۇرغان ماگما قاتلىمىدەك يوشۇرۇن بىر چۇقان ھۆكۈمران ئىدى !

شۇ كۈنى كېچىچە ئەكبەرنىڭ ئۇيقۇسى كەلمىدى ، باشقا كۈنلەردە ئوقۇسىلا ئۇخلىتىپ قويدىغان ئايەتلەرمۇ بۈگۈن ئۇنى ھەتتا ئەسنىتەلمىدى . ئەكبەرنىڭ ئورنىدىن تۇرۇپ كەپە ئالدىدا ساما سالغۇسى ، غەزەل توۋلىغۇسى ، ئاۋازنى قويۇۋېتىپ خەندىن ئۇرۇپ كۈلگۈسى كېلىۋاتاتتى . ئۇنىڭ كۆيۈۋاتقان مۇھەببەتلىك يۈرىكى زادىلا جىم تۇرالمىدى ! ...

ئەتسى ، ئەكبەر يەنە تېتىك ، روھلۇق ئورنىدىن تۇردى . ئىبنى ئەساكىر بىلەن بىللە ناشتىلىق يېدى . بۇ كۈنلەردە بوۋاي ئۇنىڭغا ئۆز ئوغلىدىنمۇ چارە ئامراق بولۇپ قالغان ئىدى .

— ئەكبەر ، مەن سەزدىم ، كېچىچە ئۇخلىمىدىڭ ، — دېدى سەگەك بوۋاي ناشتىلىق قىلىۋاتقاندا ، — نېمە بولدى ، بەك خۇشال كۆرۈنسىنغۇ ؟

— ئۆزۈمچە بوۋا ، — دېدى ئەكبەر ھېچ ئىش بولمىغان

ئادەم قىياپىتىگە كىرىۋېلىپ ، — سودا - تىجارىتىم ياخشى بولۇۋاتىدۇ ، مەن شۇنىڭغا خۇشال !

ئەكبەر يۈرەك سىرلىرىنى بوۋايغا ئېيتىشتىن ئۆزىنى تارتتى ، كەپە كىچىك بولغىنى بىلەن ، بۇ يەردە بولۇپ تۇرىدىغان گەپ - سۆزلەر چوڭ ئىدى . ئۇ ، تېخى ئايىغى چىقمىغان ئىشنىڭ يۇرتقا يېيىلىپ ، بىرەر پالاكەتكە يولۇقۇپ قېلىشىدىن ئەنسىرەيتتى . ئەكبەرنىڭ نەزىرىدە ، مۇھەببەت ئەڭ سىرلىق ، يەككە - يېگانە شەخسى ئىش ئىدى !

بوۋاي ئارتۇقچە گەپ قىلماي مېيىقىدا كۈلۈپ قويدى ، لېكىن ئۇنىڭ كۈلكىسىدە ئەكبەرنىڭ ئۆزىدىن پىنھان تۇتقان يۈرەك سىرىنى بىلىۋالغانلىقى مانا مەن دەپ چىقىپ تۇراتتى . دېمىسىمۇ ، 70 يىللىق ھاياتىدا ئالاي ئىشلارنى كۆرۈپ ، ئالاي قىسمەتلەرنى بېشىدىن كەچۈرگەن ، ھېلىغىچە يىراقتا قالغان بەگۋاش بالىلىقىنى ، نۇر ۋە ھارارەتكە تولغان يىگىتلىك تاغلىرىنى سېغىنىپ ئەسلەيدىغان كۆڭلى تازا ، يۈرىكى تۇيغۇن بۇ بوۋاي خېلى كۈنلەردىن بۇيان ئەكبەرنىڭ تۇرمۇشىدىكى ئۆز-گىرىشلەرنى سەزگەن ۋە ئۇنىڭ « ئىشق » دەپ ئاتىلىدىغان بۇ دەردۇبالا كوچىسىغا قەدەم باسقانلىقىنى بىلىپ ، كۆڭلى ھەم سۆيۈنگەن ، ھەم ئەنسىرەش ئىچىدە قالغان ئىدى !

— ئوغلۇم ، ئاغزىڭ سىرىڭنى يوشۇرغان بىلەن ، كۆزلىرىڭ ئاللىقاچان ئېيتىپ بەردى ! — دېدى بوۋاي ئەكبەرگە ئاتىلارچە مېھرىبانلىق بىلەن ، — دېسەم — دېمىسەم ، سەن ئىشق كوچىسىغا كىرىپسەن ، ئاخشام بىر قىزنىڭ ئىسمىنى توۋلاپ جۆيلۈدۈڭ ، مەن بۇ قىزنى تونۇيمەن ، پەخەس بول ، ئوغلۇم . بۇ كوچا بەك خەتەرلىك ! ...

بوۋاي ئۇلۇغ - كىچىك تىندى ، قولىدىكى ھېجر تاۋاقتى داستىخانغا قويۇپ ، يەنە ئۇھسىندى . ئۇ ، مۇشۇ قىسقىلا گەپ بى-


لەن ئۆزىنىڭ يۈرىكىدىكى كونا بىر يارىنى قاتتىق تىرىنىۋالغان ئىدى. ئەكبەرنىڭ تەقدىرىنى ئويلاپ كۆزلىرى مۇڭلانغان، ئەمما قەلبى ھېسداشلىققا تولغان شۇ دەقىقىدە، بوۋاينىڭ كۆز ئالدىدىن ئاشۇ كونا ئىشلار قايتا ئۆتكەندەك بولدى ...

بۇنىڭدىن يېرىم ئەسىر بۇرۇن، ئەساكىر بوۋاينىڭ ئۆزىدىن بىر يېرىم ياش كىچىك بىر ئىنىسى ئىشقى يولىدا كۈتۈلۈپ مېڭەن پاجىئەگە يولۇققان ئىدى. ئۇ، چىن كۆڭلىدىن ياخشى كۆرگەن قىزى بىلەن ئوچۇق - ئاشكارا مۇراد - مەقسەتلىرىگە يېتەلمەي، ئاخىر يۇرتىنى تاشلاپ قاچقاندا، يولدا تۇتۇلۇپ قېلىپ، ھەر ئىككىسى «زىناخور» دېگەن بەتىنام بىلەن چالما - كېسەك قىلىپ ئۆلتۈرۈلگەن ئىدى. بۇ چاغدا ئەساكىر مەككىدە ھاممىلىق قىلاتتى، بۇ مۇدەھىش خەۋەرنى ئاڭلاپ يۇرتقا كەلگەندە، بىچارە ئىنىسىنىڭ قانتالاش بولغان تېنى ئاللىقاچان يەرلىكىگە قويۇلغان ئىدى. يىراقتا يۈرۈپ، بىر تۇغقان قېرىندىشىنىڭ جېنىغا ئارا بولالمىغانلىقى ئۈچۈن، ئۇنىڭ يۈرىكىگە چوڭقۇر بىر ھەسرەت - نادامەت ئورناپ كەتكەن ئىدى! ...

بۇ ئۇنتۇلغۇسىز پاجىئەنىڭ ئەمدى كېلىپ، ئۆز ئوغللىدەك ياخشى كۆرۈپ قالغان ئاق كۆڭۈل، ئوقۇمۇشلۇق، مۇساپىر بىر يىگىتنىڭ تۇرمۇشىدا قايتا يۈز بېرىشىنى ئۇ زادىلا كۆڭلىگە سىغدۇرالمىدى! شۇڭا، ئەكبەرگە ئاشۇنداق تارىخىي پاجىئەلەر ۋە بۇ يەرنىڭ شەرئەت ئەھكاملىرى توغرىسىدا ئاز - تولا سۆزلەپ، ئۇنى ئاگاھلاندۇرۇپ قويماقچى بولىدىيۇ، يەنە تۇرۇپلا بۇ پىكىردىن يالتايدى. چۈنكى، تۇرمۇشقا ئەمدىلا قەدەم قويغان، قەلبىگە تېخى كىر قونمىغان، ساددا بىر يىگىتنىڭ سەبىي يۈرىكىنى ئۇنداق مۇدەھىش گەپلەر بىلەن مۇجۇپ، ۋەھىمىگە سېلىپ قويۇشنى خالىمىدى. شۇڭا ئۇ، ئەكبەرنىڭ مەيۈسلىنىپ، جىمجىت ئولتۇرغان تۇرقىغا قاراپ:

— سەن ئەقىللىق بالا، قانداق قىلىشنى ئوبدان بىلسەن؟ — دېدى ئۇنىڭ روھىنى كۆتۈرۈشكە تىرىشىپ، — ئىشقىلىپ، ئىھتىيات قىل، ئوغلۇم! يولۇڭدا يىلان — چايانلار كۆپ، يوشۇرۇن نەشتەر ئۇرۇپ قويمىسۇن! —
ئەكبەر بوۋاينىڭ ئىچ كۆيەرلىك بىلەن ئېيتقان سەمىمىي نەسىھىتىگە رەھمەت ئېيتتى ۋە ئاشتىدىن كېيىن يول تەييارلىقىغا چۈشتى. بۇ قېتىم ئۇ، مەككە بىلەن جىددەگە بېرىپ، بىرنەچچە كۈن ئىچىدە يېڭى ماللارنى ئېلىپ كەلمەكچى بولدى.
ئەكبەر بوۋاي بىلەن خوشلىشىپ، كەپىدىن چىققاندا، شەرق ئاچ قىزىل رەڭ بىلەن بويالغان ئىدى.





يەتتىنچى باب

غايىب بولغان مەشۇق

I

گۈزەللىكنىڭ قۇدرىتى دۇنيانىڭ ھەممە يېرىدە ئوخشاش .
ئاياللار ئۆزىدىكى مانا شۇ گۈزەللىك بىلەن ھەممە يەردە قۇدرەت-
لىك بولۇشقا تېگىشلىك !

لېكىن ، تەڭداشسىز قۇدرەتكە ئىگە بۇ گۈزەللىك بەزىدە
ئادەمگە بەختتىن كۆرە بەختسىزلىكنى راھەتتىن كۆرە ئازابىنى ،
يورۇقلۇقتىن كۆرە زۇلمەتنى ئاتا قىلىدۇ !

ھەبىزە ھەقىقەتەن چىرايلىق ، لەۋەن قىز ئىدى . ئۇنىڭ
مەستانە قاراشلىرىدىن ، تاتلىق قىلىقلىرىدىن ئەكبەرنى چىن يۈ-
رىكىدىن ياققۇرۇپ قالغانلىقى چىقىپ تۇراتتى . لېكىن ، ھەبىزە
ئۆزىنىمۇ ، ئەكبەرنىمۇ بەختلىك قىلالايدىغانلىقىنى زادىلا خىيال-
لىغا كەلتۈرمەيتتى . چۈنكى ئۇ ، ئۆز تەقدىرىنىڭ خوجىسى
ئەمەس ئىدى . بەلكى ئاتا - ئانىسىنىڭ قولىدىكى چىرايلىق بۇ-
يۇم ، ئەتىۋارلىق مال ئىدى . ھەبىزە كۈنلەرنىڭ بىرىدە ،
بىردەملىك يەڭ سودىسى بىلەن كىملىرگىدۇر سېتىلىپ ، ئەزەل-
دىن كۆرۈپ باقمىغان بىرسىنىڭ خوتۇنى ياكى توقالى بولۇپ
كېتىشىنى خىيالغا كەلتۈرمەيتتى . ھازىر ئۇنىڭ ۋۇجۇدىدا ھېس-

سىيات ئەقىل - ئىدراكتىن غالىب ئىدى ، شۇڭا باشقا ئىشلارنى ئويلىمايتتى ، ئويلاشنىمۇ خالىمايتتى . ئۇنىڭ خىيالىچە ، مۇھەببەت شارابىدىن مەستخۇش بولغان بۇنداق كۈنلەردە ، ھەبىزىدەك نازاكەتلىك ، ساھىبجامال قىزنىڭ بەختىگە قارا سانىغان ھەر-قانداق ئادەم باغرى تاش ، قوپال ، دېۋەك مەخلۇققا ئايلىنىپ كېتەتتى !

ئەكبەر بۇ قېتىم كەلگەندە ، قىزغا بىر تىزىق مەرۋايىت مەزەڭگە سوۋغا قىلدى . ھەبىزە ئۇنى خۇشاللىق ۋە خىجىللىق ئىچىدە قولغا ئېلىپ ، ھېرىسمەنلىككە تولغان كۆزلىرى بىلەن رەھمەت ئېيتتى .

ئۇلار كۈنىدە دېگۈدەك يەنە شۇ قۇدۇق بېشىدا — دۆڭلۈكنىڭ دالدىسىدا ئۇچرىشىپ تۇردى ، گەرچە ۋاقىت قىسقا بولسىمۇ ، لېكىن بەك شېرىن ھەم مەنىلىك ئىدى . ئەكبەر ئۇنى بىر كۈن كۆرمىسە ، كۆز ئالدى قاراڭغۇلاشقاندا ، زۇلمەت ئىچىدە قالغاندەك ھېس قىلاتتى . سۆيگۈگە ، مېھىر - مۇھەببەتكە تولغان كۈنلەر ئۇزارغانسېرى قىزنىڭ روھى ۋە جىسمى گويا ئىخلاسمەن كىشىلەرنىڭ سەجدىگاھىدەك ، ئەكبەرنىڭ ھەمىشە تاۋاپ قىلىشىنى ئىستەيدىغان تاۋاپگاھقا ئايلانغان ئىدى !

ئەكبەر بۈگۈن چۈشتىن كېيىنلا ، كۆك تەخەينى ئوتقا قويۇۋېتىپ دۆڭلۈكتە ھەبىزىنىڭ يولىغا قاراپ ياتتى . چۈنكى ، ئۈچ كۈندىن بېرى ئۇنى ئۇچرىتالماي ، قاتتىق بىناقەت بولغان ئىدى .

ھاۋا ئىسسىق ئىدى ، پۈتۈن يەر قۇياش تەپنىدە ھۆپۈلدەپ قىزىپ كەتكەن ئىدى . بۇرتنى ئوراپ تۇرغان قاقاس چۆللۈكتىن كۆتۈرۈلگەن سەراپ يىراقتىن قارىغان كىشىگە خۇددى بىپايان دالىدا كۆۋەجەپ ، دولقۇنلاپ ئېقىۋاتقان ئوت دەرياسىدەك كۆرۈنەتتى .

ئەكبەرنى يۈرىكىدە كۆيۈۋاتقان ئىشقى ئوتى بىلەن بېشى ئۈستىدە يېلىنچاپ تۇرغان قۇياش تەپتى بىرلىشىپ ، كاۋاپتەك قىزىتىۋەتكەن ئىدى . لېكىن ئۇ ، بۇنىڭغا پەرۋا قىلمايتتى ، گويا ۋۇجۇدى چەكسىز كۈچ - قۇۋۋەتكە تولغاندەك ، روھى يۈكسەكلىككە ئىنتىلىپ ئۇرغۇپ تۇرغاندەك ، شۇنداق جۇشقۇن ھەم تېتىك ئىدى . سۆيگۈ تولغان قەلبىدىن ئاجايىپ يالقۇنلۇق بىر نىدا كۆتۈرۈلۈپ ، بۇ گۈزەل ، خىلىۋەت ۋادىسىنىڭ ھەممە بۇ - لۇك - پۇچقاقلرىغىچە تارايىتتى :

بۇ يەر ئىنسانلارنىڭ تۇنجى مۇھەببىتى باشلانغان مۇقەددەس زېمىن ئەمەسمۇ ؟! ئادەم ئاتا بىلەن ھاۋا ئانا مۇشۇ زېمىن ، مۇشۇ تۇپراققا جۈپلەشتى ① ، ئۇلارنىڭ پاك ۋە ئوتلۇق مۇھەببىتىدىن ئادەمزات پەيدا بولدى ، ئۇلار دۇنياغا گۈزەللىك ، ئاۋاتلىق ، مېھىر - مۇھەببەت ئېلىپ كەلدى ! ... مېنىڭمۇ تۇنجى مۇھەببىتىم مانا شۇ مۇقەددەس زېمىندا باشلاندى ! شۇڭا ئۇ ، ئانا سۈتىدەك پاك ، مۇشۇ تۇپراقتەك ئىسسىق ! ... مەنمۇ مۇشۇ مۇبارەك زېمىندا ھەبىزە بىلەن جۈپلىشىپ ، گۈزەل كېلەچەك يارىتىمەن ! ... مانا شۇنداق كۈچ ۋە ئەقىدە بىلەن روھلانغان ئەكبەر ئىسسىققا ، ئۇسسۇزلۇققا ۋە يامان كۆزلەرنىڭ زەھەر خەندە نىگاھ - لىرىغا پەرۋا قىلماي ، كۆزىنى ئەتىگەندىن بېرى يولدىن ئۈزمەيتتى ، نەزىرىنى ھەبىزە كېلىدىغان يولغا تىكىپ ، مەج - نۇنلارچە كۈتۈۋاتاتتى . ئىككى تال ياغاچ بىلەن سايىۋەن قىلىۋالغان كۆڭلىكى ئۇنىڭ بېشىنى كۈننىڭ قىزىق نەپتىدىن توسۇپ تۇراتتى ، ئەكبەر پات - پات يېنىدىكى سۇداندىن

① رىۋايەت قىلىنىشىچە ، ئادەم ئەلەيھىسسالام بىلەن ھاۋا ئانا جەننەتتىن قوغلاپ چىقىرىلغاندىن كېيىن ، ئادەم ئەلەيھىسسالام ھىندىستانغا ، ھاۋا ئانا ئەرەبىستانغا چۈشكەن . ئارىدىن 300 يىل ئۆتكەندىن كېيىن ، ئۇلار ئەرەبىستاننىڭ مۇزدە - لېفە دېگەن يېرىدە تېپىشقان ۋە جۈپلىشىپ ئادەمزاتنى ئاپىرىدە قىلغان .

ئىسسىپ قالغان ئىلمان سۇنى ئوتلاپ ، تەشئاللىقنى بېسىپ تۇراتتى . ئەكبەر كۆز ئالدىدا دالىيىپ ياتقان تۇپتۇز چۆل دالىنىڭ قاپ ئوتتۇرىسىدا خۇددى بىر سېھرىي كۈچ بىلەن پەيدا بولۇپ قالغاندەك كۆرۈنىدىغان يۇرت - مەھەللىلەرگە قاراپ ، ئۆزىنىڭ ئىككى ئايدىن بېرى يىپسىز باغلىنىپ ، بۇ ئاۋات يۇرتنىڭ پەخرىي پۇقراسى بولۇپ قالغانلىقىنى ئەسلىدى . يۇرت خەلقى ئۇنى ھەقىقەتەنمۇ ياخشى كۆرۈپ قالغان ئىدى ، نەگە بارمىسۇن ، ساددا ، ئاق كۆڭۈل دېھقانلار ئۇنى ھۆرمەتلەيتتى ، تاپقىنىنى بىللە يەيتتى ، ئۇمۇ ئۇلاردىن ھېچ نەرسىنى ئايىمىدى ، ماللىرىنى باھا تالاشماي ساتتى ، پۇلى يوقلارغا نېسى بەردى ، ئۇلار نېمىنى تەلەپ قىلسا ، شۇنى مەككە ، جىددەلەردىن ئېرىنمەي ئەكېلىپ بەردى . ئەكبەرنىڭ بۇ يۇرتتا كىرمىگەن ئۆيى ، ئارىلىمىغان مەھەللىسى قالمىدى . ئۇ ، بۇ يەردە باغجانلاپ ئۆسۈپ كەتكەن خورما بونجالىقلىرىنى كۆرۈپ ، يۇرتىدىكى سالقىن ھاۋالىق دە - رەخزارلىقلارنى ئەسلەپ كەتتى . نەچچە يېرىگە سوقما قويۇلغان يەتتە - سەككىز پەخىشلىق ئەنجان تاملىق قورۇقلارنى كۆرۈپ ، يۇرتىدىكى شېرىن - شېكەر مېۋىلىك باغۋارانلارنى ئويلاپ كەتتى . گەرچە بۇ يەردىكى دېھقانلارنىڭ تىلى ، رەڭگىروھى ئوخشاشمىسىمۇ ، لېكىن ئۇلارمۇ يۇرتتىكى دېھقانلارغا ئوخشاشلا ، ساددا ، ياۋاش ، كاج تەلەي ئىدى . ئەگەر ھەبزە تەلەپ قىلسا ، ئۇ مۇشۇ يۇرتتا ، مۇشۇ دېھقانلار بىلەن بىر ئۆمۈر ياشاپ قېلىشقا رازى ئىدى . چۈنكى ، ھەبزە تۇغۇلۇپ ئۆسكەن بۇ يۇرت ئۇنىڭغا ئانا يۇرتىدەك سۆيۈملۈك ۋە يېقىملىق تۇيۇلاتتى ! ...

قۇياش غەربكە قايرىلغان بولسىمۇ ، لېكىن ئۇنىڭ تەپتى يانمىغان ئىدى . ئەكبەرنىڭ بەدىنى كۆيۈپ چىمىلداشقا باشلىدى ، سۇداندىكى سۇمۇ بارغانسېرى ئىسسىپ ، تەشئاللىقنى باسالمايدىغان بولۇپ قالغان ئىدى .

ئىسسىقتىن ، ئۇسسۇزلۇقتىن بىئارام بولغان ئەكبەرنىڭ كۆز ئالدىغا ئىختىيارسىز يېزىدا ئويىناپ ئۆتكەن كۈنلىرى كەلدى . مانا ، ئىككى تەرىپى جىگدە ۋە زىرىق چاتقاللىرى بىلەن قاپلانغان سالقىن يېزا يولى . جىگدە شاخلىرى ئارىسىدىن بوز تورغاي ، تۇمۇچۇق ، ۋىنجىلىغان قارا قۇشقاچلارنىڭ يېقىملىق سايراشلىرى ئاڭلىنىپ تۇرىدۇ . ئوڭ تەرەپتىكى كىچىك ئۆستەڭنىڭ گۈلدۈرمىسىدىن قىزغۇچ لايىقا سۇنىڭ بۇزغۇن چاچرىتىپ شار-قىرىغان ئاۋازى كېلىدۇ . ئۇ يەردە قىپپالنىڭ يېزا بالىلىرىنىڭ بەزىسى چۆمۈلۈپ ، سەكرىشىپ ئوينىماقتا ، بەزىسى يول بويىدىكى ئەشمە قۇم ئۈستىدە ئۆزىنى ئاپتاپقا قاقلاپ ياتماقتا . بۇلارنى كۆرۈپ ، ئەكبەرنىڭمۇ سۇغا چۆمۈلگۈسى كەلدى ، ئۇ ، ئۆستەڭ بويىغا كېلىپ ، كىيىملىرىنى يېرىم - يارتا سېلىپلا گۈلدۈرمىگە سەكرىدى . ۋاھ ! ... نېمىدېگەن راھەت ، نېمىدېگەن ھۇزۇر ! ... ئەكبەر كۆزلىرىنى يۇمۇپ ، ئاشۇ غايىبانە ھۇزۇر - ھالاۋەتنىڭ ئۇزاقراق داۋام قىلىشىنى ئويلاپ ، بىر پەس جىممىدە تۇرۇۋالدى .

شۇ چاغدا ، كۈتۈلمىگەن بىر ۋەھىمە ئۇنىڭغا يېقىنلىشىپ قالغان ئىدى . ئۈچ يىگىت ئارقا - ئارقىدىن يوپۇرۇلۇپ كېلىپ ، خۇددى تاپقا ئېتىلغان قۇزغۇندەك ، ئەكبەرنى چىڭ باسماۋالدى .

— كىمنى ساقلاپ يېتىتىۋاتىسەن ، ماكانسىز كەلگىنىدى ! — دېدى يىگىتلەرنىڭ بىرى مەسخىرە ئارىلاش زەردە بىلەن .

يەنە بىرى دەرھال ئۇنىڭغا لوقما سالدى :
— ھەبىزنىڭ ئاشقىمىش ، تېخى ! ھۇ ئۆلۈمتۈك !
قىزلارنى ئازدۇرۇپ ، ناشايان ئىشلارنى قىلىش — شەرىئەتتە گۇناھى كەبىر بولىدىغانلىقىنى بىلمەمسەن !؟

— بۇ زىناخورنى ئېلىپ مېڭىڭلار! — دېدى ئۈچىنچى يىگىت جىددىي تەلەپپۈز بىلەن ، — زىناخورلۇقنىڭ قانداق بولىدىغانلىقىنى بىلىپ قالسۇن!

ئىككى يىگىت ئەكبەرنى سۆرەپ ، قۇدۇق بېشىغا ئېلىپ كەلدى . ئۇ يەردە بىر تۈپ ئەراك دەرىخى ① بار ئىدى . ئۇلار ئۇنىڭ دۈمبىسىنى دەرەخكە چاپلاپ ئۆرە تۇرغۇزدى ۋە چىگە ئارغامچا بىلەن ئايلاندۇرۇپ دەرەخكە باغلىدى .

— سەن گۇناھىڭنى بىلمەسەن!؟ — دېدى يىگىتلەرنىڭ ئارىسىدىكى بەستلىك ، گىجىك چاچلىق بىرسى ئەكبەرنىڭ ئالدىغا دېۋەيلەپ كېلىپ ، — سەن چىرايلىقچە سودا - سېتىقنى قىلماي ، نېمە ئۈچۈن بۇ پاك تۇپراقتا شەرىئەتكە قارشى ناشايان ئىشلارنى قىلسەن!؟

— مەن ھېچقانداق ناشايان ئىشلارنى قىلغىنىم يوق! — دېدى ئەكبەر قەتئىيلىك بىلەن ، — ئاللاھ گۇۋاھ ، مەن پاك! — رەسىدە بولغان قىز بىلەن كۆرۈشۈش نامەھرەملىك ئەمەسمۇ!؟ — دېدى ھېلىقى گىجىك چاچ يىگىت ، — سەن ھەبىزىنىڭ بېشىنى ئايلاندۇرۇپ ، مۇشۇ قۇدۇق بېشىدا خۇپىيانە كۆرۈشتۈڭ ، بۈگۈنمۇ شۇنى ساقلاپ ياتتىڭ! بۇ چوڭ گۇناھ بولماي نېمە!؟

ئەكبەر باغلاقتىن بوشانماقچى بولغاندەك يۇلقۇنۇپ تۇرۇپ ۋارقىردى :

— ياق ، ياق! بۇنىڭ نېمىسى گۇناھ!؟ مەن ھەبىزىنى ئۆز سىڭلىمدەك ياخشى كۆرمىەن! بىز ئادەتتىكىچىلا كۆرۈشتۈق ... — سەن ئۆلۈمگە لايىق! — دەپ ۋارقىردى يەنە بىر يىگىت قولىدىكى يوغان چالمنى ئەكبەرگە غەزەپ بىلەن

① ئەراك دەرىخى — ئەرەبلەر بۇ دەرەخنىڭ شاخلىرىنى كېسىپ ، مېۋەنى ياسايدۇ .

ئېتىپ ، — شەرىئەتنىڭ ھۆكىمى شۇ ! ساڭا ئوخشاش پاسقى زى -
ناخورلار چالما - كېسەك قىلىنىشى كېرەك ! ئېتىڭلار ، ئۇنى
چالما - كېسەك قىلىپ ئۆلتۈرەيلى ! ...

شۇ گەپ بىلەن تەڭ ، ئۇلار ئون نەچچە قەدەم ئارقىغا
چېكىنىپ ، ئەتراپتا چېچىلىپ ياتقان تاش - چالمىلارنى يىغىپ ،
بەس - بەس بىلەن ئەكبەرگە ئېتىشقا باشلىدى . كۈچلۈك ، بې -
جىرىم يىگىتلەرنىڭ ئاتقان تاش - كېسەكلىرى خۇددى ئوقىيادەك
ۋىژىلداپ كېلىپ ، ئەكبەرنىڭ باش - كۆزلىرىگە تېگىشكە باش -
لىدى . بىردەمدىلا ئۇنىڭ يۈز - كۆزلىرى يارىلىنىپ ، ئىشىشىپ ،
بەدەنلىرى كۆكرىپ كەتتى . ئەكبەر جان ئاچچىقىدا خۇداغا نالە
قىلغاندەك ۋارقىراشقا باشلىدى :

— مېنى قۇتۇلدۇرۇڭلار ! ... ماڭا ئۇۋال بولدى ! ... مەن
زىناخور ئەمەس ! ... مەن گۇناھ قىلمىدىم ! ...
ئەكبەرنىڭ نالە - پەريادىغا ھېچكىم قۇلاق سالمىدى ، ئۇ -
نىڭ مىسكىن ئاۋازى ئىسسىقتىن ھۆپۈللەپ تۇرغان پىنھان چۆل
قوينىغا سىڭىپ كەتتى ...

بۇنداق مۇدھىش ئىشلارنى ئويۇن قاتارىدا كۆرۈپ ئادەت -
لىنىپ كەتكەن نادان ، تەلۋە يىگىتلەر خۇددى « مۇشۇ كىچە
ئويۇن ، چاشقانغا قىيىن » دېگەندەك ، ئەكبەرنىڭ ئازاب ئىچىدە
تولغىنىۋاتقانلىقىدىن راھەتلىنىپ كۈلۈپ ، تاش - چالمىلارنى
تېخىمۇ شىددەت بىلەن ئېتىشقا باشلىدى ...

ئەكبەرنىڭ كۆزىگە قاراڭغۇچىلىق تىقىلدى ، شۇ قاراڭ -
غۇچىلىق ئىچىدە ئۇ ئۆزىنى گويا تۇۋى يوق ھاڭغا موللاقلاپ
چۈشۈپ كېتىۋاتقاندەك ، تۇرۇپلا بېشى قاتتىق بىرنەرسىگە تې -
گىپ ، سىرقىراپ ئاغرىغاندەك ، چۈشۈپ كېتىۋاتقان قاراڭغۇ
بوشلۇق بارغانسېرى تارلىشىپ ، ئۇنىڭ پۈتۈن بەدىنىنى زۈلمەت -
لىك بىر نەرسە قاتتىق سىقىپ قىيناۋاتقاندەك يېقىمسىز ،

قىورقۇنچىلىق بىر تۇيغۇ ئىچىدە سەزدى . بۇ تۇيغۇ ئەكبەرنىڭ كاردىن چىقىشقا باشلىغان نېرىپلىرىغا ناھايىتى ئاجىز سىگناللارنى يەتكۈزۈپ ، ئەكبەرنى ئۆلۈم ۋەھىمىسىگە سېلىپ قويدى . ئۆلۈم دېگەن شۇمىدۇ ؟! ئۇ ، موللاقلاپ چۈشۈپ كېتىۋاتقان تۇۋسىز قاراڭغۇ بوشلۇق گۆر — لەھەت ئوخشىمامدۇ ؟! ئەكبەرنىڭ بەدەنلىرىنى ئاغرىتىپ ، جېنىنى قاقشىتىۋاتقنى ئەزىزلىكىنىڭ قولى ئىكەندە ؟! ... ۋاي خۇدايىمەي ، ئۇ مۇشۇنداق نام - نىشانسىزلا تۆلۈپ كېتەمدۇ ؟! ئەكبەرنىڭ قەلبىدىكى پاك ، يالقۇنلۇق مۇھەببەتچۇ ؟! بۇ مۇھەببەتنىڭ كۈچى ئۇنى بىر ئەمەس ، بىرنەچچە ئۆلۈمدىنمۇ ساقلاشقا يېتەتتىغۇ ؟! ... ئادەم ئانا بىلەن ھاۋا ئانا قېنى ؟ ئۇلار بۇ دۇنياغا سۆيگۈ - مۇھەببەتنىڭ ئۇرۇقىنى چېچىپ قويۇپ ، ئۆزلىرى نەگە كەتتى ؟! ئەكبەر بىلەن ھەبزە ئاشۇ سۆيگۈ - مۇھەببەتتىن تۆرەلگەن يېڭى ئەۋلادلار ئەمەسمۇ ؟! ئۇلار نېمە ئۈچۈن ئۆز ئەۋلادلىرىنى بۇنداق جاھالەتتىن ، بۇنداق شەپقەتسىز ئازابتىن قوغداپ قالمايدۇ ؟! ...

« ياق - ياق ! مەن ئۆلمەيمەن ، مەن ياشايمەن ! ... — ئەكبەر گويا ھېلىقى تۇۋسىز قاراڭغۇ زۇلمەت ئىچىدە چاقناپ تۇرغان كىچىككىنە بىر نۇر — يورۇقلۇقنى كۆرگەندەك روھلىنىپ ، ئازاب ئىچىدە ئىگراشقا باشلىدى ، — مېنى تارتىپ ئېلىڭلار ! ... مەن بۇ يەردە تۇرمايمەن ! ... دادا ... ھەبزە ! ... »

شۇ چاغدا ، ئەكبەرگە تېگىۋاتقان تاش - كېسەكلەر تۇيۇقسىز توختاپ قالدى . ئەكبەر ئېغىرلاشقان بېشىنى سەل كۆتۈردى ، يېرىلىپ ئىشىشىپ ، قان ئۇيۇتمىلىرى قېتىپ قالغان قاپتىنى تەستە مىدىرلىتىپ ، كۆزىنى يېرىم - يارتا ئېچىپ قارىدى ، پۈتۈن بەدىنى بىلەن ئۆزىنى توسۇپ ، قالغان بولۇپ تۇرغان مەردانە بىر گەۋدىنى كۆردى . بۇ ئىبنى ئەساكر ئىدى . بوۋاي ئۆزىگە تېگىۋاتقان چالما - كېسەكلەرنى قوللىرى بىلەن

ئارۋاڭ - سارۋاڭ توسۇپ ۋارقىراۋاتاتتى :

— توختاڭلار ، بالىلىرىم ، بىگۇناھ ئادەمگە زۇلۇم قىلماڭلار ! ... ئۆزۈڭلارغا ھاي بېرىڭلار ! ...

— كىم ئۇنى بىگۇناھ دەيدۇ ؟! — دېدى ھېلىقى گىجىك چاچ يىگىت قولىدىكى سىڭا مۇشتەك چالمىنى ئېتىشقا تەمشىلىنىپ ، — ئۇ ، زىناخورلۇق قىلىپ ، يۇرتىمىزنى بۇلغىدى ، ئۇ ئۆلۈمگە لايىق ، سىز نېرى تۇرۇڭ بوۋا !

بۇ ئارىلىقتا ، قۇدۇق بېشىغا يىراق - يېقىندىن ئادەملەر يىغىلىشقا باشلىغان ئىدى . ئەسكەر بوۋاي ئورۇق ، ئەمما مېھرىبان گەۋدىسى بىلەن ئەكبەرگە ئېتىلىۋاتقان تاش - چالدىلارنى توسقان ھالدا ، كىشىلەرگە قاراپ سۆزلىمەكتە ئىدى :

— جامائەت ، بۇ بالا بىزنىڭ دىنىي قېرىندىشىمىز ، خارىجى بولغاچقا ، بىزنىڭ شەرىئەت ئەھكاملىرىمىزدىن خەۋىرى يوق . شۇڭا ، بۇنداق چالما - كېسەك قىلىپ ئۆلتۈرسەك ئۇۋال بولىدۇ ! ...

ھېلىقى ئۈچ يىگىت ئۆزلىرىنىڭ ئىشىنى راست قىلىش ئۈچۈن ، تۇشمۇتۇشتىن ۋارقىراشقا باشلىدى :

— نېمىشقا ئۇۋال بولىدۇ ، ئۇ دېگەن زىناخور !

— خارىجى بولسا نېمە بوپتۇ ، شەرىئەت قانۇنى ھەممىگە

ئوخشاش !

— زىناخورنى چالما - كېسەك قىلىش ھەق ! ...

ئۇلارنىڭ ئالتىناغىل ۋارقىراشلىرى بېسىقش بىلەن ئەك-بەرنىڭ زەئىپ ، ئەمما ئىشەنچكە ، سەمىمىيەتكە تولغان ئاۋازى ئاستا كۆتۈرۈلدى :

— مەن زىناخور ئەمەس ... قېرىنداشلار ! ... ئۇلۇغ قۇرئان

كەرىمىنىڭ نامى بىلەن قەسەم ئىچىمەنكى ... مەن زادىلا زىناخور-

لۇق قىلىمدىم ! ... ئۈستىمىزدە ئاللا گۇۋاھ! ... ماڭا ئىشىنىڭلار ! ...

— مەن ئىشىنىمەن ! مەن ئۇنىڭ زىنا قىلمىغانلىقىغا قانداق ئاللا ئالدىدا كېپىل بولىمەن ! — دېدى ئەسكەر بوۋاي ئىككى قولىنى ئاسمانغا كۆتۈرۈپ تۇرۇپ .

جامائەت ئارىسىدا غۇلغۇلا پەيدا بولدى . بۇ يەرگە توپلانغان كىشىلەرنىڭ ھەممىسى دېگۈدەك ئەسكەر بوۋاينى ھۆرمەت قىلاتتى ، ئەكبەرنى بولسا ياخشى كۆرەتتى . ئۇلار بىرنەچچە ئايلىق ئېلىم - بېرىم جەرياندا ، ئەكبەرنىڭ لەۋزى ھالال ، كۆڭلى ئاق ، تىلى دۇرۇس يىگىت ئىكەنلىكىنى كۆرۈپ يەتكەن ئىدى . ھازىر ئۇلار ئوتتۇرىسىدىكى مانا شۇ روھىي يېقىنلىق بىلەن بىر - بىرىگە باغلانغان نازۇك دىل رىشتىسى ئۆز كۈچىنى كۆرسەتتى . ئۇنىڭ ئۈستىگە ئىبنى ئەسكەردەك ئۆمرىدە نۇرغۇن خالسى ۋە خاسىيەتلىك ئىشلارنى كۆپ قىلىپ ، يۇرتتا ياخشى نامى چىققان مۆتىۋەر ئادەمنىڭ ئاللا نامى بىلەن ئۇنىڭغا كېپىل بولۇشى جامائەتنىڭ ئەكبەرگە نىسبەتەن تېخىمۇ چوڭقۇر ھېسداشلىقىنى قوزغىدى . ئۇيەر - بۇيەردىن ھەققانىي سادالار كۆتۈرۈلدى :

— زىناخورلۇقنىڭ دەلىلى قېنى ؟!

— ئۇنى ناھەق جازالىمايلى !

— قىساس قايتىدۇ !

...

جامائەتنىڭ كەيپىياتىدىكى بۇ جىددىي ئۆزگىرىش ئەك-بەرنى تاش بوران قىلىپ ئۇچۇقتۇرۇۋەتمەكچى بولغان ھېلىقى ئۈچ يىگىتنىڭ بىردىنلا ھەيۋىسىنى سۇندۇرۇپ قويدى . ئۇلار ئا-مالسىز قوللىرىدىكى تاش - چالمىلارنى نېرى تاشلاپ بىر چەتكە چىقتى ...

بۇ ئۈچ يىگىت مۇشۇ يۇرتتىكى نوچى ، بەگۋاشلار ئىدى .
« تامنىڭمۇ قۇلىقى بار » دېگەندەك ، ئەكبەر بىلەن ھەبىز -

نىڭ ئۇچرىشىشى ھەرقانچە مەخپىي بولسىمۇ ، ۋاقىت ئۇزارغانسېرى كىشىلەرنىڭ كۆزىدىن قېچىپ قۇتۇلالمىدى . ئۇلارنىڭ پاك سۆيگۈگە تولغان سەمىمىي ، دۇرۇس ئۇچرىشىشلىرى شەرىئەت ئەھكاملىرىغا سادىق بۇ نادان كىشىلەر- نىڭ نەزىرىدە ، ھامان « ناشاپان » ئىشلار قاتارىدا سانىلىۋەردى ، ۋاقىتنىڭ ئۆتۈشى بىلەن بۇ خىل مىش - مىشلار كۈچىيىپ ، ئا- خىرىدا قورقۇنچىلۇق سۆز - چۆچەككە ئايلىنىپ كەتتى . بۇنىڭدىن خەۋەر تاپقان ھەبىزنىڭ ئاتا - ئانىسى قىزىغا قاتتىق كايىدى ۋە تۇيۇقسىزلا ئۇنى ئۆيگە بەنت قىلىپ قويدى . ياش قىز بۇنداق شەپقەتسىز زەربىگە بەرداشلىق بېرەلمەي ، ئۇيقۇدىن ، ئىشتىھادىن قېلىپ ، ئاغرىپ يېتىپ قالدى .

ھەبىزنىڭ ئاكىسى سىرتتىكى ئەپقاچتى گەپلەرنى ئاڭلاپ ، كۆڭلىگە باشقىچە پىلاننى پۈكتى . ئۇنىڭ قارىشىچە ، ھەممە گۇناھ ئەكبەردە ئىدى . ئەگەر ئەكبەر بۇ يەردە پەيدا بولمىغان بولسا ، ئەزەلدىن تىنچ ، خاتىرجەم ياشاپ كېلىۋاتقان بۇ ئائىلە ھەرگىزمۇ بۇنداق بىمەنە سۆز - چۆچەكنىڭ نىشانى بولۇپ قالمايتتى . شۇڭا ئۇ ، شەرىئەت قانۇنى بويىچە ئەكبەرنى جازالاپ ، يۇرت خەلقى ئالدىدا ئائىلىسىنىڭ ۋە سىڭلىسىنىڭ نام - ئابىرۇ- يىنى قوغداپ قالماقچى بولدى . لېكىن ، بۇ ئىشتا ئۇ ئۆزى ئوتتۇرىغا چىقماي ، مەھەللىسىدىكى ھېلىقى ئۈچ نوچىنى ئىشقا سالغان ئىدى . ئۇلار ئەكبەرنى « زىناخور » دەپ داۋرالڭ سېلىپ ، چالما - كېسەك قىلىپ ئۆلتۈرۈۋەتسە ، بۇ ئىش شەرىئەت يولىدا ھېچقانداق سۈرىتى بولماي ، بېسىق كېتىشى مۇمكىن ئىدى . تېخى بۇ ئۈچ نوچىنىڭ ئىككىسى خېلىدىن بېرى ھەبىزگە يوشۇ- رۇنچە قانات سۆرەپ كېلىۋاتقان باز - بازچىلار ئىدى . شۇڭا ، ئۇلار ئۆزلىرىگە مەنئى رەقىب بولۇپ قالغان ئەكبەرنى دەرھال كۆزىدىن يوقىتىپ ، راسا بىر پۇخادىن چىقماقچى بولغان ئىدى ! ...

قۇدۇق بېشىدىكى غوۋغا ئاخىر بېسىقتى . كىشىلەر بىر - بىرلەپ تارقىدى ، ھېلىقى ئۈچ يىگىتمۇ دۆڭنىڭ ئارقىسىغا ئۆتۈپ كۆزدىن غايىب بولدى . ئەسكىر بوۋاي ئەكبەرنى دەرەختىن ئاۋايلاپ يەشتى ، باغلاقتىن بوشانغان ئەكبەر ئۆرە تۇرالمىدى ، پۇتلىرى پۈكلىشىپ ، پۈتۈن بەدىنى جانسىز تەندەك لاكاسلاپ قالغان ئىدى . تاياق زەربىدىن كۆرە قاغىراق ئۇسسۇزلۇق بىلەن ئىچ - ئىچىگە ئۆتۈپ كەتكەن ئاتەش ئىسسىقمۇ ئۇنى پۈتۈنلەي ھالىدىن كەتكۈزگەن ئىدى ...

بوۋاي ئۇنى قۇدۇق بېشىدا ياتقۇزدى ، ئاندىن چېلەك بىلەن قۇدۇقتىن سۇ تارتىپ ، ئۇنىڭ باش - كۆزىگە ئارقا - ئارقىدىن بىرنەچچە قېتىم چېلەكلەپ سۇ چاچتى . ئەكبەرنىڭ زەخىملىنىگەن ھالىسىز تېنى مۇزدەك سوغۇق سۇدا ئەندىكىپ راھەتلەندى ، تاياق زەربىدىن زىڭىلداپ ئاغرىۋاتقان يارىلىرىمۇ خۇددى پاك قۇدۇق سۈيىدە شىپا تاپقان دەك ئاستا - ئاستا پەسىيىپ قالدى . بوۋاي ئەمدى يەنە بىر قېتىم سۇ تارتىپ ، ئاۋۋال ئەكبەرنىڭ تەشنىلىقىنى قاندۇردى ، ئاندىن قۇدۇقنىڭ تۆۋەن تەرىپىدىكى بىر تۈپ خورما سايىسىدا چۈش قورۇپ ياتقان كۆك تەخەپنى سۇغاردى .

ئەكبەر ئەمدى سەل - پەل ھوشىغا كەلدى ، ئارقا - ئارقىدىن چوڭقۇر ئۇھ تارتىپ ، ئىچىدىكى دەرەلەرنى سىرتقا چىقارغاندەك يېنىك نەپەس ئالدى ، كۆزىنى قىيا ئېچىپ ئاسمانغا قارىدى ، شۇنداق سۈزۈك ، زەڭگەر ئاسمان دەسلەپ ئۇنىڭ كۆزىگە سىماۋى پەردىدەك خىرە ، بوزامتۇل كۆرۈندى ، ئۇ يەر - بۇ يەرلەردە لەيلەپ يۈرگەن ئاپئاق بۇلۇتلارمۇ بىردەم ئادەمنىڭ ، بىردەم ھايۋاننىڭ غەلىتە قىياپەتلىرىدەك ئۆزگىرىشچان ھالەتلەردە كۆرۈنۈپ كەتتى ، پەقەت ئەسكىر بوۋاينىڭ يىرىك ، ئىسسىق قولى پېشانىسىگە تەگكەندىلا ، ئەكبەر خىيالىي سېزىمىدىن قايتىپ

تىپ ، بوۋاينىڭ ئۆزىگە تەلمۈرۈپ تۇرغان تونۇش چىرايىنى
ئېنىق كۆردى .

— سەن يەنئە قاراملىق قىپسەن ئەمەسمۇ ، ئوغلۇم ! —
دېدى بوۋاي ئەكبەرنىڭ باش - كۆزىدىكى قان داغلىرىنى
نازىلاپ تۇرۇپ ، — خۇداغا شۇكرى ، ھېلىمۇ چوڭ پالاكەتتىن
ئامان قالدىڭ ! مەن بۇ ئىشنى بىلگەن ، يۈرىكىم تۇيغان ! ...

دەرۋەقە ، ئەكبەر بۈگۈن ئەتىگەن ئۆتەڭدىن چىقىپ
كەتكەندىلا ، ئەساكىر بوۋاينىڭ كۆڭلىگە بىر ۋەسۋەسە چۈشكەن
ئىدى . ئۇ ، دەسلەپ بۇ ۋەسۋەسەنىڭ ئەكبەرگە مۇناسىۋەتلىك
ئىكەنلىكىنى ھېس قىلمىدى ، پەقەت بېشىن نامىزنى ئوقۇپ
بولۇپ ، ئىلەڭ - سىلەڭ ئۇيقۇلۇقتا كۆرگەن بىر بېشارەتلىك
چۈشتىن كېيىنلا ، ئۇنىڭ كۆڭلىگە ئەكبەر توغرىسىدا ئەنسىزلىك
چۈشتى ، نېمە ئۇچۇندۇر يۈرىكى ئىككى - ئۈچ قېتىم قاتتىق
ئۆپىدى ، ئۆزىنىڭمۇ ئۆتەڭدە تۇرغۇسى كەلمەي قالدى ، ئاخىر
قانداقتۇر بىر غايىبانە كۈچنىڭ تارتىشى بىلەن « ۋادى
پاتىمە » گە قاراپ ماڭدى ، بوۋاي يۇرتقا بېقىنلاشقاندا ، يىراقتىنلا
قۇدۇق بېشىدىكى مالا مەتلەرنى خىرە - شىرە كۆرۈپلا ، ئەتىگەن
دىن بېرىكى ئەنسىز تۇيغۇسىنىڭ ئۆزىنى ئالدىمىغانلىقىنى بىلىپ ،
قۇدۇق بېشىغا قاراپ ئۆزىنى ئاتقان ئىدى ...

ئەكبەر خېلى ھوشىغا كەلگەن بولسىمۇ ، لېكىن ئېشەكتە
ئولتۇرالمىتتى ، پۇت - قولى تېخى ئۆزىگە يويسۇنمايتتى . شۇڭا ،
بوۋاي ئۇنى ناھايىتى تەسلىكتە كۆك تەخەيگە تاغار چىلاپ
ئارتتى ، ئىگىسى ئارتىلغانلىقىنى سەزگەن ئېشەك ھەيدىمىسىمۇ
ئۆزىگە تونۇش بولۇپ كەتكەن يول بىلەن « ئەساكىر ئۆتىڭى »
تەرەپكە قاراپ ماڭدى . ئەكبەر ئاندا - مۇندا ئىنجىقلايتتى ، قولى
بىلەن پۇتى ئېشەكنىڭ ئىككى تەرىپىدە خۇددى ئېلەڭگۈچتەك
ساڭگىلاپ پۇلاڭشىپ تۇراتتى . بەزىدە ئۇ بېشىنى كۆتۈرمەكچى

بولۇپ كۈچەيتتى ، لېكىن ئىششىپ ئېغىرلاشقان بېشى يەنە
گىلدىگىدا چۈشۈپ كېتەتتى ...

ئۇ ، ئەمدى كىم بىلەندۇر سوقۇشماقچىدەك ، ئىنجىق
ئارىلاش غۇدۇراشقا باشلىدى :

« ھۇ نامەردلەر ! ... نوچى بولساڭ بىر گە بىر چىقمام-
سەن !؟ ... چىدىماس خۇمىسلار ! بىزنىڭ مۇھەببىتىمىزنى
كۆرەلمىدىڭ ... چىداشمىدىڭ ! ... ھەبزە مېنىڭ ... مەن ئۇنى
سۆيىمەن ... چىدىمىساڭ يۈرەكلىرىڭگە ئوت كەتسۇن ، ئىلاھىم !...»

ئە كىبەر شۇ گەپلەردىن كېيىن كۈچەپ تۇرۇپ بېشىنى
سەل - پەل كۆتۈردى ، كۆزىنى ئېچىپ يىراققا قالغان مەھەللى-
لەرگە ، ھېلىقى قۇدۇق بېشىدىكى دۆڭلۈككە كىمىندۇر
ئىزلىمە كىچى بولغاندەك سەنگىرەپ قارىدى ، لېكىن ئۇنىڭ كۆزىگە
ھەممە نەرسە خىرە ، گىرىمىسەن ، قىزغۇچ كۆرۈندى . شۇ خىرە -
شىرەلىك ئىچىدە ئۇ بايا ئۆزى باغلانغان ھېلىقى ئەراك دەرەخىنى
خېلى ئېنىق كۆردى ، بۇرۇن ئۇنىڭ كۆزىگە بەكمۇ ئىسسىق ،
يېقىملىق كۆرۈنىدىغان بۇ دەرەخنىڭ قاداڭشىغان شاخ - پۇتاق-
لىرى ھازىر گويى ئالۋاستىنىڭ پۇت - قوللىرىدەك سۈرلۈك
كۆرۈنۈپ كەتتى ...

شۇ چاغ ئەكەرنىڭ خىيالغا تۇيۇقسىز بىر ناخشا كېلىپ
قالدى . بۇ ناخشىنى ئۇ ، بالا چاغلىرىدا مەھەللىسىدىكى شوخ
يىگىتلەردىن ئاڭلاپ ، كۆڭلىگە خاتىرىلىۋالغان ئىدى . ئەكەر
خىرگەي ئاۋازدا غىڭشىپ ، شۇ ناخشىنى ئېيتىشقا باشلىدى :

مەن يار ئۈچۈن تاياق يېدىم ،

بىرمىڭ ئالتە يۈز .

يەنە يېسەم شۇنچە يەرمەن ،

يارىم قارا كۆز !

ئەكبەر ناخشىنى ئېيتىپ بولۇپ مېيىقىدا كۈلۈپ قويدى ،
تۇيۇقسىز خىيالغا كەلگەن بۇ ناخشا گويا شىپالىق مېھرىگىياھ
سۈيىدەك ، ئۇنىڭ ئازار يېگەن كۆڭلىگە تەسەللى ، زەخمە يېگەن
جىسمىغا مەلھەم بولدى ...

ئەساكىر بوۋاي ئۇنىڭ ئۆز ئانا تىلىدا نېمىدەپ غىغشىغان
لىقىنى بىلمىدى ، كۆڭلىدە بولسا ، « ئازابتىن ئىگراۋاتىدۇ » دەپ
ئويلاپ ، ئۆزىنىڭ مۇشۇنداق پاجىئەلىك ئاقىۋەتلەر توغرىسىدا
ئەكبەرنى بۇرۇنراق ئاگاھلاندۇرۇپ قويمىغانلىقىدىن ئەپسۇس
چېكىپ كېتىپ باراتتى ...

2

ئەكبەر ئىككى ھەپتىدىن بېرى جىددەدىكى دۇكىنىنى
ئېچىپ ئولتۇردى . ئۇنىڭ ئۆزى جىددەدە بولسىمۇ ، لېكىن كۆڭلى
يەنىلا « ۋادى پاتىمە » دە ئىدى . ئۇ ، ھەبىزنى زادىلا
ئۇنتۇيالمىدى ، ھەبىزە ھەمىشە ئۇنىڭ كۆز ئۆڭىدە سۈرەتتەك قې-
تىپ تۇراتتى .

ئەكبەر يۈرىكىدە ئويغانغان تۇنجى مۇھەببەتنىڭ
يالقۇنلۇق ئوتى ۋە مەجنۇنلۇق قەلبى بىلەن ھەبىزنى ياقىتۇرۇپ
قالغان ئىدى . قىياندەك بۆسۈپ كەلگەن بۇ ھېسسىيات ئۆزىنىڭ
غايىبانە ، شەپقەتسىز قوللىرى بىلەن ئەكبەرنىڭ ھەربىر
ھۈجەيرە ، ھەربىر نېرىپ تاللىرىنى تىرتىتىپ ، ئۇنىڭ ۋۇجۇدىدا
بىر خىل يوشۇرۇن ، لەززەتلىك سۆيگۈ تۇيغۇسىنى قوزغاتقان
ئىدى ...

ئەكبەر ئۆتكەنكى ئىشلارنى ئويلاپ ، يېگەن تايماقلىرىنى
ئەسلىسە ، يۈرىكى ئېچىشىپ ، ۋۇجۇدى لەرزىگە كېلەتتى ، ئۆزىنى
قاتتىق خورلۇققا ، ھاقارەتكە قالغان ئادەملەردەك بىچارە ھېس

قىلاتتى . لېكىن ، بۇنى يەنە ھازىر ۋە بۇرۇن ئوقۇغان ئەدەبىي ، شېئىرىي كىتابلاردىكى مەزمۇنلارغا باغلاپ ، بۇ — مۇھەببەتنىڭ مۇشەققىتى ، خۇددى باھاردا كەلگەن جۇدۇندەك ، سۆيگۈ راھىتى بىلەن بىللە كەلگەن مۇشەققەت ، بۇنىڭغا چىنداش كېرەك ، بۇنىڭغا چىدىماسلىق ئاشىقلار ئەھلى ئۈچۈن نومۇس ... دەپ ، ئۆز - ئۆزىگە تەسەللى بېرەتتى .

ئەكسەر ھەبىزىنىڭ يالغۇزلۇقتا نېمە كويلارغا قالغانلىقىنى ، ئۆزىنىڭ تۇيۇقسىز يوقاپ كەتكەنلىكىدىن قانچىلىك ئازاب ۋە سېغىنىش ئىچىدە بۇچىلىنىۋاتقانلىقىنى ئويلاپ ، تېخىمۇ بىئارام - لىققا چۆمدى . ئۇ ، مۇشۇنداق جىددىي پەيتتە ھەبىزىگە يانتايلىق بولۇپ ، دەردىگە ھەمدەم بولالمىغانلىقىدىن ئۆزىگە قاتتىق كا - يىدى . باشقا كۈن چۈشكەندە ، ئۆزىنى دالدىغا ئېلىپ قاچاقلىق قىلىش — ھەقىقىي ئاشىق - مەشۇقلارنىڭ ئىشى ئەمەس ئىدى . بۇنى كىتابلاردا ۋاپاسزلىق ، نامەردلىك دەپ قاتتىق ئەيىبلەيتتى! ... مانا شۇلارنى ئويلىغان ئەكسەر دەرھال ھازىرلىق قىلىپ ، بىرنەچچە كۈن ئىچىدە « ۋادى پاتىمە » گە بېرىش قارارىغا كەلدى . ئەكسەر بىر يەشىك چەرچىن مال بىلەن بىر مىشكاپ كىيىم - كېچەك تەييارلىدى . تونۇشلار ئارقىلىق ئۇقۇشۇپ ، « ۋادى پاتىمە » دىن تاۋۇز ، كۆكتات توشۇيدىغان بىر قارا ماشىنىنى بەش رىيالغا سۆزلىشىپ ، ئەتە ئەتىگەندە يولغا چىق - ماقچى بولدى . لېكىن ، شۇ كېچىسى جىددەدە قاتتىق يامغۇر يېغىپ ، تار كوچىلاردا سۇ ئۆستەڭدەك لەپەڭشىپ ئېقىشقا باش - لىدى ، بەزى لاي كېسەك ئۆيلەر ئۆرۈلۈپ چۈشتى ، ئەكسەر سۆزلەشكەن ھېلىقى قارا ماشىنىمۇ يولغا چىقالمىدى ، ئەكسەر يەنە دۇكىنىدا ئولتۇرۇپ قالدى .

كۈتۈلمىگەندە ، يامغۇر ئاپىتى بىلەن تەڭ ئۇنىڭ سودىسى يۈرۈشۈپ كەتتى . بىر - ئىككى يىلدىن بېرى دۇكىنىدا بېسىلىپ

قالغان پوپايكا ، تور ئىستان ، تور رومال ، ئاياغ دېگەندەك كىيىم - كېچەكلەر بىلەن ھەر خىل كۈندىلىك بۇيۇملارنىڭ قاتتىق بازىرى چىقىپ ، دۇكان قۇرۇغدىلاي دەپ قالدى .

10 كۈنگىچە جىددەنىڭ كوچا - رەستىلىرىدە ھۆلچىلىك ، پاتقاقچىلىق بولدى . ئۇنىڭدىن كېيىن ھاۋا ئېچىلىپ ، ئادەمنى دىمىقتۇرىدىغان ئىسسىق يەنە باشلاندى . يوللاردىكى پاتقاقلار قۇرۇپ ، ئۇيۇل - ئۇيۇل داڭگاللارغا ئايلىنىپ كەتتى .

ئەكبەر بۇگۈن چۈشكىچە دۇكاننى رەتلەپ ، « ۋادى پادى تىمە » گە ئاپىرىدىغان ماللارنى قاچىلىدى ، چۈشتىن كېيىن ماشىنا ئۇقۇشۇش ئۈچۈن بىرسىنى ساقلاپ ئولتۇرۇۋىدى ، دۇكانغا ئىككى ئادەم كېلىپ قالدى . ئۇنىڭ بىرسى — ئەكبەرگە تونۇشلۇق بولغان مۇشۇ بازارنىڭ سودا دەللىلى ئۆبەي ئىدى ، يەنە بىرسى — خاپان باش ، كۆك كۆز ، ئاق سېرىق كەلگەن ، ئوتتۇرا ياشلاردىكى بىر چەت ئەللىك ئىدى .

— بۇ كىشى ئالمانلىق ① سودىگەر ھېنرى خوكمان بو- لىدۇ ، — دەپ تونۇشتۇردى ئۆبەي يېنىدىكى ھەمراھىنى ، — يەمەننىڭ ئەدەن شەھىرىدە شىركەت ئېچىپ ، تىجارەت قىلىپ كەن . يېقىندا ئەدەنلىكلەر ئىنگىلىزلار بىلەن چەت ئەللىكلەرنى قوغلاپ چىقىرىپ ، بۇ ئادەمنىڭ شىركىتىمۇ ۋەيران بوپ كېتىپتۇ . ھازىر قولىدا بىر ئاز مال بار ئىكەن ، ساڭا تونۇشتۇرۇپ قويماي ، دەپ ئەكەلدىم .

— ياخشى بوپتۇ ، ئۆبەي ئاكا ! — دېدى ئەكبەر ئورنىدىن تۇرۇپ ۋە چەت ئەللىك بىلەن قايتا كۆرۈشۈپ دۇكاننىڭ ئىچىدىكى ئورۇندۇققا تەكلىپ قىلدى ، — ھازىر ماللىرىمۇ ئاخىرلىشىپ قالغان ئىدى ، كېلىشىپ قالساق ، ئاز - تولا مال ئالارمەن .

① ئالمان — گېرمانىيە .

ئەكبەر مېھمانلارغا دەسلەپ پىننە سېلىپ خۇش پۇراق چاي دەملىدى ، 10 قەدەم نېرىدىكى ناۋايخاندىن ئىسسىق قاتلىما نان ئەكەلدى ، ئاندىن ئۇدۇلدىكى مېۋە دۇكىنىغا بېرىپ ، بىر سا- ياق بانان بىلەن بىر ياغلىق ئاپپىلىن ئەكېلىپ ، ئۇلارنىڭ ئالدىغا قويدى . بۇنداق قىزغىن ، خۇش پېئىل مۇئامىلىدىن ھېرنىڭ گۈل قەلەبىلىرى ئېچىلىپ كەتتى ، ئۇ ، ئەكبەردەك سەممىي ، قولى ئوچۇق بىر خېرىدارنى تاپقانلىقىدىن خۇشال ئىدى .

ئۇلار خېلى ئۇزاق پاراڭلىشىپ ئولتۇردى . ھېرنى ئۆزى- نىڭ قولىدىكى ماللارنىڭ تىزىمىنى ، باھاسىنى كۆرسەتتى . بۇ ماللار ئەكبەرنىڭ دۇكىنىغا باب كېلەتتى ، باھاسىمۇ ئۆرە ئەمەس ئىدى . شۇنداق بولسىمۇ ، ئەكبەر بازارنىڭ كاساتلىقىنى ، ماللارنىڭ بېسىلىپ قېلىۋاتقانلىقىنى باھانە قىلىپ ، باھادا يەنىمۇ ئېتىبار قىلىشنى تەلەپ قىلدى . ئەكبەر ھېرنىڭ كۆزىگە ئىسسىق كۆرۈنۈپ قالغانلىقتىنمۇ ، ئىشقىلىپ ، ئۇنى رازى قىلىد- خانلىقىنى بىلدۈردى ، ئۇلار قايتىدىغان چاغدا ، ئەكبەر ھېرنىڭ بېشىغا گۈل چېكىپ ئىشلەنگەن ناھايىتى نەپىس ئاق يىپەك دوپ- پىدىن بىرنى كىيىدۈرۈپ قويدى . ئۇ ، ئەينەككە قاراپ ، نېمىسچە بىرنېمىلەرنى دەپ تېخىمۇ خۇشال بولۇپ كەتتى .

— ئەمەس ، مېھمانخانغا بېرىڭ ! — دېدى ئۇ خوشل- شىدىغان چاغدا ئادرېسنى بېرىپ ، — مەن سىزنى شۇ يەردە كۈتمەن ، قالغان گەپنى مالنى كۆرگەندىن كېيىن دېيىشەيلى ! ئەكبەر ئەتىسىلا ، ھېرنى ئىزلەپ جىددەدىكى چەت ئەل- لىكلەر چۈشىدىغان كاتتا مېھمانخانغا باردى . ھېرنى راستتىنلا ئۇنى كۈتۈپ ئولتۇرغان ئىدى .

ھېرنى ئەكبەرنىڭ ئالدىغىمۇ ئۆز يۇرتىنىڭ ئېسىل پېت- چىنە ، شاكىلات ۋە كالباسلىرىنى تىزدى ، لېكىن ئەكبەر «ھالال - ھارام» دېگەن ئەقىدە بويىچە ، ئىستاكەندىكى چايدىن باشقا ھېچ

نەرسىگە ئېغىز تەگمىدى ، ھېنرى زورلىغاندا ، « قورسىقىم توق » دەپ تۇرۇۋالدى ، ئۇنىڭدىن كېيىن ھېنرىمۇ ئارتۇقچە تەكەللۇپ قىلمىدى ، چايدىن كېيىن ئۇ ، ماللىرىنىڭ ئەۋرىشىكىسىنى كۆر-سەتتى . ئەكبەرگە ماللارنىڭ ھەممىسى يارىدى ، بولۇپمۇ تۆمۈردە ئىشلەنگەن قايچا ، پىچاق ، قەلەمىنچاچ دېگەندەك نەرسىلەر ھۈنەر - سەنئەتتە ۋايىغا يەتكۈزۈلۈپ ، شۇنداق نەپىس ۋە پۇختا ئىشلەنگەن ئىدى .

ھېنرى ئەڭ تۆۋەن بولغاندا ، 10 مىڭ رىياللىق توپ مال ساتاتتى ۋە پۇلنى نەق ئالاتتى . لېكىن ، بۈگۈن ئۇ ئەكبەرنىڭ كىچىك دۇكاندارلىقىنى ھەم ئۇنىڭ ئادەمگەرچىلىكىنى نەزەردە تۇتۇپ ، توپ مال باھاسىدا 5 مىڭ رىياللىق چەرچىن مالنى نېسىگە بەردى ۋە : « مەن سىزگە ئىشەندىم ، بۇ ماللارنى ئاپىرىپ ساتقاندىن كېيىن پۇلنى بېرىڭ ! » دېدى . ئەكبەر ئۇنىڭ مەرد ۋە سەمىمىيلىكىدىن تەسىرلىنىپ كەتتى . شۇڭا ، 2 مىڭ رىيالنى ئالدىن بېرىپ ، قالغىنىغا ھۆججەت يېزىپ بەردى . ئەكبەر قايتىدىغان چاغدا ، ھېنرى ئۇنىڭغا گېرمانىيىنىڭ ئېسىل شىبلى-تىدىن بىرنى كىيىدۈرۈپ ، دوستلۇق مېھرىنى يەتكۈزدى .

ئەكبەر ئەمدى ئەڭ ئېسىل ، ئەڭ كېرەكلىك ماللارنى ئېلىپ « ۋادى پاتمە » گە بارالايتتى . شۇڭا ئۇ ، بۈگۈن بەكمۇ خۇشال ھەم روھلۇق ئىدى . ئەگەر قانىتى بولغان بولسا ، ھازىرلا مۇشۇ ماللارنى يۇدۇپ ، « ۋادى پاتمە » گە قاراپ ئۇچۇپ كەت-كەن بولاتتى !

3

ھەرقانداق ئادەمنىڭ ۋۇجۇدىدا ئۆزىنىڭ تۇرمۇشىنى ، ھاياتلىق يولىنى نۇرلاندۇرۇپ تۇرىدىغان بىر ئەقىدە بولىدۇ !

ئەكبەرنىڭ ئەقىدىسى ھەبەزە ئىدى . قىز گوييا بىر تال نۇر-
لۇق ماياكتەك ، ئەكبەرنىڭ تۇرمۇشىنى ، يولىنى ، ھەتتا قەلبىنى
يورۇتۇپ تۇراتتى . ئۇ ، ئاشۇ ماياكا ئەگىشىپ ، ھايات سەپىرىنىڭ
ئەڭ مۇشكۈل دۇقال - ئەگىملىرىگە قاراپ گېتىۋاتاتتى !

ئەكبەر ئولتۇرغان كونا يۈك ماشىنىسى تولا سىلكىنىپ ،
جالاقشىپ ، ئۇنىڭ مادارنى ئۈزۈۋەتتى . شۇنداقتىمۇ ئەكبەر
كۆزىنى « ۋادى پاتىمە » تەرەپتىن ئۈزمەي ، ھەبەزە بىلەن كۆ-
رۈشۈش خۇشاللىقىدا ھەممە ئەرسىنى ئۇنتۇغان ئىدى .

لېكىن ، ئۆتكەنكى كۆڭۈلسىز ئىشلارنى ئەسلىگەندە ،
بەخت ۋە بەختسىزلىك ، ئۈمىد ۋە ئۈمىدسىزلىك ، خۇشاللىق ۋە
قورقۇنۇش تۇيغۇلىرى ئۇنى بىردەممۇ ئارام تاپتۇرماي ، بىقارارلىق
دېڭىزىدا ئۇيان - بۇيان چايقاتتى ...

ماشىنا چۈشتىن كېيىن مەنزىلگە يەتتى . ئەكبەر مەھەل-
لىگە كىرىپ ، ئەسما ئىسىملىك يالغۇز موماينىڭ ئىشىكى ئالدىدا
ماللىرىنى چۈشۈرۈۋالدى . ئۇ بۇرۇنمۇ قاتتىق - قۇرۇق نەرسىلە-
رنى مۇشۇ موماينىڭ ئۆيىدە قويۇپ ، ئۇنىڭ بىلەن ئوبدان
چىقىشىپ قالغان ئىدى .

— يوقاپ كەتتىڭمۇ ، بالام ؟ — دېدى ئەسما ئەكبەرگە
ئۇسسۇلۇق بېرىۋېتىپ ، — مەھەللىدىكىلەر ساڭا كۆنۈپ
قايتىكەن ، گېپىڭنى قىلىشتۇق .

— دۇكاندىكى ئىشلار تۈگىمەي ھاياشپ قالدىم ، — دې-
دى ئەكبەر ۋە بىرنەرسىگە تەقەززا بولغاندەك ئولتۇرالمىي قالدى .

— سەن بىرئاز دېمىڭنى ئېلىپ ئولتۇرۇپ تۇر ، بالام ! —
دېدى ئەسما موماي ئورنىدىن تۇرۇپ ، — مەن بىرئاز يېڭى
كۆكتات ئەكىرىپ ، ساڭا تاماق قىلىپ بېرەي .

— بولدى موما ، ئاۋارە بولماڭ ، قورسىقىم توق ، — دېدى
ئەكبەر ۋە سىرتقا چىقماقچى بولۇپ ئورنىدىن تۇردى ، — مەن

مەھەللىلەرنى ئايلىنىپ كىرەي ، سېغىنىپ قالدىم ...
ئەسسىما موماي ئەكبەرنىڭ كۆڭلىدىكىنى بىلدى ، ھەبزە
بىلەن ئىككىسىنىڭ ئوتتۇرىسىدا چىققان سۆز - چۆچەكلەرنى
ئۇمۇ ئاڭلىغان ئىدى .

— سەن بۈگۈن سىرتقا چىقما ، بالام ! — دېدى ئەسسىما
كۆڭلى بۇزۇلغاندەك قىياپەتتە ، — مۇشۇ يەردە تۇرۇپ تۇر ، سودا
قىلىدىغانلارنى مەن باشلاپ كىرىمەن .

— نېمىشقا موما ؟ — دېدى ئەكبەر تەئەججۇپ
بىلەن ، — سىرتقا چىقسام نېمىشقا بولمايدۇ ؟!

موماي تەڭقىسلىقتا قالدى ، راست گەپنى قىلاي دېسە ،
ياش يىگىتنىڭ كۆڭلى قاتتىق ئازار يەپتتى ؛ قىلماي دېسە ، ئۇنى
سىرتقا چىقىشتىن توسۇپ قالغىلى بولمايتتى ، ئۇنىڭ ئۈستىگە
سىرتقا چىقىسلا بۇ ئىش ئاشكارا بولاتتى ! ئاھ ، خۇدا ! ئەقدىرنىڭ
قىسمەتلىرى نېمىدېگەن غەلىتە - ھە ؟! يا بۇرۇن ئەمەس ، يا
كېيىن ئەمەس ! ...

موماي ئاخىر گەپنى ئوچۇق قىلىپ ، ئەكبەرنى ھەقىقىي
ئەھۋالدىن خەۋەردار قىلماقچى بولدى . بۇ ئارىلىقتا ئەكبەرنىڭمۇ
يۈرىكى بىرنەرسىنى تۇيغاندەك ، كۆڭلى دەككە - دۈككە ئىچىدە
قالغان ئىدى .

— موما ، زادى نېمە ئىش بولدى ؟! — دېدى ئۇمۇ تەقەززا
بولۇپ ، — راستىنى ئېيتىڭ ، ئادەمنى تىت - تىت قىلماي !
— بالام ، راستىنى ئېيتسام ، سەن بۈگۈن ناھايىتى بىئەپ
ۋاقتتا كەلدىڭ ! — دېدى ئەسسىما موماي ئەكبەرنىڭ يېنىدا
ئولتۇرۇپ ، — ھازىر ھەبزە قىزنىڭ « خېنە توپى » ①
بولۇۋاتىدۇ ...

① خېنە توپى — قىزلارنىڭ رەسمىي توپى بولۇشتىن ئۈچ كۈن بۇرۇن ئاياللار بىر
ئۆيگە يىغىلىپ ، توپ بولىدىغان قىزنىڭ پۈت - قولىغا خېنە ياقىدۇ .

— نېمە؟! — ئەكبەر ئورنىدىن دىرىگىگىدە تۇرۇپ كەتتى، — ھەبىزنىڭ تويى بولۇۋاتىدۇ؟! —

— شۇنداق بالام، خېنە تويى بولۇۋاتىدۇ، — دېدى مو-ماي گېپىنى داۋاملاشتۇرۇپ، — ئاڭلىسام، ئاتا - ئانىسى ئۇنى يۇقىرى مەھەللىدىكى بىرسىنىڭ ئوغلىغا بەرمەكچى بولۇۋېتىپتۇ. سەن ئۆتكەندە كەتكەندىن كېيىن، ھەبىزە زادىلا تالا - تۈزگە چىقمىدى. قوشنا - قولۇملارنىڭ ئېيتىشىچە، دادىسى ئۇنى بىرەر ئىش يۈز بېرىپ قالمىسۇن، دەپ ئۆيگە سولاپ قويۇپتۇ، قىز كېسەل بولۇپ يېتىپ كېتىپتۇ... — ئەسما سۆزدىن توختاپ بىردەم شۇك بولدى، كېيىن قاتتىق بىر خۇرسىنىپ قوبۇپ مۇنداق دېدى، — قىزلارنىڭ قولىدىن نېمە كېلىدۇ، بالام! يىغلايدۇ، قاقشايدۇ، ئاخىر بېرىپ يەنە شۇ ئاتا - ئانىسىنىڭ ئىزىغا دەسسەيدۇ! ئەمدى سەنمۇ كۆڭلۈڭنى يېرىم قىلما، بالام! ساڭمۇ خۇدانىڭ پۈتكىنى باردۇر! بۇ دۇنيادا ئاللاننىڭ ئەمرىسىز قىل تەۋرىمەيدۇ! ...

ئەكبەرنىڭ دېمى ئىچىگە چۈشۈپ كەتتى، كۆز قارىقى ۋەھىمدىن كېڭىيىپ، ئادەم ھېيىققۇدەك سۈرلۈك ھالغا كېلىپ قالدى.

ئەكبەر ھەبىزنى ھەقىقەتەن ياخشى كۆرەتتى، ئۇنىڭ نەزىرىدە، ھەبىزە گويىا خىسلەتلىك بىر باغ ئىدى. شۇ باغنى بىر ئايلانسام، شېرىن - شېكەر مېۋىلىرىنى بىر تېتىسام، مۇھەببەتتىن ھالسىراپ كېتىۋاتقان ۋۇجۇدۇمغا جان كىرەتتى، تېنىمدە كۈچ - قۇۋۋەت پەيدا بولاتتى، دەپ ئويلايتتى. مانا ئەمدى، كۈتمىگەن يەردىن بۇ خىسلەتلىك باغقا جۇدۇن تەگدى، مۆلدۈر ياغدى! بۇ زادى نېمە ئۈچۈن؟! قانداق بىر رەھىمسىز كۈچ ئۇنى چەيلەۋاتىدۇ؟! بۇ ھەبىزنىڭ ۋاپاسىزلىقىمۇ ياكى ۋاپاسىز دۇنيانىڭ قىسمىتىمۇ؟! ئاھ، خۇدا! ئاسماندىكى قۇياش، ئاي،

يۇلتۇزلار بىزنىڭ ۋەدىمىزگە گۇۋاھ ئىدىغۇ؟! ئەمدى ئۇلارمۇ ئۆز
لەۋزىدىن ياندىمۇ؟! ...

مانا بۇ ، يەتكۈچە ئاچچىق يۇتۇپ ، ئىچ - ئىچىدىن ئازاب-
لىنىۋاتقان بىر روھنىڭ ئىلاھقا قىلىۋاتقان نالىسى ئىدى!
كۈتۈلمىگەن بۇ جۇدالىق ئازابىدىن ئەكبەرنىڭ پۈتۈن
ۋۇجۇدى مۇزلاپ ، بەئەينى ئۆلۈكتەك سۈرلۈك ھالەتكە كەلدى .
چىدىغۇسىز بىر تۇيغۇ خۇددى تۇيۇقسىز چاققان چاقماقتەك ئۇنى
قاتتىق ئۇردى . ئەكبەر خېلىغىچە ئەسىماننىڭ ئۆيىدە ھالسىز ئول-
تۇرۇپ قالدى .

ئادەم بۇ دۇنيانىڭ تۈرلۈك مۈشكۈلۈكلىرىگە --
تەبىئەتنىڭ كۈتۈلمىگەن ، شەپقەتسىز جۇدۇن - چاپقۇنلىرى بى-
لەن جەمئىيەتنىڭ زۇلۇم - كۈلپەتلىرىگە بەرداشلىق بېرىپ ، ھەر
ئاماللار بىلەن ئۆز ھاياتىنى ساقلاپ قالالايدۇ . لېكىن ، چىن
يۈرىكىدىن سۆيگەن ئادىمىنىڭ تۇيۇقسىز غايىب بولۇشىغا ،
ئۇن - تىنىسىز تاشلاپ كېتىشىگە زادىلا بەرداشلىق بېرەلمەيدۇ!
ئەكبەر شۇ تاپتا ، ئۆزىنى ئۆلتۈرۈۋېلىشتىنمۇ يانمايدىغان
سەۋدائى ھالەتكە كېلىپ قالغان ئىدى . بۇ كۈتۈلمىگەن جۇدالىق
ئۇنىڭ پاك قەلبىدە ئاجايىپ چوڭقۇر ، ھەسرەتلىك بىر غۇسسە
ئويغاتقان ئىدى! ...

ئەكبەر شۇ كۈنى قاراڭغۇ چۈشكەندە ، « ئەساکىر ئۆ-
تىڭى » گە كېلىپ تۇنىدى ، ئەتىسى تاڭ سەھەر بىلەن مەككىگە
قاراپ پىيادە يۈرۈپ كەتتى .

4

ئەكبەر ئۈچ كۈن ئېغىر يېتىپ قالدى . ئانىخان ئەنسىرەپ
تېۋىپ ئەكەلدى ، تېۋىپ كۆرۈپ :

— بالدا كېسەل يوق ، ئوت سۇخ بار . رەدنامە ئوقۇتۇپ ،
ئوت سۇخ تۇمارى پۈتكۈزۈپ ئېسىپ قويۇڭلار ! — دەپ كېتىپ
قالدى .

ئاتىخان ئۈنچىقىمىدى ، ئۇنى ئىچىگە چۈشۈپ كەتتى . ئۇ ،
ئوغلنى ئەزەلدىن بۇنداق چۈشكۈن ، مىسكىن ھالەتتە كۆرمىگەن
ئىدى . ئەكبەرنىڭ ئۆزى سالىيىپ ، بېشى ساڭگىلاپ ، چىرايى
قورقۇنچلۇق تاتىرىپ كەتكەن ئىدى . نۇرى قاچقان كۆزلىرىدىن
مىسكىنلىك ۋە ئۈمىدسىزلىك ئالامەتلىرى چىقىپ تۇراتتى .

ئەكبەر تۇنجى قېتىم سۆيگەن مۇھەببىتىدىن مەھرۇم
بولدى ، يىگىتلىك غۇرۇرى زەخمىلىنىپ ، دىلى ئازار يېدى .
ئۇنىڭ قەلبىدىكى شۇنچە ئىللىق ، شېرىن ئارزۇلىرى ئاخىر بېرىپ
ئاچچىق ئارمانغا ئايلىنىپ قالدى ، ھەبىزە ئوتلۇق مۇھەببىتىنى ئۇ-
نىڭ قەلبىگە ئورنىتىپ قويۇپ ، ئۆزى تۇيۇقسىز غايىب بولدى .
شۇڭا ، ئەكبەر خۇددى قاينامغا چۈشۈپ ، پىر - پىر ئايلىنىۋاتقان
يېگانە ياپراققەك ھالسىز ھەم خامۇش ئىدى !

ئاتىخان ئوغلدىن نېمە ئىش بولغانلىقىنى بىرنەچچە قېتىم
كوچىلاپ سورىدى ، ئەكبەر ھەبىزىنىڭ گېپىنى قىلماقچى
بولدىيۇ ، لېكىن بۇ گەپ نېمە ئۇچۇندۇر بوغۇزىغا كەلگەندە كەپ-
لىشىپ چىقالمىدى . ئۇنىڭ بۇغدىيىكى خۇددى بىرنەرسە
يۇتقاندەك غىرتتىدا قىلىپ ، ئېيتماقچى بولغان گەپنى ئىچىگە يۇ-
تۇۋىپتەتتى . لېكىن بۇ ھال ئۇزاققا بارمىدى ، دادىسىنىڭ قىستىشى
بىلەن ئەكبەر ئاخىر راستىنى ئېيتتى . چوڭقۇر دىلئازارلىق بىلەن
ئېيتىلغان بۇ سۆزلەردە ، تۇرمۇشنىڭ ئاچچىق پەريادى بىلەن
ئاشىق كۆڭۈلنىڭ بېسىلماس ئاھ - زارى بار ئىدى !

ئاتىخان دەرھال ئوغلنى ئۆيلەپ قويۇش قارارىغا كەلدى .
ئەگەر مۇنداق كېتىۋەرسە ، ياش يىگىتنىڭ نېرۋىلىرى كاردىن
چىقىپ ، يۇمران يۈرىكى ئېغىر دەردكە مۇپتىلا بولۇپ قالاتتى .

دادىنىڭ نەزىرىدە، بۇ ھالەتنى پەقەت كونا دەردنى يېڭى خۇشاللىق بىلەن بېسىش يولى ئارقىلىقلا ئۆزگەرتكىلى بولاتتى!

ئەكبەر بىر ھەپتىدىن كېيىن ئەسلىگە كەلدى، زوھىي ھالىتىمۇ نورماللىشىپ قالدى. ئۇنىڭ ھەزىزىدىن تولۇق ئۈمىدى ئۈزۈلۈپ، بۇرۇنقى قىزغىن ئىستەكلەر بېسىققان بولسىمۇ، لېكىن مەجنۇنلۇق قەلبى بىلەن ئوتلۇق ھېسسىياتنىڭ دەۋرىشى تېخى پۈتۈنلەي بېسىقمىغان ئىدى.

شۇڭا ئۇ، يەنە بىر نۆۋەت چار بازارچىلىق بىلەن يۇرت ئايلىنىش خىيالغا كەلدى، بۇ قېتىم بۇرۇنقى يەرلەرگە ئەمەس، بەلكى ئەرەبىستاننىڭ جەنۇبىدىكى يىراق يەرلەرگە بېرىپ، تۇرمۇش ھەلەكچىلىكى بىلەن كۆڭۈل يارىسىنى ساقايتىشنى ئويلىدى. بۇ خىيالنى دادىسىغا ئېيتقاندا، ئاتىخان ئوغلىنىڭ پىكرىنى قۇۋۋەتلەپ رىغبەتلەندۈردى:

— ياخشى ئويلاپسەن، ئوغلۇم! سەپەرنىڭ پايدىسى كۆپ، غەم ۋە خاپىلىقتىن يىراق بولسەن، تىرىكچىلىكنىڭ يولىنى ئۆگىنىسەن، بىلىملىك بولۇپ قالسەن! — دېدى ئۇ ۋە دۇئا قىلىپ ئوغلغا ئامانلىق تىلىدى، — ئەجىز قىل، دەرياغا سال، خۇدادىن تىلە دېگەن گەپ بار. بارغىن، بالام! خۇدا سېنى شەيتاننىڭ شەرىپىدىن، زالىمنىڭ زۇلمىدىن ساقلىسۇن، رەقەبە رىڭنىڭ ئاغزىنى بەنت، دوستلىرىڭنىڭ ئاغزىنى كۇشادە قىلسۇن!

شۇنداق قىلىپ، ئەكبەر جىددىي تەييارلىققا كىرىشتى، ئەۋەز ئىسىملىك بىر تۆگىچىنى ياللىدى، ھىزىزىدىن سېتىۋالغان ماللىرىنىڭ ھەممىسىنى ئالدى، بۇنىڭغا ياۋروپا تەرەپتىن كېلىدىغان كونا كىيىم - كېچەكلەرنى قوشۇپ، بىر جۈمە كۈنى جۈمە نامىزىدىن كېيىن يولغا چىقىپ كەتتى.

ئەكبەر شۇ كەتكەنچە تۆت ئايغىچە نۇرغۇن يەرلەرنى

ئايلاندى ، ئەرەبىستاننىڭ جەنۇب تەرىپىدىكى ئابىھا ، خەمسى
مىشدا ، تاھاما ئويمانلىقى ، بېشە ، رەنىيە ، تەرەبە قاتارلىق جايلار -
غىچە بېرىپ ، دېھقان - چارۋىچىلار بىلەن ھەمەنپەس بولدى ،
تۇرمۇشنىڭ ئاچچىق - چۇچۇكىنى يەتكۈچە تېتىدى ، نۇرغۇن
سودا كارۋانلىرى بىلەن ئۇچرىشىپ ، تىجارەتنىڭ ئېپىنى
ئۆگەندى . كېيىن ھەتتا شىمالدىكى تاموژنا جايلاشقان « ئەر -
ئەر » دېگەن شەھەرگىچە بېرىپ ، ئۇ يەردىمۇ ئىككى ئايغىچە
ئىتالىيە ۋە گېرمانىيەلەردىن كىرگۈزۈلگەن « تەللىك » سودىسى
بىلەن شۇغۇللاندى . بۇ ئاياغلارنى ئىراقتىن قوغۇن - تاۋۇز
ئېلىپ كىرگەن سودىگەرلەر توپ - توپى بىلەن ئېلىپ ، نۇرغۇن
پايدا يەتكۈزدى ! ...

ئىشقىلىپ ، قاقاسلىققا تولغان بۇ ئاتەش زېمىننىڭ
ئېگىز - پەس ، ئوڭغۇل - دوڭغۇل سوقماق يوللىرى ئەمدىلىكتە
ئەكبەر ئۇچۇن ، گويا سالقىن ، راھەتتە خىش داغدام يول بولۇپ
قالغان ئىدى . ئۇ ، چۆل - جەزىرىنى ۋە چۆل - جەزىرىدىكى
ھەربىر سوقماقلارنى ، ئادەم ئۇچۇن خەۋپلىك ۋە خەۋپسىز
جايلارنى بەش قولىدەك بىلەتتى . ئەكبەر ئۇسسۇزلۇققا ، ئاچلىققا
ۋە سەپەر مۇشەققەتلىرىگە چىداشنى ، تاقابىل تۇرۇشنى
ئۆگەندى ، ...

ۋاقىتنىڭ ئۆتۈشى بىلەن ئەكبەرنىڭ كۆڭۈل يارىسىمۇ
ئاستا - ئاستا ساقىيىشقا باشلىدى . ئۇنىڭ خىيال ئېكرانىدا
ھەمىشە قىلىقلىنىپ تۇرىدىغان ھەبىزنىڭ گۈزەل سىپاسى بارا -
بارا غۇۋالىشىپ ، جانسىز بىر سايىغا ئايلىنىپ قالدى . نېمە
دېگەنبىلەن ، يىگىت ۋۇجۇدى ئىشقى دەردىنى يەڭدى ، ئەمما يۇرت
دەردى يۈرەكتە قالدى ! بۇ دەرد ئۇنىڭ يۈرىكىنى ئۆرتەيتتى ،
ئۇنى ھەمىشە بۇنداق غېرىپ - مۇساپىرلىق تۇرمۇشتىن
قۇتۇلۇشنىڭ يوللىرىنى ئىزلەشكە مەجبۇر قىلاتتى ! ...


ئەكبەر شۇ پەيتتىكى ئەھۋالنى بابۇر شاھنىڭ چەت
يۇرتلاردا سەرسان بولۇپ يۈرگەندە يازغان :

« بارماققا نە ماكان مۇيەسسەر ،
تۇرماققا نە دۆلەت مۇقەررەر . »

دېگەن شېئىرى بىلەن ئىپادىلەيتتى .

جاپا - مۇشەققەت ئىچىدە ئۆتكەن مۇساپىرلىق ھايات ،
ئەكبەر كۆرگەن رەڭمۇرەڭ تۇرمۇش كارتىنىسى ۋە ئىنسان ھايا-
تىنىڭ ئېچىنىشلىق تەقدىر - قىسمەتلىرى ئۇنى خېلى پىشقان ،
نەزەر دائىرىسى كەڭ ، بېجىرىم ئادەمگە ئايلاندۇرۇپ قويغان
ئىدى .





سەككىزىنچى باب

يىلان ۋە قەسى

1

ئامېرىكىنىڭ « دوج » ماركىلىق يېنىك ئاپتوموبىلى تاغ يولىنى بويلاپ يۇقىرى ئۆرلىمەكتە . شەئبان ① ئېيىنىڭ بەشى بولغاچقا ، ھاۋا قىزىپ كەتكەن ، زېمىندىن تارتىپ پەلەككە قەدەر ھاۋا ئوت پۇر كۆپ ھۆپۈلسەپ تۇراتتى ، ئەتراپتىن ئوت ۋە لاۋا ھىدى كېلەتتى ! ...

ئىسسىقتىن قىزىپ كەتكەن ماشىنا پۇشۇلداپ ، ھاسراپ ، بەئەينى تامغا ياماشقان قوڭغۇزدەك ئاستا ئۆمىلەپ كېتىۋاتاتتى . ماشىنىدا ئۈچ يولۇچى بار ئىدى . ئۇنىڭ بىرىسى ئاتىخان ، يەنە بىرىسى باھاۋىدىن مىرزا ئىسىملىك ئۆزبېك ، ئۈچىنچىسى ئەكبەر ئىدى . بۇلار قىز كۆرۈش ئۈچۈن ، تائىققا چىقىپ كېتىۋاتاتتى .

تائىق — مەككىنىڭ شەرقىي جەنۇبىدىكى قارا تاغنىڭ ئۈستىگە جايلاشقان ، ھىجاز رايونى بويىچە ، گۈزەل ، سالىقن ۋە ئاۋات شەھەر ئىدى . بۇ يەردە پادىشاھنىڭ يازلىق ئوردىسى بار ئىدى .

① شەئبان — سەككىزىنچى ئاي .

باھاۋىدىن مىرزا تائىقتا چىش دوختۇرلۇق قىلاتتى . ئۇنىڭ بۇ يەرگە كېلىپ ئولتۇراقلىشىپ قېلىشىمۇ ئېچىنىشلىق بىر قىسىم مەتتىن ئىدى . باھاۋىدىن مىرزا ئەسلىي 1942 - يىلى ئۆزبېكىستاندىن ئەسكەر بولۇپ ، ۋەتەن ئۇرۇشىغا قاتنىشىش ئۈچۈن قازانغا كەلگەن . لېكىن كۆپ ئۆتمەي ، شەيتاننىڭ ئازدۇرۇشى بىلەن قازاندىكى تاتار ئاسىيلىرىدىن تەشكىللەنگەن « پىدائىيلار دېۋىزىيىسى » گە قاتنىشىپ قېلىپ ، نېمىس قوشۇنلىرى بىلەن بىرلىكتە ، سوۋېت قىزىل ئارمىيىسىگە قارشى ئۇرۇش قىلغان . 1945 - يىلى نېمىسلار مەغلۇپ بولغاندىن كېيىن ، ئۇ ، ۋەتەنگە قايتىشقا پىتئىنالىماي ، گېرمانىيىدە پاناھلىنىپ ، كاتتا بىر چىش دوختۇرىغا شاگىرت بولغان ، 1946 - يىلىنىڭ ئاخىرىدا ، ھەج قىلىپ گۇناھنى يۇيۇش ئۈچۈن ئەرمېنىستانغا كەلگەن ۋە كۈتۈلمىگەن بىر پۇرسەتتە تائىقتىن ئۆيلىنىپ ، بۇ يەرگە ماكانلىشىپ قالغان .

باھاۋىدىن مىرزا بىرەر يىلدىن بېرى مەككىگە كىرىپ - چىقىپ يۈرۈپ ئاتىخان بىلەن تونۇشۇپ قالغان ئىدى . بىر قېتىم ئاتىخاننىڭ : « ئوغلۇم چوڭ بولۇپ قالدى ، سايسىنى ئىككى قىلىپ قويماي دېۋىدىم ، مۇبادا سىلەر تەرەپلەردە ھەمىشە ھەرلەرنىڭ ئوبدانراق قىزى بولسا ، كۆز - قۇلاق بولۇپ قويايلا » دېگەن تەۋسىيىسى بىلەن تائىقتىن ئەمدى 14 ياشقا كىرگەن گۈلبەھرەم ئىسىملىك چىرايلىق بىر قىزنى تاپقان ئىدى .

گۈلبەھرەم تائىقتىكى يۈز - ئابىرۇيۇق سودىگەر نادىر ھاجىمنىڭ توقال ئايالىدىن بولغان كەنجى قىزى ئىدى .

نادىر ھاجىم 1936 - يىلى ھەجگە چىققان ئىدى ، 1937 - يىلىنىڭ ئوتتۇرىلىرىدا ۋەتەنگە قايتماقچى بولۇپ ، پاكىستاننىڭ چېگرا بويىدىكى سوس ۋىلايىتىگە كەلگەندە ، يۇرتتىن قېچىپ چىققان بەزى ئادەملەردىن شېڭ شىسەينىڭ چوڭ تۇتقۇن قىلىپ

لىۋاتقانلىقىنى ، باي - سودىگەرلەرنى قويماي تۇتۇپ كېتىۋاتقانلىقىنى ئاڭلاپ ، ۋەتەنگە قايتالماي ئۈرۈمچى كۆپ كەتكەن مۇساپىرلارنىڭ بىرسى ئىدى ...

باھاۋىدىن مىرزا بۈگۈن ئاتا - بالا ئىككىيلەننى قىز كۆرۈش - ئەمەلىيەتتە ، بولغۇسى كۈيۈڭۈلنى نادىر ھاجىمغا كۆرسىتىش ۋە قۇدىلىق سالىمىنى بەرگۈزۈشكە ئېلىپ چىقىۋاتاتتى .

ماشىنا تاغ يولىنىڭ يېرىمىغا كەلگەندە قىزىپ كەتتى ، شوپۇر ماشىنىنى بىر جىلغىنىڭ ئاغزىدىكى دۆڭلۈكتە توختىتىپ ، سوۋۇتماقچى بولدى .

يولۇچىلار ماشىنىدىن چۈشتى . ئەكبەر چىرايلىق كىيىم ئىۋالغان ئىدى ، پۇتىدا ئىتالىيەنىڭ خۇرۇم تەللىكى ، ئۇچىسىدا كىرتىك ياقىلىق ئۇزۇن يىپەك كۆڭلەك ۋە يىپەك ئىشتان بار ئىدى . ئۇ ، ھازىر سۆڭەكلىرى قېتىپ ، بۇرۇتى قارايدىغان ، ۋۇجۇدىدىن كۈچ - قۇۋۋەت ئورغۇپ تۇرىدىغان 22 ياشلىق بوز يىگىت ئىدى . ئەكبەرنىڭ سۇمباتلىق بەستى ، يوغان ، چېچەن قارا كۆزلىرى ھەرقانداق ئادەمنىڭ مەسلىكىنى كەلتۈرەتتى .

ئىسسىقتا قاغىچىراپ كەتكەن يولۇچىلار ماشىنىنىڭ دال دىسىدىكى كىچىككىنە سايدا ئولتۇرۇپ ، ئۇسسۇلۇق ئېچىشكە باشلىدى ، ھەممىسىنىڭ سومكىسىدا سۇدان ۋە بوتۇلكىلىق مېۋە شەربەتلىرى بار ئىدى .

ئەكبەر ئىسسىقتا چىدىيالمايلا قالدى ، ئۈستى - بېشىدىن تەر قۇيۇلۇپ ، ئوچۇق تېرىلىرى چىم - چىم قىلىپ كۆيەتتى . كاشكى ، بۇ يەردە سۈيى سوغۇق بىر ئۆستەڭ بولغان بولسا ، راسا راھەتلىنىپ بىر چۆمۈلۈۋالسا ! ...

لېكىن ، ئەكبەرنىڭ كۆزىگە كۆيۈك تاغ ، قاقاس چۆلدىن باشقا ھېچ نەرسە كۆرۈنمىدى . ئاھ ، خۇدا ! بۇ يەرلەرنى قانداق

يارتىسىپ قويغان بولغىدىنك؟! بۇ سېنىڭ قەھرىڭمۇ ياكى مېھ-
رىڭمۇ؟! ...

ئەكبەرنىڭ خىيال ئېكرانىدا، يۇرتتىكى چۆل -
جەزىرىلەر ئايان بولدى. گەرچە ئۇ يەرلەردىكى چۆل - جەزىرە-
لەرمۇ بۇ يەردىكىگە ئوخشاش قۇرغاق، كۆرۈمسىز بولسىمۇ،
لېكىن ئۇ يەرلەردە شاپتۇل چېچىكى رەڭگىدە گۈل ئاچىدىغان
يانتاق، سېرىق چېچەكلىك ئېشەكقۇمۇشى، چاكاندا، يۇلغۇن،
بېسىلغاق، ياۋا كەندىر قاتارلىق رەڭگارەڭ ئۆسۈملۈكلەر ئۆسۈپ،
ھاياتلىقتىن، يېشىللىقتىن دېرەك بېرەتتى! ...

ئەكبەرنىڭ خىيالى ئىختىيارسىز ھالدا، يۇرتنىڭ سو-
غۇق، قىش كۈنلىرىگە كەتتى. ئۇ، بىر قېتىم ئىككى ئاغىنىسى
بىلەن تۈگمەن بېشىدىكى ئۆستەڭگە سۇغا چۆمۈلگىلى چىققان
ئىدى. ئۇلار دەسلەپ ئۆستەڭ بويىدىكى ئاخماسلىقتا تىكتاڭ ھەم
ۋىزۋاق ئوينىدى، ئاندىن بەسلىشىپ سۇغا چۆمۈلەپ كىچى بولدى.
بۇ چاغدا ئۆستەڭ قىرغىقى خۇددى ئەينەكتىن چەپچەك
تۇتقاندەك يۇپقا مۇز بىلەن قاپلانغان ئىدى. مۇزنىڭ ئاستىدا
شىلدىرلاپ ئېقىۋاتقان سۇ ئادەمنىڭ ھەۋىسى كەلگۈدەك سۈزۈك
ۋە ئويناق ئىدى. ئۆستەڭنىڭ ئەتراپىنى قۇرۇپ كەتكەن كېيىك-
تىل بىلەن جىغان چاتقاللىرى قاپلاپ كەتكەن ئىدى. ئەكبەر
ئاغىنلىرى بىلەن قىپپالغاچ بولۇپ، ئەنە شۇ مۇزلاردىن سرغىپ
ئۆتۈپ، ئۆستەڭنىڭ ئوتتۇرىسىدىكى سۇغا چۆمۈلگەن ئىدى.
توڭغانلىقتىن ئۇلارنىڭ لەۋلىرى كۆكسىپ، چىشلىرى كاسىلداپ
كەتكەن بولسىمۇ، لېكىن بەدىنىدىن ھور كۆتۈرۈلەتتى، ئۇلار
ئۆزلىرىنىڭ باتۇر، قەيسەرلىكىدىن كۆرەڭلەيتتى، پەخىرلىنەت-
تى، شۇنىڭ ئۈچۈنمۇ مۇزغا دەسسەپ تۇرۇپ چۆمۈلۈۋاتقان
سوغۇق، يېقىمسىز سۇ ئۇلارغا ھۇزۇر بېغىشلىغان ئىدى.
ئەكبەرنىڭ خىيالىدىكى سالىق، راھەت تۇيغۇسىنى يان

تەرەپتىكى جىلغىدىن تۇيۇقسىز چىقىپ كەلگەن يىگىرمە بەش ياشلار چامىسىدىكى بىر سەھرالىق يىگىت بۆلۈۋەتتى .
 يىگىت ئۇزۇن بوز كۆڭلەك ئۈستىگە مىشلە ① كىيىۋالغان ئىدى ، مىشلىنىڭ پەۋازلىرىغا ئويما گۈل چېكىلگەن بولۇپ ، خېلى پەمى بار بىر قىزنىڭ قولىدىن چىققانلىقى كۆرۈنۈپ تۇراتتى . يىگىتنىڭ ئۆشنىسىدە ئۆچكە تېرىسىدىن ياسالغان قۇرۇق تۇلۇم بار ئىدى . ئۇ ، ماشىنىنى كۆرۈپ ، ئۇدۇل يولۇچىلار تەرەپكە كەلدى ۋە مۇلايىملىق بىلەن سالام بېرىپ ، ئۇلاردىن بىرئاز سۇ بېرىشنى ئۆتۈندى . لېكىن شوپۇر دوق قىلغاندەك :
 — كۆرمىدىڭمۇ يىگىت ، سۇ بولسا ، ماشىنىنىڭ كۆتىنى دۆڭگە قارىتىپ ، ئۆزىمىز ئىسسىق يەپ ئولتۇرامتۇق ؟! — دېدى .
 باھاۋىدىن مىرزا يىگىتكە قىزىقتى ۋە ئۇنىڭدىن سورىدى :
 — ئىسمىڭ نېمە ؟

— قۇسەي ، — دېدى يىگىت ئىسسىقتىن يالقۇنچاپ ، تەرلەپ كەتكەن يۈزىنى ئېرتىپ تۇرۇپ .
 سوئال - جاۋاب داۋاملاشتى :
 — قەيەردە تۇرىسەن ؟
 — ئاشۇ جىلغىنىڭ ئىچىدە .
 — ئۇ يەردە قانچە ئائىلە بار ؟
 — بەش ئائىلە بار .
 — ئۇ يەردە نېمە ئىش قىلىسىلەر ؟
 — چارۋا باقىمىز ، يەنە ئانچە - مۇنچە تېرىقچىلىقمۇ

قىلىمىز !

— ئۇ يەردە سۇ يوقمۇ ؟
 — يوق .

— سىلەر نېمە ئىچىسىلەر ؟

① مىشلە — جىلنتىگە ئوخشاش يەڭسىز نېپىز چاپان .

— يامغۇر ياغقاندا ، يامغۇر سۇلىرىنى يىغىۋالسىز . سۇ تۇگىسە ، سىلەرگە ئوخشاش يولۇچىلاردىن سۇ سوراپ ئىچىمىز .
— ئۇ يەردىن كۆچۈپ كەتسەڭلار بولسامدۇ ؟
— شۇ ئەمەسمۇ ! — دېدى شوپۇر باھاۋىدىن مىرزىنىڭ بۇ سۆزىنى قۇۋۋەتلەپ ، — زەيمىگە كۆچۈپ كەتسەڭلار بولىدۇ ، يىراق ئەمەس ، ئۇ يەردە ئېقىن سۇ بار ، مەھەللە بار ياكى چوڭ سەلگە كۆچۈپ كەتسەڭلارمۇ بولىدۇ ، ئۇ يەردە قۇدۇق سۈيى بار ! ...

— ياق ، كۆچمەيمىز ! — دېدى يىگىت بىر خىل قەتئىيلىك ۋە ئىپتىخارلىق تۇيغۇسى بىلەن ، — بۇ يەرنىڭ تاشلىرىنى باشقا يەرنىڭ ئۇنچە - مارجانلىرىغا تەڭ قىلمايمىز ! چۈنكى ، بۇ يەر بىزنىڭ يۇرتىمىز ، ئىككى دۇنيالىق ۋەتىنىمىز ! بۇ جىلغىدا بىزنىڭ بىر مۇنچە ئەجدادلىرىمىز ئۆتكەن ، بوۋامنىڭ ، دادامنىڭ قەبرىسى مۇشۇ يەردە ! ھەرقانچە قىيىنچىلىق بولسىمۇ ، ئۇلارنى تاشلاپ كەتمەيمىز ! ...

يىگىتنىڭ سۆزى گويا ئىنچىكە تال چىۋىنىق بىلەن ئۇلار - نىڭ يۈرىكىگە ساۋىغاندەك ، ئۈچ مۇساپىر يولۇچىغا قاتتىق تەسىر قىلدى . ئۇلار كۆڭلىنىڭ قات - قېتىغا ئورناپ كەتكەن ھىجران ئازابىنى ، يۇرت دەردىنى بىر يولى چىقارماقچى بولغاندەك ، نەپەسنى تولدۇرۇپ ئۇلۇغ - كىچىك تىنىدى ۋە چوڭقۇر خۇرسىنىپ قويدى !

يىگىت توغرا دەيدۇ : ئەزەلدىن مۇھەببەتسىز يۈرەككە ۋەتەن سىغقان ئەمەس ! ھەقىقىي ۋەتەن ئوغلى ئۆزى تۇغۇلۇپ ئۆسكەن تۇپراق ۋە شۇ تۇپراقتىكى ھەربىر گۈل - گىياھ ، ھەر - بىر تاش - داڭگال بىلەن چەمبەرچاس باغلانغان بولىدۇ ! ئادەم قەيەردە ياشىمىسۇن — راھەتتە خىش باغۇ ئېرىمىدۇ ، گۈزەل مەنزىرىلىك ئاۋات شەھەردىمۇ ياكى قاقاس چۆل - جەزىرىدىمۇ

— ئۆز يېرىنى ، ئۆز ئېلىنى ۋە ئۆز ئەركىنى ھىمايە قىلىدۇ !
شۇڭا ، دۇنيادا ۋە تەنسىز ئىنسان بولمايدۇ ، ۋە تەن سۆي-
مىگەن ئىنساندا ۋىجدان بولمايدۇ ، ۋىجدانسىز ئىنساندا ئىمان
بولمايدۇ . شۇنىڭ ئۈچۈن ، ۋە تەن سۆيۈش ئىمان جۈملىسىگە
كىرگەن ! ...

ماشىنا يەنە يولغا چۈشتى ، ئۇلار مېڭىش ئالدىدا ، قۇسەيگە
سۇداندىكى سۇ بىلەن مېۋە شەربەتلىرىنى بەردى . چۈنكى ،
ئۇنىڭ سۆزى ، روھى ھەممەيلەننى تەسىرلەندۈرگەن ئىدى . شۇ
تەسىر بىلەن ھاياجانلىنىپ قالغان باھاۋىدىن مىرزا كېتىۋېتىپ ،
ھەمراھلىرىغا مۇنداق دېدى :

— « سەن سۆيگەن نەرسە سېنى يارىتىدۇ » دېگەن
ھېكمەت راست ئىكەن . ۋە تەن بىزنى ياراتتى ، دىلىمىزنى ،
تىلىمىزنى ياراتتى . ھەرقانداق ئادەمنىڭ ئۆز خەلقىنى ، ئۆز بۇر-
تىنى سۆيۈشى تەبىئىي ئىكەن . مەن ئۈچۈن نەمەنگاننىڭ
مۇنبەت ، ھاۋالىق تاغ - دەريالىرى گۈزەل بولغىنىدەك ، سىلەر
ئۈچۈن قەشقەرنىڭ شېرىن - شېكەر مېۋىلىك باغۋارانلىرى
گۈزەل . ئەمدى بايىقى يىگىت قۇسەي ئۈچۈنچۇ ؟ ئۇنىڭ ئۇ-
چۈنمۇ ، ئەلۋەتتە مۇشۇ قاقاس تاغ - جىلغىدىكى تاش -
تۇپراقلار بىلەن سالما - كەسلەنچۈكلەر ھەممىدىن گۈزەل ! بايا-
تىنىدىن بېرى ، ئاجايىپ بىر رىۋايەت ئېسىمگە كېلىپ قالدى :
دۆلەت شاھ سەمەرقەندى ئۆزىنىڭ « شائىرلار بوستانى » دېگەن
ئەسىرىدە شۇنداق ھېكايە قىلغان : ئەمىر نەسىر بىن ئەھمەد
ھىراتقا كەلگەندە ، بۇ شەھەرنىڭ جەننەتتەك ئىقلىمى ئەمىرنىڭ
كۆڭلىگە يېقىپ قالدى . ئۆز پايىتەختى بۇخارا ئەمىرنىڭ
خاتىرىسىدىن پۈتۈنلەي كۆتۈرۈلدى ، ئۇنىڭ ئەتراپىدىكى ۋە-
زىرلەر ، بايلار ھىراتتا ئۇزاق تۇرۇپ قالغانلىقىلىرىدىن
كۆڭۈللىرىدە يۇرت سېغىنىشى ئويغىنىپ بىئارام بولۇشتى . لې-

كىس ، ھېچقانداق تەدبىر بىلەن ئەمىرنى بۇخاراغا قايتىشقا كۆندۈرەلمەيتتى . شۇنىڭ بىلەن ، ئاخىر ئۇلار ئۇستاز روداكىدىن ئۆتۈنۈپ ، ئەمىرنىڭ كۆڭلىدە بۇخاراغا قايتىش زوقىنى ئويغىتىپ بېرىشنى سورىدى . بىر كۈنى ئەمىر توساتتىن بۇخارا نېمە تلىرىنى ۋە ئۇ يەرنىڭ ساپ ھاۋاسىنى تىلغا ئېلىپ قالدى . شۇ چاغدا ئۇستاز روداكى بىرنەچچە كۈن بۇرۇن يېزىپ قويغان بىر قەسىدىنى قولغا ئېلىپ ئوقۇدى :

موليان ھىدى بۇيان كەلمەكتىدۇر ،
 يادقا يارى مېھرىبان كەلمەكتىدۇر .
 گەر دەغەلدۇر ① ئانچەيىن ئامۇل قۇمى ،
 لېك ② مەيىن ئىپەكسىمان كەلمەكتىدۇر .
 گەرچە كەڭدۇر ئانچەيىن جەيھۇن ③ سۈيى ،
 ئات بېلىدىن بى زىيان ④ كەلمەكتىدۇر .
 ئەي بۇخارا ، شاد بولۇپ تەزىمگە چىق ،
 چۈنكى پادىشاھ — مېھمان كەلمەكتىدۇر .
 ئاي ئەگەر بولسا ئەمىر ، بۇخارا — ئاسمان ،
 ئاي چىقىپ ئاسمان تامان كەلمەكتىدۇر .
 سەرۋى ئەگەر بولسا ئەمىر ، بۇخارا — بوستان ،
 سەرۋى بۇگۈن بوستان تامان كەلمەكتىدۇر .

قەسىدە ۋە تەن ھەققىدە ، ئۇنىڭ بىر بەلگىسى بولغان ، بۇخارا شەھىرىنى كېسىپ ئاقىدىغان موليان دەرياسى ھەققىدە ئىدى . ئېيتىلىشىچە ، بۇ قەسىدە ئەمىرنىڭ كۆڭلىدە مۇزلاپ

① دەغەل — يىرىك ، قوپال .

② لېك — لېكىن ، ئەمما .

③ جەيھۇن — ئۆزبېكىستاندىكى ئامۇ دەرياسىنىڭ قەدىمكى نامى .

④ بى زىيان — خەتەرسىز ، زەرەرسىز .

ياتقان ۋەتەن مېھرىنى ئويغىتىش ۋە تەكەنلىكتىن ، ئۇ ھەتتا ئۆتۈك كىنىمۇ كىيمەي ، بۇخاراغا چۈشكەن ! ... — باھاۋىدىن مىرزا ھېكايىسىنى توختىتىپ ، بىردەم شۇ كىمدە ئولتۇرۇپ قالدى ، ئۇنىڭ چىرايى تاتىرىپ ، ئاغزى ئۆمچەزەپ قالغان ئىدى ، مۇڭغا تولغان كۆزلىرىدىن بىر خىل ئىچكى ئازابنىڭ ئىزى تىراپلىق شولسى ئەلەڭگىيىتى ، بىر ئازدىن كېيىن ئۇ خۇددى ئۆزىگە ئۆزى سۆزلىگەندەك مىسكىن ئاۋازدا سۆزىنى داۋام قىلدى ، — بۇ دۇنيادا ۋە تەنسىزلىكتىن ئېغىر دەرد يوق ئىكەن ! مەندە ھازىر پۇل دېسە بار ، نام دېسە بار . قولۇمنى نەگە سوزسام يېتىدۇ ، نەگە بارغۇم كەلسە بارالايمەن ، نۇرغۇن ئېسىل يەرلەرنى كۆردۈم ، زامانىۋى شەھەرلەردە تۇردۇم ، لېكىن ئۆزۈم تۇغۇلۇپ ئۆسكەن ئاشۇ لاي كېسەكلىك ئۆي ، ئاشۇ چاڭ - توپىلىق مەھەللە ، ئاشۇ ئۆستەك ، ئاشۇ دەرەخ ۋە ئاشۇ سوقماق يوللار بىر كۈنمۇ ئېسىمدىن كۆتۈرۈلگىنى يوق ! ئۇنىڭ دەردى يۈرىكىمگە ئورناپ كەتتى ، ھەرقانچە قىلىپمۇ بۇ دەردنى يېڭەلمىدىم ! مېنىڭ كېيىنكى ئۆمرۈم مانا شۇ دەرد بىلەن ياقا يۇرتتا ئۆتۈپ كېتىدىغان ئوخشايدۇ ! ...

باھاۋىدىن مىرزا شۇ گەپلەرنى دېدى - دە ، بېشىنى تەۋەن سېلىپ جىمپ كەتتى . ئۇنىڭ شۇ تۇرقى بەئەينى تىرىك موردىغا ئوخشايتتى ، باھاۋىدىن مىرزا ماشىنىنىڭ سىلكىشى بىلەن بېشىنى كۆتۈرۈپ ، چوڭقۇر بىر ئۇھسىنغان ۋاقىتتا ، ئەكسەر ئۇنىڭ كۆزلىرىدىن ئېقىۋاتقان مۇنچاق - مۇنچاق ياشلارنى كۆرۈپ قالدى ...

ماشىنا گۈرۈلدەپ ، پۇشۇلداپ ، يىلان باغرى يولدا يۇقىرى ئۆرلىمەكتە ئىدى . يۇقىرى ئۆرلىگەنسېرى ، يولۇچىلار - نىڭ كۆكسىگە تائىفنىڭ سالقىن ، خۇشبۇي ھاۋاسى ئۇرۇلۇشقا باشلىدى . لېكىن ، ھېچكىم بۇنى سەزمەيتتى ، ئۇلارنىڭ ئۆزى

ماشىنىدا بولغان بىلەن ، خىياللىرى ئاللىقاچان تالاي يول ۋە تالاي كۈلپەتلەرنى ئېشىپ ، ئۆزىنىڭ ئەقىدە ۋە ئىمانى بولغان ئانا يۇرتقا قاراپ كەتكەن ئىدى ! ...

2

سۇھەيبە خېلى جۈرئەتلىك ، قورقۇمسىز ئايال ئىدى . لېكىن ، ئوغلى تۇغۇلۇپ ، قاچانكى ھېلىقى ئىش يۈز بەردى ، شۇنىڭدىن باشلاپ يۈرەك ئالدى بولۇپ قالدى ، كېچىككىنە شەپنى ئاڭلىسا ، چۆچۈپ ، ئەندىكىپ كېتەتتى .

ئوغلى ھېلىقى ئىشنىڭ يەتتە ئايلىق بولغان ۋاقتى ئىدى ، ناماز ئەسىردىن كېيىن ئۇنى ئېمىتىپ ، ئوماق ، سەبىي چىرايىغا مەھلىيا بولۇپ ئولتۇرغاندا ، يېنىك بىر شەپە ئاڭلىنىپ ، ئۇنىڭ دىققىتىنى بۆلدى . ئۇنىڭ باش تەرىپىدە بىر نەرسە شىپىرلىغاندەك قىلاتتى . سۇھەيبە ئاستا بېشىنى كۆتۈرۈپ ، ئۈستىگە قارىدى ، قارىدىمۇ ، كۆزلىرى چەكچىيىپ ، يۈرىكى ئاغزىغا قاپلاشقاندەك بولدى .

سۇھەيبە يۆلىنىپ ئولتۇرغان تامنىڭ تورۇسقا تۇتاشقان يېرىدە بىر سويام ئۇزۇنلۇقتىكى بىر كەسلەنچۈك تامغا چاپلىشىپ تۇراتتى ، ئۇنىڭ ئۇزۇن قۇيرۇقى ، سۈرلۈك كۆزى ۋە بەتەبىر تەلەتى ئادەمنىڭ تېنىنى شۈركەندۈرەتتى . سۇھەيبە بۇرۇن سالما ، كەسلەنچۈك دېگەندەك ئىسىملارنى ئاڭلىغان بولسىمۇ ، لېكىن كۆرۈپ باقمىغان ئىدى . ئۇنىڭ كىچىككىنە بىر مەخلۇق بولسىمۇ ، لېكىن بۇ دەرىجىدە سۈرلۈك ۋە يىرگىنلىك ئىكەنلىكىنى ئويلاپ باقمىغان ئىدى .

سۇھەيبە قورققىنىدىن دېمىنى ئىچىگە يۇتۇپ ، ئوغلىنى باغرىغا مەھكەم تاڭدى ، گوبيا ئۇ نەرسە ھازىرلا ئېتىلىپ

چۈشۈپ ، ئوغللىغا زىيان - زەخمەت يەتكۈزىدىغاندەك ئالاقزادە بولۇپ كەتكەن ئىدى .

سۇھەيبە ئىككىنچى قېتىم بۈرە كىسىلىك بىلەن بېشىنى كۆتۈرۈپ ، كۆزىنىڭ قۇيرۇقىدا قارىغاندا ، كەسلەنچۈك غىرقىراپ مېڭىپ ، پەنجىرىگە يېقىنلىشىپ قالغان ئىدى . كەسلەنچۈك پەنجىرىنىڭ يېنىغا كېلىپ ، يەنە توختىدى ، قۇيرۇقىنى دىڭگايىتى ، بېشىنى تېز - تېز ھەرىكەتلەندۈرۈپ ، ئۇياق - بۇياققا قارىدى ، سۇھەيبە قورقۇنۇپ ئىچىدە ئۇنىڭ ھەرىكەتلىرىنى كۆزەتكەچ ، پەنجىرىگە قارىدى ، خۇداغا شۈكرى ، پەنجىرە ئوچۇق ئىدى ، سۇھەيبە يەنىلا ئوغللىدىن ئەندىشە قىلىپ ، ئۇنى تېخىمۇ ئىچكىرى يوشۇرماقچى بولغاندەك ، باغرىغا تېخىمۇ چىڭ باستى . شۇ چاغدا ، بوۋاق ھېلىمىشا دېمىقپ كەتتىمۇ ياكى ئانىسىنىڭ قىسىشىدىن بىر يېرى ئاغرىپ كەتتىمۇ ، ئەيتاۋۇر تۇيۇقسىز قىرقىراپ يىغلاپ كەتتى ، جىمجىت ئۆيدە تۇيۇقسىز پەيدا بولغان بۇ شىددەتلىك ئاۋاز كەسلەنچۈكىنىمۇ چۆچۈتۈۋەتتى ، ئۇ غىرىدە قىلىپ ئۆزىنى پەنجىرىگە ئاتتى - دە ، سىرتقا چىقىپ كەتتى .

سۇھەيبە « ئۇھ » دەپ ئۇلۇغ - كىچىك تىنىدى ، يۈرىكىمۇ قالايمىقان سوقۇشتىن توختاپ ، ئاستا - ئاستا ئىزىغا چۈشتى ، ئوغللىنى باغرىدىن ئاچرىتىپ ، باش - كۆزلىرىگە تويماي سۆيۈپ كەتتى ...

شۇ كۈنى كەچتە ، ئاتىخان كەلگەندە ئۇ ، بۇ ئىشنى بەكمۇ قورقۇنۇپ ئىچىدە سۆزلەپ بەردى ، لېكىن ئاتىخان خوتۇنىنى خالى-تىرجەم قىلىش ئۈچۈنمۇ ياكى ئەسلىدە شۇنداقمۇ ئىشقىلىپ ، بىرخىل پەرۋاسزىلىق بىلەن :

— قورقما ، كەسلەنچۈك دېگەن ياۋاش جانىۋار ، ئادەمگە چېقىلمايدۇ ، بۇنداق نەرسىلەرنىڭ يوقلاپ تۇرۇشى ئۆيگە نۇسرەت ئېلىپ كېلىدۇ ! — دېدى .

لېكىن ، ئېرىنىڭ سۆزى سۇھەيبەنى خاتىرجەم قىلال-
مىدى ، شۇنىڭدىن باشلاپ ئۇنىڭ يۈرىكىگە بىر خىل ۋەھىمە
ئورناپ كەتكەن ئىدى ! ...

مانا بۇگۈن سۇھەيبە يەنە يالغۇز قالدى ، ئاتىخان بىلەن
ئەكبەر تائىققا ماڭغاندا ، ئەمدى ئايىغى چىققان ئوغلى ئۇلارنىڭ
ئارقىسىدىن ھويلىغىچە تايىناڭلاپ چىقىپ ئەگەشكەن ئىدى . ئا-
تىخان ئۇنى قولغا ئېلىپ سۆيۈپ قويۇپ : « ئۈچ - تۆت كۈندە
كېلىمىز ، ئاناڭغا ئوبدان ھەمراھ بول - ھە ، ئوغلۇم ! » دەپ
چىقىپ كەتكەن ئىدى .

بۇ كېچە سۇھەيبەنىڭ زادىلا ئۇيقۇسى كەلمىدى ، نەچچە
ئاي بۇرۇنقى ئاشۇ ئىشى يەنە كۆز ئالدىغا كېلىۋېلىپ ، سۈر بېسىپ
كېتەتتى ، يېنىدا پۇشۇلداپ ئۇخلاۋاتقان ئوغلىنى تۇرۇپ - تۇ-
رۇپ قوينىغا سولاپ ، چىڭ قۇچاقلۇۋالاتتى ...

سۇھەيبە ئەتىسى بەكمۇ ھارغىن ، روھسىز ئورنىدىن
تۇردى ، چۈشكىچە بولغان ۋاقىتنى ئىلەڭ - سىلەڭ ئۆتكۈزدى ،
چۈشلۈك تاماقتىن كېيىن ، ھېلىمىشنى سەگۈنچە ككە سېلىپ
ئۇخلىتىپ ، ئاندىن ئۆزىمۇ ئازراق ئارام ئالماقچى بولدى .

سەگۈنچە ككە بۆلەنگەن ھېلىمىشا يېڭىدىن يېڭى قىلىق
چىقىرىپ ، ئۆزىچە بىرنەرسىلەرنى گۇڭراپ تېخىچە ئۇخلىمىغان
ئىدى ، سۇھەيبە ئۇنى لەرزىلەن تەۋرىتىپ ، ئۆيىنىڭ تۈڭلۈكىدىن
چۈشۈپ تۇرغان يوپۇرۇق نۇرغا قارىغىنىچە ئەرەبچە ئەللەي
ناخشىسىنى غىڭشىپ ئولتۇراتتى . نۇر ئۇنىڭ كۆزىگە دەسلەپ
ئاقۇش ، كېيىن ھەسەن - ھۈسەندەك رەڭدار كۆرۈندى ، ئاندىن
خۇددى بىرسى قولى بىلەن ئۇنى چالغىتقاندەك تەۋرىنىشكە ، مىد-
دىرلاشقا باشلىدى . سۇھەيبە ھەيران بولۇپ ، كۆزىنى يوغان
ئاچتى ۋە زېھنىنى يىغىپ ، تۈڭلۈ ككە دىققەت بىلەن قارىدى .
سۇھەيبە كۆزىگە ئىشەنمەي قالدى ، چۈنكى تۈڭلۈكتىن قىيپاش

چۈشۈۋاتقان نۇر راستتىنلا مىدىرلاپ ، رەڭلىنىپ غەلىتە بىرنەز -
سىگە ئايلىنىۋاتاتتى . غەلىتە نەرسە ئاخىر نۇردىن ئاجرىلىپ ،
ئۆزىنىڭ ئەسلىي قىياپىتىنى كۆرسەتتى . ئۇ ، تۇڭلۇكتىن ئاستا -
ئاستا ساڭگىلاپ چۈشۈۋاتقان بىر غۇلاچ ئۇزۇنلۇقتىكى زەھەرلىك
چار يىلان ئىدى ...

سۇھەيبەنىڭ پۇت - قولىدا جان قالمىدى ، كۆزى
چانقىدىن چىقىپ كەتكۈدەك چەكچىيىپ كەتتى ، قورقۇش ھەم
ۋەھىمدىن يۈرىكى توختاپ ، بەدىنى مۇزلىغاندەك ھالغا كېلىپ
قالدى . ئەگەر ئۇ يالغۇز بولغان بولسا ، شۇ تۇرقىدا ئولتۇرۇپ
ھوشىدىن كەتكەن بولاتتى ، لېكىن ئوغلى ئۇنى ئېسىگە
كەلتۈردى ، سۇھەيبە ئاجايىپ بىر ئىلاھىي كۈچ بىلەن ئورنىدىن
چاچراپ تۇردى ۋە سەگۈنچەكتىكى بالىنى يۇلۇپ ئېلىپ ، ئۆزىنى
ھويلىغا ئاتتى . ئۇنىڭ ھويلىدا تۇرۇپ چىرقىرىغان دەھشەتلىك
ئاۋازى قوشنا - قولۇملارنى چۆچۈتمۈەتتى . بىرنەچچە يىلەن ھوي-
لىغا يۈگۈرۈپ كىردى ، بۇ چاغدا يىلانمۇ تۇڭلۇكتىن ساڭگىلاپ
ئۆيگە چۈشۈپ بولغان ئىدى ، ئارىدىن ئوتتۇرا ياشلىق بىر ئادەم
ئۆيگە چاچراپ كىرىپ ، يوغان تاغار بىلەن يىلاننى
باسمادىۋالدى ، قالغانلار تاياق - كالتەكلەر بىلەن ئۇرۇپ ،
يىلاننى ئۆلتۈرۈۋەتتى !

لېكىن سۇھەيبەنىڭ قورقۇنچى تېخى بېسىقمىغان ئىدى .
كۆز ئالدىدا يۈز بەرگەن بۇ دەھشەتلىك كۆرۈنۈشتىن بىچارە
جۇۋان خۇددى سوغۇق كېچىدە يامغۇردا قالغان
تۇمۇچۇقتەك غال - غال تىترەيتتى !

ئۇنى بىر ئايال قوشنىسى ئۆيىگە ئەكىرىپ كەتتى ، ئۇ يا-
شانغان ، تەجرىبىلىك ئايال ئىدى .

— قىزىم ، ھەرگىز قورقماڭ ! — دېدى ئۇ سۇھەيبەنىڭ
كۆڭلىنى تىنچىتىشقا ئۇرۇنۇپ ، — ئاللانىڭ قۇدرىتى بىلەن يۈ-

سۈپ ئەلەيھىسسالام قۇدۇق ئىچىدىن ، دانىيال ئەلەيھىسسالام شىر ئۇۋىسىدىن قۇتۇلۇپ قالغاندەك ، سىزمۇ بۇ بالايىبەتتەردىن قۇتۇلۇپ قالدىڭىز ! ئەمدى ھېچ ئىش بولمايدۇ ، ئاتىخان قايتىپ كىرگەندە تۇڭلۇ ككە سىم تور بېكىتىپ ، تامنىڭ ئاراشلىرىنى ئې-تىۋەتسە ، ھەممە ئىش تۇگەيدۇ !

لېكىن ، سۇھەيبەنىڭ قۇلىقىغا بۇ گەپلەر كىرمەيتتى ، ئۇ ، خۇددى روھى چىقىپ كەتكەن ئادەمدەك ناھايىتى پەرىشان ئىدى . كىچىككىنە بىر شەپىنى ئاڭلىسا ، چۆچۈپ ، ئەندىكىپ كېتەتتى . ئۇنىڭ ھەممىدىن بەك ئەنسىرەيدىغىنى ، مانا شۇ يۈرەك پارى ، كۆڭۈل خۇشى — ھېلىمىشا ئىدى . سۇھەيبە قاپاقلىرى قىزىرىپ ئىششىپ ، كىرىپكىلىرى پۇرچىلىپ ، يۈزى ئاپئاق تاتىرىپ كەتكەن ئىدى .

سۇھەيبە ئارقا - ئارقىدىن ئىككى قېتىم يۈز بەرگەن بۇ مۇدەھىش ئىشنى ئاللاننىڭ ئۆزى بىلەن ئوغلىغا قىلىۋاتقان بېشارىتى دەپ بىلىپ ، بۇ ئۆيدە تۇرماسلىق قارارىغا كەلدى . ئا-تىخان قايتىپ كەلسە ، دەرھال ئۇنىڭ بىلەن مەسلىھەتلىشىپ ، باشقا بەرگە كۆچۈشنى كۆڭلىگە پۈكتى . لېكىن قېرىشقاندەك ئا-تىخاندىن خەۋەر يوق ئىدى ، تۆت كۈن ئۆتۈپ كەتتى ، ئەمدى سۇھەيبەنىڭ سەۋر قاچىسى تولدى ، كىشىنىڭ ئۆيىدە تۇرۇۋې-رىشى ئۇنىڭغا ئېغىر كەلدى . توساتتىن ئۇنىڭ خىيالىغا قاھىرەگە قايتىش پىكرى كېلىپ قالدى . سۇھەيبە توي قىلىپ كەلگەن ئىككى يېرىم يىلدىن بېرى ئاتا - ئانىسىنى كۆرۈپ باقمىغان ئىدى . تۇرۇپلا ، ئاتا - ئانا مېھرى ، يۇرت سۆيگۈسى ئۇنىڭ قە-لىبىنى ئۆرتىدى . سۇھەيبە بىر كېچە ئويلىنىپ ، ئاخىر قاھىرەگە بېرىش قارارىغا كەلدى ، ئۇ ئانا بولۇش سۈپىتى بىلەن يالغۇز ئوغلىنى قوغداپ قېلىشى كېرەك ئىدى ! ئاتا - ئانىسىنى يوقلاش ۋە ئۇلارنىڭ بىردىنبىر نەۋرىسى بولغان ھېلىمىشانى ئۇلارغىمۇ

كۆرسىتىش ئۇنىڭ پەرزەنتلىك بۇرچى ئىدى! بەلكىم بۇ ئارىلىقتا، ئاتىخان باشقا يەردىن يېڭى ئۆي ئېلىپ، ئۇنى خاتىر-جەم قىلىشى مۇمكىن ئىدى.

ئەتىسى، سۇھەيبە بىر پارچە خەت يېزىپ، قوشنىسى ئارقىلىق ئاتىخانغا قالدۇردى ۋە بىز بوغچا بىلەن ھېلىمىشنى باغ-رىغا بېسىپ ئۆيدىن چىقىپ كەتتى.

3

ئاتىخان بىلەن ئەكبەر تائىقتىن بىر ھەپتىدە قايتىپ كىردى.

بولغۇسى قۇدىسى ئادىر ھاجىم ئۇلارنى مېھمان قىلدى، پۈتۈن تائىقنى ئايلاندۇرۇپ سەيلە قىلدۇردى ۋە بۇ جەرياندا توي ۋاقتىنىمۇ دەسلەپكى قەدەمدە بېكىتىپ قويدى.

ئاتىخان كەنجى پەرزەنتى ھېلىمىشنى بەكمۇ سېغىنىپ كىرگەن ئىدى. ئۇنىڭ سېغىنغان يۈرىكىگە ئوغلنىڭ تاتلىق قىلىقلىرى بىلەن چۈچۈك ئىلى ئەمەس، بەلكى سۇھەيبە يېزىپ قالدۇرغان خەتنىڭ ئاچچىق قامچىسى تەگدى. بىر پارچە پاتلانغان كەشمىر قەغىزگە يېزىلغان خەت قىسقىلا ئىدى، ئەكبەر ئۇنى دادىسىغا ئوقۇپ بەردى:

«پېقىرنىڭ ئىگىسى، ھۆرمەتلىك مۇرەببىمگە:

بولغان ئىشلارنى قوشنىلاردىن ئاڭلارلا، مېنىڭ ئۆيىگە كىرگۈدەك ماجالىم قالمىدى، ئوغللىرىمنىڭ تەقدىرىدىن ئەنسىرەپ قالدىم! ئاخىر سىلدىن بىسوراق قاھىرەگە كەتتىم. ھەممىگە ئاللا گۇۋاھ، مېنىڭ بۇ يەردە تۇرغۇدەك ۋە سىلىنىڭ قايتىپ كىرىشلىرىنى كۈتكۈدەك تاقىتىم قالمىدى! ئاجىزلىرىمنىڭ بۇنداق ئەقىلسىزلىكىنى كەچۈرگەيلا! مەن سىلنى قاھىرەدە كۈتىمەن.

ئاللا ھەممىزنى سالامەت قىلسۇن! ...»

ئاتىخان خەتنى ئاڭلاپ بولۇپ، قولىدىكى چاي ئىچىۋاتقان جانان پىيالىنى غەزەپ بىلەن يەرگە ئاتتى ...

يۈرىكىمۇ ئاشۇ جاراڭشىپ سۇنغان پىيالىە بىلەن پارە - پارە بولۇپ كەتكەندەك ئېچىشىپ ئاغرىدى. چۈنكى، خەت ئۇنىڭ يۈرىكىگە نەشتەردەك ئۇرۇلغان، يۇقىرىقى يازمىشلەردىن ئۆزى ھاڭۋېقىپ، پۈتۈن ۋۇجۇدى مۇزلاپ كەتكەن ئىدى!

ئاتىخان ئايالىنىڭ بۇنداق بەھۇش، يېڭىلتە كلىكىدىن قاتتىق خاپا بولدى، ھەتتا ئۇنى ۋاپاسىز، دەپ قاراپ، ئاغزىدىن يامان گەپ چىقىرىۋېتىشكە قىل قالدى.

ئەكبەر دادىسىنىڭ بۇنداق قاتتىق ئاچچىقلانغانلىقىنى تۇنجى قېتىم كۆرۈۋاتاتتى. دېمىسىمۇ، ئاتىخاننىڭ كۆڭلىدىكى نەچچە ۋاقىتتىن بۇيانقى مېھرىبانلىق ئورنىنى ئەمدى كۈچلۈك غەزەپ ئىگىلىگەن ئىدى!

شۇنداق، بىر ۋۇجۇدتا تەڭداشسىز مېھىر تۇيغۇسىمۇ، چەكسىز قەھىر قۇدرىتىمۇ بولىدۇ!

ئەكبەر ئۆزىچە مۇلاھىزە قىلىپ، بۇنداق زىيادە ئاچچىق-نىڭ ئاستىدا، سۇھەيبە بىلەن ھېلىمىشانى ھادىس ياخشى كۆرۈش تۇيغۇسىنىڭ يوشۇرۇنغانلىقىنى بىلىپ يەتتى. دەرۋەقە، سۇھەيبە ياخشى كۆرۈشكە ئەرزىيدىغان پاك ۋە لاتاپەتلىك ئايال ئىدى.

— دادا، نېمانچە ئاچچىقلىنىسەن! — دېدى ئەكبەر يەردە چېچىلىپ ياتقان پىيالىە سۇنۇقلىرىنى تېرىۋېتىپ، — ئىندى ساپ بىلەن ئويلىغاندا، سۇھەيبەدىن رەنجىشكە بولمايدۇ! قوشنىلارنىڭ گېپىنى ئاڭلىمىدىڭمۇ، ئۇنداق يوغان، قورقۇنچىلۇق يىلاننى كۆرسە، مەزلۇم خەق ئەمەس، مانا مەن دېگەن ئوغۇل با. لىنىڭمۇ پېيى سىرقىرماي قالمايدۇ! ئۇنىڭ ئۈستىگە، سۇھەيبەنىڭ يۇرتىنى، ئاتا - ئانىسىنى كۆرمىگىنىگە ئۇزاق

بولدى ، كۆرۈش ئىمكانىيىتى تۇرۇپ ، كۆرمىسە ئۇۋال بولمامدۇ؟! بۇنداق دەرد بىز بىلەنلا كەتسۇن ، دادا !

— نېمە ئۈچۈن مەندىن بسوراق كېتىدۇ ؟! — دېدى ئاتىخان يەنە شۇ ئاچچىقى بىلەن چالۋاقاپ ، — بىزنىڭ كىرىشىمىزنى كۈتسە بولمامدۇ ؟!

— كۈتەلمىگەن گەپ ، شۇ ! — دېدى ئەكبەر سۇھەيبەنى ئاقلاپ ، — خەتنە ھەممە گەپ ئوچۇق تۇرمادۇ ! سەن ھەمىشە « شىرنى يەڭگەن باتۇر ئەمەس ، ئاچچىقنى يەڭگەن باتۇر » دەيتتىڭ ، دادا . بۈگۈن بۇ گەپ ئۆز بېشىڭغا كەلدى ، ئاچچىقىڭنى بېسىپ ئويلاپ باق !

ئەكبەرنىڭ گېپى تەسىر قىلدىمۇ ياكى سۆزلەپ — سۆز- لەپ ئاچچىقى كەتتىمۇ ، ئاتىخان خۇددى سۆرەم تارتىپ ھارغان ئۆكۈزدەك پۇششىدە بىرنى تىنىپ پەسكويغا چۈشتى .

— خەير ! ... — دېدى ئۇ ئاخىر ئۆزىنى ئۆزى بەز- لەپ ، — سالامەت بارسىلا مەيلىغۇ !

— سالامەت بارمايدىغان ئىش يوق ، دادا ! — دېدى ئەكبەر دادىسىنىڭ كۆڭلىدىكى ئەنسىزلىكنى بىلىپ ، — ھەرەم- نىڭ يېنىدىن ماشىنا كىرا قىلىپ جىددەگە كىرىدۇ ، ئۇنىڭدىن كېيىن پاراخوتقا ئولتۇرۇپ قاھىرەگە بارىدۇ . ئەنسىرىمە ، ھازىرقى قاتناش ئىشلىرى بۇرۇنقىدەك مۇشكۈل ئەمەس ، دادا ! ئاسانلىشىپ كەتتى ، 10 — 20 كۈندىن كېيىن سەن بېرىپ ئەكبىلۋالساڭ بو- لىدۇ !

— مەن ؟! — ئاتىخان يەنە جۇدۇنى تۇتقاندەك گۈر كىرىدى ، — مەن قاھىرەگە بېرىپ قاينۇرۇپ كېلەمدىمەن تېخى ؟! ئۇنداق ئىش يوق ! ئۆزى كەتكەندىكىن ئۆزى كەلسۇن ، بولمىسا ، ئاتا — ئانىسىنى ئېمىپ ياتسۇن !

— قېنى ، ۋاقتى كەلسۇن ، دادا ! كۆرەرمىز ! — دېدى

ئەكبەر ۋە ئاتىخانغا قاراپ مېيىقىدا كۈلۈپ قويدى .
ئەتسىسى ، ئاتا - بالانى كىكىلەن ئۆيىنىڭ ئوڭلاشقا ،
ئېگىشلىك يەرلىرىنى ئوڭلىدى ، تۇڭلۇككە سىم تور يېپىپ ،
ئەينەك جاھاز بېكىتتى ، پەنجىرىنى چوڭايتىپ ، دېرىزە ئورناتتى ،
تاملارنىڭ ئارقا - ئالدىدىكى يوپۇق - ئاراچلارنى لاي بىلەن
ئېتىپ ، سىلىق سۇۋىدى . شۇنىڭ بىلەن ئۇلار ئۆزلىرىمۇ كېچە-
لىرى خاتىرجەم ياتىدىغان بولدى .

بۇ ئارىلىقتا ، ئەكبەر يەنە شۇ دوستى ھارسىنىڭ ياردىمى
بىلەن جىددەدىكى دۇكىنىنى سېتىپ ، مەككىنىڭ « مۇددىئا »
دېگەن ئاۋات بازىرىدىن بىر دۇكاننى سېتىۋېلىپ ، تىجارىتىنى
مەككىگە يۆتكىدى .

بىر ئايدىن كېيىن ئەكبەر بىلەن گۈلبەھرىنىڭ تويى
بولدى . قىز تائىقتىن مۇشۇ ئۆيگە كۆچۈرۈپ كېلىندى . ئاتىخان
ساتىراشلىق دۇكىنىنىڭ بىر بۇلۇڭىغا ئىككى تال شالنى قويۇپ ،
شۇ يەردە يېتىپ - قوپتى .

تويىنىڭ بولدى - بولدىسى ، مېھماننىڭ كەلدى -
كەتتىسى تۈگەپ ، بىرەر ئاي ئۆتكەندە ، پاسار ھاجىم تۇيۇقسىز
ئاتىخاننىڭ دۇكىنىدا پەيدا بولۇپ قالدى . بۇ ئادەمنىڭ مەككە
تەرەپكە كەلمىگەنلىكىگە بىرەر يىل بولۇپ قالغان ئىدى .

— قانداق ئۇستام ؟ — دېدى ئۇ قىزغىن سالاملا-
شىپ ، — سالامەت تۇرۇۋاتاملا ؟

— خۇداغا شۇكرى ، — دېدى ئاتىخانمۇ سالامنى ئىلىك
ئېلىپ ، — سالامەت ، تۇپراقنىڭ ئۈستىدە تۇرۇۋاتىمەن !

سالام - سائەتتىن كېيىن ، پاسار ھاجىم سۇھەببەنىڭ ،
ھېلىمىشانىڭ خەۋىرىنى يەتكۈزدى ، ئاغزى - ئاغزىغا تەگمەي
ئۇلارنى ماختىدى ، بولۇپمۇ ھېلىمىشانىڭ تاتلىق قىلىقلىرىنى ،
« دادا » دەپ توۋلىغان ئاۋازلىرىنى دوراپ ، ئاتىخاننىڭ يۈرىكىگە

ئوت يېقىۋەتتى ، ئاخىرىدا سۇھەيبەنىڭ بىر پارچە خېتى بىلەن ھېلىمشانىڭ يېقىنىدا تارتىلغان بىر پارچە رەڭلىك سۈرىتىنى بەردى . خەتتە : « مەن سىلنى كۈتۈپ ئېگەكلىرىم چۈشۈپ قالاي دېدى ، سىلى بولمىسىلىرى بىزگە قاھىرەمۇ كۆڭۈلسىز تۇ . يۇلىدىكەن ... » دېگەن يۈرەك سۆزلىرى يېزىلغان ئىدى . ئاتىخان ئوغلىنىڭ سۈرىتىگە قاراپ قېتىپلا قالدى ، بالا شۇنداق ئوماق ، ساغلام چوڭ بولغان ئىدى ، قارا قاتتەك مۆلدۈر كۆزلىرى ئاتىخانغا قاراپ كۈلۈپ تۇراتتى ! ...

— شۇنداقمۇ تاشلىۋەتكەن بارمۇ ، ئۇستام ؟ — دېدى پاسار ھاجىم كايىغاندەك تەلەپپۇزدا ، — مەن خوتۇنلىرىنىڭ قانداق ئەھۋالدا كەتكەنلىكىنى بىلىدىم ، ئايال خەقىنىڭمۇ كۆڭلىنى چۈشەنمىسەك بولمايدۇ ! ئۇلار ھەرقانچە ئاجىز بولسىمۇ ، لېكىن پەرزەنت ئۈچۈن ئەڭ غەيۇر باتۇرلارغا ئايلىنالايدۇ . سۇھەيبە ئوغلىنى ئويلىغان ، شۇڭا ئۇنىڭ كۆزىگە ھېچنېمە كۆرۈنمىگەن ! سىلى ئۇنى كەچۈرمىسىلە بولمايدۇ ، خۇدامۇ راۋا كۆرمەيدۇ ! ...

يېقىنىدىن بېرى ئاتىخان ئۇلارنى كۆپرەك ئويلايدىغان بولۇپ قالغان ئىدى ، بولۇپمۇ قېرىغاندا تاپقان كەنجى ئوغلى ھېلىمشان ئۇنىڭ كۆڭۈل مەيلىنى تارتىپ كېتىۋاتاتتى . سۇھەيبەمۇ پات - پات چۈشىگە كىرىپ ، ئۇنىڭ كۆڭۈل ئارامىنى بۇزاتتى . شۇنداق كۈنلەرنىڭ بىرىدە ، ئاتىخان كىتاب ئوقۇپ ئولتۇرۇپ ، مۇھەممەد پەيغەمبەرنىڭ مۇنداق بىر سۆزىنى كۆرۈپ قالدى :

« سىلەر خوتۇنلىرىڭلارنىڭ قېشىغا بېرىڭلار . چۈنكى ، سىلەر ئۇلار ئۈچۈن خۇددى ئۆزلىرىنىڭ كىيىم - كېچەكلىرىگە ئوخشاش زۆرۈر . ئۇلارمۇ سىلەر ئۈچۈن خۇددى ئۆزۈڭلارنىڭ كىيىم - كېچەكلىرىدەك زۆرۈر » .

بۇ ئەقىدە شۇ كۈندىن باشلاپ ساداقەتمەن بىر مۇخلىسنى ئىنتايىن قىيىن مۇشكۈلاتقا سېلىپ قويغان ئىدى .


خوتۇننىڭ ئارقىسىدىن قاھىرەگە باراي دېسە ئەزىزلىك غۇرۇرى ،
تەكەببۇرلۇقى يول قويمايتتى ؛ بارماي دېسە ھىجران ئازابى ،
سېغىنىش دەردى يۈرەكنى ئۆرتەيتتى ! ...

مانا بۇگۈن پاسار ھاجىمنىڭ تۇيۇقسىز پەيدا بولۇپ ،
خەت كۆتۈرۈپ كېلىشى خۇددى ئاتىخانغا ئېگىز ئۆگزىدىن
چۈشۈش ئۈچۈن شوتاق قويۇپ بەرگەندەك ، ئۇنى قىيىن مۇش-
كۈلاتتىن قۇتۇلدۇردى .

— قېيناتىلىرى مۇستاپا سۆيمەنمۇ سىلنىڭ قاھىرەگە
بېرىپ ، بالا - چاقا بىلەن جەم بولۇپ ، بىر مەزگىل دەم ئېلىپ
كېلىشلىرىنى ئېيتتى ، — دېدى پاسار ھاجىم ئۇنى تېخىمۇ
قىزىتىپ ، — ئەمدى بارمىسلىرى بولماس . كۈنلارمۇ : « قىرىق
قوتان مېلىڭ بولسىمۇ ، ياخشى خوتۇن بولمىسا بىكار » دەپ
توغرا ئېيتقان . قېرىغاندا سىلگە ئەسقاتىدىغىنى ، يەنە شۇ سۇ-
ھەيپە !

ئاتىخان ئارتۇقچە ئىككىلىنىپ ئولتۇرمىدى ، ئۇ ھازىر
ئەكبەردىن خاتىرجەم ئىدى . ئەكبەر ئەمدى ئۆز يولىنى ئۆزى
تېپىپ ماڭالايتتى . بۇ كۈنلەردە ، ئۆزىمۇ دۇكاندا يېتىپ - قويۇپ
تۇرمۇشتا قىيىنلىق ئاتاتتى . شۇڭا ئاتىخان بۇ يەردە تارتىشقۇدەك
ھېچ نەرسە بولمىغاچقا ، پاسار ھاجىمغا كەسكىنلا جاۋاب بەردى :
— بولىدۇ ، ھاجىم ، قاھىرەگە بارسام باراي . ماڭا نەگە
بارسام بەرىبىر تۆت تەرىپىم ئوخشاشلا قىبلە !





توققۇزىنچى باب

شاھ ھۇزۇرىدا

1

يىللار خۇددى شامال سۇرگەن يېنىك بۇلۇتلاردەك ،
ئارقا - ئارقىدىن ئۆتۈپ كەتتى . ئۇنىڭ قالدۇرغىنى قېرىلارغا
ساقال ۋە قورۇق ، ياشلارغا كۈچ ۋە ئەقىل بولدى !
ئاتىخان قاھىرەدە بېغىر بېسىپ تۇرۇپ قالدى . قېيناتىسى
مۇستاپا سۆيمەن كېسەل بولۇپ يېتىپ قالغاچقا ، ئۇنىڭ دەۋۋان
رەستىسىدىكى كاتتا گەزلىمە دۇكىنىنى ئاتىخان ئىگە بولۇپ باش-
قۇرۇۋاتاتتى .

ئەكبەر قەدىم جاينى ساتتى . مۇسقىلەدىكى ھەرەمگە
يېقىن بۇ ئەتىۋار جايغا رىيادىدىن كەلگەن چوڭ بىر باي مېھمانخانا
سالماقچى بولدى . ئۆز ۋاقتىدا ھېچكىم كۆزگە ئىلمىغان بۇ قاقاس
تاشلىق يەرنىڭ بۈگۈنكى كۈندە بىر غەربچ باھاسىنىڭ ئالتۇنغا
تەڭ بولىدىغانلىقىنى ھېچكىم ئويلاپ باقمىغان ئىدى . ئەكبەر
ئۇنىڭ پۇلىغا شۈبھە يېڭى سېلىنغان زامانىۋى بىنادىن بىر
يۈرۈش ئۆي سېتىپ ئالالىدى . بۇ ئۆيلەرنىڭ توك ، سۇ ، گاز
دېگەنلىرى تولۇق ئىدى . بۇلارنى ئويلىسا ، ئەكبەر ئۆز ۋاقتىدا
ئەبۇلەھەبىنىڭ يىراقنى كۆرەرلىك بىلەن يەرنى كۆپ ھەل قىلىپ

بەرگەن دانالىقىدىن قاتتىق سۆيۈنەتتى ۋە ئىچىدە ئۇنىڭغا رەھ-
مەت ئېيتاتتى!

لېكىن بۇ كۈنلەردە، ئەكبەرگە ئوخشاش سىرتتىن
كەلگەن « بۇخارى » ① لارنىڭ ئىش - ئوقىتى تازا ئاقايۋاتاتتى .
بۇنىڭغا بىرنەچچە يىلنىڭ ئالدىدا ، مەككىدە چىقىدىغان « ئەل
بىلاد » ② گېزىتىنىڭ مەلۇم ساندا ئېلان قىلىنغان « چەت ئەللىك
بۇخارىلارنىڭ سودا - تىجارەت قىلىشىغا بولمايدۇ » دېگەن بىر
پارچە ماقالە سەۋەب بولغان ئىدى . ھازىرغىچە بۇ ماقالىنىڭ مۇ-
ئەللىپى مەلۇم ئەمەس ئىدى ، بىرەر سىمۇ ئۇنىڭغا رەددىيە بېرىپ
ماقالە يازمىدى . شۇڭا مەزكۇر ماقالە مۇناسىۋەتلىك ئورۇنلاردا
ئۆزىنىڭ كۈچىنى كۆرسىتىۋاتاتتى : ئىقامەت ③ ھەل قىلىش ،
تىجارەت كىنىشكىسى ئېلىش ۋە يېڭىلاش قاتارلىق ئىشلارنىڭ
ھەممىسى توسقۇنلۇققا ، سوغۇق مۇئامىلىگە ئۇچراۋاتاتتى .
كىشىلەر ئارامخۇدا دۇكان ئاچالمايتتى ، كۈنلىرى دەككە - دۈككە
ئىچىدە ئۆتۈۋاتاتتى . بۇنداق بېسىم ۋە خورلۇقتىن بىزار بولغان
بەزى بۇخارىلار مەككىنى تاشلاپ ، باشقا يۇرت - شەھەرلەرگە
چۇراپ چىقىپ كېتىشتى . ئەكبەر يەنىلا دۇكان ئېچىش بىلەن
چاربازارچىلىقنى ماسلاشتۇرۇپ ، تۈلكىگە ئوخشاش تەدانلىق
بىلەن جان بېقىپ كېتىۋاتاتتى !

بۇگۈن شەنبە ، مەككىنىڭ ئىچى ئەتىگەندىلا قىزىشقا
باشلىدى .

ئەكبەر تۇنۇگۈن جۈمە نامىزىدا ھارىس بىلەن
كۆرۈشۈپ ، بۇگۈنكى كۈندە ئىككى ئائىلە بىللە دېڭىز بويىغا بې-
رىپ ، دەم ئېلىپ كېلىشنى كېلىشىپ قويغان ئىدى . ئۇلار ئەمدى

① بۇخارى — ئەرەبلەر ئوتتۇرا ئاسىيالىقلارنى شۇنداق دەيدۇ .

② ئەل بىلاد — يۇرت دېگەن مەنىدە .

③ ئىقامەت — ۋاقىتلىق نوپۇس .

ناشتا قىلىپ بولۇشىغا ، ھارىسىنىڭ كىچىك ساياھەت ماشىنىسى ئەكبەرنىڭ قورۇسى ئالدىغا كېلىپ سىگنال بەردى . ماشىنىنىڭ ئۈستىگە خېلى كۆپ يۈك - تاق تېگىلغان ئىدى .

ئەكبەر بالا - چاقىسىنى ئېلىپ ئىشىك ئالدىغا چىقتى . ئۇنىڭ قوشماق مېغىزدەك بىر جۈپ قىزى - يەتتە ياشلىق ئا . نارگۈل بىلەن بەش ياشلىق ئىپارگۈل چاچلىرىنى تۈگۈپ ، ھاۋا رەڭ يىپەك رەختتە بىر خىل كىيىنىپ ، شۇنداق ئوماق ۋە شوخ بولۇپ كەتكەن ئىدى . ئۇنىڭ ئايالى گۈلبەھرەم بولسا ، قاپقارا ئابايغا پۈركىنىپ ، بەئەينى قارا كۆلەڭگۈدەك ھېچنېمىسىنى پەرق ئەتكىلى بولمايدىغان پىنھان قىياپەتكە كىرىۋالغان ئىدى .

ئۇلار ماشىنىغا چىقتى ، ماشىنىدا ھارىسىنىڭ ئايالى تامازۇر بىلەن ئالتە ياشلىق ئوغلى زىياد بار ئىدى .

ماشىنىدا مەككىنىڭ سىرتىغا چىقىپ ، يەمەن تاشيولىنى بويلاپ يۈرۈپ كەتتى . ئۆز ۋاقتىدا تۆگە كارۋانلىرى يۈرۈپىدىغان ئوڭغۇل - دوڭغۇل بۇ يولدا ھازىر ھەر خىل تىپتىكى يۈك ماشىنىلىرى غۇيۇلداپ ئۆتۈشۈپ تۇراتتى .

ئۇلار ئۇزاققا قالماي قىزىل دېڭىز بويىغا كەلدى . دېڭىز ھەيۋەتلىك گۈركىرەيتتى ۋە ئاپئاق بۇرغۇنلىرىنى چاچرىتىپ ، ئادەمگە ھۇزۇر بېغىشلايتتى .

دېڭىز بويىدىكى يۇمشاق قۇملۇق ئۈستىگە پىرامىدا شەكىللىك كىچىك چېدىر تىكىلدى . چېدىرنىڭ ئىچىگە ئەدەس يىللار سېلىندى ۋە ئوتتۇرىسىغا تاشتىن ئوچاق ياسىلىپ ، مىس كورا ئېسىلدى ، ئىككى چوكان پاراڭلاشقاچ ، چۈشلۈك تاماققا تۇتۇش قىلدى . بالىلار ئاللىقاچان كۆڭلەكلىرىنى سېلىپ ، چۇرقىرىشىپ دېڭىز بويىدىن قۇلۇلە تېرىشكە كىرىشىپ كەتكەن ئىدى . دېڭىز بويىدىكى قۇملۇقلار قۇرۇق قۇلۇلە قېيى ۋە بېغىر رەڭ قۇلۇلە پوستلاقلىرى بىلەن تولۇپ تۇراتتى ...

ئەكبەر بىلەن ھارس دېڭىزغا خېلى ئىچكىرىلەپ كىرىپ، سۇغا چۆمۈلدى. تىنىمىز چايقىلىپ تۇرغان شورلۇق، سوغۇق سۇ ئۇلارنىڭ بەدەنلىرىنى قىزارتتۇ. ئەكبەر ھارسنىڭ ئارقىسىدىن يەنىمۇ ئىچكىرىلەپ كىرىشكە چۈرگەت قىلالىدى، چۈنكى قۇدرەتلىك دېڭىز شاۋقۇنى ئۇنىڭ مېڭىسىگە ئۇرۇلۇپ، بىر ئاز جىددىيلەشتۈرۈپ قويغان ئىدى، ئۇنىڭ ئۈستىگە ئىچكىرى ماڭغانسېرى، دېڭىز ئاستىدىكى تاشلار كۆپىيىپ، يوغىنايتتى، پىچاقنىڭ بىسىدەك ئۆتكۈرلىشىپ كەتكەن بەزىبىر تاشلار ئادەمنىڭ پۇت - پاچاقلارنى تىلىپ، جاننى قاقشاتتى. شۇڭا ئەكبەر دېڭىز دولقۇنىغا ئۆزىنى قويۇپ بېرىپ، ئاستا - ئاستا قىرغاققا قايتىپ كەلدى. يۇمشاق نەم قۇم ئۈستىدە ئولتۇرۇپ، ھارسقا قارىدى، ھارس دولقۇنلار بىلەن ئېلىشىپ، بەزىدە يۇقىرى كۆتۈرۈلەتتى، بەزىدە سۇ ئاستىغا شۇڭغۇپ كىرىپ كېتەتتى. ئەكبەر ھارسنى كۆزىنى ئۈزۈپ، كۆز ئالدىدا يېپىلىپ ياتقان بۇ پايانسىز، قۇدرەتلىك دېڭىزغا قارىدى. ئۇنىڭ نەزىرىدە، دېڭىز تولىمۇ پاك، سىرلىق بىر دۇنيا ئىدى. دېڭىز ئۆز ۋۇجۇدىغا يات بولغان ھەرقانداق غەلدە - غەشلەرنى تىنىمىز دولقۇنلىرى بىلەن ئۇرۇپ، ئىتتىرىپ قىرغاقلارغا ئاپىرىپ تاشلايتتى، ئۆز جىسمىدا زەررىچە داغ ساقلىمايتتى!

ئەكبەر كۆزلىرىنى خىيال بىلەن يېرىم يۇمۇپ، دېڭىز بىلەن تۇتىشىپ كەتكەن چەكسىز ئۇپۇققا ۋە بۇ ئاتەش زېمىنىنىڭ يەنە بىر چېتىدىكى باشقا بىر دۇنياغا نەزەر سالماقتا ئىدى. ئۇ، يىراقتىكى سۇغا تۇتاشقان يايىسمان ئۇپۇقتىن، دېڭىزنىڭ شاۋ-قۇنلۇق بۇرغۇنلىرىدىن گويا ئانا يۇرتىنىڭ يېشىللىققا پۇر كەنگەن باغۇ ئېرەملىرىنى، ئانا تىلدا سۆزلىشىۋاتقان ئۆز كىشىلىرىنىڭ يېقىملىق پاراڭلىرىنى، قايناق بازارلاردىكى تەنتەنلىك سادالارنى ئاڭلىغاندەك، كۆرگەندەك بولدى ...

ئاھ، قۇدرەتلىك خۇدا! شۇ تۇرقدا بىر كارامەت قىلساڭ ،
دېڭىزدىكى بىرەر بېلىق خۇددى چۆچەكلەردىكىدەك ، مېنى
دۈمبىسىگە مىندۈرۈپ ، ئاشۇ يىراقتىكى سېغىنغان ، تەشنا بولغان
يۇرتۇمغا ، قېرىنداشلىرىمنىڭ قېشىغا ئېلىپ بارسا ، خۇشاللىقتىن
يۈرەكلىرىم يېرىلىپ كېتەرمۇ ؟ ! ...

— نېمانچە مۇڭلىنىپ ئولتۇرۇپ كەتتىڭ ؟
ھارىسىنىڭ تۇيۇقسىز سوئالى ئەكبەرنىڭ يىراقلارغا سو-
زۇلغان خىيال يىپلىرىنى ئۈزۈۋەتتى .

— ئۆزۈمچە!... — دېدى ئەكبەر ئاستا بېشىنى كۆتۈرۈپ .
ھارىسى ئۇنىڭ ئالدىدا يېرىم يالىڭاچ پېتى ئۆرە تۇراتتى .
ئۇنىڭ قوڭۇر رەڭ تېرىسى پارقراق ، بەدىنى بېجىرىم ، بۇلجۇڭ-
لىرى چىڭ ئىدى . قويۇق چېچى بىلەن قاپقارا بۇرۇتلىرى
ئارىسىدا ئېسىلىپ تۇرغان سۇ دانىچىلىرى قۇياش نۇرىدا مەرۋا-
يىتتەك جۇلالىنىپ يالترايىتتى ، كېيىن بۇ سۇلار ئاستا - ئاستا
تۆۋەنگە سرغىپ ، مەيدىسىدىكى قويۇق يۇڭلار ئارىسىغا كىرىپ
غايىب بولاتتى ...

ھارىسى ئەكبەرنىڭ يېنىدا ئولتۇردى . كۆپۈكلىنىپ ،
قىرغاق سۆيۈپ تۇرغان تىنىمسىز سۇ ئۇلارغا ئەركىلىگەندەك
يۈگۈرۈپ كېلىپ ، پۇتلىرىنى يېقىملىق سىلاپ قويۇپ ، يەنە ناز
بىلەن ئارقىغا قايتاتتى .

— سەن ئەمدى شىركەت قۇرۇپ ، تىجارەت يولۇڭنى
كېڭەيتسەڭ بولاتتى ، ئەكبەر ، — دېدى ھارىسى قولدىكى رەڭدار
قۇلۇلە قېپىنى ئويىناپ ئولتۇرۇپ ، — مەن شىركەت قۇرغاننىڭ
پايدىسىنى كۆرۈۋاتمەن ، تىجارىتىم چېگرا ھالقىپ كەتتى .

— مەن نېمە كويىدا ، سەن نېمە ئويىدا ھارىسى ! — دېدى
ئەكبەر دوستىغا تەئەججۈپ بىلەن قاراپ ، — ئىككى - ئۈچ
يىلدىن بېرى دۇكاننى تۈزۈكرەك ئېچىپ ، ئارامخۇدا تىجارەت

قىلالمايۋاتساق ، شېركەت قۇرۇشى نەدە ؟!

— تېخىچە ئاشۇ « ئەل بىلاد » تېكىنى ماقالىنىڭ ئىشىمۇ ؟ — سورىدى ھارىس ھەيران بولغاندەك .

— شۇ ئىش ! — دېدى ئەكبەر بىز خىل نەپرەت تۇپ غۇسى بىلەن ، — سەن كۆپرەك چەت ئەللەردە يۈرۈپ ، بىزنىڭ ئەھۋالىمىزدىن خەۋەرسىز قالدىڭ ، ھارىس ! « ئەل بىلاد » قا چىققان ئاشۇ ماقالىنىڭ كاساپىتى بىلەن تىجارەت يولىمىز بوغۇلدى ، قاچان تۇتۇپ ئالار ، قاچان قوغلىۋېتەر ، دەپ دەككە - دۈككە ئىچىدە قالدۇق . مانا قارىغىنا ، مېنىڭ ئاشۇ ئىككىنچى قىزىم بەش ياشقا كىردى ، تېخىچە نوپۇسقا ئولتۇرغۇزمىدى ، مۇشۇ زېمىندا تۇغۇلغان بىر نارەسىدىن مۇشۇ زېمىن يەكلەۋاتىدۇ . شۇنچە يىل مۇساپىرچىلىقنىڭ دەردىنى تارتقىنىمىز يەتمىگەندەك ، ھۆكۈمىتىڭلارنىڭ بۇ ئىشى بەكمۇ ئېشىپ كەتتى ، ھارىس ! بىز گويىا بۇ يۇرتنىڭ رەقىبى بولۇپ قالدۇق ! ھەجگە كېلىپ ، يۇرتقا قاينالمىغانلىقىمىز بىزنىڭ گۇناھىمىزمۇ ؟! شۇنچە ئېغىر جۇدالىقنىڭ دەردىنى كۆتۈرۈۋاتقاندا ، بۇ بىزگە يەنە نېمە تارتقۇلۇق ؟! مۇنداق بولۇۋەرسە ، بىز زادى قانداق ياشايمىز ؟! نەدىن چىقىشى يولى تاپىمىز ؟! ئاتا - بوۋىلىرىمىزنىڭ « ۋەتەنسىزلىك گۆرى تار » دېگىنى راست ئىكەن ! ... لېكىن ، بۇ گەپلەر ئىشنىڭ كۆڭلۈڭگە كەلمسۇن ، ھارىس ! مەن ھەرگىزمۇ بۇ يۇرتنى ، ئەرەبلەرنى ئەيىبلەمەكچى ئەمەس . بۇ يۇرت بىزنى قوينغا ئالدى ، ئىسسىق ماكان بەردى ، ئەرەبلەرمۇ بىزنى يەكلىگىنى يوق ، ساڭا ئوخشاش ، داداڭغا ئوخشاش تالاي - تالاي ئاق كۆڭۈل كىشىلەر بىزنى ئۆز قېرىندىشىدىن چارە كۆرۈۋاتىدۇ ... لېكىن ، بىزنىڭمۇ تىرىكچىلىك قىلىش ، پۇل تېپىپ ياخشىراق ياشاش ھوقۇقىمىز بولۇشى كېرەكتە ! بەزىلەر بۇنى چۈشەنمەيۋاتىدۇ ، مەن شۇنى دېمەكچى ! ...

ئەكبەر سۆزدىن توختاپ، ئېغىر خۇرسىنىپ قويدى .
ھارىس ئۇنىڭ سۆز ئورامىدىن، ئەلپازىدىن ئىچى دەردكە توشۇپ
كەتكەنلىكىنى، خورلۇق ھېس قىلىۋاتقانلىقىنى بىلدى . شۇڭا ،
دوستىنىڭ كۆڭلىنى ياساش ، دەردىگە داۋا بولۇش ئۈچۈن
مۇنداق دېدى :

— ئاداش ، گېزىتىدىكى گەپلەر قۇرئاننىڭ ئەمرى
ئەمەس ، قانۇنمۇ ئەمەس ! ئۇ پەقەت مەلۇم بىر تەرەپنىڭ كۆزى-قا-
رىشى بولۇشى مۇمكىن . ئاللا ياراتقان ھەرقانداق بەندىنىڭ بۇ
دۇنيادا ياشاش ، تىرىكچىلىك قىلىش ھوقۇقى بار . بەزىلەر -
نىڭ « چەت ئەللىك بۇخارى » دەپ مىللىي ئايرىمچىلىق قىلىشى
ئىسلام دىنىغا يات نەرسە ! مەككە يالغۇز ئەرەبلەرنىڭلا ئەمەس ،
بەلكى پۈتۈن دۇنيادىكى مۇسۇلمانلارنىڭ مەككىسى ، ئۇنى
تارىختىن بېرى ، دۇنيادىكى بارلىق مۇسۇلمانلار ئورتاق گۈللەند-
دۈرگەن ! ئەمدى كېلىپ ، بەزىلەرنىڭ ئۇنىڭغا يەككە - يېگانە
خوجا بولغۇسى كېلىۋاتقان ئوخشايدۇ ! لېكىن ، بۇ ھەرگىز ئاق-
مايدۇ ! — ھارىس سۆزدىن توختاپ ، يىراقلارغا كۆز تىكتى ،
دېڭىزنىڭ ھەيۋەتلىك شاۋقۇنىغا قۇلاق سالدى ، ئاندىن چوڭقۇر
بىر تىنىۋېلىپ ، سۆزىنى داۋام قىلدى ، — بىلەمسەن ، ئەكبەر !
بىز ئەرەبلەر جاھالەت پاتىقىغا بەكمۇ چوڭقۇر پاتقان خەلق .
بىزنىڭ تارىخىمىز نادانلىققا ، ۋەھشىيلىككە تولغان قان - ياشلىق
تارىخ ! ئەرەبلەرگە ئىسلامدىن بۇرۇن ، ھېچ نەرسە ھارام ئەمەس
ۋە ھېچقانداق ئىش جىنايەت ئەمەس ئىدى ! ئەگەر مۇھەممەد
ئەلەيھىسسالام دۇنياغا كېلىپ ، ھىدايەت نۇرى بىلەن بۇ زېمىننى
يورۇتمىغان ؛ بىر - بىرى بىلەن سىياسىي ، دىنىي ، مىللىي
بىرلىكى يوق ، چېچىلاڭغۇ ئەرەبلەرنى ئىسلام تۇغى ئەتراپىغا ئۇ-
يۇشتۇرمىغان بولسا ، ئەرەبلەر ئۆزئارا تەپرىقچىلىك ، قىرغىنچىلىق
بىلەن بىر - بىرلىرىنى ئۆلتۈرۈپ ، بۇ زېمىننى يامان ئادەت ، قەبىھ

ئەخلاق ھۆكۈم سۈرگەن شېھىتلار ماكانىغا ئايلاندۇرۇۋەتكەن بولاتتى! پەيغەمبىرىمىز ئۆز دۈشمەنلىرى بىلەن 13 يىل جاپالىق كۈرەش قىلدى، ئىسلام دىنىي ئەقىدىلىرىنى تارقىتىش ئۈچۈن جان - دىل بىلەن تىرىشتى. ئاخىر خارلىقنى، زۇلۇمنى، نادانلىقنى، ناھەقچىلىكنى، جاھالەتنى، بەتنىيەتنى يوقىتىپ، بۇ زېمىننى ئىلىم - ئىرىپانغا، ھەق - ئادالەتكە، نۇر ۋە سائادەتكە ئېرىشتۈردى. ئۇنىڭ ئاشۇ تىرىشچانلىقى بولمىغان بولسا، بۈگۈنكى كۈندە، مۇقەددەس مەككىمۇ بولمىغان بولاتتى! مەككە - مەدەنىيەت تۈپەيلىدىن ئەمەس، بەلكى ئاشۇ ئۇلۇغ ئىسلام دىنى تۈپەيلىدىن بەرپا بولغان!

ھازىرمۇ بەزى ئادەملىرىمىزنىڭ كاللىسىدا، ئاشۇ جاھىدلىك سىيەت دەۋرىنىڭ زەھەرلىك ساقىندىلىرى تۇگىگىنى يوق. ئۇلار ئادەملەرگە، زامانغا ئەنە شۇ زەھەرلىك قاراشلىرى بىلەن مۇئامىلە قىلىدۇ. مېنىڭچە، «ئەل بىلاد» دا چىققان ھېلىقى مۇئەللىپسىز ماقالىمۇ چوقۇم ئاشۇ خىل قاراشتىكى ئادەملەرنىڭ پىكرى! مەن مۇنداق ئويلاۋاتىمەن، ھازىر فايسال^① ئابدۇل ئەزىز پادىشاھلىق تەختىگە چىقتى. ئەگەر بۇ ئىشتىن ئاشۇ زاتنى خەۋەردار قىلساق، ئۇ چوقۇم بىرنەرسە دېيىشى مۇمكىن. بىز بۇ ھەقتە دادام بىلەن پاراڭلىشىپ باقايلى، ئەكەبەر. دادامدىن تېخىمۇ ياخشى ئەقىل چىقىپ قالسا ئەجەب ئەمەس، بولامدۇ؟

ھارىسىنىڭ سۆزلىرى سەمىمىي ھەم قىزغىن ئىدى. راستچىللىق ۋە ھەققانىيلىق تۇيغۇسى بىلەن سۇغىرىلغان بۇ مەردانە سۆزلەر ئۇزاقتىن بېرى ئەكەبەرنىڭ كۆڭلىدە يىغىلىپ قالغان غەشلىك بىلەن بۇرۇقتۇملۇقنى كۆتۈرۈۋەتكەندەك بولدى. ئەكەبەرنىڭ قارىشىچە، ھارىسىنىڭ بۇ سۆزىدە، بىلىملىك، ئوقۇ-

① فايسال - ئابدۇل ئەزىز سەئۇدىنىڭ ئىككىنچى ئوغلى، 1964 - يىلى پادىشاھلىق تەختىگە چىققان.

مۇشلۇق، سەمىيى بىر ئادەمنىڭ ئۆزى ۋە ئۆز مىللىتىنىڭ ئۆت-
مۇشى ھەم ھازىرى توغرىسىدا كەسكىن، خالىسى، ئاقلانە باھا ۋە
ھۆكۈم بار ئىدى .
شۇڭا ئەكبەر ھارىسىنىڭ تەكلىپىگە خۇشاللىق بىلەن
قوشۇلدى .

قۇياش بىر كۈنلۈك قۇتلۇق سەپىرىنى ئاخىرلاشتۇرۇپ،
ئۇيۇققا باش قويدى ۋە كۆپ ئۆتمەي دېڭىزغا پاتتى، ئۇنىڭدىن
قالغان شەپەق نۇرى سۇ يۈزىدە جىلۋىلىنىپ، پۈتۈن ئالەم سۇس
قىزىللىق نۇرىغا چۆمۈلگەن ۋاقىتتا، ھارىسىنىڭ ماشىنىسى دېڭىز
بويىدىن قوزغىلىپ، مەككىگە قاراپ يۈرۈپ كەتتى .

2

ئەبۇلەھبىگە قېرىلىق يەتتى، چاچ - ساقاللىرى ئا-
قىرىپ، بۇرۇنقى ئىرغايىدەك بېجىرىم قامىتى لەسسەدە
ئېگىلگەن ئىدى .

ئۇ، تالا - تۈزگە كۆپ چىقمايتتى، پۈتۈن - پۈتۈن
كۈنلىرىنى تائەت - ئىبادەت بىلەن ئۆيدە ئۆتكۈزەتتى،
دوختۇرنىمۇ ئۆيىگە تەكلىپ قىلىپ داۋالانمىتى .

بۈگۈن ئەكبەر ئەبۇلەھبىنى ئالاھىدە يوقلاپ كەلدى . ئۇ
كىرگەندە، ئەبۇلەھب شىپاڭلىق ئازادە ئايۋاندا گېزىت ئوقۇپ
ئولتۇراتتى .

— كەل بالام ! — دېدى بوۋاي كۆزىدىكى يۇقىرى
گرادۇسلۇق ئەينىكىنى ئېلىپ، — يوقاپ كەتتىڭغۇ، داداڭدىن
خەۋەر بارمۇ ؟

ئەبۇلەھب شۇ گەپلەرنى قىلىۋېتىپ، يۇمشاق يىپەك
ياغلىق بىلەن ياشاڭغىراپ قالغان كۆزلىرىنى سۈرتتى ۋە بەدىنىنى

رۇسلاپ ، يېنىغا قىزلاپ قويۇلغان ياستۇققا يۆلەندى .

— دادامدىن يېقىندا خەت كەلدى ، ئۆزلىرىگە سالام ئېيتىپتۇ ، — دېدى ئەكبەر بوۋايغا يېقىن ئولتۇرۇپ ، — ھېلى — بېرى كېلىدىغاندەك ئەمەس ، قاھىرەگە كۆنۈپ قالغان ئوخشايدۇ ، ئىنىم ھېلىمشا مەكتەپتە ئوقۇۋېتىپتۇ .

— بوپتۇ ، نەدە بولسا سالامەت بولسۇن . قېرىغاندا ئادەمنىڭ كۆڭلى نەدە خۇش بولسا ، شۇ يەردە تۇرسا بولۇۋېرىدۇ ، قاھىرەمۇ ئوبدان جاي ، ھاۋالىق ، گۈزەل ، — دېدى ئەبۇلەھەب ۋە چوڭقۇر بىر خۇرسىنىپ قوشۇپ قويدى ، — ھازىر مەنمۇ ، داداڭمۇ بۇ دۇنيانىڭ مېھمىنى بولۇپ قالدۇق !

ئەكبەرنىڭ ئالدىغا داستىخان سېلىندى ، يېمەك — ئىچمەك ، مېۋە — چېۋە كەلتۈرۈلدى . شۇ ئارىلىقتا ، ھارسىمۇ يېپىپ كەلدى . بىر قۇر چاي ئىچكەندىن كېيىن ، ھارسى ئەبۇلەھەبتىن سورىدى :

— دادا ، ئۆتكەندە دېگەن گەپنى ئويلاپ باقتىڭمۇ ؟ ئەكبەرلەر نېمە قىلىشنى بىلمەي ، بەك بىتاقەت بولۇپ كېتىۋاتىدۇ !

— شۇنداق ، تاغا ، — دېدى ئەكبەرمۇ ئۇنىڭ سۆزىگە ئۇلاپلا ، — بىز بۇنداق چېكى يوق دەككە — دۈككە تۇرمۇشتىن بەكمۇ خۇنۇقۇپ كەتتۇق . بىزنىڭ ئىشلىرىمىز يا ھالال ئەمەس ، يا ھارام ئەمەس ، تەپمە ھالال بولۇپ كېتىۋاتىدۇ !

بوۋاي بىر پەس كۆزىنى يۇمۇپ ، بېشىنى ساڭگىلىتىپ جىمىمدە ئولتۇردى ، كېيىن بىر ئىش ئېسىگە كەلگەندەك ، لەپپىدە بېشىنى كۆتۈرۈپ :

— مەن بۇ ئىشنىڭ تېگى — تەكتىنى ئۇقتۇم ! — دېدى ۋە ئاچچىقلانغاندەك بېشىنى ئاستا سىلكىپ قويۇپ داۋام قىلدى ، — گېزىتتىكى ھېلىقى ماقالە مۇشۇ يەردىكى بىرنەچچە

قىزىل كۆز ، ھەسەتخورلارنىڭ ئىشى ئىكەن . ئۇلار ئۆزلىرى ئەتىگەندىن - كەچكىچە چىلىم تارتىپ ، ياستۇق قىرلاپ ، قۇرۇق پاراك سوقۇپ پۇل تاپالماي ، ئەكبەرگە ئوخشاش جاپا چېكىپ ، ھالال پۇل تاپقانلارنى كۆرۈپ كۆزلىرى قىزىرىپتۇ ، ئىچى ئېچىشىپ ، كۆرەلمەي شەھەر مەمۇرلىرىغا چېقىپتۇ . ئاڭلىشىمچە ، ئۇلار « چەتتىن كەلگەن بۇ خارىلار بىزنىڭ رىزقىمىزنى تارتىۋالدى ، بازارلىرىمىزنى ئىگىلەپ ، تىجارەت يولىمىزنى تارايىتىمۇەتتى ، بۇنداق كېتىۋەرسە ، مەككىدىكى ئەرەبلەر ئۇزاققا قالماي ، گادايلېشىپ كېتىدۇ ، چەتتىن كەلگەن بۇ خارىلار بېيىپ ، بېشىمىزدا ياڭاق چاقىدۇ ! ... » دەپ دادخولۇق ئېيتىپ ، ئۇلارنىڭ بېشىنى ئايلاندۇرۇپتۇ . شۇنىڭ بىلەن ئۇلارمۇ بۇ ئىشقا يەڭگىلىك بىلەن قاراپ ، ھېلىقى ماقالىنىڭ « ئەل بىلاد » دا ئېلان قىلىنىشىغا قوشۇلۇپتۇ . بۇ ئىش ھازىر بىر ئاز مۇرەككەپ ، بالىلىرىم . بۇنىڭغا كاتتىراق ئادەملەردىن بىرسى ئوتتۇرىغا چىقىپ گەپ قىلمىسا ، شەھەر مەمۇرىيىتىدىكىلەر ھەرگىزمۇ ئۆزى چىقىۋالغان ئۆگزىدىن ئۆزلىرى ئاسانلىقىچە چۈشۈپ بەرمەيدۇ !

— شۇڭا دەيمەن ، مەلىك فایسالغا ئەرز قىلىش

كېرەك ! — دېدى ھارىس ئالدىراپ .

— مېنىڭچە ، بولىدۇ ، بۇ ئەرزنى قىلىش كېرەك ! —

دېدى ئەبۇلەھەب ۋە بىر ئاز دېمىنى ئېلىۋېلىپ داۋام قىلدى ، — فایسال بەكمۇ يۇقىرى مەرتىۋىلىك پادىشاھ . بۇنداق ئادەملەر پۇقرالارغا چوقۇم شەپقەت ۋە مەرھەمەت يولىنى تۇتىدۇ . ئاخىرەتنىڭ بەخت - سائادىتى ، دۇنيانىڭ ئامان - ئىسەنلىكى شەپقەت ۋە مەرھەمەتكە باغلىق . پادىشاھلارنىڭ كىشىلەرگە قىلغان شەپقەت بەلگىلىرىدىن بىرى ، خەلقلەرنى ئۆزىگە دوست تۇتقانلىقى بولىدۇ ! سىلەر ئاڭلىغانمۇ ، مەلىك فایسال ھەر جۈمە كۈنى شەھەردىن چىقىپ ، توپىلىق يولدا يالاڭخىداق مېڭىپ ،

ئوچۇق دالدا ئىككى رەكەت سۈننەت نامىزىنى ئوقۇپ ئاندىن شەھەرگە قايتىدىكەن . قايتىش يولىدا ئاددىي پۇقرالار بىلەن ، غېرىب - غۇرۇلار بىلەن ئەھۋاللىشىپ ، ئۇلارنىڭ دەردىگە ئەھۋالىنى ئاڭلايدىكەن ، مۇشكۈلاتلىرىنى شۇ يەردىلا ھەل قىلىپ بېرىدىكەن ...

— شۇنداق كاتتا پادىشاھ تۇرۇپ ، نېمە ئۈچۈن يالاڭغىداق ماڭىدىغاندۇ ؟ — ھەيران بولۇپ سورىدى ھارىتى .
— نېمە ئۈچۈن بولاتتى ، — دەپ ھاياجان بىلەن چۈشەندۈردى ئەبۇلھەب ، — ۋەتەن تۇپرىقىنى ئەزىزلەپ شۇنداق قىلىدىكەن ! پادىشاھلار پۇقرالارغا ، ئەلگە قانچە كۆپ مېھىر - شەپقەت قىلسا ، ئاللاتائالا پادىشاھقا شۇنچە رەھمەت كۆزى بىلەن قارايدۇ . فايسال پادىشاھ ھەقىقەتەن ئاللانىڭ نەزىرى چۈشكەن زات !

بۇ گەپلەردىن ئەكبەرنىڭ كۆڭلى يورۇپ كەتتى ، ئۇنىڭ قەلبىدە فايسال پادىشاھقا نىسبەتەن بىر خىل غايىبانە ھۆرمەت ۋە ئېھتىرام تۇيغۇسى ئويغاندى . ئەگەر ئۇ پادىشاھ بىلەن كۆرۈشۈپ ، مۇشۇ ئىشنى ھەل قىلسا ، « بىرى ياققان ئوت مىڭنى ئىسسىتىدۇ » دېگەندەك ، نۇرغۇن ئادەملەرنىڭ مۇشكۈلى ئاسان بولاتتى !

ئىشقىلىپ ئۇ ، ئەبۇلھەبىنىڭ ئۆيىدىن خۇشال ۋە ئۈمىدۋار قايتتى .

ئەتىسى ، بەگتۆمۈر ، مۇسا داڭقان ۋە قۇددۇس ھاجىلار بىلەن كۆرۈشۈپ ، بۇ ئىشنى مەسلىھەتلەشتى .

— شۇنداق قىلايلى ، پادىشاھقا ئەرز سۇنايلى ! — دېدى بەگتۆمۈر كۆپۈپ ، — ئۇلار نەچچە ۋاقىتتىن بېرى ، بىزنى گۆش ، ئۆزلىرىنى قۇش قىلىپ ، بىزنى يەتكۈچە چوقۇلدى ! ئادەمنى بۇنداقمۇ بوزەك قىلغان بارمۇ ؟ !

— توغرا، ئەمدى بۇنداق بېپەرۋا يۈرۈۋەرسەك بولمايدۇ! — دېدى قۇددۇس ھاجىمۇ قوشۇلۇپ، — ۋاقتى كەلدى، ئەمچەك تەلەپ قىلىش كېرەك!

لېكىن، بۇ خەۋەرنى ئاڭلىغان بەزى ھەمىشەھەرلەر ئۇلارنى بۇ ئىشتىن يالتايىتىشقا ئۇرۇندى. «بىز خەقنىڭ يۇرتىدا ياشاۋاتىمىز، ئەزەلدىن قاغا — قاغىنىڭ كۆزىنى چوقۇغان ئەمەس! ئىش ئەپلەشمەي قالسا، ئىغىزدىن چىققان گەپ كېيىن ئۆزىمىزنى ھەرە بولۇپ چاقىدۇ. مۇشۇ ئەرزنى قىلماساق بولارمىدىكىن!» دېيىشتى ئۇلار ئەندىشىگە چۈشۈپ.

ۋەھالەنكى، ئەكبەر قەتئىي نىيەتكە كېلىپ بولغان ئىدى، بەزىلەرنىڭ بۇنداق ئارىسالدى گەپلىرى ئۇنى نىيىتىدىن ياندىۇرمىدى. ئۇ، «يېتىپ قالغۇچە ئېتىپ قال» دېگەن روھ بىلەن ھەمراھلىرىنى قوزغاتتى.

شۇنداق قىلىپ، ئەكبەر باشلىق تۆت كىشى نۇرغۇن بۇ خارىلارغا ۋەكىل بولۇپ، پادىشاھقا ئەرز سۇنۇش قارارىغا كەلدى، ئەرز تېكىستىنى ئەكبەر يازىدىغان بولدى.

ئەكبەر شۇ كۈنى يېرىم كېچىگىچە ئۇخلىماي، قىسقا ھەم تەسىرلىك بىر ئەرز تېكىستى يېزىپ چىقتى. ئۇ، ئەرنىڭ بېشىنى قۇرئاندىكى: «ھەي ئىنسانلار، بىز سىلەرنى بىر ئاتا ۋە بىر ئانىدىن يارىتىپ، تۇرلۇك مىللەت ۋە قەبىلىلەر قىلىپ قويدۇق. سىلەر بىر — بىرىڭلار بىلەن يېقىندىن تونۇشقايسىلەر!» دېگەن سۆز بىلەن باشلاپ، ئاخىرىنى ھەدىستىكى مۇنۇ سۆز بىلەن ئاخىرلاشتۇرغان ئىدى: «مۆمىن كىشىنىڭ كۆڭلىگە خۇرسەندىلىك يەتكۈزۈشنىڭ ئۆزى — ساۋاب جەھەتتە ئادەم ۋە پەرىلەرنىڭ قىلغان ئىبادەتلىرىگە باراۋەردۇر!»

ئەرز تېكىستى باشقىلارغىمۇ يارىدى، ئۇلارنىڭ نەزىرىدە، مۇنداق تەسىرلىك، مېغىزلىق سۆز جەۋھىرى ھەرقانداق جاۋاب

ھىراتتىن ئۈستۈن تۇراتتى ، شۇنچا بۇنى ئوقۇغان ئادەم ئويلانماي
قالمايتتى !

ئۇلار ئەنئىنىسى ، مەككىدە ئولتۇراقلىشىپ قالغان نەچچە
يۈزلىگەن مۇساپىر « كەلگىندى » لارنىڭ ئۈمىد - ئارزۇسىنى
كۆڭۈللىرىگە يۈكۈپ جىددەگە يۈرۈپ كەتتى . بۇ كۈنلەردە فاپ-
سال پادىشاھ جىددەدىكى ئوردىسىدا ئىش بېجىرىۋاتاتتى .

3

پادىشاھ ھۇزۇرىغا كىرىش ئانچە ئاسانغا چۈشمىدى ،
لېكىن ئۇلار نىيىتىدىن يانمىدى ، ھەرقانچە توسقۇنلۇققا ئۇچرىد-
سىمۇ بەل قويۇۋەتمىدى .

ئۇلار بەش كۈنگىچە ئوردا دەرۋازىسىدىن نېرى
كەتمىدى ، ئىسسىقتا كۆيدى ، يامغۇردا دوغدايدى ، شامالدا پۇ-
چۇلدى ، قورساقلىرى ئاچسا قۇرۇق نان يېدى ، ئۇسسۇسا
سۇداندىكى ئىلمان سۇنى ئىچتى ، ئۇلارنىڭ ئىرادىسى ، غەيرىتى
ئاخىر ئوردىنىڭ باش مۇلازىمەتچىسىنى تەسىرلەندۈردى . قېنىق
ماش رەڭ ھەربىي فورما كىيگەن ، بىر يېنىغا ئەگرى قىلىچ ، بىر
يېنىغا تاپانچا ئاسقان ، بۇرۇتلۇق ، ئۆڭى قارا باش مۇلازىمەتچى
ئۇلارنىڭ يېنىغا كېلىپ مۇنداق دېدى :

— فايىسال پادىشاھ بىرنەچچە كۈندىن بېرى خارچى
ئىشلىرى بىلەن ئالدىراش بولۇپ كەتتى . مەن سىلەرگە قايىل
بولدۇم ، كۆرۈشمىگۈچە بولدى قىلمايدىغان ئوخشاشسىلەر .
بولدى ، مەن سىلەرنى كۆرۈشتۈرەي ، لېكىن بۈگۈن بولمايدۇ ،
ئەتە ئەتىگەندە كېلىڭلار ، قانداق ؟

— بولدى ، سىزگە رەھمەت ! — دېدى ئەكبەر خۇشال
بولۇپ ، — لېكىن ئەتە سىزنى قانداق تاپىمىز ؟

— مەن سىلەرنى تاپىمەن! — دېدى باش
مۇلازىمەتچى ، — مېنىڭ ئىسمىم مەسئۇد ، سىلەر ئەتە ئەتىگەندە
مۇشۇ يەرگە كېلىپ مېنى كۈتۈڭلار!
— بولىدۇ ، ئەتە كۆرۈشەيلى!

ئەكبەرلەر ئوردا ئالدىدىن بەش كۈنلۈك ھاردۇقى بىراقلا
چىققاندا ، خۇشال ۋە روھلۇق قايتتى . جىددەنىڭ « باب مەك-
كە » دەپ ئاتىلىدىغان مەككە دەرۋازىسىنىڭ يېنىدىكى ساراياغا
كېلىپ ، ئەتىكى كۆرۈشۈشنىڭ قانداق بولىدىغانلىقى توغرىسىدا
نېرى - بېرى پاراڭلىشىپ كۈننى كەچ قىلدى .

ئەتىسى ناماز بامداتتىن يېنىپ ، ناشتمۇ قىلماي ئوردا
ئالدىغا پايپاسلاپ كېلىشتى ، شەھەر تېخى تولۇق ئويغانمىغان
ئىدى ، ئەتراپ جىمجىت ئىدى ، ھەممە نەرسە خامۇش
كۆرۈنەتتى . پەقەت چاراقلاپ يېنىپ كەتكەن ئوردا چىراغلىرى
بىلەن ئەتراپنى ئايلىنىپ يۈرگەن ساقچىلارنىڭ مەزمۇت ئاياغ
ئاۋازىلا بۇ جىمجىتلىق بىلەن خامۇشلۇقنى بۇزۇپ تۇراتتى .
ئۇلار ئىككى سائەتتەك كۈتتى ، بۇ ئىككى سائەت ئۇلار-
نىڭ ھاياتىدىكى ئەڭ ئۇزاق ، ھاياجانلىق ۋە ئىنتىزارلىققا تولغان
سائەتلەر بولدى .

كۈن قىزىرىپ ، ئەتىگەنكى شەپەق ھەيۋەتلىك ئوردا
تاملىرىنى نۇرلاندۇرغان چاغدا ، مەسئۇد ئۇلارنىڭ ئالدىدا پەيدا
بولدى .

— يۈرۈڭلار! — دېدى ئۇ ئەكبەرلەرنى باشلاپ ، —
مەلىك فاپسال ھازىر كېلىدۇ ، سىلەر قوبۇلخانىدا ئۇنىڭ بىلەن
كۆرۈشۈشىلەر!

مەسئۇد ئۇلارنى ئۇزۇن بىر كارىدوردىن ئۆتكۈزۈپ ،
ئازادە بىر ئۆيگە باشلاپ كىردى . بۇ چىرايلىق
سەرەمجانلاشتۇرۇلغان زال ئىدى . يەرگە ئوتقاشتەك گىلەملەر

سېلىنغان ، قىزىل ، سېرىق ، ئاق مەشۇت يىپىلار بىلەن چىرايلىق كەشتە تىكىلگەن يۇمشاق دىۋانلار تام بويلىتىپ قويۇلغان ئىدى . بۇ يەردە دىپلومات سومكىلىرىنى كۆتۈرۈۋالغان بىرنەچچە چەت ئەللىكلەر ، پۇزۇر كىيىنىۋالغان باي - سودىگەرلەر ۋە چىرايىدىن دەردمەنلىكى چىقىپ تۇرغان شەھەر پۇقرالىرى پادىشاھ بىلەن كۆرۈشۈش ئۈچۈن ساقلاپ تۇراتتى .

ئۇزاق ئۆتمەي ، مەسئۇد پايىپتەك بولۇپ قالدى ، ئۇنىڭ جىددىي ۋە ھاياجانلىق ھەرىكەتلىرىدىن پادىشاھنىڭ زالغا كىرىۋاتقانلىقىنى كۆرگىلى بولاتتى .

راست ، مەنۇت ئۆتمەي زالغا ئېگىز بويلۇق ، قىزىلكوس ، بەستلىك بىر كىشى كىرىپ كەلدى . ئۇنىڭ ئۈستىدىكى كەشتىلەنگەن زەرباب پۇر كەنچە قول ۋە پۇتلىرىنى يۆگەپ ، ئار-قىسىدىن سۆزلىنىپ تۇراتتى . بېشىدىكى قارا ئېقال بىلەن باسۇرۇپ ئالغان شاپتۇل چېچىكى رەڭلىك چاقماق رومىلى گە-دەنگىچە چۈشتۈپ تۇراتتى . ئۇنىڭ ئارقىسىدىن كاتىپ ، قوغدىغۇچى دېگەندەك بىرنەچچە ئادەملەر ئەدەپ بىلەن ئەگەشپ كېلىۋاتاتتى .

ئەكبەرلەرنىڭ بەخت ۋە بەختسىزلىك ، ئۈمىد ۋە ئۈمىدسىزلىك ، خۇشاللىق ۋە قورقۇنچ تۇيغۇلىرى بىلەن كۈتكەن مەنۇتلىرى ئاخىر يېتىپ كەلدى .

ئەكبەر قولىدىكى ئەرزى سىقىملاپ ، ھاياجاندىن دېمى ئىچىگە چۈشۈپ ، پادىشاھ فايسالىنىڭ قامەتلىك بەستىگە قارىغىنىچە سۈر بېسىپ تۇرۇپ قالدى . دەل شۇ چاغدا ، پادىشاھ ئۇلارنىڭ ئۇدۇلىغا كەلدى ۋە ئۇلارنىڭ تەقى - تۇرقىدىن قىزىققۇدەك بىرنەرسىنى كۆرگەندەك ، بىرنەچچە دەقىقە ئۇلارغا سىنىچىلاپ قاراپ ، ئارقىدىن تۈركچە ئوچۇق ۋە راۋان تىل بىلەن « ياخشىمۇ سىلەر ؟ » دېدى . ئەكبەرنىڭ ۋۇجۇدى شۇررىدە

ئېرىگەندەك سۆيۈنۈپ كەتتى ۋە پادىشاھنىڭ كۆزلىرىدىكى ئۆت-
كۈر نۇر بىلەن چىرايىدىكى ئىللىق تەبەسسۇمنى كۆرۈپ ، بايا
ئۆزىنى يوقىتىپ قويغان ھېيىقىش ، ئەيمىنىش تۇيغۇلىرىدىن قۇ-
تۇلدى . ئەگەر ئەكبەر شۇ چاغدا ، پادىشاھنىڭ ئارقىسىدا تۇرغان
مەسئۇدنىڭ « دەرھال ئەرزىڭنى بەر ! » دېگەندەك ئىما - ئىشارى-
تىنى كۆرمىگەن بولسا ، ئاران كەلگەن پۇرسەتنى ھاڭۋاقتىلىق
بىلەن يەنە ئۆتكۈزۈۋەتكەن بولاتتى ! ھەرھالدا ، مەسئۇد ھەربىيگە
خاس سەزگۈرلۈك بىلەن ياخشى قىلدى ، ئەكبەر ئۇنىڭ ئىشارى-
تىنى كۆرۈپلا ، قولىدىكى ئەرزنى سۇندى ۋە ئەرەبچە ناھايىتى
چىرايلىق قىلىپ :

— جانابىي ئالىيلىرىغا پېقىر - مىسكىنلەرنىڭ ئازراق

ئەرزى بار ئىدى ! — دەپ بېشىنى تۆۋەن ئەگدى . .

فايسال پادىشاھ ئەكبەرنىڭ قولىدىكى ئەرزنى ئالدى ۋە
سول قولىنىڭ كۆرسەتكۈچ بارمىقى ئارىسىغا قىستۇردى ، ئۇنىڭ
قولى يوغان — پەنجىسى كەڭ ، بارماقلىرى ئۇزۇن ئىدى . شۇ
ھامان باشقا ئەرز - دەردى بارلارمۇ ئۇنىڭغا بېيىشتى ۋە ئىككى
قوللاپ ئەرزلىرىنى سۇندى . پادىشاھ ئۇلارنىڭ ئەرزىنىمۇ سول
قولىنىڭ بارماقلىرى ئارىسىغا رەت - رېتى بىلەن قىستۇردى ۋە
ھەممەيلى بىلەن قىزغىن ، مۇلايىم سالاملىشىپ بولۇپ ، زالىنىڭ
ئۇدۇل تەرىپىدىكى ئىشىك بىلەن ئىشخانىسىغا كىرىپ كەتتى .

ئىشخانىنىڭ زالغا قارىغان ئىشىكى قىيا ئوچۇق ئىدى . ئۇ
يەردىن پادىشاھنىڭ ھەرىكەتلىرىنى ئوچۇق كۆرگىلى بولاتتى .
فايسال پادىشاھ تېلېفون ۋە ھەر خىل ھۆججەت -
ماتېرىياللار رەتلىك قوبۇلغان ، لىۋاننىڭ ئېسىل شەمشاد ياغىچى-
دىن ياسىلىپ ، ئۈستىگە يېشىل موۋۇت قاپلانغان كەڭ
ئۈستەلنىڭ ئالدىغا كېلىپ ئولتۇردى ، ئۇنىڭ يېنىدىكى توغرا
قويۇلغان ئۈستەلدە كاتىپنىڭ ئورنى بار ئىدى .

پادىشاھ ئورنىغا ئولتۇرۇپ ، بىرىنچى بولۇپ ئەكبەر بەرگەن ئەرزى بارمىقى ئارىسىدىن ئېلىپ ئوقۇدى . ئەرز تۈگىگىچە ئۇنىڭ قوشۇمىلىرى تۇرۇلۇپ ، كۆزىدىن بىر خىل سوغۇق نۇر چاقىنغاندەك بولدى . پادىشاھ ناھايىتى تېزلىك بىلەن ئەرزنىڭ ئۈستىگە بىرنەرسىلەرنى يازدى ۋە ئەرزنى كاتىپىغا بېرىۋېتىپ ، ئۇنىڭغىمۇ بىر نەرسىلەرنى دەيدى .

— ئىنشائاللا ، تەلەپلىرىڭلار ھەل بولىدىغان بولدى ! — دەيدى ئىشكىنىڭ يېنىدا تۇرغان مەسئۇد ئەكبەرگە پىچىرلاپ ، — ئەمدى بىرنەچچە كۈن كۈتۈپ تۇرۇڭلار ، خۇدا بۇيرۇسا ، ياخشى خەۋەرلەر بولىدۇ !

— بۇنى سىز قانداق بىلىسىز ؟ — سورىدى ئەكبەر بىر-ئاز تەئەججۈپلىنىپ ، — پادىشاھ تېخى بىر نەرسە دېمىدىغۇ ! ?

— مەن ئۇنىڭ چىرايى بىلەن ھەرىكىتىدىنلا بىلدىم ، — دەيدى مەسئۇد ئىشەنچ بىلەن ، — سېنىڭ ئەرزىڭنى ئوقۇۋېتىپ ، ئۇنىڭ قوشۇمىسى تۇرۇلدى ، بىرنەرسىگە ئاچچىقى كەلدى . ئاندىن كېيىن ئەرزىڭنىڭ ئۈستىگە تەستىق سالدى . مەلىك فاپ سال ئادەتتە ئەرزلىرىنىڭ ئۈستىگە بىرنەرسە يازمايدۇ ، پەقەت جىددىي ئەھۋال بولسا ، ئاندىن يازىدۇ !

— خۇداغا شۈكرى ! — دەپ يېنىنىڭ بىر ئۇھ تارتتى ئەكبەر ، — بۇ ئىشتا سىزگە كۆپ رەھبەت ، مەسئۇد ، سىزنىڭ ياردىمىڭىز بولمىغان بولسا ، پادىشاھ بىلەن كۆرۈشۈشمىز بەسى مۈشكۈل ئىدى .

— ئۇنچە ئەمەس ، — دەيدى مەسئۇد چۈشەنچە بېرىپ ، — ئوردىدا كۆرۈشەلمىسەڭلار ، ھامان بىر كۈنى سىرتتا كۆرۈشەتتىڭلار ! مەلىك فايسال ھەر جۈمە كۈنى جامائەت بىلەن بىللە بولىدۇ ، باشقا كۈنلەردىمۇ ۋاقتى بولسىلا ، بازار - رەستەلەرنى پىيادە ئارىلايدۇ ! ...

— مۇنداق دەك! — دېدى ئەكبەر تېخىمۇ تەسلىنىپ، — ياخشى پادىشاھلار خۇدانىڭ سايىسى، دەپ توغرا ئېيتىپتىكەن. بۇ كىشى تۈركچىنىمۇ ياخشى سۆزلەيدىكەن، نەدىن ئۆگەنگەن بولغىيتتى؟

— تېخى بىلمەمسىز، ئۇنىڭ چوڭ ئايالى تۈرك، — دېدى مەسئۇد.

ئەكبەر مەسئۇد بىلەن ئەنە شۇنداق پاراڭلىشىپ مېڭىپ، ئوردا ئىشىكى ئالدىغا كەلگەندە خوشلاشتى.

بۈگۈن تۆت ۋەكىلنىڭ ئامىتى ئوڭدىن كەلدى. ئۇلار پادىشاھ بىلەن يۈزتۇرا كۆرۈشتى، ئۆز قوللىرى بىلەن ئەرزى بەردى، تېخى پادىشاھنىڭ نەزىرىگە چۈشۈپ، ئۇنىڭ بىلەن سۆزلەشتى. بۇنداق ئامەت، شەرەپ ئۇچرىغانلا كىشىگە نېسىپ بولۇۋەرمەيتتى. پادىشاھ فايىسال ئۆزىنىڭ ياخشى پەزىلىتى، ئەدلى - ئادالىتى ۋە ھىممەت - شاپائىتى بىلەن ئۇلارنىڭ قەلبىدىن چوڭقۇر ئورۇن ئالدى. ئۇلارنىڭ نەزىرىدە، بۇنداق ياخشى سۈپەت، ياخشى پەزىلەتلىك پادىشاھلارنىڭ قولىدا دۆلەت تېز روناق تاپاتتى، خەلق گۈللەپ ياشىنايتتى، جەمئىيەت خاتىرجەم ۋە ئاۋات بولاتتى، پادىشاھلىق ئۈستىدىمۇ ئۇزاق زامان بەختىيارلىق داۋام قىلاتتى! ...

ئۇلار چۈشكىچە ئەنە شۇنداق خۇشاللىق ۋە ھايان ئىلكىدە جىددە بازارلىرىنى ئايلاندى. ھازىر جىددە زامانىۋى قۇرۇلۇشقا يۈرۈش قىلىپ، ناھايىتى تېز ئۆزگىرىۋاتاتتى. ئۆي - ئىمارەتلىرى كۆركەم ۋە ئازادە ئىدى، يوللىرى كەڭتاشا بولۇپ، ھەر خىل تىپتىكى ماشىنىلار غۇبۇلداپ ئۆتۈشۈپ تۇراتتى. چوڭ - چوڭ سودا سارايلىرىدا ياۋروپا ۋە ئامېرىكىنىڭ ماللىرى تولۇپ كەتكەن ئىدى.


ئەكبەرنىڭ كۆزلىرى ئالا چەكمەن بولۇپ كەتتى.

ئۆزىنىڭ بۇرۇن چار بازارچىلىق قىلىپ تارتقان جاپا - مۇشەققەتلىرىنى ئەسلەپ، بۇگۈنكى سودا - تىجارەتنىڭ بۇ دەرىجىدە ئوڭاي ۋە راۋان بولۇپ كېتىۋاتقانلىقىدىن كۆڭلىدە ھەم سۆيۈندى، ھەم ھەيران بولدى. ئەگەر شارائىت يار بەرسە، ئۇنىڭمۇ قولىدىن نى - نى ئىشلار كېلەتتى. چۈنكى، ئۇزاق يىل مۇساپىرچىلىققا، خورلۇققا، تىرىكچىلىك ۋە سۆھبەتلىك تولغان مۇرەككەپ، جاپالىق ھايات يولى ئۇنى خىيالىپەرەس، كىتاب مەستانىسى، ئاجىز بىر بالىدىن بۇگۈنكى كۈندە پىشقان، ئەقىللىق، ئىرادىلىك، پەم - پاراستى بار ئىگىلىك تىكىلىگۈچىگە ئايلاندۇرۇپ چىققان ئىدى.

لېكىن، ھازىر ئەكبەرنىڭ قانات - قۇيرۇقى بۇغۇچلانغان ئىدى، خۇددى پادىشاھقا سۇنۇلغان ئەرزىدە دېيىلگەندەك، كۆزگە كۆرۈنمەس زەنجىر - كىشەنلەر ئۇنىڭ پۇت - قولىنى چىرماپ، ئەركىن پەرۋاز قىلدۇرمايۋاتاتتى. ئەگەر ئەكبەر مۇشۇ تەقىبىتىن، چەتكە قېقىشتىن قۇتۇلسا، تىجارەتنى قايتا دەستىگە ئېلىپ، چوڭراق بىر ئىش تەۋرىتىشىنى بۇگۈنلا كۆڭلىگە پۈكۈپ قويدى!...

ئۇلار چۈشتە، «شەھىرى قابىل» كوچىسىدىكى بىر تۈركنىڭ دۇكىنىدا تاماق يەپ، چۈشتىن كېيىن بۇگۈنكى خۇش خەۋەرنى يۇرتداشلىرىغا تېزراق يەتكۈزۈش ئۈچۈن، ماشىنا بىلەن مەككىگە يۈرۈپ كەتتى.





ئونىنچى باب

« شىركىتى سالام »

I

ھېلىلا ياغقان كۈز يامغۇرىدىن كېيىن مەككە ئاسمىنى نا-
ھايىتى گۈزەللىشىپ كەتتى . نەملىكىنى يوقىتىپ يەڭگىللەشكەن
پارچە - پارچە بوزامتۇل بۇلۇتلار ئاستا - ئاستا غەربكە سۈرۈ-
لۈپ ، ئاسماننىڭ توق يېشىل جامالىنى ئاچتى . ھاۋا سالقىن ھەم
نەمخۇش ئىدى .

ئەكبەر بۈگۈن ئالدىراش بولۇپ كەتتى . ئۇ ، نەچچە كۈن-
دىن بېرى شىركەت قۇرۇش ھەلەكچىلىكى بىلەن ئاۋازە ئىدى .
ئەكبەر ئۆتكەندە ، فايىسال پادىشاھنىڭ ھۇزۇرىدىن
چىقىپ ، ئۈچ كۈنگە قالماي راستتىنلا خۇش خەۋەر ئاڭلىدى .
پادىشاھنىڭ گەپلىرى بىرنەچچە گېزىتلەردە نەقىل كەلتۈرۈلۈپ ،
ماقالە بولۇپ چىقتى . ئۇنىڭ ئىچىدىكى مۇنۇ سۆزلەر ئەكبەرنىڭ
يۈرىكىگە نەقىش بولۇپ ئورناپ قالدى :

« دۇنيادا ياشاش ھەر ئىنسان ئۈچۈن بەرھەقتۇر . دىنىمىز
ئىنساننىڭ بۇ ھەققىگە تاجاۋۇز قىلىشنى پۈتۈن ئىنسانلارغا
تاجاۋۇز ھېسابلايدۇ . ھەرقانداق ئادەم ھۆردۇر ، ھۆرىيەت ھوقۇ-
قىغا ئىگىدۇر . تىلى ، ئىرقى قانداق بولۇشىدىن قەتئىينەزەر ،

ھېچكىمنىڭ ھۆرىيىتىگە دەخلى قىلىشقا بولمايدۇ! ئۇلارنىڭ نىجاتلىق تېپىش ھەققى بار، ھەرقانداق ئادەم ھالال ۋە ھەققانىي يوللار بىلەن مۈلۈك توپلاش ھوقۇقىغا ئىگە. ئىنسانلارنىڭ بۇ ھەقلىرىگە قارشى چىقىش دىندا چوڭ جىنايەتتۇر! باشقىلارنى خار كۆرۈش، ئەخمەق قىلىش، بوزەك ئېتىش، ھەسەت قىلىش قاتارلىق ئىشلارنىمۇ دىنىمىز قەتئىي چەكلىگەن، بۇلارنى ئەڭ ئەسبى خۇي دەپ ھېسابلىغان! سۆيۈملۈك پەيغەمبىرىمىز ئىد سانلارنىڭ ھەق ۋەزىپىلىرىنى مۇنۇ دەستۇر ئارقىلىق بايان قىلغان: < ئۆزۈڭ ئۈچۈن ئىستىگىنىڭنى باشقىلار ئۈچۈنمۇ ئىستە، ئۆز نەپسىڭ ئۈچۈن ئىستىمىگىنىڭنى باشقىلار ئۈچۈنمۇ ئىستىمە! > .

مانا شۇ كۈندىن باشلاپ، ھەممە ئىش ئاستىن - ئۈستۈن بولۇپ كەتتى. ئەكبەرنى ۋە ئۇنىڭ يۇرتداشلىرى بولغان بارلىق « بوخارى » لارنى چىرماپ تۇرغان كۆزگە كۆرۈنمەس زەنجىر - كىشەنلەر پاچاق - پاچاق ئۈزۈلۈپ، ئۇلار ئەركىن نەپەس ئالدى، بىرنەچچە يىلغا سوزۇلغان ۋەھىملىك، دەككە - دۈككىلىك تۇرمۇش ئاخىرلىشىپ، ئۇلارمۇ ئاغزىغا كەلگىنىنى دېيەلەيدىغان، ئويلىغىنىنى قىلالايدىغان ھۆرلۈك ھوقۇقىغا ئېرىشتى. بۇرۇن بۇلارنى كۆزگە ئىلمىغان، چەتكە قاققان، بوزەك قىلغانلار ئەمدى بىردىنلا پىلە قۇرتىدەك يۇمشاپ، ئۆزلىرى ئىزدەپ كېلىپ، بۇ-رۇن ھەل قىلماي چۆرۈۋەتكەن نۇرغۇن ئىشلارنى ھەل قىلىۋەتتى!

جەمئىيەتتە پەيدا بولغان بۇنداق قىزغىن، ئازادە تۇرمۇش مۇھىتى ئەكبەرنى خۇشال قىلدى، ئۇنىڭ روھىنى ئۇرغۇتۇپ، ھەر كويىلارغا سالدى. ئەكبەر بىرنەچچە كۈننىڭ ئالدىدا بەگتۆمۈر بىلەن مۇسا داڭقانى ئۆيىگە چاقىرتىپ مېھمان قىلدى ۋە ئۇلار بىلەن پاراڭلىشىپ ئولتۇرۇپ مۇنداق دېگەن ئىدى:

— ھاجىملار ، مېنىڭ ئاتا - بوۋام ساتىراش ئەمەس ئىدى ، سىلەرنىڭ ئاتا - بوۋاڭلارمۇ موزدۇزلۇق قىلمىغان ، تاخ تىمۇشۇك ياسىمىغان ! بىز بۇنداق كېتىۋەرسەك بولمايدۇ ، قەد كۆتۈرەلمەيمىز . مېنىڭ پىكرىم ، بىز ئۈچىمىز بىرلىشىپ بىر شىركەت قۇرايلى ، تىجارەت يولىنى كېڭەيتەيلى . پادىشاھ بىزگە كەڭ ئىمكانىيەت يارىتىپ بەردى ، ئەمدى ئۆزىمىزنى ئۆزىمىز قۇدرەت تاپتۇرمىساق بولمايدۇ ! مېنىڭ ھازىر 30 مىڭ رىيال پۇلۇم بار ، مەن شۇنى ئاتىدىم . سىلەر قانچىلىك چىقىرىلساڭلار شۇنداقچىلىك چىقىرىڭلار . ئۈچىمىز بىر ياقىدىن باش چىقارساق ، ئۇزاققا قالماي چوقۇم ئوبدان بىر ئىگىلىك تىكىلەلەيمىز !

ئۇنىڭ تەكلىپى بەگتۆمۈر بىلەن مۇسا داڭقاننى قىزىق تۇرۇپ قالدى . ھازىر ھەممە يەردە « جان بولسا جاھان ، ئاش بولسا قازان » ئىدى . بىر كۈن بولسىمۇ بۇرۇنراق مىدىرلاپ پۇل تاپمىسا ، بۇ جەمئىيەتتە ئاياغ تېرەپ تۇرغىلى ، يۈز - ئابروي تاپقىلى بولمايتتى . پۇل — بۇ يەرنىڭ گۈزەللىكى ، شان - شۆھرىتى ۋە نۇرلۇق ئىستىقبالى ئىدى . ئۇلار ئۇزاق يىللىق ئاچچىق سەرگۈزەشتىلىرى ئارقىلىق بۇ ھەقىقەتنى چۈشىنىپ يەتكەن ئىدى . ئۇنىڭ ئۈستىگە بەگتۆمۈر بۇرۇنقىدەك بويتاق ئەمەس ئىدى . مەككىدىكى بىر ھەمشەھەرنىڭ ئولتۇرۇپ قالغان قىزىغا ئۆيلىنىپ ، بىر ئوغۇل ، بىر قىزلىق بولۇپ قالغان ئىدى . ئۇمۇ ئائىلىسىنىڭ ، بالىلىرىنىڭ كەلگۈسى ئىستىقبالىنى ئويلىمىسا بولمايتتى . شۇڭا ، بەگتۆمۈر ئوت - ئاتەش ئىچىدە بازغان سوقۇپ ، تىيىنلەپ يىغقان 15 مىڭ رىيال پۇلنى ئەكبەرنىڭ ئالدىغا قويدى . بۇ كۈنلەردە ، مۇسا داڭقاننىڭمۇ ئائىلە يۈكى يېنىك ئەمەس ئىدى ، ئۆزىدىن خېلىلا ياش خوتۇنى ئاشۇ سەرسانلىق يىللاردا تېنەپ - تەمتىرەپ يۈرۈپمۇ ، ئارقا - ئارقىدىن ئىككىنى تۇغۇۋەتتى . بىر ئائىلىنىڭ غېمى ، بالىلارنىڭ تەقدىرى - قىسمىنى

ئۇنى چوڭقۇر ئويلاندۇرۇپ قويغان ئىدى . شۇڭا ، ئۇمۇ دوپپا سېتىپ ، موزدۇزلۇق قىلىپ يىغقان پۇللىرىغا خوتۇنى ئاسىيە خېرىمىنىڭ ئالتۇن جابدۇقلىرىنى سېتىپ قوشۇپ ، ئاران تەسلىكتە 15 مىڭ رىيال تەخلىدى .

ئەكبەر ھېسابلاپ كۆردى . ئۇچەپلەننىڭ 60 مىڭ رىيال دەسمايىسى بىلەن خېلى ئوبدان تىجارەت قىلغىلى بولىدىغانلىقىغا كۆزى يەتتى . ئەمدى گەپ ، شىركەت قۇرۇش رەسمىيەتلىرىنى بېجىرىشتە قالغان ئىدى . ئۇ يەنە ھارىسىنى تاپتى ، ھارىسىنىڭ يارى - دىمى بىلەن ئىچكى - تاشقى سودا بىلەن تەڭ شۇغۇللىنىلايدىغان « شىركىتى سالام » ناملىق پايچىكلار شىركىتىدىن بىرنى قۇردى .

ئەكبەر دەسلەپكى قەدەمدە ، بۇرۇنقى دۇكىنىنىڭ ئورنىنى كېڭەيتىپ زىننەتلەپ ، بىر تەرىپىدە ئۇن ، گۈرۈچ ، ماي ؛ يەنە بىر تەرىپىدە كىيىم - كېچەك ۋە مىلچىمال ساتىدىغان ماگىزىن قىلىپ ئاچتى . بەگتۆمۈر بىلەن مۇسا داڭقان ماگىزىنغا مەسئۇل بولدى ، ئەكبەر ھېساباتىنى تۇتۇپ ، يىراق - يېقىندىن مال يەتكۈزۈپ بېرىپ تۇردى . سودا ئوبدان يۈرۈشتى ، دەسلەپكى بىر پەسىللىك كىرىم - چىقىم كۆرسەتكۈچىدىلا پايدا 15 پىرسەنت ئەتراپىدا بولغانلىقى مەلۇم بولدى .

بۇ ئىش ئەمەلىيەتتە ، كۆپەك تارتىپ ، بازغان سوقۇش بىلەن دوپپا سېتىپ ، موزدۇزلۇق قىلىشتىن كۆپ ياخشى ھەم يەڭگىل ئىدى . شۇڭا بەگتۆمۈرمۇ ، مۇسا داڭقانمۇ ئۆزلىرىنىڭ راھەتكە چىقىپ قالغانلىقىدىن خۇشال ھەم رازى ئىدى . ئەكبەر - نىڭ ھېسابىدا ، ئەگەر سودا مۇشۇ تەرىقىدە بىر يىل داۋام قىلىۋالسا ، ئاندىن تىجارەتنىڭ بىر ئۇچىنى چەت ئەللەرگە قارىتىپ ، ئۇ يەرلەردىن زامانىۋى سودا ماللىرىنى كىرگۈزگىلى بولاتتى .

كۆپ ئۆتمەي ، شىركەتنىڭ مۇددىئا بازىرىدىكى ئۇنى-
ۋېرسال ماگىزىنى يىراق - يېقىندا نام چىقىرىپ ، تىجارىتى روناق
تاپقان ، خېرىدارى كۆپ ، ئاۋات ماگىزىنلارنىڭ بىرسى بولۇپ
قالدى .

2

ھايات ئەكبەرگە كۈلۈپ قارىدى ، ئۇ ھالال ياشاشنى
ئەۋزەل كۆرۈش ، شان - شەرەپ تۇيغۇسى كۈچلۈك بولۇش ،
لەۋزىدە تۇرۇپ ۋەدىسىگە ۋاپا قىلىشتەك پەزىلەتلىرى بىلەن
تۇرمۇشتا ، تىجارەتتە تەڭلا نۇسرەت تاپتى .

ھازىر ئەكبەرنىڭ شۇبەيكىدە ئىككى ئېغىزلىق زامانىۋى
ئىشخانىسى بار بولدى ، ئۇ ، شۇ يەردە ئولتۇرۇپ نۇرغۇن ئىشلارنى
تېلېفون ئارقىلىقلا ھەل قىلالايتتى . بۇ كۈنلەردە ، « شىركىتى
سالام » تىجارىتى يۈرۈشۈپ ، نۇرغۇن كىشىلەرنىڭ دىققىتىنى
تارتقان ئۇچۇر ۋە سودا مەركىزى بولۇپ قالغان ئىدى .

ئەكبەر بۈگۈن چۈشتىن كېيىن ، ئىشخانىسىدا قېلىن بىر
ھېسابات دەپتىرىنى كۆرۈپ ئولتۇرۇۋىدى ، ئىشىك قېقىلدى ، ئۇ
« كىرنىڭ » دەپ قويۇپ ، يەنە ئۆز ئىشى بىلەن بولدى .

ئىشخانىغا چاچ - ساقاللىرى ئاقارغان ، 60 ياشلار ئەترا-
پىدىكى ئورۇق بىر ئادەم كىردى . ئۇنىڭ چوڭقۇر چاناقلىرى
ئىچىدىكى چىقىر كۆزلىرى خۇددى لۆلۈگە ئوخشاش ئالدىغا
بۆرتۈپ چىققان ئىدى .

— ئەسسالامۇ ئەلەيكۇم ! — مېھمان قىرائىتىنى
كەلتۈرۈپ ئېگىلىپ سالام قىلدى .

— ۋەئەلەيكۇم ئەسسالام ! — ئەكبەر سالامنى ياندۇرۇپ ،
بۇ كۈتۈلمىگەن مېھمانغا سەپىلىپ قارىدى .

— ئۇكام ئەكبەر ھاجىم ، مېنى تونۇمىدىڭمۇ ؟ — دېدى
بۇ ئادەم ئالدىغا بىر قەدەم سىلجىپ ، — ئوبدانراق قارىغىنا ، مەن
غوجىموللا ئەمەسمۇ ؟ !

— ھە ! ؟ — ئەكبەر ئۇنىڭغا تىكىلىپ قالدى ، كۆزلىرى
يوغان ئېچىلىپ ، ئاغزىمۇ ھەيرانلىقتىن يۇمۇلماي قالغان
ئىدى ، — ئۆز گىرىپ كېتىپسىز ئاكا ، نەلەردە يۈرۈپ ، نەلەردىن
كەلدىڭىز ؟

ئەكبەر ئۇنى ساپاغا تەكىلىپ قىلدى ، چاي دەملەپ
ئالدىغا قويدى . غوجىموللا قەنت چايدىن بىر - ئىككى ئوتلاپ ،
ئۇلۇغ - كىچىك تىنىپ قويۇپ مۇنداق دېدى :

— ئۇكام ، ھەممىمىز ئۆز گەردۇق ، بۇ دۇنيا بەكمۇ
ۋاپاسىز ئىكەن ! مەن مىڭتېكە داۋىنىدا يۈز بەرگەن ھېلىقى شەر-
مەندە ئىشتىن كېيىن ، سىلەر بىلەن بىللە ھەجگە كېلىشكە
پېتىنالمى ، كاراچىدىنلا ھىندىستانغا ئۆتۈپ كەتكەن ئىدىم .
بومبايدا بىر بايغا ياللىنىپ ئىشلىدىم ، لېكىن ئۇ ، ئاسمانغا قارىسام
ھاڭۋاقتى ، يەرگە قارىسام يەر باقتى ، دەپ بېشىمغا ئاز كۈن سال-
مىدى ! ئەگەر مەندىن باشقا ئادەمنىڭ بېشىغا مەن كۆرگەن
كۈنلەر كېلىدىغان بولسا ، دەرد - ئەلەمدىن ئۇچىيىنى قوشۇپ
چېچىۋەتكەن بولاتتى ! ھېلىمۇ خۇداغا شۈكرى ، تۇپراقنىڭ
ئۈستىدە مىدىرلاپ ، ئىچىمدە روزا تۇتۇپ ، تېشىدا ھېيت ئويىناپ
يۈرۈۋاتىمەن ! يەنىلا ئاتا كۆرگەن ، ئانا كۆرگەن تونۇشلار
ئەسقاتىدىكەن ، سىلەرنى پاناھ تارتىپ بۇ يەرگە كەلدىم ...

غوجىموللا ئادەمنىڭ ئىچى ئاغرىغۇدەك شۇمىشىپ ، كۆز
يېشى قىلدى ، چوڭقۇر چاناقلىرى ئىچىدىن دومىلاپ چىققان ياش
ئىچىر - مىجىر قورۇق باسقان ياغاق يۈزىدىن ئېقىپ ، ساقاللىرى
ئارىسىغا سىڭىپ كەتتى . ئۇ ، يېشىنى كۆڭلىكىنىڭ يېڭى بىلەن
سۈرتۈپ ، چوڭقۇر بىر خۇرسىنىپ قويدى .

غوجموللىنىڭ ئېيتقانلىرى راستمۇ - يالغانمۇ ، بۇنى ھازىر ھېچكىم بىلمەيتتى . كىشىلەرنىڭ بىلىدىغىنى ئۇنىڭ خۇددى تۇخۇمغا ئوخشاش دوملايدىغان ، ئەمما يىقىلمايدىغان ئادەملىكىلا ئىدى .

غوجموللىنىڭ نۇرغۇن يەرلەرگە بېرىپ جاھان كەز-گەنلىكى راست ، بېشىدىن نۇرغۇن قىسمەتلەرنى ئۆتكۈزگەنلىكىمۇ راست ! لېكىن ، زادى نەلەرگە بېرىپ نەدە تۇردى ، نېمە كۈنلەرنى كۆردى . بۇنى پەقەت بىر ئۆزى ۋە بىر ئاللا بىلەتتى ، خالاس !

— ھە راست ، داداڭ ئاتىخانىنىڭ ئەھۋالى قانداق ئۇكام ؟ — سورىدى غوجموللا بىر نەرسىنى بىلمەكچى بولغاندەك قىياپەتتە . چۈنكى ئۇ ، ئاتىخانىنىڭ راۋاپىنىدا قولغا ئېلىنغاندىن كېيىنكى ئەھۋالنى ھەقىقەتەن بىلمەيتتى .
— دادام ياخشى ، ھازىر قاھىرەدە تۇرۇۋاتىدۇ ، — دېدى ئەكبەر .

— قاھىرەدە ؟ — غوجموللىنىڭ چىرايىدىن ھەم ھەيرانلىق ، ھەم خۇشاللىق ئالامەتلىرى تەڭلا نامايان بولدى ، — داداڭ ئۇ يەردە نېمە ئىش قىلىدۇ ؟

— شۇ يەردە بالا - چاقىسى بىلەن دەرەقەمتە ئۆتۈۋا-تىدۇ ! — دېدى ئەكبەر ۋە دادىسىنىڭ ئەھۋالنى غوجموللىغا قىسقىچە سۆزلەپ بەردى .

— خۇدايىم داداڭنىڭ ئۆمرىگە بەرىكەت بەرسۇن ، رىزقىنى زىيادە قىلسۇن ! — دېدى غوجموللا ۋە كۆڭلىدە ئاتىخانىنىڭ بۇ يەردە يوقلۇقىدىن بەكمۇ خۇشال بولدى . نېمە ئۈچۈندۇر ، ئۇنىڭ بىلەن يۈزلىشىپ قالسا بولمايدىغان بىر خىل ئەندىشلىك تۇيغۇ ئۇزاقتىن بېرى غوجموللىنى ۋەھىمىگە سېلىپ كەلگەن ئىدى . لېكىن ، ھازىر بۇنداق ۋەھىمنىڭ بەھۇدە

ئىكەنلىكىنى ئوچۇق ھېس قىلدى . ئەگەر ئۆز ۋاقتىدا راۋالپىندىدا بولغان سىرلىق ئىشلار ئاشكارىلىنىپ قالغان بولسا ، بۇنىڭدىن ئەكبەرمۇ خەۋەر تاپماي قالمايتتى . ئەگەر خەۋەر تاپقان بولسا ، بۈگۈن غوجىموللىغا بۇنداق قىزغىن ھەم سەمىيى مۇئامىلە قىلىمىغان بولاتتى ! ئاللانىڭ سىر - ھېكمەتلىرىگە مىڭ شۈكرى ! ئاللا پاختا ئىچىدە ئوت ساقلايمەن دېسە ساقلايدۇ ! غوجىموللا ئەزەلدىن ئاشۇنداق تەلەپلىك ، رىزقى كەڭ يارىتىلغان ! ...

شۇ خىياللارنى كۆڭلىدىن ئۆتكۈزگەن غوجىموللا ئەسلىي تەبىئىتى بويىچە كېرىلىپ ، ساپادا باشقىدىن گىدىيىپ ئولتۇردى .

— ئەمدى قانداق قىلاي دەيسىز ئاكا ؟ — سورىدى ئەكبەر بايا جىرىڭشىغان تېلېفوننى قوبۇل قىلىپ بولغاندىن كېيىن ، — بۇ يىلقى ھەج تاۋاپ ۋاقتى كەلگۈچە مۇشۇ يەردە تۇرامسىز ؟

— ئەلۋەتتە ئۇكام ، ھەجگىچە تۇرمىسام بولمايدۇ ، — دېدى غوجىموللا يېلىنغاندەك تەلەپپۇزدا ، — لېكىن ، شۇڭىچە بىرەر يەردە ئىشلەپ تۇرمىسام ماڭا تەس بولىدۇ ! — نەدە ئىشلەرسىز ؟ — ئەكبەر قىيىن بىر ئىشقا دۇچ كەلگەندەك بېشىنى تاتىلاپ قويدى .

ئەكبەر غوجىموللىنى ئانچە ياخشى كۆرمەيتتى . بولۇپمۇ سەپەر ئۈستىدە يۈز بەرگەن ئاشۇ ئىشتىن كېيىن ، غوجىموللا ئۇنىڭ كۆزىگە ئائىنىساپ ، ئاچ كۆز ، شۇم ئەڭگىز بىر ئادەم سىياقىدا كۆرۈنۈپ كەتكەن ئىدى . كېيىن ئۇنىڭ راۋالپىندىدا تۇيۇقسىز يوقاپ كېتىشى ، دادىسىنىڭ تۇيۇقسىز تۇرمىگە كىرىپ قېلىشى قاتارلىق ئىشلارمۇ ئۇنىڭ گۈدەك قەلبىدە سىرلىق گۇمانلارنى پەيدا قىلغان ئىدى . لېكىن ئۇ ، دادىسىنىڭ « گۇمان ئىماننى قا-

— قېنى ... — دېدى ئەكبەر تازا قىزىقمىغاندەك قىيىنچىلىق بىلەن: — ئويلىشىپ باقايلى!

ئىككىنچى كۈنى، ئەكبەر شۇ كۈندىن باشلاپ ئەتراپىدىكى كىشىلەرگە دىققەت قىلىشقا باشلىدى، دىققەت قىلغانىنچىسى، كۆڭلىدە غوجموللنىڭ پىكرى ئورۇنلۇقتەك بىلىندى. چۈنكى، قۇرۇق ئىسسىق ھاۋا كىشىلەرنىڭ تېرىسىنى ئوخشاشمىغان دەرىجىدە بۇزغان ئىدى، ھەتتا قىزلارنىڭ يۈز تېرىلىرىمۇ يىرىك، چاۋۇرغان، قوللىرىنىڭ دۈمبىسى قارىيىپ، تىلىم — تىلىم يېرىپ كېتىپ كەتكەن ئىدى ...

ئەكبەر بىرنەچچە كۈننى ئەنە شۇنداق كۆزىتىش ۋە ئويلاش بىلەن ئۆتكۈزدى. ئەمەلىيەت غوجموللنىڭ تەكلىپىنىڭ ئورۇنلۇق ئىكەنلىكىنى ئىسپاتلىدى. ئۇ، قايىل بولدى ۋە ئۈچ كۈندىن كېيىن ئېچىلغان بىر يىغىندا خۇشاللىق بىلەن مۇنداق دېدى:

— مەن غوجموللا ئاكامنىڭ تەكلىپىگە قوشۇلدۇم، بۇ بىر ئىجادىي تەكلىپ بولدى. مەن ئۇنىڭ شىركىتىمىزنى يېڭى سودا ئۇچۇرى بىلەن تەمىن ئەتكەنلىكىگە رەھمەت ئېيتىمەن! بىز دەرھال ۋازىپىلىن سودىسىغا تۇتۇش قىلايلى! مەن جىددەدە تۇرۇشلۇق بىر ئىتالىيە شىركىتى بىلەن ئالاقىلىشىپ قويدۇم. بۇ سودا توختىمىنى غوجموللا ئاكام ئۆزى بېجىرسۇن!

غوجموللا ھېچكىمگە سەزدۈرمەي بىر كېرىلىۋالدى. بۇنداق ماختاش ئۇنىڭ شىركەتتە ئاستا — ئاستا باش كۆتۈرۈپ چىقىۋاتقانلىقىدىن دېرەك بېرەتتى. بۇ قېتىمقى ۋازىپىلىن سودا سىنى ئۆزىگە ئىشىنىپ تاپشۇرغانلىقىمۇ ئۇنى يەنە بىر قېتىم ئۆزىنى كۆرسىتىشنىڭ سەلتەنەت سەھنىسىگە يۆلەپ چىقارغانلىق ئىدى!

غوجموللا ئەتىسلا جىددەگە كەلدى، ئەكبەر بەرگەن

ئادرېس بويىچە ، ئىتالىيە شىركىتىنى ئاسانلا تاپتى . ئۇلار بىلەن
ھىندىستاندا ئۆگىنىۋالغان ئىنگلىز تىلىدا چالا - پۇچۇق
سۆزلىشىپ يۈرۈپ ، 100 يەشىك ۋازېلن زاكاز قىلدى ۋە 8 مىڭ
رىيال زاكالىت پۇلى تاپشۇرۇپ ، شىركەتكە ۋاكالىتەن سودا
توختىمىغا ئىمزا قويدى .

3

غوجىموللىنىڭ تۇنجى قېتىم قىلغان مۇستەقىل ئىشى
چوڭ داۋالغۇشقا سەۋەب بولدى .

100 يەشىك ۋازېلن مۇددەتتىن ئۈچ كۈن بۇرۇن جىددە
پورتىغا يېتىپ كەلدى . مالنىڭ تېز كەلگەنلىكىدىن خۇشال بول
غان غوجىموللا يەشىكلەرنى تاپشۇرۇپ ئېلىۋېتىپ كۆڭلى
لەسسىدە بولۇپ قالدى . چۈنكى ، ئۇ كۆرگەن يەشىكلەرنىڭ
ھەممىسى ياغلىشاڭغۇ ئىدى ، ئىچىدىكى ماي تۆكۈلۈپ ، سىرتقا
تەپچىرەپ چىققاندا كۆرۈنەتتى .

غوجىموللا ھولۇقۇپ ، تەمتىرەپ بىر يەشىكنىڭ ئاغزىنى
ئاچتى ، ئاچتىيۇ ، داڭ قېتىپ تۇرۇپ قالدى . چۈنكى ، يەشىككە
قاچىلانغىنى بىر جىڭلىق شېشە قۇتىلار ئىدى ، تېخى ئىككى
شېشە سۇنۇپ ، ئىچىدىكى ۋازېلن تۆكۈلۈپ ئېرىپ كەتكەن
ئىدى . بۇنداق ئەھۋال ھەر ئۈچ - تۆت يەشىكنىڭ بىرسىدە يۈز
بەرگەن ئىدى .

غوجىموللا نېمە قىلارنى بىلمەي ، بېشىنى قاماللىغىنىچە
ئولتۇرۇپ قالدى . ئۇنىڭ خىيالىدىكى ۋازېلن - كىچىك -
كىچىك قەلەي قۇتىلارغا قاچىلانغان ، ھەرقانداق ئادەم تۆت
تەڭگە پۇل چىقىرىپ ئالالايدىغان ، ئايلىنىشى تېز ، باھاسى
ئەرزان ، ئەپچىل مال بولۇشى كېرەك ئىدى . لېكىن ھازىر

غوجموللنىڭ ئالدىدا تۇرغىنى ھەربىرسىگە بىر جىڭدىن ۋازبىلىن قىچىلانغان ، يوغان ۋە چۈرۈك شېشە قۇتىلار ئىدى . بۇنىڭغا خېرىدار تاپماق تەس ئىدى ، ھېچكىممۇ بىر قېتىمدا بىر جىڭ ۋازبىلىن ئېلىپ ئىشلەتمەيتتى ، ئۇنى پارچىلاپ سېتىش تېخىمۇ مۇمكىن ئەمەس ئىدى . ئۇنىڭ ئۈستىگە يولدا كەلگۈچە بۇ شېشىلەرنىڭ بىرمۇنچىسى سۇنۇپ ، نۇرغۇن زىيان بولغان ئىدى . ئەمدى بۇنى كىم ئۈستىگە ئالىدۇ؟! ...

غوجموللا ئويلىغانسىرى ، خۇددى بىر چوڭقۇر ھاڭغا چۈشۈپ كېتىۋاتقاندا ئەنسىزلىك ئىچىدە قالدى . ئۇنىڭ قارام يۈرىكى ئەنسىز سوقۇپ كەتتى . لېكىن غوجموللا يەنە دەرھال ئۆزىنى ئوڭشىۋېلىپ ، سەۋەنلىكى باشقا تەرەپتىن ئىزلەشكە باشلىدى . بۇنداق چاغلاردا ئۇ بەكمۇ ھوشيار بولۇپ كېتەتتى ، خۇددى تادان تۈلكىدەك قاپقان - توزاقلاردىن ئەگىپ ئۆتۈپ كېتىشكە ئۇستا ئىدى .

« بۇ چوقۇم ئىتالىيلىك ئەخمەقلەرنىڭ قىلغان ئىشى ! — دەپ ئويلىدى ئۇ ئىشەنچ بىلەن ، — ئۇلار مالنى خاتا قاچىلىغان . بولمىسا ، ۋازبىلىن دېگەننى جىڭلاپ ساتىدىغان ئىش نەدە؟! ... »

غوجموللا شۇ خىيال بىلەن ئەكبەرگە خەۋەر بەردى ، ئەكبەر شۇ كۈنىلا جىددەگە كەلدى . مالنى كۆرۈپ ئەرۋاھى ئۇچتى ، كېيىن ئىتالىيە شىركىتىگە بېرىپ ، توختامنى كۆرۈۋېتى ، ھەممە ئىش ئايان بولدى ، چاتاق غوجموللدا ئىدى ، توختامدا « چوڭ قۇتىلىق » دەپ يېزىلغان ئىدى .

— چوڭ قۇتىلىق ۋازبىلىنلارنىڭ ھەممىسى بىزدە بىر جىڭلىق شېشە قۇتىلارغا قاچىلىنىدۇ ! — دەپ چۈشەندۈردى ئىتالىيە شىركىتىنىڭ بىر خادىمى .

— مەن بۇنى نەدىن بىلەي ، ئۇكام ! — دەپ زارلاشقا باشلىدى غوجموللا ، — ۋازبىلىن دېگەننىڭ چوڭ شېشە قۇتىلارغا

قاچىلىنىدىغانلىقىنى زادىلا ئويلىماپتىمەن! ئۇنىڭ ئۈستىگە بۇ شورى قۇرغۇر ئىنگىلىزچە خەتنى سەگىرىمەپتىمەن، مېنى قارا بېسىپتۇ، نەسى بېسىپتۇ!...

ئەكبەرنىڭ قاتتىق ئاچچىقى كەلدى، شۇ يەردىلا غوجى-موللىنى كايىپ، سەتلەپ كەتتى:

— سىز بىزنى ۋەيران قىلاي دەمسىز؟! يۈرىڭىز نېمانداق قارا سىزنىڭ! بۇ ئاز پۇلمۇ؟! بۇنىڭغا كىم جاۋاب قىلىدۇ؟! مەن سىزنىڭ ئەزەلدىن ئالا كۆڭۈللىكىڭىزنى بىلەتتىم، لېكىن كۆزىڭىزدىكى ياشقا، ئاغزىڭىزدىكى چىرايلىق گەپكە ئىشىنىپ كېتىپتىمەن! سىزنىڭ نىيىتىڭىز بەك يامان ئىكەن!...

ئەكبەرنىڭ مانا بۇگۈن ئۆمرىدە تۇنجى قېتىم ئۆزىدىن چوڭ ئادەمگە قاتتىق تېگىشى ئىدى. ئۇ، دەيدىغانى دەپ بولۇپ، غوجىموللىغا قارىدى، غوجىموللا بىر چەتتە بېشىنى سېلىپ، ئۈمچىيىپ بىچارە قىياپەتتە ئولتۇراتتى، بۇنى كۆرۈپ ئەكبەرنىڭ يەنە ئىچى ئاغرىغاندەك بولدى ۋە ئۆزىنىڭ سەل - پەل چېكىدىن ئاشۇرۇۋەتكەنلىكىنى ھېس قىلدىيۇ، لېكىن لېۋىنى چىشلەپ ئۈندىمىدى، چۈنكى، ھازىر ئۇنىڭغىمۇ قىيىن ئىدى. غوجىموللىنىڭ شىركەتتە ئىشلىشىگە مۇسا داڭقان ئاللىقاچان نارازىلىق بىلدۈرگەن ئىدى. ئەمما ئۇ چاغدا ئەكبەر: «نەچچە ۋاقىتتىن بېرى، مۇساپىر چىلىقنىڭ دەردىنى ھەممىمىز يەتكۈچە تارتتۇق. غوجىموللا قېرىغاندا كىشىنىڭ يۇرتىدا خار - زار بولۇپ يۈرسە بىزگە ياخشى بولمايدۇ، غېرىبىنىڭ بېشىنى غېرىپ سىيلىماي كىم سىيلايدۇ؟!» دەپ ئۇنى تەستە قايىل قىلغان ئىدى. مانا ئەمدى بۇ ئىشىنىڭ چىقىشى بىلەن ئۇلارنىڭ ئاغزىنى كىم توسۇپ قالالايدۇ!؟

دېگەندەك، غوجىموللىنى ئەيىبلەيدىغان گەپ - سۆزلەر

تەرەپ - تەرەپتىن ئاقۋالداقتەك ئېتىلىپ چىقىشقا باشلىدى :
— ئۇ ياخشىلىقنى بىلمەيدىغان تازىمۇ ئىنساپسىز بىرنېمە
ئىكەن !

— ئۇنىڭ ئەسلىدىلا نىيىتى بۇزۇق !

— ھەممە زىياننى تۆلىسۇن !

— نېمىسىنى تۆلەيدۇ ئۇ بۇت قەلەندەرى !؟

...

بىرنەچچە كۈندىن بېرى ، غوجىموللا ئاچچىق يۇتۇپ ،
بەئەينى دورا يېگەن بېلىقتەك مەست - ئەلەس ھالەتتە ئۆتتى .
ئاپىغى ئاستىدىكى داق يەر ئۇنىڭغا خۇددى لۆمشۈپ تۇرغان ساز-
لىقتەك بىلىنەتتى . چۈنكى ، ئۇنىڭ بېشى گاراڭشىپ ، پۇتلىرى
لاكاسلاپ قالغان ئىدى .

غوجىموللا تۇنجى قېتىم قىلغان ئىشىنىڭ بۇنداق پالا-
كەتكە يولۇقۇشىنى خالىمايتتى . قارماققا ، ئاددىي بىر سودا
بولغان بىلەن ، لېكىن بۇ ئۇنىڭ شىركەتتىكى ئورنىغا ، ئابروپىغا
ۋە كەلگۈسى ئىستىقبالىغا مۇناسىۋەتلىك چوڭ ئىش ئىدى !
شۇڭا غوجىموللا ئازابلىناتتى ، ھەسرەت چېكەتتى ۋە
ئويلايتتى . ئويلاش ئۇنىڭغا ئاستا - ئاستا ئەقىل بەردى ، ئەقىل
ئۇنىڭ پىكىر يوللىرىنى ئېچىۋەتتى . ئاخىر غوجىموللا بۇ قىيىن
ئۆتكەلدىن ئۆتۈشنىڭ ئەپچىل بىر چارىسىنى تېپىپ چىقتى . بۇ
چازە بويىچە بولغاندا ، زىياننىڭ ئورنىنى تولدۇرۇۋالغىلى ،
ھېچبولمىغاندا ، كەتكەن پۇلنىڭ دىرىنى ئۇندۇرۇپ ئالغىلى
بولاتتى .

غوجىموللا ئويلاپ تاپقان چارىسىنى ئەكبەرگە نەپىسلىي

چۈشەندۈردى :

— ئۇ كام ، بولغۇلۇق بولدى ، لېكىن قاراپ ئولتۇرساق ،

ئىش پۈتمەيدۇ . مېنىڭ كاللامغا بىر ئەقىل كېلىۋاتىدۇ : بىز ئاشۇ

شەركەتكە 2 مىڭ دانە كىچىك قەلەي قۇتا زاكاز قىلايلى . بۇنىڭغا كۆپ پۇل كەتمەيدۇ ، بۇ پۇلنى مېنىڭ ئىش ھەققىمدىن چىقىرايلى . قۇتىلار كەلگەندىن كېيىن ، شېشىلەردىكى بارلىق ۋازېلىنىنى چوڭ داش قازانغا تۆكۈپ ، ئېزىتەيلى . ئاندىن سۈزگۈچ بىلەن سۈزۈپ ، كىچىك قەلەي قۇتىلارغا قاچىلايلى ، سۈزۈش جەريانىدا ، چېقىلغان شېشىلەرنىڭ ئۇۋاقلرى تازىلىنىدۇ ، قۇتىغا قاچىلانغان مايۇ سوۋۇغان ھامان قاتىدۇ . مەن ھېسابلاپ كۆردۈم ، مۇشۇنداق قىلساق ، زىياننى تولدۇرۇپ ئالالايدىكەنمىز !

ئەكبەر ئۇزاق ئويلاپ ئولتۇرمىدى ، بايا تۇرۇلگەن قوشۇمىسى ، تۇتۇلغان چىرايى بىرئاز يۇمشاپ ، ئېچىلغاندەك بولدى ، چۈنكى بۇ چارە ئۇنىڭغا ياققان ئىدى ، مۇشۇنداق قىلغاندا زىياننى تولدۇرۇۋېلىشنىڭ سىرتىدا ، ھەتتا ئاز - تولا پايدىمۇ ئالغىلى بولىدىغاندەك قىلاتتى . ئۇ ، غوجىمولىنىڭ ئەقلىگە ، دىتسىغا يەنە قايىل بولدى . بۇنداق ئادەملەرنىڭ قولىدىن پايدىمۇ - زىيانمۇ ، ياخشىلىقمۇ - يامانلىقمۇ كېلەتتى . بۇنداق ئادەملەر يەنە قولىدىن ئىش كەلمەيدىغان ، دىتسىز ، ھاماقەت ئادەملەرگە قارىغاندا چەندان ياخشى ئىدى . لېكىن ئۇ ، كۆڭلىدىن كەچكەن بۇ خىياللارنى غوجىمولىغا قىلچە سەزدۈرمىدى ۋە سوغۇق قانلىق بىلەن كېسىپلا مۇنداق دېدى :

— بولىدۇ ، سىز دېگەندەك قىلىپ باقايلى . بۇ ئىشنى يەنە ئۆزىڭىز ئىشلەڭ !

غوجىمولىلا شۇ كۈنىلا جىددەگە كەلدى ، ھېلىقى شەركەت بىلەن سۆزلىشىپ ، 2 مىڭ دانە قۇرۇق كىچىك قەلەي قۇتا زاكاز قىلدى . ئۇلار قۇتىنى يولۇچى ئايروپىلان بىلەن ئەكەلدۈرۈپ بېرىشكە ۋەدە قىلدى .

دېگەندەك ، كېلەر ھەپتىسى ناھايىتى چىرايلىق ، نەپىس

ئىشلەنگەن 2 مىڭ دانە ۋازېلىن قۇتىلىرى غوجىموللنىڭ قولغا تەگدى . غوجىموللا شۇ كۈنىلا ، بىرنەچچە مەدىكار ياللاپ ، پورتىنىڭ چوڭ ئىسكىلاتىدا ئۆز پىلانى بويىچە ئىشقا كىرىشىپ كەتتى؛ چوڭ داش قازان ئېشىلدى ، شېشىلەردىكى مايلار قازانغا تۆكۈلۈپ ، ئوت قالاندى ، ماي ئېرىپ تىنغاندىن كېيىن ، سۈزگۈچلەردە سۈزۈلۈپ ، كىچىك قەلەي قۇتىلارغا قاچىلاندى . بۇ ئىشلارغا بار - يوقى ئىككى كۈن كەتتى . غوجىموللا جۇلۇقى چىققۇدەك قاتتىق ئىشىلىدى . ئەستايىدىللىقىدىن ، ھەتتا بىكار بولغان يېڭى ۋازېلىن شېشىلەرنى ئىتالىيە شىركىتىگە ئاپىرىپ :

— بۇنى سىلەر ئۆتكۈزۈپ ئېلىڭلار ، ھەممىسى يېڭى ، ساپساق ، قايتا ئىشلەتسەڭلار بولۇۋېرىندۇ ! — دەپ ، ئۆزلىرىنىڭ بۇ قېتىمقى سودىدا كۆپ زىيان تارتقانلىقىنى ، جاپا چەككەنلىكىنى كۆيۈپ - پىشىپ چۈشەندۈردى . شىركەتتىكى لەرمۇ ئۇلارنىڭ كىچىككىنە ئۇقۇشماسلىق بىلەن بىرمۇنچە زىيان ۋە ئاۋارىچىلىققا دۇچ كەلگەنلىكىنى ئۆز كۆزى بىلەن كۆرگەن ئىدى . شۇڭا ، ئۇلار مۇزاكىرىلىشىپ ، باھادا 15 پىرسەنت ئېتىبار قىلىشنى قارار قىلدى !

شۇنىڭ بىلەن ، باشتىكى قاتتىق ئىش ، ئاخىرىغا كەلگەندە تاتلىق ئىشقا ئايلاندى . كىچىك قۇتىلىق ۋازېلىنلار ناھايىتى تېزلا بازار تاپتى .

غوجىموللا ئۆزى تاپقان ئاۋارىچىلىقنى يەنە ئۆزى يېتىپ ، شىركەتتىكىلەر ئالدىدا بۇرۇنقىدەكلا يۈزى ئوچۇق بولۇۋالدى . بۇگۈن ئۇ چىرايى خۇشال ، روھى بەلەن كەيپىياتتا ئەكبەرنىڭ ئىشخانىسىغا كىرىپ :

— ئۇكام ، مېنى ئەمدى ئۆتكەندىكىدەك ئەيىبلەپ يۈر-

مەيدىغانسەن ؟ ئەگەر بۇ ئىشتا سەن دېگەندەك يامان نىيەتتە بولغان بولسام ، باغرىمدا چىراغ كۆيسۇن ! — دەپ قەلبىنى چۈشەندۈردى ۋە ئەكبەرنىڭ ئىشەنچىگە ئېرىشىش ئۈچۈن ، نۇرغۇن ئەمىر سەھەرۇپلارنى سۆزلىدى . ئەكبەرمۇ بىر تەرەپ سە دېمەكچى بولۇپ ، ئەمدى ئاغزىنى ئۆمەللەپ تۇرۇۋىدى ، تېلېفون جىرىڭلاپ قالدى . ئۇ تېلېفوننى قولغا ئېلىپلا ، ھاياجاندىن ۋارقىراپ كەتتى : — ئوغۇل ، پايە ... ئوغۇل ! ... مېنىڭمۇ ئوغۇلۇم بار بولدى ! ...

تېلېفون چوڭ قىزى تاجىگۈلدىن كەلگەن ئىدى ، ئۇ ، ئانىسىنىڭ بوشانغانلىقىنى ، ئۆزىگە بىر چىرايلىق ئۇكا تۇغۇپ بەرگەنلىكىنى خەۋەر قىلغان ئىدى .

— ئاكا ، ئۆتكەنكى ئىشلارغا سالاۋات ! — دېدى ئەكبەر خۇشاللىقىدىن يېڭى پەرزەنتىنى كۆرۈشكە ئالدىراپ ، — ئىشلە-ۋېرىڭ ، مەن سىزگە ئىشىنىمەن !

ئەكبەر بۇلغارى سومكىسىنى قولتۇقىغا قىستۇرۇپ ، خۇشال - خۇرام ھالدا سىرتقا ماڭدى .

غوجموللا ئۇنىڭ ئارقىسىدىن قاراپ ، ئەلەم بىلەن ئۆز - ئۆزىگە پىچىرلىدى : « سەندە تۇرماس بۇ دۆلەت ، مەندە تۇرماس بۇ مەينەت ! »

ئەكبەرنىڭ بىر جۈپ قىزى — تاجىگۈل بىلەن ئىپارگۈل چىرايلىق ، ئەقىللىق چوڭ بولۇۋاتاتتى . تاجىگۈل ئىككى يىلنىڭ ئالدىدا ، ئىپارگۈل بۇ يىل مەكتەپكە كىرگەن ئىدى . ئۇلار ئەرەب بالىلىرى بىلەن بىللە ئوقۇيتتى ، تىلىمۇ ، يېزىقىمۇ ئەرەبچە چىققان ئىدى ، لېكىن ئەكبەر ئۇلارغا ھەر كۈنى كەچتە ئىككى سائەت ئانا تىل تەربىيىسىنى بېرەتتى . ئۆيدە ھەممەيلەنگە ئۇيغۇرچىدىن باشقا تىلدا سۆزلەشكە رۇخسەت قىلىنمايتتى . بۇ ، ئۇنىڭ ئائىلە نىزامى ئىدى .

ئادەم ئۆز خەلقىنىڭ تارىخىنى ، تىلىنى بىلمىسە ، ئۆز ئەجدادلىرى ھەققىدە يېزىلغان پۈتۈك - ئابىدىلەرنى ئوقۇيالمىسا ، ئۇ خۇددى ئورمانلىقتا ئادىشىپ يۈرگەن مايمۇنغا ئوخشىشىپ قالمايدۇ ؟!

ئانا تىلىمۇ ۋە تەنەگە ئوخشاش مۇقەددەس ! ۋە تەن تۇپرىقىدىكى ھەربىر تۇپ گۈلنىڭ ، ھەربىر مايىنىڭ ، ھەربىر گىياھنىڭ ، ھەربىر قۇرت - قوڭغۇزنىڭ ، ھەربىر ئۇچار قۇشنىڭ ، ھەربىر تاغ - باغنىڭ ئەنە شۇ ئانا تىلدا ئاتىلىدىغان نامى بار . ئۇ نەرسىلەر پەقەت ئاشۇ ئانا تىل بىلەن ئۇلۇغ ، ئانا تىل بىلەن گۈزەل ، ئانا تىل بىلەن يېقىملىق تۇيۇلىدۇ ۋە كىشىلەر قەلبىگە ئەۋلادتىن - ئەۋلاد ئاشۇ ئانا تىل بىلەن ئورناپ قالىدۇ ! ئەكبەرنىڭ نەزىرىدە ، دۇنيادا ئانا تىلنىڭ ئورنىنى با - سالايدىغان ئىككىنچى بىر تىل يوق ئىدى . شۇڭا ئۇ ، ئۆز پۇشتىدىن بولغان بالىلىرىنىڭ ئۆز ئانا تىلىنى بىلمەسلىكىنى چوڭ گۇناھ دەپ ھېسابلايتتى !

ئەكبەرنىڭ ئىككى قىزى گەرچە كىچىك بولسىمۇ ، مۇشۇ زېمىندا تۇغۇلۇپ ، مۇشۇ زېمىندا ئۆسۈۋاتقان بولسىمۇ ، لېكىن دادىسىنىڭ كۆڭلىدىكى چۈشىنىپ ، ئۆزلىرى بورۇق دۇنياغا كۆز ئاچقاندا ، « ئانا » دەپ ئېغىزلىنىغان ئانا تىلىنى ناھايىتى مېھىر بىلەن ئۆگەندى . ھازىر ئۇلار ئىككى تىل ، ئىككى يېزىقنى تەڭ ئۆگىنىپ چوڭ بولۇۋاتاتتى . ئەكبەر قىزلىرىدىن رازى ھەم خا - تىر جەم ئىدى . ئۇنى پەقەت بىر ئوغۇل پەرزەنت كۆرۈش ئارزۇسىلا خاتىرجەمسىزلىنىدۇرۇپ يۈرەتتى . بۇ ، ئۇنىڭ قەلبىدىكى ئەڭ چوڭ ئارمانى ئىدى .

مانا بۈگۈن ئەكبەر بۇ ئارزۇ - ئارمانىغىمۇ يەتتى . ئۈچ كۈندىن كېيىن ، ئوغلىنىڭ ئىسمىنى يۈرىكىدە ئۇزاقتىن بېرى ساقلاپ كەلگەن ئاشۇ ئەتىۋارلىق تىل بىلەن ئاتاپ « ئارمان »

قويدى ۋە ئۇنى تۇنجى قېتىم قولغا ئېلىپ ئەركىلەتتى . شۇ چاغدا ، ئەكبەرنىڭ كۆز ئالدىغا ئىخنىيارسىز ئانىسى كەلدى . ئۆز ۋاقتىدا ئانىسىمۇ ئۇنى ئاشۇنداق ئېگىز كۆتۈرۈپ ئەركىلەتكەن ، سۆيگەن ۋە باغرىغا باسقان بولغىنىنى ! ئانىسى ئۇنى بەكمۇ ياخشى كۆرەتتى ، ئەتىۋارلايتتى ، ئەزىزلەيتتى ؛ ئەكبەرمۇ ئانىسىنى « دۇنيادىكى ئەڭ گۈزەل ، ئەڭ مېھرىبان ، ئەڭ تاتلىق ئانا » دەپ قارايتتى .

خۇشاللىق ئىچىدە ئانىسى كۆزىگە كۆرۈنۈپ ، ھەسرەتلىك ئويغا پاتقان ئەكبەر قاچاندۇر بىر مۇساپىر ھاجى ئېيتىپ بەرگەن شەيخ مۆمىن شېرازى ھەققىدىكى بىر رىۋايەتنى ئەسلىدى : « ئېيتىپتۇرلەر كى ، ئىسمايىل دەبباس ئىسىملىك بىر كىشى ھەج نىيىتىدە يولغا چىقىپ ، شېرازغا كەپتۇ ، بىر مەسچىتكە كىرسە ، شەيخ مۆمىن شېرازى كۆڭلىكىنى ياماپ ئولتۇرغانمىش ، ئىسمايىل دەبباس ئۇنىڭغا سالام بېرىپ ، ھال - ئەھۋال سوراپتۇ . شەيخ مۆمىن شېرازى سالامنى ئىلىك ئېلىپ : « نېمە مەقسىتىڭ بار ؟ > دەپتۇ . ئىسمايىل دەبباس : « ھەج قىلىش مەقسىتىم بار ! > دەپتۇ . شەيخ مۆمىن يەنە سوراپتۇ : « ئاناڭ بارمۇ ؟ > ، « ئانام بار ! > دەپ جاۋاب بېرىپتۇ ئىسمايىل دەبباس . بۇ جاۋابنى ئاڭلىغان شەيخ مۆمىن شېرازى قولىدىكى كۆڭلەكنى بىر چەتكە قويۇپ دەپتۇ : « ئاناڭنىڭ يېنىغا بېرىپ ، شۇنىڭ خىزمىتىنى قىل ! > . لېكىن ، بۇ سۆز ئىسمايىل دەبباسنىڭ قۇلىقىغا ياقماپتۇ . بۇنى سەزگەن شەيخ مۆمىن شېرازى يەنە مۇنداق دەپتۇ : « سۆزۈم دېتىڭغا ياقمىدىمۇ ، ئەي ئىسمايىل دەبباس ! ؟ ئاڭلاپ تۇر ، مەن 50 مەر - تىۋە باش - ئايىغىم يالاڭ ، بىرەرمۇ ھەمراھسىز ھەج قىلدىم . مانا شۇ ھەجلىرىمنىڭ ساۋابىنى ساڭا بەردىم . سەن ئاناڭنىڭ كۆڭۈل شادلىقىنى ماڭا بەرگىل ! ھەدىستە : « جەننەت ئانا قەدەملىرىنىڭ تېگىدۇر . ھەر كىشى ئانىسىنىڭ قەدىمىنى سۆيۈپ خىزمىتىنى

قىلسا ، شەپقەتنىڭ ھەققىنى ئادا قىلسا ، ئول كىشى جەننەتكە يېتىدۇ ، دېيىلىدۇ ! ...»

ئەكبەر ھەر قېتىم بۇ رىۋايەتنى ئەسلىسە ، يۈرىكى ئاغرىپ كېتەتتى ، بۇ قېتىم ھەم شۇنداق بولدى .


« بىچارە ئانام ! يېنىڭدا بولسام ، خىزمىتىڭنى قىلىپ ، كۈنلىرىڭنى شاد قىلمايمىن !... » دەپ ئويلىدى ئۇ .


ئەكبەرگە ئانىسىنىڭ ھەربىر ھەرىكىتى ، ئاۋازى ، تىنىقى ، ھەتتا شىپىرلاپ ماڭغان ئاياغ تىۋىشىمۇ تونۇش ئىدى . ئۇ ، ھەمىشە مانا شۇ تونۇش ئاۋاز ، تونۇش ھەرىكەت ۋە تونۇش تىۋىشىنى ئاڭلاشقا ئادەتلىنىپ قالغان ئىدى . شۇڭا ، بۇنداق جۇدالىق ۋە بۇنداق ئاقىۋەتنىڭ ئۇنىڭغا بەرگەن زەربىسى ، ئازابى ئەلھەق ئېغىر بولغان ئىدى !...»

بۇنداق چاغلاردا ئەكبەر مۇڭلىناتتى ، جۇدالىق دەردىدە يۈرىكى پارە - پارە بولۇپ كېتەتتى . خىيال قۇشلىرى پەرۋاز قىلىپ ، بۇ ئاتەش زېمىنىنىڭ ھەممە يېرىدىن - قاقاس چۆللەردىن ، ئۇ تاغ بىلەن بۇ تاغنىڭ ئارىلىقىدىن ، ھەتتا مۇقەددەس كەئبىدىن پەرۋانە بولۇپ ئانىسىنى ئىزلەيتتى ، ئەمما تاپالمايتتى . ئۆتۈپ كەتكەن بالىلىق ، ئۆتۈپ كەتكەن بەختلىك كۈنلەر ھەممە يەردە ئۆزىنىڭ رەھىمسىز ئەسلىملىرىنى قالدۇرغان ئىدى . ئۇزاققا سوزۇلغان بۇنداق تۇيۇقسىز جۇدالىق ، كۈتۈلمىگەن ئېغىر ئايرىد - لىش خۇددى مۇنبەت تۇپراقتا باراقتىنلا ئۆسۈۋاتقان زىرائەتتەك ، ئۇنىڭ مۇھەببىتىنى ، سېغىنىشىنى ھەمىشە كۈچەيتىپ تۇراتتى !...»

بۇنداق چاغلاردا ئۇنىڭ مۇڭلانغان ، سېغىنىش ، ھىجران دەردىدە ھەسرەتكە تولغان يۈرىكىدىن ئاجايىپ تەسىرلىك سۆز نەزمىلىرى ئۇرغۇپ چىقاتتى :

ئۆتتى باھار چاغلېرىم ئاتەش زېمىندە ،
دېيارىمدىن ئايرىلدىم دەردۇ ئەلەمدە .
غېرىب - مۇساپىرمەن مائەمدە - غەمدە ،
ساناقسىز ئاق ئىزلار ئىككى چېكەمدە !





ئون بىرىنچى باب

نەدىسەن ، ئانا ماكان ؟

1

ئاتىخان مىسىردىن توپتوغرا 10 يىلدا قايتىپ كەلدى .
بۇ ئارىلىقتا ، ئەكبەرنىڭ بىر قېتىم سودا ئىشى بىلەن
قاھىرەگە بېرىپ ، ئۇنىڭ بىلەن بىرنەچچە كۈن بىللە بولغىنىنى
ھېسابقا ئالمىغاندا ، ئانا - بالا ئىككىيلەن 10 يىلغىچە ئىككى
قىرغاققا - ئوتتۇرىنى ھەيۋەتلىك « شور دەريا » ئايرىپ تۇرغان
ئىككى قىتئەدە ياشىدى .

ئاتىخان بۇ قېتىم مەڭگۈلۈككە قايتىپ كەلگەن ئىدى .
ئۇنىڭ ئەمدى قاھىرەدە تارتىشقۇدەك ھېچ نەرسىسى قالمىغان
ئىدى .

قېيناتىسى مۇستاپا سۆيمەن كېسەل بىلەن ئالەمدىن
ئۆتتى .

ئاتىخان نېمە ئۈچۈن قايتىپ كەلگەنلىكىنى كوچىلاپ
سورىغان بەزى گەپ ئانىلىرىغىمۇ ئەنە شۇ بىر ئېغىز گەپنىلا
ئېيتتى :

— قېيناتام ۋاپات بولدى ، ئۇ ئادەم بىلەن ئوبدان چىقىدۇ .
شىپ قالغان ئىدىم ، قېيناتامدىن ئايرىلغاندىن كېيىن تۇرغۇم

كەلمىدى!...

بۇ ، ئۇنىڭ ئاغزىدىكى گەپ ئىدى ، يۈرىكىدە بولسا ، خۇددى ئاستا ئاقىدىغان ئەزىم دەريانىڭ تېگىدىكى شىددەتلىك ئېقىندەك ، ئېغىر ئازابلار بار ئىدى .

دەرۋەقە ، ئاتىخان قېيناتىسى مۇستاپا سۆيمەن بىلەن ئوبدان چىقىشىپ قالغان ئىدى ، مۇستاپا سۆيمەن ئۇنى ئوبدان ھۆرمەتلىدى ، ئەتىۋارلىدى ، كېسەل بولۇپ ياتقان ۋاقتىدا ، پۈ- تۇن تىجارىتىنى ئۇنىڭغا ئىشىنىپ تاپشۇردى . ئاتىخانمۇ ئۇنىڭ ئىشەنچىنى يەردە قويمىدى ، ھالاللىق ، سەمىمىلىك بىلەن ئوبدان ئىشلىدى . قاچانكى ، قېيناتىسى ئۆلدى ، ئەھۋال شۇنىڭدىن كې- يىن ئاستا - ئاستا ئۆزگىرىشكە باشلىدى . بۇ ، قېيناتىسىنىڭ چۇتۇسى ئىدى . قېيناتىسى ھوشيار ، شەددات خوتۇن ئىدى ، بىر كۈنى ئۇ ، قىزى سۇھەيبە بىلەن پاراڭلىشىپ ئولتۇرۇپ ، كۈيۇغلىنىڭ ئەھۋالىنى سورىدى .

« بىلىدىم ئانا ، — دېدى سۇھەيبە بىر خىل ئىچكى ئازاب بىلەن ، — بۇ ئادەم ھازىر يۇرتىنىڭ ، يۇرتتىكى بالا - چاقىسى- نىڭ گەپ - سۆزلىرىنى تولا قىلىدىغان بولۇپ قالدى . كۈندە دېگۈدەك ئەتىگەندە قوپۇپلا يەنە شۇ نەرسىلەرنى چۈشىدە كۆر- گەنلىكىنى ئېيتىپ ، كۆڭلۈمنى بىزار قىلىۋەتتى ...! »

مانا شۇ گەپتىن كېيىن ، قېيناتىنىڭ كۆڭلىگە جىن كىردى ، ئۇ كۈيۇغلىدىن گۇمانلىنىشقا باشلىدى . ئاتىخاننىڭ ھامان بىر كۈنى ئۆزلىرىنى ئوڭدا قويۇپ كېتىپ قېلىشىدىن ئەنسىرەپ قالدى . شۇنىڭدىن كېيىن ، ئۆزىنىڭ بىر نەۋرە ئىنى- سىنى ماگىزىنغا ئە كېلىپ ، ئاتىخاننى ماگىزىننىڭ ئىقتىسادىي ھوقۇقىدىن ئاستا - ئاستا يىراقلاشتۇردى ، ئاخىر بېرىپ ئۇنى تىجارەتنىڭ يۈگۈر - يېتىم ئىشلىرىغا سالىدى . بۇ ئىش قېرىغاندا ئاتىخانغا ھار كەلدى . ئۇنىڭ قاتتىق ئىچى پۇشۇپ يۈرگەن كۈن-

لەردە ، يەنە بىر كۆڭۈلسىز ئىش يۈز بەردى . بىر كۈنى كەچتە
ئوغلۇ ھېلىمشا ئۇنىڭدىن توساتتىنلا سوراپ قالدى :

« دادا ، سېنى خەقلەر كەلگىندى دەيدىكەن ، بۇ قانداق
گەپ ؟ ! »

« سېنىڭچە قانداق گەپكەن ؟ » دېدى ئاتىخان غۇزژىدە
كەلگەن ئاچچىقنى بېسىپ .

« ھە راست ، ۋەتەنسز كەلگىندى دەيدىكەن ! — دېدى
ھېلىمشا تېخىمۇ ئېچىتىپ ، — سېنىڭ راستلا ۋەتىنىڭ يوقما ؟ ! »
ئاتىخاننىڭ يۈرىكى پىچاق سانجىلغاندەك شىددەتلىك
ئاغرىپ كەتتى . بۇ ئازابلىق گەپنىڭ ئۆز ئوغلنىڭ ئاغزىدىن
چىقىشى ئۇنىڭ كۆڭلىنى قاتتىق بىئارام قىلغان ئىدى .
« سەنمۇ شۇنداق ! » دېدى ئۇ ئاخىر ئوغلغا بىگىز قولىنى
شىلتىپ .

لېكىن ھېلىمشا كۈتۈلمىگەندە مۇنداق دېدى :
« يىاق ، يىاق ! مەن ئۇنداق ئەمەس ، مەن ئۇنداق
ئەمەس ! — دېدى ئۆكتەملىك بىلەن ۋارقىراپ ، — قاھىرە —
مېنىڭ يۇرتۇم ، مېنىڭ ۋەتىنىم ! مەن قاھىرەلىك ، مەن
قاھىرەلىك ! ... »

« ئاغزىڭنى يۇم ، بەچچىغەر ! » ، ئاتىخان مانا شۇ سۆز بىر
لەن تەڭ ئوغلغا قاتتىق بىر كاچات ئۇردى . ھېلىمشا يەرگە
يىقىلدى ، جاۋغىيىدىن سۇس قىزىل رەڭلىك قان سرغىپ
قالدى . يىغا ئاۋازىنى ئاڭلاپ ئۆيگە كىرگەن سۇھەببە يەردە
تېپىپچەكلەپ ياتقان ئوغلنى باغرىغا بېسىپ ، ئاتىخانغا
تۇنجى قېتىم بويۇنتاۋلىق بىلەن چەكچىيىپ تۇرۇپ
ۋارقىردى : « رەھىمسىز ، باغرى تاش ! ... »

ئاتىخان خوتۇنىغا قاراپ تازا بىر دىكىنىپ بولۇپ ، يەنە
ئۆزىنى باستى ، چۈنكى بۇ ئۆزىنىڭ ئۆيى ئەمەس ئىدى ،

خوتۇنىنىڭ ئۆيىدە تۇرۇپ خوتۇنىغا قول سېلىش ئۇنىڭ نەزىرىدە ، ئوغۇل بالىچىلىق ئەمەس ئىدى ! مانا شۇ دەقىقىدە ، ئاتىخان ئۆزىنى قاتتىق خورلانغان ، ھاقارەتلەنگەن ئەر سۈپىتىدە ھېس قىلىپ ، ئىچ - ئىچىدىن پۇچىلىنىپ كەتتى ! غېرىبلىق ، مۇسا - پىرلىق ئۇنىڭ جان - تېنىدىن ئۆتۈپ كەتتى !

بۇنى ئاز دېگەندەك ، بىر ھەپتە ئۆتەر - ئۆتمەي ، ھېلىمشاننىڭ ئىسمى قانۇنىي رەسمىيەتلەر بىلەن ساداتقا ئۆزگەرتىۋېتىلدى . قەيىنانىسى بۇنى چۈشەندۈرۈپ : « مەكتەپتىكى ساۋاقداشلىرى ھېلىمشا دېگەن ئىسمىنى مازاق قىپتۇ ، شۇڭا ئېغىزغا يۇقۇشلۇقراق ئىسمىغا ئۆزگەرتىۋەتتۇق !... » دەپ ئىزاھات بەردى . مانا شۇنىڭدىن كېيىن ، ئاتىخان ھەممىنى چۈشەندى ! ئۇ ، ئەمدى كىمىدىن ئاغرىنسۇن ، كىمگە زارلانسۇن ؟! ئۆز ئۆتۈكۈك تار تۇرسا ، دۇنيانىڭ كەڭلىكىدىن نېمە پايدا ؟!...

ھەسرەت - نادامەت ئاتىخاننى ئىچىدىن ئۇردى ، ئۇنى خۇددى مېتە يېگەن بۇغدايدەك روھسىز تەنگە ئايلىاندۇرۇپ قويۇشقا تاس قالدى ! بۇ كۈنلەردە ، دۇنيا ئۇنىڭ كۆز ئالدىدا قان ئىچىدىغان ، گۇناھقا پانتقان ۋەھشىيلەر ئالىمىگە ئايلىنىپ كەتكەن ئىدى !... ئاتىخاننىڭ ئەمدى دوزاخ بىلەن جەننەت گىرەلىشىپ كەتكەن بۇ قەدىمىي ، غوۋغالىق شەھەر قاھىرەدە بىر كۈنمۇ تۇر - غۇسى كەلمىدى !...

ئاتىخاننىڭ ھازىر مەككىدىمۇ تۇرغۇسى يوق ئىدى . قانداقتۇر قۇدرەتلىك بىر غايىۋى كۈچ ئۇنى ئۆزىنىڭ ئىپتىداسى - تۇغۇلۇپ ئۆسكەن ۋەتەن تۇپرىقىغا تارتىپ كېتىۋاتاتتى !

ئاتىخان مەككىگە كېلىپ ئۈچ كۈندىن كېيىن ، ئەكبەر ئۇنىڭ شەرىپىگە چوڭ زىياپەت ئۆتكۈزۈپ بەردى . ئاتىخان 10 يىلدىن بېرى كۆرۈشمىگەن دوستلىرى ، يېقىنلىرى بىلەن ئۇچ -

رىشىپ ، دوستلۇق ، قېرىنداشلىق مېھرىگە ئوبدان بىر قىنىۋالدى .
ئۇ ، ھارسى بىلەن كۆرۈشكەندە ، ئۇنى باغرىغا بېسىپ كۆز يېشى
قىلدى ، ئەبۇلەھەبىنىڭ ئۆلۈمى ئۈستىدە بولالمىغانلىقىدىن ئۆكۈ-
نۈپ ، چىن كۆڭلىدىن ئەپۇ سورىدى . ئەتىسى ، ھارسى ۋە
ئەكبەر بىلەن ئەبۇلەھەبىنىڭ تۇپراق بېشىغا چىقىپ ، قىيىن كۈن-
لەردە جانغا ئەسقاتقان بۇ قەدىناس دوستىنىڭ روھىغا قۇرئان
ئوقۇپ دۇئا قىلدى !...

ئاتىخان تېخى غوجىموللا بىلەنمۇ كۆرۈشۈپ مۇڭداشتى ،
غوجىموللىنىڭ كۆز يېشى ئىچىدە ئېيتىپ بەرگەن ھايات
سەرگۈزەشتىلىرىنى ئاڭلاپ ، ئۇنىڭغا ئىچ ئاغرىتتى ، ھېسداشلىق
قىلدى ، ھەتتا ئاخىرىدا :

— ھەممىمىز دەرد تارتتۇق ، غېرىب - مۇساپىر بولدۇق ،
غوجىموللا ! بۇمۇ خۇدانىڭ ئىنايىتى ، تەقدىر - پېشانىمىز !
ئەمدى مەككىگە كېلىۋېلىپ ياخشى قىپلا ، بۇ يەردە يۇرتداشلار
كۆپ ، قوللىرىغا قول ، پۇتلىرىغا پۇت بولالايدۇ ! — دەپ تە-
سەللى بەردى .

غوجىموللىنىڭ ئەمدى ئۈزۈل - كېسىل كۆڭلى تىندى ،
ئۆزىنىڭ راۋالپىنىدا قىلغان مەخپىي شۇملۇقلىرىدىن ئاتا - بالا
ئىككىسىنىڭ پۈتۈنلەي خەۋەرسىزلىكىنى بىلدى ، ئەمدى
غوجىموللا بۇ سىرنى ئۆزى بىلەن بىللە مەڭگۈلۈككە ئۇ دۇنياغا
ئېلىپ كېتەلەيتتى !...

ئاتىخان ئەكبەرنىڭ ھەمراھلىقىدا بىر كۈن مەككىنىڭ
بازار - كوچىلىرىنى ئايلاندى ، ھەرەم مەسچىتىگە بېرىپ ناماز
ئوقۇدى . ئۇنىڭ نەزىرىدە ، مەككىمۇ ، ھەرەممۇ كېڭىيىپ ،
گۈزەللىشىپ ، خېلى كۆپ ئۆزگەرگەن ئىدى . ئادەملەرنىڭ
تەقى - تۇرقىدىن تارتىپ روھىي كەيپىياتىغىچە ، يېڭى سېلىنغان
زامانىۋى ئۆي - ئىمارەتلەردىن تارتىپ دۇكان - ماگىزىنلاردىكى

مال - تاۋارلارغىچە ئۆز گەرگەن ، يېڭىلانغان ، ئاۋاتلاشقان ئىدى !

10 يىل ! ھەقىقەتەنمۇ قىسقا ۋاقىت ئەمەس ئىدى . بۇ 10 يىلدا ئاتىخانمۇ نېمە كۈنلەرنى كۆرمىدى ؟! قايغۇ - ھەسرەتنى شاد - خۇراملىقىدىن كۆپ بولدى ؛ يوقاتقىنى تاپقىنىدىن ئېشىپ كەتتى ! شوڭا ، ئۇمۇ مۇشۇ بىرنەچچە يىل ئىچىدە ، خۇددى جۇدۇندا قالغان گۈل - گىياھدەك سولشىپ ، تېز قېرىپ كەتتى . چاچلىرى تۇگۈل ، قاشلىرىمۇ ئاقىرىپ كەتتى . خۇددى ئۆيلەرنىڭ تام - تورۇسلىرىنى كونىرىغانسېرى تور قاپلىغاندەك ، يىللار ئۆتكەنسېرى ئۇنىڭمۇ يۈز - كۆز ، بويۇن - باشلىرىنى ئۇزۇن - قىسقا ، ئىچىر - مىچىر قورۇقلار قاپلاپ كەتتى . بىر چاغلاردا ساتارنىڭ دەستىسىدەك تىك تۇتۇپ ماڭىدىغان بېجىرىم قەددى - قامىتىمۇ ھازىر ئېگىلىپ ، مۇكچىيىپ قالغان ئىدى . كىچىكىدىن ئارتىپ سىڭىشلىق تاماق يەپ ، پاكىز كىيىم كىيىپ ، يولنىڭ تۈزىدە مېڭىپ ، كىشىلەر بىلەن ئوبدان چىقىشىپ ئۆتۈپ ، ئۆزىنى زادىلا ئۇپراتمىغان باغرى يۇمشاق بۇ ئادەم كېيىنكى كۈنلەردە ، تۇرمۇشنىڭ تۇيۇقسىز كەلگەن مۇدەھىش زەربىلىرىگە بەرداشلىق بېرەلمەي قالغان ئىدى !...

ئاتىخان ھازىر بۇرۇنقىدەك خۇشخۇي ، سۆزمەن ئەمەس ئىدى ، جىمغۇر ، خامۇش كۆرۈنەتتى . ئەكەبەر دادىسىدىكى بۇ ئۆزگىرىشنى كۆرۈپ ، ئۇنىڭ يۈرىكىنى بېسىپ تۇرغان ئېغىر بىر دەردنىڭ بارلىقىنى ھېس قىلدى .

— دادا ، نېمە بولدۇڭ ؟ — دېدى ئۇ ئاخىر ئىچى تىت - تىت بولۇپ ، — ئۆزۈڭنى بەك تاشلىۋېتىپسەن ! سەن بۇنداق ھەسرەت چېكىپ جىمىپ كەتسەڭ مەن ئازابلىنىپ قالىدىكەنمەن ! — ھېچ گەپ يوق ، ئوغلۇم ! — دېدى ئاتىخان ئەكەرنىڭ كۆڭلىنى تىنچىتىشقا ئۇرۇنۇپ ، — ئەمدى قېرىدۇق ،

بىر ئېغىز گەپ كەملىك قىلىدۇ ، ئىككى ئېغىز گەپ ئارتۇق كېلىدۇ ! بۇنداق چاغدا ئادەم پۇت - قولىدىن مادار كېتىپ ، قوغلاپ يېتەلمەيدىغان ، قارماپ تۇتالمايدىغان بولۇپ قالىدىكەن . سەن ئەنسىرىمە ، ھېچ گەپ يوق !...

لېكىن ، مۇشۇ سۆھبەتتىن ئۈچ كۈن كېيىن ، ئاتىخان كۆڭلىدىكى گەپنى ئەكبەرگە ئاخىر ئوچۇق ئېيتتى . ئۇ ، كىچىك نەۋرىسى ئارماننى ئويىنىتىپ ئولتۇرۇپ ، خۇرسىنغان ھالدا مۇنداق دېدى :

— ئوغلۇم ، ئۆز يېرىدە چوڭقۇر يىلتىز تارتىمىغان ئادەم بۇ دۇنياغا ھېچقانداق ئىز قالدۇرماي ئۆتۈپ كېتىدىكەن ! مېنىڭ ئۆمرۈم شۇنداق كەتتى ، سەنمۇ شۇنداق كېتىۋاتىسەن ! لېكىن سەن تېخى ياش ، مۇراد - مەقسىتىڭنى ئىشقا ئاشۇرۇشقا تېخى ئۈلگۈرىسەن ! ئەمما مەن قېرىپ قالىدىم ، قازا مۆھلىتى يېقىن قالدى ! مەن ئاخىرقى ئۆمرۈمنى بۇ يەردە ئۆتكۈزۈشنى خالىمايمەن ! ھازىر ئاناڭ ، ئاچاڭ ، سىڭلىڭ ۋە سەن بىلەن مەن تېخى كۆرمىگەن قېرىندىشىڭ ھەمىشە چۈشۈمگە كىرىپ ، مېنى چاقىرىۋاتىدۇ ! ئۇلارنى كۆرمەي ئۆلۈپ كەتسەم ، كۆزۈم يۇمۇلمايدىغان ئوخشايدۇ ! ئۇنىڭ ئۈستىگە قەبرەمنىڭ بۇ يەردە قېلىپ ، كېيىنكى كۈنلەردە سېنىڭ يولۇڭنى توسۇپ قويۇشىدىن ئەنسىرەيمەن ! شۇڭا ، مەن بىر قارارغا كېلىپ قويدۇم ، ئوغلۇم ! مەن بۇرۇنراق مېڭىپ تۇراي ، سەن ھازىر شىركەت قۇرۇپ چوڭ ئىشلارغا تۇتۇش قىپسەن ، بۇ ئىشلىرىڭنىڭ ئايىغى چىقسۇن ، ئاڭغىچە يوللارمۇ ئېچىلىپ ، قاتناش قۇلايلىشىپ قالار ! قاھىرەدە بىر ئاتچى ماڭا ئافغانىستان ئارقىلىق ماڭىدىغان بەدەخشان يولى توغرىسىدا سۆزلەپ بەردى ، بۇ ، يۇرتقا بېرىشنىڭ ئەڭ يېقىن ھەم توسالغۇسىز يولى ئىكەن . مەن مىسىردا تاپقان پۇللىرىمنى مۇشۇ سەپەرگە ئاتىدىم . سەن مېنى ئاق يول تىلەپ ئۈزۈۋېتىپ قوي !...

ھەسرەت - نادامەت بىلەن ئېيتىلىۋاتقان بۇ سۆزلەردە كۈچلۈك بىر ئىچكى ئازابنىڭ بارلىقى كۆرۈنۈپ تۇراتتى . ئەكبەر دادىسىنىڭ سۆزىدىكى قەتئىيلىكتىن ، ئىرادىدىن ئۇنىڭ بۇ يەر-دىن باش ئېلىپ كېتىشكە پۈتۈن ۋۇجۇدى بىلەن تەييارلىنىپ بولغانلىقىنى چۈشەندى . دىلنى ئۆرتەۋاتقان بۇ پاچىئە ئەمەلىيەتتە ئەكبەرگىمۇ ئورتاق ئىدى . ئەمما ئۇ ، دادىسى ئېيتقاندا ، بۇ كۈنلەردە ھەممە نەرسىنى تاشلاپ ، دادىسى بىلەن بىللە كېتىشكە ئامالسىز ئىدى ! ھازىر ئەكبەرنىڭ بېشىدا ئۈچ پەرزەنتلىك ، بەختلىك بىر ئائىلە بىلەن نۇرغۇن پۇللۇق چوڭ بىر شىركەت بار ئىدى . بۇ ئائىلە بىلەن بۇ شىركەت ئەكبەرنىڭ مۇشۇ زېمىنغا تارتقان ھاياتلىق يىلتىزى ئىدى . شۇڭا ، بۇ زېمىنمۇ ھازىر ئۇنىڭغا ئوخشاشلا سۆيۈملۈك ھەم يېقىملىق تۇيۇلاتتى . ئانا يۇرتى ئۇنى تۇغۇپ - ئۆستۈرگەن بولسا ، بۇ يەر ئۇنى ئەر قىلدى ، ئەكبەرنىڭ يۇمران قاناتلىرى مۇشۇ ئاتەش زېمىندا قاتتى ، يىللارنىڭ ئۆتۈشى بىلەن ئۇنىڭ ھاياتلىق يىلتىزى بۇ تۇپراققا تېخىمۇ چوڭقۇر ، تېخىمۇ كەڭ قانات يايدى . بۇ يىلتىزلاردىن يەنە يېڭى - يېڭى نوتىلار ئۆسۈپ چىقىپ ، ئەكبەرنىڭ ھاياتىنى كېلەچەك بىلەن باغلىدى ...

شۇڭا ، ئەكبەر ئۆزىنىڭ بۇ قېتىم دادىسى بىلەن بىللە ما-ئالمايدىغانلىقىغا تەن بېرىپ ، ھەسرەت بىلەن لېۋىنى چىشىلدى ، ئەمما دادىسىنىمۇ توسۇپ قالمىدى . گەرچە دادىسىنىڭ يولى ئەكبەرنىڭ ئۇزاقتىن بېرى ئويلاپ يۈرگەن يولى بولسىمۇ ، لېكىن ئۇ ، بۇ يولدا دادىسىدىن بىرنەچچە قەدەم كېيىن ماڭالىشى مۇمكىن ئىدى !...

شۇ سۆھبەتتىن 10 كۈن كېيىن ، ئاتىخان بالا - چاقا ، دوست - بۇرادەرلەر بىلەن خوشلىشىپ ، ئافغانىستانغا قاراپ ماڭدى ، ئەكبەر ئۇنى جىددە گىچە ئۇزىتىپ باردى .

ئادەم دېگەن شۇنداق نېمە : بەزىدە تاشتەك بولۇپ ، نى -
 نى بوران - چاپقۇنلارغا پىسەنت قىلمايدۇ ، بەلكى بۇنداق بوران -
 چاپقۇنلار ئىچىدە پىشىپ ، تاۋلىنىپ ، تېخىمۇ بەردەم بولىدۇ ! بە -
 زىدە بولسا ، گۈلدەك نازۇك بولۇپ ، كىچىككىنە يامغۇر -
 يېشىنلارغىمۇ بەرداشلىق بېرەلمەيدۇ ، بەلكى سولىشىپ ، توزۇپ
 ئۆزىنى يوقىتىپ قويدۇ !

بەلكىم بۇ ، ئادەمنىڭ روھ ۋە تەندىن ئىبارەت بىر -
 بىرىگە پۈتۈنلەي ئوخشاشمايدىغان ئىككى نەرسىدىن تەشكىل
 تاپقانلىقىدىن بولسا كېرەك !

ئاتىخان مەككىدىن ئايرىلىپ ، ئۈچ ئاي بولغاندا ، يەنە
 نۇيۇقسىز مەككىدە پەيدا بولۇپ قالدى ، ئۇ ، ئافغانىستاندىن قاچ-
 تىپ كەلگەن ئىدى . ئاتىخان كېلىپلا خۇددى ئېغىر كېسەلگە
 مۇپتىلا بولغان ئادەمدەك ئورۇن تۇتۇپ يېتىپ قالدى .

ھەپتىدىن كېيىن ، ئۇنىڭ ئافغانىستان سەپىرى ھەققىدە
 بىر ھېكايە پەيدا بولدى . بۇ ھېكايە ھەمىشە ھەرلەرنىڭ مەككىدە ،
 جەددەدە ۋە تائىقتا پات - پات بولۇپ تۇرىدىغان بەزمە - باراۋەت
 لىرىدە ئېغىزدىن - ئېغىزغا ئېيتىلىپ يۈردى . بۇ ھېكايىنى
 بەگتۆمۈر ئاتىخاننىڭ ئاغزىدىن ئاڭلىغىنى بويىچە خېلى تولۇق ۋە
 ئەينەن ئېيتاتتى :

« ئاتىخان ھاجىم يۇرت ۋە بالا - چاقا ئىشقىنى قەلبىگە
 پۈكۈپ سەپەرگە ئاتلىنىپتۇ . ئاتىخان ئافغانىستانغا بېرىپ ، ئۇ
 يەردىكى بەدەخشان داۋىنىدىن ئۆتسەملا ، ۋە تىنىمنىڭ تاشقورغان
 ياكى قاغىلىق زېمىنىغا چۈشمەن ، دەپ ئويلايدىكەن ، دېمىسىمۇ ،
 ئەجدادلارنىڭ قەدىمكى يىپەك يولى بولغان بەدەخشان يولى ھىند

دسقۇش تېغى بىلەن پامىر تېغىنىڭ تۇتاشقان يېرىگە جايلاشقان تار كارىدور بولۇپ، ئۇ يەردىن تۈتەك ئېلىپ كەتمەي، ئامان - ئېسەن ئۆتسىلا، تاشقورغان تەۋەسىدىكى بابا كۆلگە ياكى قاغىلىق تەۋەسىدىكى كۆكيارغا بارالايدىكەن. كلاسسىك شائىر - لىرىمىزمۇ ئۆز ۋاقتىدا بۇ يولنى «لەئىلە كانى بەدەخشان» دەپ تەسۋىرلەپتىكەن!

ئاتىخان ھاجىم مانا شۇ يولدىن ئۆتۈش نىيىتى بىلەن ئافغانىستانغا بېرىپتۇ ۋە ئۇ يەردىن بىر قېچىرنى سېتىۋېلىپ، يېتەرلىك يېمەك - ئىچمەكنى ئارتىپ، كىشىلەر كۆرسىتىپ بەرگەن نىشان بويىچە ئالغا ئىگىرىلەپتۇ، مېڭىپتۇ - مېڭىپتۇ، بىر كۈنى روزۇڭ كەننىگە كېلىپ ئارام ئاپتۇ، ئۇ يەردىكى دېھقان - چارۋىچىلار ئوبدان كۈتۈۋاپتۇ. ئاندىن يەنە مېڭىپتۇ، ماڭا - ماڭا، لەنگەر دېگەن يەرگە كەپتۇ. ئۇ يەردە نۇنەپتۇ، ئۆزىمۇ، قېچىرىمۇ بىر كۈن ھاردۇق ئاپتۇ، لەنگەرلىكلەر ئۇنىڭغا يولنى تېخىمۇ ئېنىق كۆرسىتىپ بېرىپتۇ. ئۇلارنىڭ ئېيتىشىچە، ئالدىدىكى ئابى ۋاھان دەرياسىدىن ئۆتۈپ، دەريانىڭ كېلىش مەنبەسىنى بويلاپ ماڭسا، چاقماق كۆلگە كېلىدىكەن، ئاندىن ئۇ يەردىن كۈنچىقىش تەرەپكە قاراپ مېڭىپ، داۋاندىن ھالقىسا، تاشقورغان تەۋەسىگە ئۆتۈپ كېتەلەيدىكەن!!!

ئاتىخان ھاجىم ئۇلارنىڭ كۆرسەتكىنى بويىچە، يولنى داۋام قىپتۇ. غىلاڭ سايىلاردىن ئۆتۈپتۇ، قاقاس چۆللەرنى كېسىپتۇ، ئىسسىقتا كۆيۈپتۇ، شامالدا قاغىراپتۇ، ئاشۇنداق مېڭىپ، بىرنەچچە كۈندىن كېيىن ئابى ۋاھان دەرياسىدىن ئۆتۈپتۇ، چاقماق كۆلگە كەپتۇ، ئۇ يەردىن كۈنچىقىش تەرەپكە قاراپ يەنە مېڭىپتۇ. ماڭا - ماڭا، بەدەخشان يولىغا يېقىنلىشىپتۇ، تاغ ئۈستىدىكى تار كارىدورنى يىراقتىن كۆرۈپتۇ، يۈرەكلىرى ئويىناپ كېتىپتۇ. گوبيا يۇرتىنىڭ يېقىملىق ھاۋاسى دىمىغىغا ئۇ.

رۇلغاندەك ، ھارغىن جىسمى جانلىنىپ ، كۈچكە تولۇپ، ئاستا - ئاستا داۋانغا يامىشىشقا باشلاپتۇ . شۇ چاغدا كىم بىلسۇن ، ئۇنىڭ ئالدىدىن ئافغانىستاننىڭ ئىككى نەپەر چېگرا قوغداش ئەسكىرى چىقىپ قاپتۇ . ئۇلار ئاتىخان ھاجىدىن قاتتىق گۇمانلىنىپتۇ ، نەرسە - كېرەكلىرىنى ئاخشۇرۇپتۇ ، ئۇنىڭ گەپلىرىگە قۇلاقمۇ سالماي ، قولغا كويىزا ، پۇتىغا كىشەن سېلىپ ، ئىككى كۈن ئىچىدە ماشىنا بىلەن كابۇلغا ئېلىپ كەپتۇ . ھەربىي تەرەپ ئۇنى بىرەر يەرنىڭ جاسۇسى ، دەپ قاتتىق گۇمانلىنىپتۇ . ئاتىخان ھاجىم 10 كۈنگىچە كابۇل تۇرمىسىدە قاتتىق نازارەت ئاستىدا يېتىپتۇ . 10 كۈندىن كېيىن سوراق قىپتۇ . ئاتىخان ھاجىم ئە- رەبچە بىلىدىغان بىر سوت ئەمەلدارغا ئۆزىنىڭ بېشىدىن ئۆتكەن بارلىق ئىشلارنى ۋە بۇ قېتىمقى سەپەر قىلىش مۇددىئاسىنى تەپ- سىلىي سۆزلەپ بېرىپتۇ ۋە ئاخىرىدا : « (يۇرت — ۋەتەن نۇپرىقىغا ئاياغ بېسىپ ئۆلۈپ كەتسەم رازىمەن ! دەپ كۆز يېشى قىپتۇ . سوت ئەمەلدارى تەسلىرىنىپتۇ ، ئاخىر قايتا - قايتا تەكشۈرۈش ، ئاتىخان ھاجىمنىڭ بارغان - تۇرغان يەرلىرىنى ئېنىقلاش ، كۆرۈشكەن ئادەملىرىدىن سۇرۇشتۇرۇش ئارقىلىق ، ئۇنىڭدا ئۆزى ئېيتقان ئىشتىن باشقا ھېچقانداق گۇمانلىق تەرەپ- لەرنىڭ يوقلۇقىنى بىلگەندىن كېيىن مۇنداق دەپتۇ :

— سىز جاھاننىڭ ئىشلىرىدىن بەكمۇ خەۋەرسىز قاپسىز ، ھاجىم ! بەدەخشان يولى دېگەن قاچانقى يول ؟ ! ئۇ يول ئائىلىقچان ئۆزىنىڭ ۋەزىپىسىنى ئادا قىلىپ بولغان . ھازىر ئۇ يەردىن سودا كارۋانلىرىمۇ ، يولۇچىلارمۇ ئۆتمەيدۇ ! ئۇ يەردە دۆلەت چېگرىسى بار ، قانۇنسىز ئۆتكەنلەر جازاغا تارتىلىدۇ ! سىزنىڭ كۆڭلىڭىزنى چۈشەندۈك ، ئەمما خىيالىڭىز بەكمۇ ساددا ئىكەن . ئەگەر سىز ۋەتىنىمگە قايتىمەن دەيدىكەنسىز ، پەقەت ئىككىلا يول بىلەن قايتالايسىز : بىرىسى ، پاراخوت ياكى ئايرو-



پىلان بىلەن شياڭگاڭغا چۈشۈپ، ئۇ يەردىن جەنۇبىي جۇڭگو ئارقىلىق يۇرتقا بېرىش؛ يەنە بىرى، موسكۋا ئارقىلىق ئولانباتورغا بېرىپ، شۇ يەردىن ۋەتەن زېمىنىغا كىرىش. بۇنىڭغا ئاز دېگەندە ئوتتۇز تىللا پۇل كېتىدۇ، بىرمۇنچە چېگرا رەسمىيەتلىرىنى بېجىرىسىز، پاراخوت، ئايروپىلان، ماشىنىلارغا ئولتۇرىسىز!...

بۇ گەپلەرنى ئاڭلاپ، ئاتىخان ھاجىمنىڭ بېشىدىن تۈن چىقىپ كېتىپتۇ. يېنىدا قالغان پۇل يەتتە تىللاغمۇ يەتمەيدىكەن. پۇلنىڭمۇ كارى چاغلىق، تاپقىلى بولار. لېكىن، بىرمۇنچە دۆلەتلەرگە كىرىش رەسمىيەتلىرىنى بېجىرگىلى بولامدۇ - يوق؟! بۇنىڭغا ھېچكىم بىرنەرسە دېيەلمەيدىكەن! بىرمۇنچە پۇل خەجلەپ، بىرمۇنچە يوللارنى بېسىپ، بىر يەرلەرگە بارغاندا ئىش ئەپلەشمىسە، بۇنداق دەرد - ئەلەمگە ئادەم قانداق چىدايدۇ؟! ئاتىخان ھاجىم قاتتىق ئۈمىدسىزلىنىپتۇ، ئۇ - مىدسىزلىك يۈرىكىنى ئازابلانماقتۇ. شۇنداق ئۇلۇغ ئارزۇ - تىلەكلەر بىلەن بۇ يەرگە كېلىپ، مىڭ بىر جاپادا ۋەتەننىڭ بوسۇغىسىغا كەلگەندە، كۈتۈلمىگەن بىر زورلۇق كۈچ بىلەن ئارقىغا قايتۇرۇلۇپ، كەلگەن يېرىگە قايتىپ كېلىش ئۇنىڭغا بەكمۇ ئېغىر كەپتۇ. بۇ ئىش ئاتىخاننىڭ ئۆپكەسىنى ئىچىدىن قاققانداك، ئاچچىق دەرد - ئەلەمگە مۇپتىلا قىپتۇ. شۇڭا ئۇ، مەككىگە قايتىپ كېلىپلا ئورۇن تۇتۇپ يېتىپ قاپتۇ! ...»

مانا بۇ، ئاتىخاننىڭ بۇ قېتىمقى ئافغانىستان سەپىرىدە بېشىدىن ئۆتكەن ھەقىقىي كەچمىشلىرى ئىدى. ئۇنىڭ يۇرت ئىشقى، ئائىلە مۇھەببىتىدە باسقان قۇتلۇق قەدىمى ئەنە شۇنداق ھەسرەت - نادامەت بىلەن ئاخىرلاشتى. بۇ، ئاتىخانغا كۆتۈرۈپ قويغۇسىز ئازاب ۋە ساقايىماس يۈرەك ئاغرىقى ئېلىپ كەلدى.

ئۇ، ياتقانچە يېنىنى يەر تارتىپ كېتىۋاتقانداك، روھى ۋە جىسمانىي جەھەتتىن تەڭلا ئاجىزلىشىپ كەتتى.

ئەكبەر دادىسىدىن ئەنسىرەپ ، كۈندە نەچچە قېتىم بېشىدا
پەرۋانە بولۇپ چۆرگىلەيتتى ، ئوغلنىڭ جىددىيلىشىپ كېتىۋات-
قانلىقىنى كۆرگەن ئاتا پەرۋاسزلىق بىلەن :
— ئوغلۇم ، مەندىن بەك ئەنسىرەپ كەتمە ! — دەيتتى
ئۇنىڭغا تەسەللى بېرىپ ، — قېرىلىقمۇ خۇدانىڭ ئىنايىتى ئىكەن ،
سۆڭەكلىرىم چۈرۈك ، كۆزلىرىم نۇرسىز بولۇپ قالدى . ئەمما ،
كۆڭلۈم ھەمىشە پاراغەت تىلەيدۇ !
ئۇ ، بارغانسېرى جۈدەپ ، شۈكلەپ ، يىلتىزى تىخ يېگەن
لەيلىقازاقتەك نازۇكلشىپ كېتىۋاتاتتى !

3

ئاتىخان بۈگۈن ئورنىدىن تۇردى . ھاسىراپ - ھۆمدەپ
تۇرسىمۇ ، بۈگۈنكى جۈمە نامىزىغا بېرىش ئۈچۈن ، بارلىق كۈچ -
قۇۋۋىتىنى ئىشقا سالدى . ئەكبەر ئۇنىڭ يېنىدىن نېرى كەتمەي ،
كۆز - قۇلاق بولۇپ تۇراتتى . ئاتىخان ناھايىتى تەستە بوپىنى
سۇغا سالدى ، تەرەت ئالدى ، ئاندىن ئەكبەرنىڭ ھەمراھلىقىدا
ھەرەم مەسچىتىگە باردى .

ئۇ ، بىر قولىدا كەشىنى كۆتۈرۈپ ، بىر قولىدا ھاسا
تاياقنى تايىنىپ مەسچىتكە كىرگەندە ، ئىمام سۈرە فاتىھە بىلەن
نامازنى باشلىۋەتكەن ئىدى . ئاتىخان جامائەتكە ئەگىشىپ ،
نامازنى كەلگەن يېرىدىن ئوقۇشقا باشلىدى . جۈمە نامىزى ئوقۇ-
لۇپ بولغاندىن كېيىن ، ئىمام مۇنبەردە قايم بولدى ۋە ئاۋۋال
ئاللاغا ھەمدۇسانا ئېيتتى ، ئاندىن ئىسلام ئۆلىمالىرى يازغان بىر
« تەپسىر » نى قولغا ئالدى . ئۇنىڭ نەزىرىدە ، بۇ كىتاب بارلىق
ئەقىل - ئىدراكنىڭ پاكىز ھەم تۈگمەس بۇلىقى ئىدى . بۇنى
ئوقۇماي تۇرۇپ ، ھېچكىم ئەبەدىيەت سىرلىرىغا ئىچكىرىلەپ كى-

رەلمەيتتى . ئىمام كىتابىنى ئېچىپ ۋاراقلىدى ۋە ئۇيەر - بۇيەرگە كۆز يۈگۈرتكەندىن كېيىن ، مەسچىتتىكى ھەممە ئادەم ئاڭلىغۇ - دەك قىلىپ ، ئەمرىمەزۇپ ئېيتىشقا باشلىدى :

— ئىسلام دىنى ئەرشتىن چۈشكەن دىن ، شۇڭا ئۇ ، ئەرشتەلادەك يۈكسەك ھەم پاك . ئىسلام دىنى ئاخىرقى دىن ، شۇڭا ئۇ ، ئەقىل ھەم بىلىم دىنى ، ئەخلاق دىنى ، تىنچلىق دىنى ، ھاياتلىق ۋە ياشاش دىنى . بۇ دىننى دەستىگە ئالغان دۇرۇس ئا - دەملەر ھەم ئاللانىڭ ، ھەم ئىنسانلارنىڭ ئارىسىدا سۆيۈملۈك ۋە شەرەپلىك بولىدۇ !

ئاللاتائالا ھەرقانداق كىشىگە مال - مۈلۈك ۋە ھۆسن - جامال جەھەتلىرىدە ئۇلۇغلۇق بەرسە ، بۇ كىشى مالى بىلەن ئاللانىڭ ئاجىز بەندىلىرىگە خەير - ئېھسان قىلسا ، جامالى بىلەن ئاللاغا تائەت - ئىبادەت قىلىپ بەندىلىك قىلسا ، كىشىلەرگە قارىتا ئىززەت - ئىكرام ۋە تەۋەزۇ ئەيلىسە ، ئۇ چاغدا ئاللاتائالا ئول كىشىنى ئۆزىنىڭ خاس بەندىلىرى قاتارىغا ئالىدۇ ! خۇراسان پادىشاھلىرىدىن بولغان ئىسمائىل سامانىينىڭ قېشىغا بىر كۈنى بىر ئالىم كەلدى . پادىشاھ ئول كىشىنى ناھايىتى قىز - غىن ئىززەت - ئىكرام بىلەن قوبۇل قىلدى . كېيىن ئۇ ئالىم قايتماقچى بولدى ، پادىشاھ تەختتىن چۈشۈپ ، ئۇنى يەتتە قەدەم يەرگىچە ئارقىدىن ئۆزىتىپ كەلدى . پادىشاھ شۇ كۈنى چۈشىدە جانابىي رەسۇلۇللانى كۆردى . چۈشىدە رەسۇلۇللا ئۇنىڭغا : « ئىسمائىل ، سەن مېنىڭ ئالىم ئۈممەتلىرىمنى ھۆرمەتلەپ ، ئىززەت قىلىدىڭ . بۇنىڭ ھېسابىغا مەن سېنىڭ ھەققىڭدە دۇئا قىلدىم . دۇئايمدا ئاللانىڭ سېنى ئەزىز - مۇكەررەم قىلىشىنى ، ئول كىشىنىڭ ئارقىسىدىن يەتتە قەدەم يەرگىچە ئۆزىتىپ بارغىنىڭ ئۇچۇن ، سېنىڭ ئەۋلادىڭدىن يەتتە كىشىنىڭ پادىشاھ بولۇشىنى ، ئۇلار ئۇچۇن يەتتە دوزاخنىڭ ئوتىنى ھارام قىلىشىنى

تېلىدىم ، مېنىڭ قىلغان بۇ ئىككى دۇئايمىم ئىجابەت بولدى « دەپ
بېشارەت بەرگەن .

گۇناھدىن ، كىبىردىن ۋە يامانلىقلاردىن يىراقلاشقان
كىشى مەنئىۋى جەھەتتىن پاكىزلەنگەن كىشىدۇر . بۇنداق
كىشىلەر خۇددى ئىسمايىل سامانىيەدەك ئىنسانىيەتنىڭ يېتەلەيدى-
غان ئەڭ يۈكسەك مەرتىۋىسىگە ئېرىشىدۇ . ئۇلار ئۆزىنى
يالغاندىن ، ساختىلىقتىن ، نادانلىقتىن قورۇپ ، كۆڭلىنى - رو-
ھىنى ئىنسانلارغا پايدىلىق بولغان ھەر خىل بىلىملەر بىلەن
بېزەيدۇ . ياراتقان ئالانى سۆيگەندەك ، يارىتىلغانلارنىمۇ ئالانىڭ
ياراتقىنى دەپ چىن كۆڭلىدىن سۆيىدۇ ، ئۇلۇغ تەڭرىنىڭ پۈتۈن
ئىنسانلارنى ئوخشاش ھەقلەر بىلەن ياراتقانلىقىنى بىلىدۇ ،
شۇنىڭ ئۈچۈن ئۆزىنى باشقىلاردىن ئۈستۈن كۆرۈپ كىبىرلەش-
مەيدۇ ، ئۆزىنى باشقىلاردىن تۆۋەن كۆرۈپ قولىنى ، بېشىنى
سۆيۈپ ، خەقنىڭ ئالدىدا كىچىكلەپمۇ كەتمەيدۇ ، ئالادىن باشقا
ھېچكىمگە قۇل بولمايدۇ !...

ئىمام سۆزىدىن توختىدى ، كۆپ سۆزلەپ كەتكەچكە ،
جاۋايلىرى كۆپۈكلىنىپ ، ئېڭەكلىرى خالتىلىشىپ كەتكەن
ئىدى .

جامائەت نامازدىن تارقىدى ، ئاتىخانمۇ ئەكبەرگە
يۆلىنىپ ، ئاجىز قەدەملەر بىلەن مەسچىتتىن چىقتى . بۇ ئۇنىڭ
ھەرەم مەسچىتىدە ئوقۇغان ئاخىرقى جۈمە نامىزى بولۇپ قالدى .
ئىككىنچىلەپ بۇ يەرگە كېلەلمىدى ، شۇ كۈنى ئۆيىگە بېرىپ ، دې-
رىزە ئالدىغا قويۇلغان كارىۋاتتا سىرتقا قاراپ يېتىپ ئەكبەرگە
مۇنداق دېدى :

— بالام ، ئالدىمىزدىكى پەيشەنبە كۈنى بىرئاز ياغ پۇر-
تىپ ، نەزىر قىلغىن ، مەن قوشنا - قولۇم ، دوست - بۇرادەرلەر
بىلەن بىر كۆرۈشۈپ ئالاي !...

ئەكبەرنىڭ يۈرىكى جىغىغىدە قىلىپ قالدى .
— دادا ، بۇ نېمە دېگىنىڭ ؟ — دېدى ئۇ ئەندىككەندەك
ئاۋازى تىترەپ .

— ئۆزۈم بىلىمەن ، بالام ! — دېدى ئاتىخان مىسكىن
قىياپەتتە ، — ئاللا ماڭا ھايات بەردى ، بۇ ئاللانىڭ مەرھەمىتى ،
ئەمدىلىكتە بۇ ھايات ئۆز مەرھەمىتىنى يوقاتقان ئىكەن ، مەن ئۇنى
يەنە ئاللاغا قايتۇرۇپ بېرىشىم كېرەك ! چۈنكى ، روھىم ئۆلدى ،
ئوغلۇم . روھىم ئۆلگەن ئىكەن ، جىسمىمىڭمۇ زەررىچە قىممىتى
قالمىدى !...

— ئۇنداق دېمە ، دادا ! — دەپ زارلاندى ئەكبەر ، —
سەن ياشىشىڭ كېرەك ! بىز چوڭ غايە ئۈچۈن ياشىمىساق بول-
مايدۇ ، دادا ! مەن سېنى يۇرتقا چوقۇم ئاپىرىمەن ، ئانام بىلەن ،
ئاچا - سىڭىل قېرىنداشلىرىم بىلەن چوقۇم يۈز كۆرۈشتۈرىمەن !
سەن ئۇنداق ئۈمىدسىزلەنمە ، بىزنىڭ بۇ غايىمىز ھەرقانداق نەر-
سىدىن ئۈستۈن ، ھەرقانداق مۇھەببەتتىن بۈيۈك ، دادا ! بىز
يۇرتقا چوقۇم كېتىمىز ، يۇرتىمىز مەڭگۈلۈك مۇھەببەتنىڭ كانى
بولىدۇ ، سەن ، مەن ۋە بىزگە ئوخشاشلار چوقۇم ئۇ يەردىكى
مۇقەددەس ھاياتنىڭ شاھىدى بولىمىز ، دادا !...

ئەكبەرنىڭ كۆزلىرىدىن تاراملاپ ياش كەتتى . ئۇ ، ئاغ-
زىدا شۇنداق دېگەنبىلەن ، يۈرىكىدە دادىسىنىڭ كۈندىن -
كۈنگە ئاجىزلاپ ، بۇ دۇنيادىن خۇددى كەچ كۈزنىڭ ئاپتېپىدەك
تۇيدۇرماي كېتىۋاتقانلىقىنى سېزىپ ، قاتتىق ئازابلىنىۋاتاتتى .
كەچ كىردى ، ئاتىخان بايا ياتقان يېتى دېۋىزىدىن سېرتقا
قاراپ مىدىرلىماي ياتاتتى . ئۇ ، زاۋال قوينىغا يېتىۋاتقان قۇياشقا
قاراپ خۇرسىنىپ قويدى . زۇلمەتلىك ئۇزاق كېچە يەنە
باشلاندى . بۇ كۈنلەردە ئاتىخان ئايىنى ئېلىپ كەچكەن چىلىك
مەنزىرىسىگە قاراپ ، ئاخىرەتنى ئەسلىيدىغان چىلىك چىلىك ئۇنىڭغا

يوقلىشتىن بېشارەت بېرىدىغان بىر خىل ۋەھىملىك تۇيغۇغا چىرمىلىپ قالغان ئىدى. ئاتىخان بۈگۈنمۇ باشقا كۈنلەردىكىگە ئوخشاش، ئۆز - ئۆزىگە نۇرغۇن سوئال - سوراقلارنى قوبۇپ، ئۇنىڭدىن ئۆزىگە تەسەللى تاپماقچىدەك، باش - ئاخىرى يوق خىياللارغا غەرق بولدى :

ۋەتەن مۇھەببىتىگە ئېرىشىش نېمىدېگەن تەس - ھە؟! بۇنىڭ ئۈچۈن كۈچلۈك قەلب ئىگىسى بولۇش كېرەك ئىكەن! كۈچلۈك ئادەملا ۋەتەن مۇھەببىتىگە ئېرىشەلەيدىكەن، ئاجىزلار بولسا، ھەمىشە ئېرىشىش ئىستىكىدىلا ياشايدىكەن!... بۇنىڭ سەۋەبى، ئانا تۇپراقنىڭ ئاددىي تۇپراق ئەمەس، بەلكى مۇقەددەس، خاسىيەتلىك تۇپراق ئىكەنلىكىدە ئوخشايدۇ! ئادەم تۈگۈل، جان - جانىۋارلارمۇ ئۆمرىنىڭ ئاخىرىدا، نى - نى تاغ - داۋانلارنى، ئۇلۇغ دەريالارنى ئېشىپ ئۆزىنىڭ ئەجدادلىرى ئەسىرلەر داۋامىدا ئۆتكەن يولدىن ئاداشماي، قەدىمكى ماكانىنى تېپىپ كېلەلەيدۇ!...

لېكىن، مەنچۇ؟! مەن نېمە قىلالىدىم؟!... ئەقىللىق ئادەم تۇرۇپ، ئەقىلسىز جان - جانىۋارلاردەك بولالىمىدىم!... ئاتىخان ئاسمانغا - خۇددى تۇۋسىز ھاڭدەك بۇ قاپ - قاراڭغۇ بوشلۇققا قاراپ يېتىپ، ھەسرەت بىلەن شۇلارنى ئويلىدى.

ئەكبەر دادىسىنىڭ رايى بويىچە، پەيشەنبە كۈنى نەزىر ئۆتكۈزدى. ئاتىخان نۇرغۇن تونۇش - بىلىشلىرى بىلەن كۆرۈشۈپ، مۇڭدىشىۋالدى ۋە كەچقۇرۇن ئەكبەرنى يېنىغا ئولتۇرغۇزۇپ مۇنداق دېدى :

— ئوغلىم، ئىنسان ئۈچۈن ئارتۇقچە دۇنيا - مەئشەتنىڭ كېرىكى يوق. ئادەمنىڭ قولى قانچە ئۇزارسا، ئۆمرى شۇنچە قىسقىرايدۇ! پۇلپەرەسلەر مال - دۇنيانى دەپ ئۆلىدۇ؛

ھوقۇقپەرەسلەر تاج - ئەمەلنى دەپ ئۆلىدۇ؛ باھادىر نام - ئاتاقنى دەپ ئۆلىدۇ؛ ھېچنېمىنى دېمەيدىغانلار بولسا، ئۆلمەي ھايات تۇرىدۇ! سەن بۇ گەپنى ئېسىڭدە مەھكەم تۇت! ھەرگىز ئۆز ئېھتىياجىڭدىن ئارتۇق نەرسىنى دەپ جېنىڭنى ئۇپراتما! — ئا. تىخانىڭ دېمى كېسىلپ سۆزدىن توختىدى، بىردەم ھۆمدەپ بېشىنى تۆۋەن ئەگدى، ئەكبەر ئۇنىڭ دۈمبىسىنى، مەيدىسىنى سىلىدى، ئۇ، بىرئاز ياخشىلانغاندىن كېيىن ئاستا بېشىنى كۆتۈرۈپ، ئەكبەردىن سورىدى، — بالام، بىزدە بىرەرسىنىڭ ئامانلىقى بارمۇ؟

— بار، دادا، — دېدى ئەكبەر ئويلاپمۇ تۇرماستىن، — رەھمەتلىك ھېلىمشا ئاكىمنىڭ 20 تىللاسى ھازىرغىچە بىزدە ئاما-نەت تۇرۇۋاتىدۇ.


— ئەقلىڭگە بارىكالا، ئوغلۇم! — دېدى ئاتىخان ئوغللىدىن رازى بولۇپ، — ئىنساننىڭ يىلتىزى ئىمان، بالام! لېكىن بۇ ئىمان ھالاللىق بىلەن بولۇشى كېرەك. شۇڭا، ھۆكۈمالار « ھالاللىق يىلتىزى مىڭ، ھارامنىڭ يىلتىزى بىر » دەيدۇ. ئامانەتكە خىيانەت قىلغانلاردا ئىمان بولمايدۇ! مەن ئۇ 20 تىللانى ئۆز قولۇم بىلەن ئالغان، لېكىن ئۆز قولۇم بىلەن ھەق جايىغا بېرەلمەيدىغان ئوخشايمەن، بۇ ئىش سېنىڭ زىممىڭدە قالدى، بالام: قاچان بولمىسۇن، ئاشۇ 20 تىللانى ھېلىمشاننىڭ قىزىنى تېپىپ تاپشۇرۇپ بەرگىن. بۇ، ماڭا ئاخىرەتلىك قەرز بولۇپ قالمىسۇن!

— خاتىرجەم بول، دادا! — دېدى ئەكبەر دادىسىنىڭ قولىنى چىڭ تۇتۇپ، — مەن بۇنى ھەرگىز ئۇنتۇمايمەن، ئامانەتنى چوقۇم ئىگىسىگە تاپشۇرىمەن!

ئەكبەر بۇ سۆزلەرنىڭ دادىسىنىڭ ئۆزىگە قىلىۋاتقان ئا-خىرقى ۋەسىيىتى ئىكەنلىكىنى زادىلا خىيالغا كەلتۈرمىدى،

بەلكى بۇنى دادىنىڭ بالغا قىلىدىغان ئادەتتىكى نەسىھىتى دەپ چۈشىنىپ، كۆڭلىگە ھېچقانداق شەك - شۈبھە يولاتمىدى .
لېكىن، مۇشۇ سۆھبەتتىن ئىككى كۈن كېيىنكى بىر ئەتىگەنلىكى ئاتىخان مەڭگۈلۈككە كۆز يۇمغاندا، ئۇ ھەسرەت - نادامەت بىلەن ئاھ ئۇرۇپ ئۆزىنى تۇتالماي قالدى . دادىسىنىڭ سۈرلۈك جىنازىسى ئىشىكتىن لەڭ ئۇرۇپ چىققاندا بولسا، ھەسرەت يىغىسى بىلەن ھوشىدىن كەتكىلى تاس قالدى !...
ئاتىخان مەڭگۈلۈك راھەت - پاراغەنى ئۆزى ئېلىپ، ھايات غوۋغالىرى بىلەن تۈگمەس مالا مەتلەرنى ئوغلىغا قالدۇرۇپ، 69 يېشىدا بۇ دۇنيادىن كەتكەن ئىدى !
ئاتىخاننىڭ ئۆلۈمى ئەكبەرگە بەكمۇ ئېغىر كەلدى، مۇساپىرچىلىقنى ئاز دېگەندەك، ئۇ ئەمدى بۇ يۇرتتا تىكەندەك يالغۇز قالغان ئىدى .

شۇ كۈنلەردە، ئۇنىڭ ئېسىگە مۇنداق چىرايلىق بىر خەلق ماقالىسى چۈشتى: « ياغ يالغاندا يات، قان يالغاندا تۇغقان ئەسقاتىدۇ » . لېكىن، ھازىر ئۇنىڭ بىرمۇ تۇغقىنى يوق ئىدى، تۇغقان تۈگۈل، ئانىسىنىڭمۇ ھايات - ماماتلىقىنى بىلمەيتتى !
ئەكبەر دادىسىنىڭ ئىچ ئاغرىقىدا، ئۇزاق يىل كېسەل تارتقان ئادەمدەك جىمغۇر، خامۇش بولۇپ قالدى . تونۇش - بىلىشلىرى ئەكبەردىن ئەھۋال سورىسا، ئۇ ھەممەيلەنگە ئوخشاشلا: — تىكەندەكلا يالغۇز قالدىم، دوپپام چۈشسە خەقنىڭ يېرىگە چۈشىدۇ، كىشىگە ساق، ئۆزۈمگە ئاغرىق يۈرۈۋاتىمەن ! — دەپ جاۋاب بېرەتتى .



ئون ئىككىنچى باب شاپائەت ۋە ئاداۋەت

1

ھەرقانداق گۈزەل بوستانلىقلاردا بارماقلارنى قانتىدىغان تىسكەنلەر ئۆسىدۇ؛ چىرايلىق گۈللۈكلەرنىڭ ئارىسىدا زەھەرلىك يىلانلار يوشۇرۇنۇپ ياتىدۇ! ...

مىلادىيە 1975 - يىلىنىڭ زۇلقەئدە ① ئېيىدا، ئەكبەر ئېغىر كۆڭۈلسىزلىكلەرگە دۇچار بولدى.

ئۇنىڭ مەككە ئاسمىنىدا پەرۋاز قىلىپ، شەھەرمۇشەھەر ئۇچۇپ يۈرگەن « شىركىتى سالام » غا كۆز تەگكەندە كلا بىر ئىش بولدى.

بىر ئاي ئىلگىرى، ئەكبەر غوجموللىنى ئىشخانىسىغا چاقىردى. ھازىر ئۇنىڭ ئىشخانىسى ئازادە، كۆركەم، زامانىۋى ئۈسكۈنىلەر تولۇق ئىدى. ھاۋا تەڭشىگۈچنىڭ كۈچى بىلەن مەككىنىڭ 48 لۇق ئىسسىقلىقىمۇ ئۇنىڭ ئىشخانىسى كۆل بويىدىكى شىپاڭلاردەك سالقىن، سۆرۈن تۇراتتى. كىشىلەرگە گويا سىرت بىلەن ئىشخانا ئارىلىقىدا ئىككى پەسىل پەرقى باردەك تۇيۇلاتتى.

① زۇلقەئدە — قۇربان ھېيتىنىڭ ئالدىدىكى ئاي.

— ئاكا، سىزنىڭ ئەمدى دەم ئېلىشقا چىقىپ، راھەت - پاراغەتتە ياشايدىغان ۋاقتىڭىز كەلدى، — دېدى ئەكبەر غوجىد موللىنى ساپاغا تەكلىپ قىلىپ ئولتۇرغۇزغاندىن كېيىن، — لېكىن دەم ئېلىشقا چىقىشتىن بۇرۇن، سىز شىركىتىمىزگە ئا- خىرقى بىر ئىشنى قىلىپ بېرىڭ. مەن سىزنى گېرمانىيىگە ئەۋەتمەكچى. بىز ھازىر مەككىدە بىر پاختا زاۋۇتى قۇرۇش پىلا- نىنى تۈزدۇق. سىز گېرمانىيىدىن شۇ زاۋۇتقا كېرەكلىك زامانىۋى ماشىنا - ئۈسكۈنىلەرنى ئېلىپ كېلىسىز. ئەسلىدە، ئۆ- زۈم بارماقچى ئىدىم، لېكىن زاۋۇت قۇرۇش پىلانىنى مۇناسىۋەتلىك ئورۇنلارغا تەستىقلاشماسام بولمايدۇ. شۇڭا، سىزنى ئۆزۈمگە ۋەكىل قىلىپ ئەۋەتىۋاتىمەن! مېنىڭچە، بۇنداق ئىشتا سىزنىڭ ئېپىڭىز بار، تەجرىبە - ساۋاقلېرىڭىزمۇ بار. شۇڭا، سىزگە ئىشىنىپ بۇ ۋەزىپىنى تاپشۇرماقچىمەن!

— پېقىرگە ئىشەنگىنىڭىزگە رەھمەت، ئۇكام! — دېدى غوجىموللا ئورنىدىن سەل - پەل قوزغىلىپ، — ئىنشائاللا، تاپ- شۇرۇقىڭىزنى ئورۇندايمەن!

غوجىموللا گېرمانىيىگە بارىدىغانلىقىنى ۋە بۇنداق چوڭ سودىنى ئۆزى بىۋاسىتە قىلىدىغانلىقىنى ئاڭلاپ ناھايىتى خۇشال بولدى، لېكىن ئۇ يەردىن قايتىپ كېلىپلا دەم ئېلىشقا چىقىدىغانلىقىنى ئاڭلاپ كۆڭلى يېرىم بولدى. ھازىر ئۇنىڭ يېشى گەرچە يەتمىشكە يېقىنلىشىپ قالغان بولسىمۇ، لېكىن تېنى ۋىجىك، ئورۇق بولغاچقا، تېخىچە تېتىك، تىمەن ئىدى. مۇنداقلا قارىماققا، ئەمدىلا 60 ياشقا كىرگەن ئادەمدەك روھلۇق، بېجىرىم كۆرۈنەتتى. ئۇ، شىركەتنىڭ ئىشلىرىغا كۆنۈپ قالغان ئىدى، مەئشىتىمۇ ياخشى ئىدى. ئەمدى دەم ئېلىشقا چىقسا نېمە قىلار؟!...

غوجىموللا بىردەم بىكار تۇرمايدىغان، بىكار تۇرۇشىمۇ

خالىمايدىغان ئادەم ئىدى . سائەتنىڭ ئىستىرىلكىسىدەك تىنىمسىز چىكىلداپ تۇرىدىغان كاللىسى ئۇنى ئاشۇنداق جىم تۇرمايدىغان قىلىپ قويغان ئىدى . ئۇ ، پىلان تۈزۈشكە ، تەدبىر ئويلاشقا ئۇستا ئىدى . بىراق ، ھەممىدە ئالدى بىلەن ئۆزىنى ئويلايتتى ، ئۆزى ئۇچۇن چوت سوقاتتى . ئەگەر پايدىسى تەگمىسە ، چىۋىنىمۇ بەدىنىگە قوندۇرمايتتى !

غوجىموللا ئەكبەرنى ماختىدى ، كۆڭۈل كۆتۈرىدىغان بىرمۇنچە ياخشى گەپلەرنى قىلدى ، تاكى ئۇنىڭ كۆڭلى خا- تىر جەم بولغانغا قەدەر ۋالاقشىپ ، ئاندىن ئىشخانىدىن چىقتى ، لېكىن ئۆزىنىڭ كۆڭلىدە بولسا ، كىشىگە ئېيتقىلى بولمايدىغان بىر شۇم پىلان قەد كۆتۈردى !..

غوجىموللا گېرمانىيىگە بېرىپ ئىككى ھەپتىدىن كېيىن ، مېۋىخېنىدىن تېلېگرامما بەردى . تېلېگراممىنىڭ تېكىستى مۇنداق ئىدى : « سىز دېگەن ماركىدىكى ماشىنا - ئۈسكۈنىلەرنى ئېلىپ بولدۇم ، ئىككى كۈندىن كېيىن پاراخوت بىلەن يولغا سېلىپ ئاندىن قايتىمەن » .

بۇ تېلېگرامما ئاتايىن ئەكبەرنىڭ كۆڭلىنى خاتىرجەم قىلىش ئۈچۈن بېرىلگەن ئىدى . بولۇپمۇ ئۇنىڭدا ئېيتىلغان « سىز دېگەن ماركىدىكى » دېگەن سۆز خۇددى ھوشسىزلاندۇ- رۇش دورىسىغا ئوخشاش ئالاھىدە مەقسەتتە قوشۇلغان ئىدى !

دەرۋەقە ، غوجىموللا ئالغان ماشىنا - ئۈسكۈنىلەرنىڭ ماركىسى دەل ئەكبەر كۆرسەتكەن ئىناۋەتلىك زاۋۇتنىڭ داڭلىق ۋە ئىشەنچلىك ماركىسى ئىدى ، ئەمما مال ئۇنداق ئەمەس ئىدى ، غوجىموللا بۇ ئىشتا ناھايىتى ئەپچىللىك بىلەن « گۆش كۆرسى- تىپ ، ئۆپكە سېتىش » ئۇسۇلىنى قوللانغان ئىدى . ئۇ ، بۇ قېتىم گېرمانىيىگە كېلىپ ، ئۆزىنىڭ كېيىنكى ئىستىقبالى ئۈستىدە ئوي- لىنىپ قالدى . بۇ يەردىن قايتىپ بېرىپلا دەم ئېلىشقا چىقىدۇ ، دەم

ئېلىشقا چىققاندىن كېيىن خۇدايىم ئۆز ئاماننىنى ئالغانغا قەدەر ،
يەنە ياشىشى ، تىرىكچىلىك قىلىشى ، بۇ دۇنيانىڭ راھىتىنى سۈ-
رۈشى كېرەك ! ئەمما بۇنىڭغا پۇل بولمىسا بولامدۇ ؟ پۇل دېگەن
بۇ دۇنياغا قىز پېتى كېلىپ ، يەنە قىز پېتى كېتىدىغان ئوتلۇق
نەرسە ! پۇل بولمىسا ، ھېچ ئىش قىلغىلى بولمايدۇ ، ھەتتا قورساق
ئاچقاندا بىر ناننى ئېلىپ يېيەلمەي ، ئاچلىقتا ئۆلۈپ كېتىدۇ ،
ئادەم !

ئەڭ يامىنى ، غوجىموللىنىڭ قەلبىدىكى كونا ئاداۋەت
ئىدى ! ئۇ ، مىڭتېكە داۋىنىدىكى ھېلىقى شەرمەندە ئىشلارنى ھەر
قېتىم ئەسلىسە ، ئاتىخانى چايىنۋە تىكۈدەك ئاچچىقى كېلەتتى .
ئەگەر شۇ چاغدا ئاشۇ ئادەم كۆرسىمۇ كۆرمەسكە سېلىپ ئۆتۈپ
كەتكەن بولسا ، بۇ ئىش ئاشكارىلانماي ، غوجىمولا نۇرغۇن نەپكە
ئېرىشكەن بولاتتى . كېيىنكى يوقسۇللۇق ، سەرگەردانلىق ھايال-
تىمۇ بولمايتتى ! تېخى ئۇنىڭ شۇ چاغدا قىلغان بىرمۇنچە يامان
گەپلىرىچۇ ؟! بۇ گەپلەر غوجىموللىنىڭ جان - جېنىدىن ئۆ-
تۈپ ، يۈرىكىگە دەرد بولۇپ ئورناپ كەتكەن ئىدى ! ھازىر
ئاتىخان يوق ، بۇ دۇنيادىن ئاللىقاچان خوشلاشتى ! لېكىن ، ئۇ-
نىڭ پۇشتى ھازىر شۇنداق كۆتۈرۈلۈپ ، راھەت - پاراغەتتە
ياشايدۇيۇ ، بۇنداق بەخت نېمە ئۈچۈن غوجىموللىغا نېسىپ بول-
مايدۇ ؟! غوجىموللىنىڭ ئۇنىڭدىن نەرى كەم ؟! ھەر ئىككىسى
ئوخشاشلا بىر مۇساپىر كەلگىنىدىغۇ ؟! ... تېخى ئۇنىڭ ئەكبەردەك
بىر سېرىق تۈكنىڭ قولىغا قاراپ قالغىنى چوڭ خورلۇق
ئەمەسمۇ ؟! ...

غوجىمولا بۇلارنى ئويلىسا ، يۈرىكى ئېچىشىپ ، كۆزى
قىزىراتتى ! ئالانىڭ بۇنداق تەڭسىز ، ئادالەتسىزلىكىدىن
زارلايتتى ، زارلىغانسېرى ئەكبەرگە ئۆچلۈكى كېلەتتى ، ئاتا ئادا-
ۋىتى ئۆرلەيتتى ! ...

بۇ قېتىم ئەكبەر ئۇنىڭغا ئەڭ ئاخىرقى بىر قېتىملىق سودا پۇرسىتى بەردى . بۇ پۇرسەتتىن چوقۇم ياخشى پايدىلىنىش كېرەك ! بۇ پۇرسەت ئۆتۈپ كەتسە ، ئۇ ئۆمۈرلۈك نادامەتتە قالدۇ !...

غوجموللا ئەنە شۇنداق ھارام خىياللار بىلەن مېۋىخېنىدا بىر سودا دەللىلىنى تاپتى . بۇ دەللال كاززاپ ، ساپساپچى ، كىر-مەيدىغان تۆشۈكى يوق ئەپچىلەم ئىدى . ئۇ ، غوجموللىنىڭ ئەگىتىپ قىلغان بىر - ئىككى ئېغىز گېپىنى ئاڭلاپلا ، ئۇنىڭ كۆڭلىدىكىنى تولۇق چۈشەندى ۋە مۇرسىگە شاپلاقلاپ :
— كەمسىلىرى ئەقىل - پاراسەتتە ئاجىز ، ئۇرۇشى - سوقۇشتا ناقابىل ، — دەدى ئۆزىنى سەمىمىي ، كەمتەر قىياپەتتە كۆرسىتىپ ، — لېكىن سودا ئىشىدا بەندە تۈگۈل ، خۇدانىمۇ رازى قىلالايمەن ! خاتىرجەم بولسىلا ، مەن ھەممىنى چۈشەندىم !...

ئۇلار سۆزلەشتى ، كېلىشتى ، ئەڭ ئاخىرى ئەگەر ئىش غوجموللىنىڭ دېگىنىدەك پۈتسە ، سودا دەللىلىنى 5 مىڭ ئامېرىكا دوللىرى بىلەن رازى قىلىدىغان بولۇپ پۈتۈشتى !
ئىشلار تېز ھەم ئوڭۇشلۇق يۈرۈشۈپ كەتتى . سودا دەللىلى مېۋىخېن شەھىرى ئەتراپىدىكى بىر مەھەللىۋى زاۋۇت بىلەن سۆزلىشىپ ، 10 كۈن ئىچىدە پاختا زاۋۇتىغا كېرەكلىك ماشىنا - ئۈسكۈنىلەرنى ياساپ بېرىشنى توختاملاشتى . ئاندىن بىر تونۇشى ئارقىلىق مىڭ ئامېرىكا دوللىرى خەجلەپ ، ھېلىقى چوڭ زاۋۇت - نىڭ داڭدار ماركىسىنى قولغا چۈشۈردى . ئىككى ھەپتە ئىچىدە ھەممە ئىش پۈتتى ، پاختا مالغا جىڭ مالنىڭ ماركىسى چاپلاندى . بۇ سودىدا ھېلىقى دەللال 5 مىڭ ئامېرىكا دوللىرى ، غوجموللا 15 مىڭ ئامېرىكا دوللىرى ھاپان ئالدى . ئۇنىڭ نەزەرىدە ، ئادەم غۇلاپ چۈشۈشتىن ساقلىنىش ئۈچۈن ، بۇنداق

ھارام ، يامان ئىشلارنى قىلىشنىڭ ئۆزى بىرخىل باتۇرلۇق ھېساب-لىناتتى !..

غوجموللا مېۋىخېنىدىن قايتىپ كېلىپ ، 20 كۈندە مال يېتىپ كەلدى . بۇ ئارىلىقتا ، پاختا زاۋۇتىنىڭ ئۆيى - ئىمارەت قۇرۇلۇشىمۇ پۈتۈپ بولغان ئىدى . ماشىنا - ئۈسكۈنىلەر چوڭ زالغا چۈشۈرۈلدى . بۇلار جاي - جايىدا قۇراشتۇرۇلسلا ، زاۋۇت ئىشقا چۈشۈپ كېتەلەيتتى .

ئەكسەر تېپىپ كەلگەن ئىككى تېخنىك ماشىنا - ئۈسكۈنىلەرنى قۇراشتۇرۇشقا باشلىدى . بۇ ئىشقا غوجموللۇمۇ ئارىلاشتى ، ئۇ ، ئەكسەرنىڭ « ئەمدى دەم ئېلىڭ ئاكا ، چارچىدىڭىز ! » دېگەن نەسەتلىرىگە قۇلاق سالماي ، ئۆزى ئېلىپ كەلگەن « داڭدار ماركىلىق » ماشىنا - ئۈسكۈنىلەرنىڭ كۆز ئالدىدا قۇراشتۇرۇلۇپ ، كۆز ئالدىدا ئىشقا كىرىشىشنى كۆرمەكچى ۋە بۇ ئارقىلىق ئۆز ئىشىنى ئاخىرقى قېتىم شىركەت جامائىتىگە كۆز - كۆز قىلماقچى بولدى . شۇڭا ، غوجموللا ئەتىدىن - كەچكىچە تېخنىكلارنىڭ بېشىدا دېۋەيلەپ ، ئۇلاردىن بىر قەدەممۇ نېرى بولمىدى . يەنە بىر ھېسابتا ، ئۇ تېخنىكلارنىڭ مالنىڭ ساختىلىقىنى بىلىپ قېلىپ ، داۋراڭ قىلىشىدىن ئەنسىز رەپمۇ ئاشۇنداق قىلغان ئىدى .

خۇداغا شۈكرى ، قۇراشتۇرۇش ئىشى ئۈچىنچى كۈنىگە قەدەم قويدى ، بۇ ، ئەڭ ھالقىلىق — توك يوللىرى چېتىلىپ ، سىناق قىلىنىدىغان مۇھىم كۈن ئىدى !

چۈشكىچە ھەممە ئىش پۈتتى ، كۈنۈپكىنى باسسلا ، توك ئېقىمى يۈرۈشۈپ ماشىنا ھەرىكەتلىنەتتى . شۇ تاپتا ، غوجموللا نىڭمۇ ، تېخنىكلارنىڭمۇ يۈرىكى ھاياجاندىن قاتتىق سوقۇپ كېتىۋاتاتتى .

بىر تېخنىك توك مەنبەسى ئورنىتىلغان تام تەرەپكە

ماڭدى ، قۇراشتۇرۇلغان ماشىنىنىڭ يېنىدا غوجموللا بىلەن يەنە بىر تېخنىك قالدى .

كۈنۈپىكا چىككىدە بېسىلدى ، كۆزنى يۇمۇپ - ئاچقۇچە بولغان شۇ دەققىدە ئاجايىپ دەھشەتلىك بىر ئىش يۈز بەردى : تۇيۇقسىز گۈمبۈرلىگەن ئاۋاز ياڭراپ ، ماشىنا پارتلىدى ، تۆمۈر پارچىلىرى خۇددى زەمبىرەك ئوقلىرىدەك شىددەتلىك چاچراپ ، زالىنىڭ تام - تورۇسلىرىنى ھۆتمە - تۆشۈك قىلىۋەتتى . پارتلىغان ماشىنىنىڭ بېشىدا قاراپ تۇرغان غوجموللا بىلەن ھېلىقى تېخنىك بۇردا - بۇردا گۆشكە ئايلىنىپ ، شۇ يەردىلا جان بەردى . يەنە بىر تېخنىك ئېغىر يارىلىنىپ تام تۈۋىدە يېتىپ قالدى!...

بۇ خەۋەر جىددەدە ئىش بېجىرىۋاتقان ئەكبەرگە يەتكۈ - زۈلگەندە ، قايغۇ - ھەسرەتتىن ئۇنىڭ بېشى پىرقىراپ ، كۆزىگە قاراڭغۇلۇق تىقىلدى . قولىدىكى ئىشنى شۇ يەرگىلا تاشلاپ ، دەرھال مەككىگە كەلدى . ئاڭغىچە بۇ كۆڭۈلسىز خەۋەر پۈتۈن مەككىگە گۈررىدە تارقاپ بولغان ئىدى !

غوجموللا بۇ ئالەمدىن بەكمۇ تۇيۇقسىز ، نام - نىشانسىز كېتىپ قالدى ! كەتكەندىمۇ ، ئۆزىگە ياخشىلىق قىلىپ ، بېشىنى سىيلىغان شىركەتنىڭ نۇرغۇن پۇلىنى ئۇ دۇنيالىق قەرز قىلىپ يۈكلەپ كەتتى!...

مانا بۇ ، بۇ دۇنيادا پۇلغا كۆزى تويىمىغانلارنىڭ كۆزىنى گۆرنىڭ توپىسى تويدۇرىدۇ ، دېگەن ئۇلۇغ ھېكمەت ئىدى !

2

بۇ خۇددى « جاپا جۈپ ، ۋاپا تاق » دېگەندەكلا ئىش بولدى .

ئەكبەر پاختا زاۋۇتىدا يۈز بەرگەن پاچىئەلىك ئىشلارنى

بىر تەرەپ قىلىپ، ئەمدى ئۇھ دەپ تۇرۇشىغا، كۈتۈلمىگەندە، يەنە كونا خېرىدارلىرىنىڭ قاتتىق قىسمىقى ئارىسىدا قالدى. بۇلارنىڭ ھەممىسى ئۇنىڭغا مال زاكاز قىلىپ پۇل تۆلىگەن دۇكاندارلار ئىدى.

— ئاڭلىساق، ماللىرىڭىزنىڭ ھەممىسى بېيىروتتىن چىقالماي يېتىپتۇ. بېيىروتتا تۇرۇش بولۇۋاتىدۇ، قۇربان ھېيتقا بولسا ئاز قالدى، ئۇ ماللار ئۈلگۈرۈپ كېلەلمەيدىغان بولدى، پۇللىرىمىزنى قايتۇرۇپ بېرىڭ!

مانا بۇ، ئۇنىڭغا مال زاكاز قىلىپ پۇل تۆلىگەن ئەرەب، ھىندى، ئۆزبېك ۋە ھەممىشەەر دۇكاندارلارنىڭ ئورتاق تەلپى ۋە جىددىي نارازىلىقى ئىدى!

ئەكبەر بىرنەچچە يىلدىن بېرى، گېرمانىيە، فرانسىيە ۋە ئىتالىيە قاتارلىق جايلاردىكى شىركەتلەر بىلەن مال توختام تۈزگەندە، ئۇلار ماللىرىنى بەھرىمىنگە يەتكۈزۈپ بېرەتتى. بۇ ماللار بەھرىمىندىكى دېڭىز بوغۇزىدىن بىرنەچچە ۋاقىت ئۆچىرەت كۈتۈپ ئۆتۈپ، ئاندىن قۇرۇقلۇق ئارقىلىق جىددە ۋە مەككىگە كەلگۈچە ئىككى - ئۈچ ئاي ۋاقىت كېتەتتى. ئاڭغىچە، يېڭى مودىلار چىقىپ، بۇ ماللارنىڭ بەزىلىرىنىڭ ۋاقتى ئۆتەتتى، بازار كاساتلىشاتتى. شۇڭا، ئەكبەر بۇ قېتىم ئۇ شىركەتلەر بىلەن توختام تۈزگەندە: «بۇنىڭدىن كېيىن بىزگە ئەۋەتىدىغان ماللارنى بەھرىمىنگە ئەمەس، بېيىروتقا ئەۋەتىڭلار، بىز شۇ يەردىن تاپشۇرۇپ ئالىمىز!» دەپ ئۇقتۇرۇش قىلغان ئىدى. دېگەندەك، ئۇلار ماللىرىنى بېيىروتقا ئەۋەتتى. لېكىن، شۇ كۈندە لىرەدە قېرىشقاندا، لىۋاندا پارچە - پۇرات تۇرۇشلار بولۇپ، بېيىروت جەڭگى - جېدەل ئىچىدە قالدى. ئۇ ماللارمۇ بېيىروت تاموژنىسىدىن چىقالماي، شۇ يەردە بېسىلىپ قالغان ئىدى!

ئەكبەر قاتتىق تەڭقىسىلىق ئىچىدە قالدى.

خېرىدارلىرىدىن يىغىلغان پۇللارنىڭ ھەممىسىنى ھېلىقى نەس باسقان پاختا زاۋۇتىغا دەسمى قىلىپ سالغان ئىدى. بۇ پۇللار ئىككى ئادەمنىڭ جېنى بىلەن پۈتۈن زاۋۇتنى ۋەيران قىلىپ، ئەكبەرنى قاتتىق داغدا قويدى! ھازىر ئۇنىڭ قولىدا ھېچقانچە پۇل يوق ئىدى. خېرىدارلىرى بولسا، ئۇنى كۈندىن - كۈنگە قىستاپ كېلىۋاتاتتى! سودا - تىجارەتچى دېگەن شۇ، ئۇلار ئادەمنى ئەمەس، پۇلنى تونۇيتتى. پۇل ئۈچۈن ئۇرۇق - تۇغقان، قان - قېرىنداشلارمۇ ئۇلارغا يات، بىگانە ئىدى!

ئەكبەر ئۇيان ئويلاپ، بۇيان ئويلاپ، ئاخىر دوستى ھا-رىسنىڭ مەسلىھەتىنى ئېلىش ئۈچۈن، ئۇنى ئىزدەپ كەلدى.

— غەم قىلما، ئاداش! ھەممە ئىش ئوڭشىلىپ كېتىدۇ! — دېدى ھارىس ئەكبەرنىڭ دەرد - ئەلەملىرىنى ئاڭلاپ بولغاندىن كېيىن، — پاختا زاۋۇتى ئىشىدا سېنى تازا بىر قارا بېسىپتۇ. ئۇ ئادەمنىڭ ئالا كۆڭۈللىكى ئاخىر ئۆزىنىڭ بېشىغا چىقىپتۇ. خەيرىيەت، ئۆتكەن ئىش ئۆتتى! ئەمدى ھازىرقى گەپنى قىلايلى: خېرىدارلىرىڭغا پۇلنى قايتۇرمىساڭ بولمايدۇ، ئۇلارنىڭ ئەندىشىسى يوللۇق، زاكاز قىلىنغان ماللار قۇربان ھېيتتىن بۇرۇن ئۇلارنىڭ قولىغا تەگمىسە، بازار تاپالمايدۇ، خېرىدارلىرىڭنىڭ پۇلنى قايتۇرايلى، بۇ پۇلنى مەن ساڭا ئۆسۈمىسىز قەرز بېرىپ تۇراي...

— رەھمەت ھارىس، رەھمەت ساڭا ئاداش! — دېدى ئەكبەر ئورنىدىن تۇرۇپ، ئۇنىڭ قولىنى مەھكەم قىسىپ، — بۇ ھىممىتىڭ بىلەن سەن مېنى ئېغىر مۇشكۈلاتتىن قۇتۇلدۇردۇڭ! ئەكبەر ھەقىقەتەن ھاياجانلانغان، خۇشاللانغان، شۇنىڭ بىلەن بىللە، قەدىناس دوستىنىڭ سەمىمىي، غەرمەزسىز مېھىر - شەپقىتىدىن قاتتىق تەسىرلەنگەن ئىدى.

— ئەمدى بېيىروتتىكى ماللار توغرىسىدا مېنىڭ پىكرىم

مۇنداق ، — دېدى ھارس خېلى چوڭقۇر ئويلانغاندىن كېيىن ، — ئۇ ماللارنىمۇ ھېيتتىن بۇرۇن ئەكېلىشنىڭ ئامالنى قىلمىساق بولمايدۇ . بولمىسا ، كۆپ زىيان تارتىپ كېتىسەن ! مېنىڭ بېيىروت تاموۋنىسىدا يېقىن بىر ئاغىنەم بار . مەن ئۇنىڭ بىلەن تېلېفوندا سۆزلىشىپ ، سەن شىركەتتىن ئايىغى چاقتان ، ئېيى بار ئادەمدىن ئىككىنى بېيىروتقا ماڭدۇر . ئۇلار ماشىنىلارنى تەييار قىلىپ ، پۇرسەت كۈتۈپ تۇرسۇن ، شەھەردىكى جەڭگى — جېدەللەر بىرئاز بېسىققان ۋاقتتا ، تاموۋنىدىكى ھېلىقى ئاغىنەم ماللارنى چىقىرىپ بېرىدۇ ، ئۇلار دەرھال ماشىنىلارغا قاچىلاپ ، كېچە — كۈندۈز توختماي ھەيدەپ كەلسۇن ! شۇنداق قىلساق ، سېنىڭچە بولارمۇ ؟

— بولىدۇ ، ئەلۋەتتە بولىدۇ ! — دېدى ئەكبەر دوستىنىڭ ئەقلىگە ، دىتىغا قايىل بولۇپ ، — يەنە سېنى ئاۋارە قىلىدىغان بولىدۇم !

ئۇ ، خىجىلچىلىق ئىچىدە بېشىنى مۇلايىم ئەگدى .
— سېنىڭ مۇشۇ قىلىقلىرىڭ ! ... — دېدى ھارس بىگىز قولىنى دوستىنىڭ بۇرنىغا تەگكۈزۈپ ، — بىزنىڭ ئارىمىزدا بۇنداق تەكەللۈپ گەپلەرنىڭ نېمە ھاجىتى ! ؟ ئۇنداق دەۋەرسەڭ ، مەن خىجىل بولۇپ قالدىمكەنمەن ! ...
— ئەمەسە دېمىدىم ، بولىدۇم ! ...

ئۇلار خۇددى ياش ۋاقتىدىكىدەك بىر — بىرىنى قۇچاچ — لىشىپ كۈلۈشتى ، كۈلگەندىمۇ ، چىن يۈرەكلىرىدىن چىقىرىپ ، سەمىمىي ۋە دوستانىلىق بىلەن ئۇزاق كۈلۈشتى ! ...

3

ھارسنىڭ دوستانە ھىممەت — شاپائىتى ئەكبەرنى ئېغىر

مۈشكۈللۈكلەردىن قۇتۇلدۇرۇپ قالدى .

خېرىدارلارنىڭ قەرزى تولۇق تۆلەندى ، غوۋغالار بېسىقتى . بېيروت تاموژنىسىدىكى ماللارمۇ قۇربان ھېيتتىن 10 كۈن بۇرۇن يېتىپ كېلىپ ، مەككە ، تائىق ۋە جىددە بازارلىرىغا سېلىندى . ئەكبەر قەددىنى رۇسلىۋالدى ، ۋەيران بولۇش گىردا . بىغا بېرىپ قالغان « شىركىتى سالام » مۇ قايتىدىن جانلىنىپ ، يەنە ئەركىن پەرۋاز قىلىشقا باشلىدى ! ...

ئەكبەر ھېيتنىڭ ئىككىنچى كۈنى ئەتىگەندە ، ھارسنىڭ ئۆيىگە پەتلىپ كەلدى . مەقسىتى ، مۇشۇ باھانىدە كۆڭلىدىكى يۈرەك سۆزلىرىنى ئېيتىپ ، ئۇنىڭغا بولغان ئالەمچە رەھمەت - تەشەككۈرىنى بىلدۈرۈش ئىدى .

لېكىن ھارس ئەكبەرگە زادىلا سۆزلەش ئىمكانىيىتى بەرمىدى ، ئەكسىچە ، ئۇنىڭ پىكىر - خىياللىرى باشقا ياقىلارغا چېچىۋەتتى .

— بۇ ئىشلارمۇ تۈگىدى ، ئەكبەر ! — دېدى ئۇ قولىدىكى قەھۋە دەملەنگەن خرۇستال ئىستاكانى ئەكبەرنىڭ ئالدىغا قويۇۋېتىپ ، — ئەمدى غەمدىن پۈتۈنلەي خالاس بولدۇڭ !

غەمدىن خالاس بولدۇڭ ؟! ...

راست ، ئۇنىڭ غەملىرى پۈتۈنلەي تۈگىگەنمىدۇ ؟ ! ئەگەر گەپنى پۇلدىن باشلاشقا توغرا كەلسە ، ئەكبەرنى ھازىر ھەقىقەتەن غەمسىز ، باياشات ، پۇلدار ئادەم دېيىشكە بولاتتى ! ئۇ ، مەككە ، تائىق ۋە جىددەدىكى يۇرتداشلار ئارىسىدا كۆزگە كۆرۈنۈپ قالغان شەخس ئىدى . ئەكبەرنىڭ ئىلكىدىكى « شىركىتى سالام » مۇ ياۋروپادىكى بىرنەچچە دۆلەتلەر ئىچىدە داڭدار ئىدى . ئۇنىڭ ھازىر ئۆزىگە خاس ئىككى قەۋەتلىك زامانئى تۇرالغۇ جايى بار ئىدى . ئولتۇرىدىغىنى ئامېرىكىنىڭ

«كادالاک» ماركىلىق ئېسىل پىكاپى ئىدى . چوڭ قىزى مەككىدىكى «ئومۇل قورۇ ئۇنىۋېرسىتېتى» دا ، كىچىك قىزى ئىپارگۈل بولسا ، جىددە ئۇنىۋېرسىتېتىدا ئوقۇۋاتاتتى . ئوغلى ئارمان كۈندۈزى ئوتتۇرا مەكتەپتە ئەرەب بالىلىرى بىلەن ئو-قۇيتتى ، كەچتە ئائىلىدە ئوقۇتقۇچى ياللاپ ئىنگلىزچە ئۆگىنەتتى ...

ئەكبەردە ھازىر ھەقىقەتەنمۇ بالا دەردى ، ئائىلە غېمى دېگەنلەر يوق ئىدى ! لېكىن نېمە ئۇچۇندۇر ، ھارسنىڭ سۆزى ئەكبەرنى ئويلاندۇرۇپ قويدى . ئۇ راستتىنلا غەمدىن پۈتۈنلەي خالاس بولغان ئادەممىدۇ ؟ ! ...

ئەكبەر ھارسقا ئەجەبلىنىپ قارىدى ، گويا يۈرىكىنى چىرماپ ياتقان بىر سوئالغا ئۇنىڭ كۆزىدىن جاۋاب ئىزلىمە كىچى بولغاندەك ، ئۇنىڭ يوغان ، قاپقارا قوي كۆزلىرىنىڭ ئىچىگە تىكىلىپ قارىدى ۋە بىر ھازادىن كېيىن ، غەلىتە بىر سوئالنى سورىدى :

— ھارس ، سەن چەت ئەللەرگە چىققاندا ، ئەڭ ئۇزاق تۇرغان ۋاقىتنىڭ قانچىلىك ؟

ھارس بۇ سوئالنىڭ تېگىدىكى مەنىلەرنى ئويلاپمۇ ئول-تۇرماستىن ئۇدۇللا جاۋاب بەردى :

— ئىككى ئاي . پەقەت پارىژدا ئاشۇنداق ئۇزاق تۇرۇپ قالغان ئىدىم .

— نېمىشقا ئۇنىڭدىنمۇ ئۇزاقراق تۇرمىدىڭ ؟

— تۇرغۇم كەلمىدىغۇ ، تاڭ ! چىدىمىدىم ...

— نېمىگە چىدىمىدىڭ ؟ — ئاسماقچىلاپ سورىدى

ئەكبەر .

— بىلىمەيمەن ... — دېدى ھارس ۋە كۆڭلىدىكى

ھېس - تۇيغۇلىرىنى بىر خىل ھەرىكەتلەر بىلەن چۈشەندۈ-

رۈشكە تىرىشىپ داۋام قىلدى ، — ئىشقىلىپ ، مەككىگە قايتقۇم كېپكەتتى ، گويا غايىبانە بىر قول مېنى شۇ ياققا تارتىپ تۇرغاندەك ...

— مانا بۇ مۇھەببەت ! — دېدى ئەكبەر ئاغىنىسىنىڭ سۆزىگە يەكۈن ياساپ ، — دۇنيادىكى ھېچ نەرسە تەڭ كەلمەيدىغان ئەڭ ئۇلۇغ ، ئەڭ مۇقەددەس ئانا يۇرت مۇھەببىتى !
— توغرا ! — دەپ خۇشاللىنىپ كەتتى ھارىس ، — توغرا دېدىڭ ، ئەكبەر ! شۇڭا ، مەن مەككىنى ھېچ يەرگە تەڭ قىلمايمەن ! گەرچە بۇ يەر قاقاس ، ئىسسىق بولسىمۇ ، لېكىن ئاشۇ گۈزەل ، ھاۋالىق پارىژغىمۇ ، رىمغىمۇ ، لوندونغىمۇ تەڭ قىلمايمەن ! بۇ يەر گويا مېنىڭ قەلبىمدە يەتتە ئىقلىمدا يوق گۈزەل جەننەت !..

ئەكبەر شۇ كەلەپ قالدى ، چىرايىدىن ئېچىنىشلىق بىر قەد ياپەت — مۇراد — مەقسىتىگە يېتەلمەي ، ھەسرەت — نادامەت چېكىۋاتقان بىر ئادەمنىڭ مۇڭلۇق قىياپىتى ئەكس ئېتىپ تۇراتتى . ھارىس دوستىنىڭ چىرايىدىكى بۇنداق ئازابلىق ھالەتنى كۆرۈپ ، ئالدىراپ سورىدى :

— نېمە بولدۇڭ ، ئەكبەر ؟ چىرايىڭ غەلىتە بولۇپ كەتتىغۇ ؟ ! ھە ، راست ... بىلدىم ! ... بىلدىم ! ...

ھارىس خاتا قىياس قىلمىغان ئىدى ، ئۆزىنىڭ بايا ھاياجانلىنىپ كېتىپ قىلغان سۆزى بىلەن ئەكبەرنىڭ يۈرىكىدىكى كونا يارىنى قاتتىق تىرىنۋەتكەن ئىدى .


— بايا غەم توغرىسىدا گەپ بولۇپ قالدى ، ھارىس ! — دېدى ئەكبەر ئۇزاق جىملىقتىن كېيىن چوڭقۇر بىر ئۇھسىنىپ قويۇپ ، — ھازىرقى ئائىلەمنى ، تۇرمۇشۇمنى ، سودا — تىجارىتىمنى دېسە ، مەن ھەقىقەتەن غەمىمىز ئادەممەن ! لېكىن ، مېنىڭ يۈرىكىم يەنىلا خۇشال ، بەختلىك ئەمەس ، ئاداش ! مەڭگۈ

يوقالماس بىر غەم ھەمىشە مېنى ئازابلان ، يۈرىكىمنى ئۆرتەيدۇ !
بۇ غەم باشقا نەرسە ئەمەس ، بايا سەن ئېيتقان ئاشۇ مۇقەددەس
ۋەتەن مۇھەببىتى ! ئىنسان قەلبىدىكى ۋەتەن مۇھەببىتى — ئۆز
ئەتراپىدىكى قېرىنداشلىرىغا ، ئۆزۈڭ چوڭ بولغان ئاشۇ شەھەر ،
ئاشۇ سەھرا چېتىدىكى ئېگىز - پەس تۆپىلىكلەرگە ، ئۇنىڭ
يېنىدىن شىلدىرلاپ ئېقىپ تۇرىدىغان بۇلاق سۇلىرىغا ، باھار
كەلگەندە گۈل - غۇنچىلار بىلەن سۇمبۇل نوتىلارغا تولدىغان
ئېدىرلىقلارغا ، يىراقلاردا كۆرۈنۈپ تۇرىدىغان ئەزىم تاغ - دەر -
يالارغا ، سەن مەكتەپكە بارىدىغان يوللاردا ئۆسكەن چېچەك -
بوستانلارغا ... بولغان مۇھەببەت ئىكەن ! ... مەن بۇ نەرسىلەرنى
بىر كۈنمۇ ئەستىن چىقارغىنىم يوق ، ھارسى ! ئۇ ھەمىشە دىلىمدا
چىراغدەك يېنىپ تۇرىدۇ ! مەن بارغانسېرى چوڭقۇر ھېس قىل
لىۋاتىمەن ، ۋەتەندىن ئايرىلغان ئادەم بەئەينى بەدەندىكى ئۆلگەن
ھۈجەيرىگە ئوخشاش بولىدىكەن ! ئۆلگەن ھۈجەيرىنىڭ نېمە
قىممىتى ! ؟ ئۇ خۇددى چاچقا چۈشكەن كېپەكتەك يىلتىزسىز ،
قەدىرسىز نەرسە ئەمەسمۇ ؟ ! مەن ھازىر ئەنە شۇ قەدىرسىز كې-
پەككە ئوخشايەن ! ...

ئەكبەرنىڭ كۆزلىرىدىن غىللىدە ياش ئەگىدى ، بۇ
ئاجايىپ بىر ياش ئىدى ، ئۇنىڭدا ئۇزاق يىللىق جۇدالىق ، تەشنا-
لىق ۋە چوڭقۇر مۇھەببەتنىڭ مۇجەسسەملەشكەن جىلۋىسى
نامايان ئىدى ! شۇنداقلا بۇ ياش ئىسسىق ، سۈزۈك ، ئەمما بېجىرىم
بىر ئەرنىڭ يۈرىكىدىن ئېقىپ چىققان ئاچچىق ياش ئىدى ! ...
بۇ كۈنلەردە ، ئەكبەر مەدرىستە ئوقۇغان كىتابلاردىن زە-
لىلىنىڭ مۇنۇ سۆزىنى پات - پات ئەسلەيدىغان بولۇپ قالغان
ئىدى :

« باشقا ئەلدە مۇساپىر بولۇپ يۈرۈپ پادىشاھلىقنى قولغا
كەلتۈرسەڭمۇ ، ھامان دىلى سۇنۇق بۇلبۇلدەك غۇربەتچىلىكتە

ئۆتسەن ، ئۆز يۇرتۇڭنىڭ پىراقىدا ئۆرتىنسىن ! ... »
راست ، ئۆزىنىڭ يىلتىزىنى ، تارىخىنى ، يۇرت - ماكانىنى بىلمىگەن ئادەم خۇددى پايانسىز دەشت - باياۋاندا ئېزىپ يۈرگەن ناتىۋان بالغا ئوخشىشىپ قالمادۇ ؟ ! ...
ئېسىل نازۇنېمەتلەر تىزىلغان ئازادە مېھمانخانىنى ئېغىر سۈكۈنات قاپلىدى . ئەكبەرمۇ ، ھارسىمۇ ئۆز خىياللىرى بىلەن جىمىدە ئولتۇراتتى .
ئەزەلدىن كەڭ پىكىرلىك ، ھېسسىياتى كۈچلۈك ئادەملەر ئازابىتىن ، دەردتىن خالىي بولغان ئەمەس !
— ھېلىمۇ چىدىدىڭ ، ئەكبەر ! — دېدى ئاخىر ھارسى ئارىدىكى ئېغىر جىملىقنى بۇزۇپ ، — تەقدىر سىلەرگە بەكمۇ ئادالەتسىزلىك قىلدى ! ئاتىخان ئاكام بۇ يولدا كۆپ رىيازەت چېكىپ ، ئاخىر شۇ دەرد بىلەن كۆزى ئوچۇق دېگەندەك كەتتى ! ئەمدى سەن بولساڭمۇ مۇنداق ئېغىر جۇدالىققا خاتىمە بېرىپ ، يۇرتقا بىر بارساڭ بولاتتى ! بىز بۇنىڭ بىر ئامالىنى قىلايلى ، ئاداش ! دۇنيادا ھالقىغىلى بولمايدىغان داۋان يوق ! ...
ئىككى دوست خېلى ۋاقىتقىچە پاراڭلىشىپ ئولتۇردى ، پاراڭلاشقانسېرى خۇددى بىرىنىڭ يۈرىكىدە يەنە بىرىنىڭ يۈرىكىنى ئىلىلىنقۇچى نۇر ۋە ھارارەت باردەك ، ئۇلارنىڭ روھى ۋە جىسمى جانلىنىپ ، بايقى مۇڭ ۋە ئازابقا تولغان سۇلغۇن كەيپىدە يات ئاستا - ئاستا كۆتۈرۈلۈپ كەتتى ! ...



ئون ئۈچىنچى باب

ئىلاھىي سۆيگۈ

1

ئىنسان ھاياتى خۇددى كېچىلىرى چاقنىغان چاقماقتەك تېز ئۆتۈپ كېتىدۇ!

ئادەم بەش يىل ، 10 يىل بۇرۇن بولغان ئىشلارنى تېخى ھېلىلا بولغاندەك ئەسلەپ ، شۇ ئەسلىمىلەر ئىچىدە ئۆزىنىڭ چوڭ بولغانلىقىنى ، قېرىپ كېتىۋاتقانلىقىنى تۇيماي قالدۇ . تىرىكچە-لىك يولىدا جان تىكىپ ئۆتۈۋاتقان مۇشكۈل ۋاقىتلارمۇ خۇددى دەريا مەۋجىدەك بىرىنىڭ كەينىدىن بىرى شوخلۇق بىلەن قوغ-لىشىپ ئۆتۈپ كېتىۋېرىدۇ!

مىلادىيە 1980 - يىلى سېنتەبىر ئېيى ئەكبەر ئۈچۈن تولمۇ خاسىيەتلىك ، قۇتلۇق ئاي بولدى .

ئۇ ، بۇ يىل توپتوغرا 48 ياشقا كىرىپ ، قىرانلىق يېشى-دىكى يېتىلىگەن ئەر بولۇپ قالغان ئىدى . ئەكبەرنىڭ قاپقارا قويۇق بۇرۇتى ، ئاق ئارىلىغان كۆتمەك ساقىلى قوڭۇر رەڭلىك دۆڭسىلەك يۈزىگە ، قامەتلىك بەستىگە يارىشىپ ، ئۇنى تېخىمۇ سالاپەتلىك كۆرسىتەتتى . ئۇنىڭ مۇشۇ تۇرقى دادىسى ئاتىخانىنىڭ بۇنىڭدىن 32 يىل بۇرۇن ھەج سەپىرى ئىشىقىدا يۈرگەن

ۋاقتىدىكى تۇرقىغا قۇيۇپ قويغاندەك ئوخشايتتى . بىرلا ئوخشاشمايدىغان يېرى ، ئاتىخان ئۇ چاغدا بېشىغا يېشىل مانپۇ دوپپا ، ئۇچىسىغا ئۇزۇن پاڭچۇ يەكتەك ، پۇتىغا شىپەك كەش كىيىۋالغان ئىدى ؛ ئەكبەر بولسا ، ھازىر ئۇچىسىغا ئەنگلىيىدە تىكىلگەن بىرغىررە گىلىك ئېسىل شىم - كاستۇم ، پۇتىغا ئىتالىيىنىڭ داڭلىق شىبىلىتىنى كىيگەن ، كاستۇم - بۇرۇلكىغا پەرلەپ گالىستۇك تاقىغان ، فرانسىيىنىڭ خۇشبۇي ئەترىسىنى چېچىپ ، چارلاشقان چېچىنى مايلاپ ، خۇددى چەت ئەللىك مېھمانلارنى قوبۇل قىلماقچى بولغان دىپلوماتلاردەك سالاپەت بىلەن مەغرۇر ھالەتتە تۇراتتى !

دېمىسىمۇ ، ئەكبەر بۈگۈن سودا دىپلوماتى سۈپىتىدە سەپەرگە چىقماقچى . بۇ سەپەر ئۇنىڭ ئۈچۈن ئادەتتىكى سەپەر ئەمەس ، بەلكى ئۇ ، 30 يىلدىن بېرى زارىقپ كۈتكەن ، تولا كۈتۈپ يۈرەكلىرى قاغجىراپ كەتكەن قۇتلۇق سەپەر ئىدى ! سەئۇدى ھۆكۈمىتى ئەكبەرنىڭ بۇ يىل گۇاڭجۇدا ئېچىلىدىغان سودا يەرمەنكىسىگە قاتنىشىش ئىلتىماسىنى تەستىقلىغان ئىدى . بۇ پۇرسەت ئۇنىڭغا ئاسان كەلمىدى ، ئەگەر ھارىس ئۇنى ئاشۇنداق يېڭى ئۇچۇر بىلەن تەمىنلىمىگەن بولسا ، ۋەتەن تۇپرىقىنى تاۋاپ قىلىشتەك بۇنداق ئالتۇن پۇرسەت ئۇنىڭغا يەنە نېسىپ بولمىغان بولاتتى !

ھارىس ئۇنىڭغا بىر كۈنى : « سېنىڭ ۋەتىنىڭنىڭ جەنۇبىدىكى كانتۇن دېگەن شەھەردە سودا يەرمەنكىسى ئۆتكۈزۈلىدىكەن ، شۇنىڭغا قاتنىشىشقا ئۇرۇنۇپ باقماسەن ، يەرمەنكىدىن كېيىن يۇرتۇڭغا بېرىش ئىمكانىيىتى تۇغۇلۇپ قالسا ئەجەب ئەمەس ! ... » دېگەن يېڭى خەۋەرنى يەتكۈزدى .

ئەكبەر بۇ خەۋەرنى ئاڭلاپلا ، پۈتۈن ۋۇجۇدى بىلەن مۇشۇ ئىشقا چاپتى ، مۇناسىۋەتلىك ئورۇنلار بىلەن سۆزلەشتى ،

ھۆكۈمەتكە ئىلتىماس سۇندى . ئۇزاق ئۆتمەي ، سەئۇدى ھۆكۈمىتى ئۇنىڭ ئىلتىماسىنىڭ تەستىقلانغانلىقىنى ئۇقتۇردى . شۇ كۈنى خۇشاللىق ۋە ھاياجاندىن ئەكبەرنىڭ يۈرىكى يېرىلىپ كەتكىلى تاس قالدى ، بالا - چاقا ، ئۇرۇق - تۇغقان ۋە يۇرتداشلار ئۇنىڭ ئۆيىگە جەم بولۇپ ، بۇ ، ئالەمچە خۇشاللىقنى تەنتەنە قىلىشتى ، ئەكبەر بۇ خۇشاللىقنى شۇ مىنۇتتا ئامېرىكىنىڭ « خارۋات » ئۇنىۋېرسىتېتىدا ئوقۇۋاتقان ئوغلى ئارمانغا تېلېفون ئارقىلىق يەتكۈزۈپ ، ئۇنىڭمۇ كۆڭلىنى شادلىققا چۆمدۈردى ...

— ئوغلۇم ئەكبەر ، سەن ئۈچۈن پەخىرلىنىمىز ! — دېدى چاچ - ساقاللىرى ئاقىرىپ قېرىپ قالغان مۇسا داڭقان ئۇ . نىڭ قولىنى مەھكەم تۇتۇپ ، — سەن يۇرتقا بارغاندا ، ئىككى كۆز بىلەن ئەمەس ، بىزنىڭ كۆزلىرىمىزنىمۇ قوشۇپ مىڭ كۆز بىلەن يۇرتقا قارىغىن ، ئىككى دۇنيالىق سالىمىمىزنى يەتكۈزگىن ! مەن قېرىپ قالدىم ، بالام ! ئەگەر مالال كۆرمىسەڭ ، قايتىشىڭدا يۇرتىنىڭ تۇپرىقىدىن بىر ئۇچۇم ئالغىچ كەلگىن ، مەن ئۇنى ياسا . تۇقۇمنىڭ ئاستىغا قويۇپ ياتاي ، ئۇ مېنىڭ يەرلىكىم بولۇپ قالسۇن ! ...

شۇ گەپلەرنى قىلىپ مۇسا داڭقاننىڭ كۆڭلى يېرىم بولدى ، ئۆزىنى تۇتالماي ئېسەدەپ ، بوزلاپ ، خېلى ئۇزاققىچە ئېزىلىپ يىغلاپ كەتتى ! ...

ھازىر ئەكبەر بىلەن مۇسا داڭقان قۇدا - باجائىدى . مۇسا داڭقاننىڭ مەككىدە تۇغۇلغان ئوغلى ئابدۇللا ئۆتكەن يىلى ئەنگلىيىدىكى « ئاۋناتسىيە مېخانىزمى » كەسپىنى پۈتتۈرۈپ كەلگەندىن كېيىن ، جىددەدىكى خەلقئارا ئايرودرومغا ئايروپىلان تېخنىكى بولۇپ ئورۇنلاشقان ئىدى . ئىككى ئائىلىنىڭ كېلىشىشى بىلەن ئەكبەر چوڭ قىزى تاجىگۈلنى بۇ يىل 2 - ئايدا ئابدۇللاغا ياتلىق قىلىپ بەرگەن ئىدى ! ...

خۇشاللىق ئاخىر بېرىپ يىغا - زارغا ئايلىنىپ كەتتى .
مۇسا داڭقانىنىڭ گېپى ھەممەيلەننىڭ يۈرەك باغرىنى ئېزىپ ،
ئۇلارنى ھەممە ئادەمنىڭ بېشىغا كېلىدىغان ئۆلۈم توغرىسىدىكى
مەشئۇم خىياللارغا ۋە يۇرت ، ۋەتەن ، ئانا تۇپراق توغرىسىدىكى
يېقىملىق تۇيغۇلار ئالدىمىگە ئېلىپ كەتكەن ئىدى ! ...

مېھمانلار بىردەم يىغلاپ ، بىردەم كۈلۈپ ، ئاخىر نۇرغۇن
ياخشى ئارزۇ - ئىستەكلەر بىلەن ئەكبەرنىڭ بۇ قېتىمقى قۇتلۇق
سەپىرىگە ئاق يول تىلىدى .

شۇ ئىشتىن ئۈچ كۈن كېيىن ، ئەكبەر خەلقئارا
ئايرىۋېسىلانغا ئولتۇرۇپ ، جىددەدىنى شياڭگاڭغا قاراپ يۈرۈپ
كەتتى ! ...

سۈرەتنى رەڭلەر ، بىنانى نەقىشلەر بېزىگەندەك ، گۇاڭجۇ
سودا يەرمەنكىسىنى جاپاكەش جۇڭخۇا مىللەتلىرىنىڭ ئىشچان
قوللىرى شۇنداق كۆرگەم ۋە گۈزەل قىلىپ بېزىۋەتكەن ئىدى !
ئەكبەر ئۇزاق يىللاردىن بېرى ، يۈرىكىدە ساقلاپ ، سۆ-
يۈپ ئەتىۋارلاپ كەلگەن ۋەتەن تۇپرىقىغا قەدەم قويغان ئاشۇ
كۈنى ئۆزىنى دۇنيادىكى ئەڭ بەختلىك كىشى دەپ ھېس قىلدى .
ۋەتەن ئۇنى ئىللىق قۇچىقىغا ئالدى ، جەنۇبىي دىيارنىڭ نەمخۇش
ھاۋاسى ئەكبەرنىڭ قەلبىدىكى تەشنىلىقنى قاندۇردى ، رەڭمۇ -
رەڭ گۈل - گىياھلارغا تولغان گۈزەل ، مۇنبەت تۇپراق ئۇنىڭ
كۆزلىرىگە نۇر ، كۆڭلىگە شادلىق بەخش ئەتتى ! ...

ئەكبەر سودا يەرمەنكىسىنىڭ « شىنجاڭ ئۇيغۇر ئاپتونوم
رايون » دېگەن ۋىۋىسكىسى بار بۆلۈمىگە كىرگەندە ، ھاياجاندىن
تېخىمۇ مەستخۇش ھالەتكە كېلىپ قالدى . بۇ يەر خۇددى
قاشتېشى ئوردىسىدەك ، نۇر ۋە ھارارەتكە تولغان ئىدى . لېكىن ،
ئەكبەرنى مەستخۇش قىلغىنى بۇ يەردىكى گۈزەللىك ۋە
كۆرگەملىك ئەمەس ، بەلكى ئانا سۈتىدەك پاكلىق ۋە ئانا ھىدىد-

دەك خۇشبۇيۇق پۇراپ تۇرغان پەيزاۋاتنىڭ قوغۇنى بىلەن ئانا دىيارنىڭ رەڭگارەڭ مەنزىرىسىدەك جۇلالىنىپ تۇرىدىغان يەكەننىڭ شايى - ئەتلىسى ئىدى. ئۇ، قوغۇندىن تويغۇچە يېدى، تەنلىرى يايىراپ، يۈرىكى ئويىناپ كەتتى. 32 يىلدىن بېرى ئەكبەر يەپ كۆرگەن نۇرغۇن مېۋىلەر ئۇنىڭغا مۇنچىلىك ھۇزۇر بېغىشلىمىغان ئىدى. ئانا تۇپراق باغرىغا قانغان، يۇرتنىڭ ئەركەك سۈيىنى ئېچىپ پىشقان بۇ قوغۇنلارنىڭ تەمى، ھېدى ۋە رەڭگى باشقىچە ئىدى. قوغۇننىڭ شېرىن تەمى ئالدىدا، ھەسەلمۇ، ناۋاتمۇ بىر چەتتە قالاتتى؛ قوغۇندىن ئانا سۈتىنىڭ يېقىملىق ھېدى كېلەتتى؛ ئۇنىڭ تورلاشقان، قارامتۇل رەڭگى بەئەينى ئۆزىنى ياراتقان جاپاكەش دېھقانلارنىڭ پۈرۈم - پۈرۈم قورۇق باسقان قوڭۇر رەڭگىگە ئوخشاپ كېتەتتى! ...

ئەكبەر بىرنەچچە كۈنگىچە ئاش - تاماق ئورنىدا قوغۇن يېدى، يېگەندىمۇ، ئۆز ۋاقتىدىكىگە ئوخشاش كاسىلاپ، قىرىپ، سۈيىگە نان چىلاپ يېدى.

شايى - ئەتلەستىن بىرنەچچە توپ سېتىۋېلىپ، ياستۇق ئورنىدا بېشىغا قويۇپ ياتتى. يۇرتداشلىرى بىلەن ئۆز ئانا تىلىدا ئەركىن - ئازادە سۆزلىشىپ نۇرغۇن يېڭىلىقلاردىن خەۋەر تاپتى! ...

سودا يەرمەنكىسى تۈگەيدىغان كۈنى بىر باشقۇرغۇچى خادىم ئۇنىڭدىن:

— ئەپەندىم، ئەمدى قايتامسىز ياكى جۇڭگونى زىيارەت قىلامسىز؟ — دەپ سورىۋىدى، ئۇ ئىككىلەنمەي دەرھاللا:

— زىيارەت قىلىمەن، تېخى بارىدىغان، تۇرىدىغان نۇرغۇن يەرلىرىم بار! — دېدى.

— ئۇنداق بولسا، بىز بېيجىڭغا خەۋەر قىلايلى، — دېدى ھېلىقى خادىم، — سىزنى مەملىكەتلىك مۇھاجىرلار

ئىشخانىسىدىكىلەر كۈتۈۋېلىپ ، ئورۇنلاشتۇرىدۇ !
— بولىدۇ ، رەھمەت سىلەرگە ! — دېدى ئەكبەر ۋە ھېندى
لىقى خادىمغا ئۆزىنىڭ « شىركىتى سالام » نامىدا ياپونىيىدە
ئىشلەنگەن نەپىس سائەتتىن بىرنى سوۋغا قىلدى .

ئەكبەر گۇاڭجۇ سودا يەرمەنكىسى ئاخىرلىشىپ ، ئىككى
كىشى كۈنى ئايروپىلان بىلەن بېيجىڭغا كەلدى . دېگەندەك ،
ئايروودومدا ئۇنى مەملىكەتلىك مۇھاجىرلار ئىشخانىسىدىن چىقىپ
قان بىر خىزمەتچى كۈتۈۋالدى .

ئەتىسى ئەكبەر مۇھاجىرلار ئىشخانىسىغا كېلىپ ،
ئۇيغۇرچە تىل بىلەن ئۆزىنىڭ تەلىپىنى ئىپتىتى :

— مەن قەشقەرىيەگە بارمەن ، شۇ يەرگە يولغا سېلىپ

قويۇڭلار !

لېكىن ، ئۇنىڭ گېپىنى ھېچكىم ئۇقمىدى ، ئىشخانىدىكى
ئۈچ ئادەم بىر - بىرىگە قاراشقىنىچە ھاڭۋېقىپ ئولتۇراتتى . ئەك
بەر ئىككىنچى قېتىم ئەرەبچە سۆزلىدى ، يەنە ھېچكىم ئۇقمىدى ،
بەلكى بۇرۇنقىدىنمۇ بەكرەك ھەيرانلىقتا بىر - بىرىگە قاراپ باش-
لىرىنى لىڭشىتىپ قويۇشتى . ئەكبەر ئىچ - ئىچىدىن تىت - تىت
بولغان بولسىمۇ ، لېكىن ئۆزىنى بېسىۋېلىپ ، بۇ قېتىم
ئالدىرىماي ، دانە - دانە قىلىپ ئىنگلىزچە سۆزلىدى . خۇداغا
شۈكرى ، ئۇلار ھەرھالدا گاس ياكى گاچا ئەمەس ئىكەن ،
ئارىدىن بىرسى ئىنگلىزچە چالا - پۇلا بولسىمۇ :

— ئەپەندىم ، سىز خاتالاشتىڭىزمۇ قانداق ، بىزدە قەش-

قەرىيە دېگەن يەر يوق ! — دەپ جاۋاب بەردى .

ئەكبەر تەئەججۈپ ئىچىدە تۇرۇپ قالدى ، ئۇ ئۆزىنىڭ
خاتالاشمىغانلىقىنى بىلەتتى ، چۈنكى ئەكبەر ھەج سەپىرىگە مې-
گىشتىن بۇرۇن ۋە كېيىن ئۆز يۇرتىنىڭ ئىسمىنى بەزى
كىشىلەرنىڭ ، بولۇپمۇ چەت ئەللەكلەرنىڭ قەشقەرىيە

دەپ ئاتايدىغانلىقىنى نۇرغۇن قېتىم ئاڭلىغان ئىدى . ئۇ ، ئەمدى
ئۆزى چوڭ بولغان يەرنىڭ نەق ئۆزىنى ئېيتىش مەقسىتىدە :
— قەشقەرىيە دېگەن يەر باردۇر ؟ — دېدى ھېلىقى
ئىنگلىزچە بىلىدىغان خادىمغا قاراپ .

ھېلىقى ئۈچەيلەن ئۇنىڭ ئەلپازىغا قاراپ بىر ئاز
جىددىيلەشكەن بولسىمۇ ، ئەمما يەنىلا پېتىدىن چۈشمەي ، ئۆز ئارا
بىرنەرسىلەرنى دېيىشىپ ، پەرۋاسىز ئولتۇرۇۋەردى . شۇ چاغدا ،
ئەكبەرنىڭ كۆزى ئۇدۇل تامغا ئېسىلغان جۇڭگو خەرىتىسىگە
چۈشۈپ قالدى . ئۇ ، دەرھال خەرىتىنىڭ ئالدىغا كېلىپ ، قەش-
قەرنىڭ ئورنى بار يەرنى تاپتى ۋە بىگىز قولى بىلەن ئۇلارغا
كۆرسىتىپ تۇرۇپ :

— بۇ يەر قەشقەرىيە بولماي نېمە ! ؟ ياكى بۇ يەر يەرشا-
رىدىن يوقاپ كەتتىمۇ ؟ ! — دېدى زەردە بىلەن .

شۇ چاغدا ، ئىشخانغا خۇددى ئاسماندىن چۈشكەندەك
بىر چەت ئەللىك كىرىپ قالدى . ئۇ ، ئىراقلىق ئەخمەت كازىم
دېگەن ئادەم بولۇپ ، بېيجىڭدىكى چەت ئەل تىلى ئىنىستىتۇتىدا
ئەرەب تىلى دەرسى ئۆتەتتى ۋە جۇڭگونىڭ ئەرەب تىلىدا چىقىد-
دىغان بىر ژۇرنىلىدا قوشۇمچە ئىشلەيتتى ، خەنزۇچىنى خېلى
راۋان سۆزلەيتتى . بۈگۈن ئۇ بۇ يەرگە باغداتتا تۇرۇۋاتقان بىر
جۇڭگو مۇھاجىرىنىڭ ھاۋالە ئىشى بىلەن كىرگەن ئىدى .

ئەكبەر بىلەن ئىككىسى قىزغىن كۆرۈشتى ، ئەھۋاللاش-
تى . ئەخمەت كازىم ئەكبەرنىڭ مۇددىئاسىنى ئوققاندىن كېيىن :
— ھاجىم ، سىلى ھازىر « قەشقەرىيەگە بارىمەن » دې-
گەن گەپنى قويۇپ ، ئۈرۈمچىگە بارىمەن دېسە ، — دېدى ئۇ

سەمىمىي مەسلىھەت بېرىپ ، — ئۇلار ھازىر قەشقەرىيە دېگەن
سۆزنى ئىشلەتمەيدۇ ھەم بۇ ئىسىمنىڭ تىلغا ئېلىنمىغىنىغا ئۇزاق
بولدى . قەشقەرمۇ يېپىق شەھەر ، سىرتقا تېخى ئېچىلمىدى .

سىلى ئاۋۋال ئۈرۈمچىگە بارسىلىرى ، ئۇ يەردە سىلىگە تونۇش ئادەملەر بار ، دىنلىرى ، مىللەتلىرى ئوخشاش . ئۇلارغا مەقسەتلىرىنى ئېيتىسىلىرى ، ئىنشائاللا ، ئۇلار سىلنى قەشقەرگە يولغا سېلىپ قويۇشى مۇمكىن !

— بولىدۇ ، مەسلىھەتلىرىگە رەھمەت ! — دېدى ئەكبەر ئەخمەت كازىمغا تەشەككۈر ئېيتىپ ، — ئەمدى سىلى ، بۇلارغا ئەھۋالنى چۈشەندۈرۈپ قويسىلا !

ئەخمەت كازىم تەرجىمانلىق قىلدى ، بايا تىل بىلمەسلىك سەۋەبىدىن بەزى ئۇقۇشما سىلىقلارنىڭ بولغانلىقىنى ، ئەكبەرنىڭ ئەسلىي شىنجاڭلىق مۇھاجىر ئىكەنلىكىنى ، بۇ قېتىم ئۈرۈمچىگە بارىدىغانلىقىنى ئۇلارغا چۈشەندۈردى .

— ئۈرۈمچىگە بارسا بولىدۇ ، — دېدى ھېلىقى خادىملار ئەھۋالنى چۈشەنگەندىن كېيىن ، — بىز ئۇ يەردىكى مۇھاجىرلار ئىشخانىسىغا ئۇقتۇرۇپ قويايلى ، ئۇلار بۇ كىشىنىڭ ھالىدىن خەۋەر ئالىدۇ ! ...

ئەكبەر ئەتىسىلا ، مۇھاجىرلار ئىشخانىسىدىكىلەرنىڭ ياردىمى بىلەن ئايروپىلان بېلىتى ئېلىپ ئۈرۈمچىگە مېڭىش تەرىددۈتىنى قىلدى .

3

راست ، ئۇ ، بۇ يەردە نۇرغۇن تونۇش تىل ، تونۇش چىراي ، تونۇش دىندىكىلەر بىلەن ئۇچراشتى !
ئەكبەر بۇرۇن قەشقەرنى يۇرتىمۇ ، ۋەتەنمۇ ، دۇنيامۇ شۇ دەپ بىلەتتى ! شۇڭا ، بۇ ئىسىم قەلبىگە مەڭگۈ ئۆچمەس ئابىدە بولۇپ ئورناپ كەتكەن ئىدى ! بۇ ئىسىمدىن باشقا ئىسىملارنى ئۇ قەلبىگە سىغدۇرالمىتتى ، ۋەتەن دېگەن مۇقەددەس تۇيغۇ بىلەن

ھېس قىلمايتتى ! لېكىن ، بۇ قېتىم ئۇ ، گۇاڭجۇ سودا يەرمەنكى-
سىگە كېلىپ ، ۋەتىنىنىڭ بەكمۇ كەڭ ، بىپايانلىقىنى ؛
ۋە تەنداشلىرىنىڭ بەكمۇ كۆپ ، ھېسابسىزلىقىنى ؛ ھەممە يەرنىڭ
ئوخشاشلا گۈزەل ، ئاۋاتلىقىنى ئۆز كۆزى بىلەن كۆردى ۋە
يۈرىكى بىلەن ھېس قىلدى !

بۇ گۈن ئەكبەر ئۆز يۇرتى ئاتالغان بۇ قەدىمكى گۈزەل ۋە
باي زېمىننىڭ مەركىزى بولغان ئۈرۈمچى كوچىلىرىدا يۈرۈپ ،
بۇنداق يېقىملىق تەسىراتنى يەنە بىر قېتىم ئۆز بېشىدىن
ئۆتكۈزۈۋاتاتتى ! ...

بۇغداننىڭ ئاپئاق قار ئاستىدا ياتقان ئۇچما چوققىلىرى ،
قىزىلتاغنىڭ يۇپقا تۇمان ئىچىدە رەڭلىنىپ تۇرغان ياپپېشىل
مەنزىرىسى ، خەلق تىياتىرىنىڭ قۇياش نۇرىدا يالىتىپ تۇرغان
ئالتۇن رەڭ قۇببىسى ، شەھەرگە تاغ ھاۋاسى ئېلىپ كېلىدىغان
ئۈرۈمچى ئۆستىڭىنىڭ ئويناق ، ئەركە سۈيى ... ئەكبەرنىڭ قەل-
بىدە يېڭىۋاشتىن يۇرت مۇھەببىتى بىلەن تەبىئەت سۆيگۈسىنى
ئويغاتقان ئىلاھىي ھېس - تۇيغۇلار بولۇپ قالدى ! ...

ئۈرۈمچىدە ئۇنىڭغا ئاپتونوم رايونلۇق مۇھاجىرلار ئىشخا-
نىسىدا ئىشلەيدىغان ھېسامدىن ئىسىملىك بىر ئادەم ھەمراھ
بولدى . ئوتتۇرا ياشلىق ، قارىمۇتۇق ، قارا قاش كەلگەن بۇ ئادەم
خۇش پېئىل ، خۇش چىراي بولسىمۇ ، لېكىن ئۆز ئۈستىدىكى
باشلىقنىڭ ئاغزىدىن چىققان ھورنىمۇ زايە قىلمايدىغان ، ئۇلار
نېمە دېسە شۇنىلا شاتۇتتەك تەكرارلايدىغان ياۋاش ، ئىتائەتچان
ئادەم ئىدى .

ئەكبەر كەلگەن كۈننىڭ ئۈچىنچى كۈنى جۈمە بولۇپ
قالدى . ئۇ ھېسامدىننىڭ تىڭلاپ سورىدى :

— بۇ يەردە جۈمە نامىزى ئوقۇغۇدەك چوڭراق ئازنا
مەسچىتلەر بارمۇ ؟

— بار ، بار ... — دېدى ھېسامدىن ئالدىراپ ، — نەنە
مىڭ مەسچىتى ، بەيتۇللا مەسچىتى ، نوغاي مەسچىتى
دېگەنلەرنىڭ ھەممىسىدە جۈمە نامىزى ئوقۇيدۇ !
— ئەمەس ، بەيتۇللا مەسچىتىگە بارايلى ! — دېدى ئەكە
بەر بۇ ئىسىم قۇلىقىغا چىرايلىق ئاڭلىنىپ .

— بولىدۇ ، مەن سىلنى باشلاپ باراي ، — دېدى
ھېسامدىن ۋە بىرئاز تۇرۇۋېلىپ جىددىي تەلەپپۇزدا قوشۇپ
قويدى ، — جۈمە نامىزىنى ئوقۇپ بولۇپلا قايتىپ چىقسىلا .
قۇرئان ئوقۇمىسىلا .

ئەكبەر تۇرۇپلا قالدى ، ھېسامدىننىڭ سۆزلىرى ئۇنىڭغا
غەلىتە تۇيۇلدى ، ئۇ چىرايىنى پۇرۇشتۇرۇپ ، تەئەججۈپلەنگەن
ھالدا مۇنداق دېدى :

— ئەپەندىم ، مەسچىت دېگەن ئاللاغا ئىبادەت قىلىدىغان
يەر ، ئۇ يەردە قۇرئان ئوقۇماي نېمە ئىش قىلىدۇ ؟ !

— ئۇغۇ شۇنداق ... لېكىن ... لېكىن ، ... — دېدى
ھېسامدىن ھودۇقۇپ ، دۇدۇقلاپ ، — سىلنىڭ بۇ يەرگە تۇنجى
قېتىم كېلىشىڭىز ، سىلنى ئاسرىمىساق ، سىلنىڭ ئامانلىقىڭىزنى
ئويلاشمىساق بولمايدۇ ! ...

— رەھمەت ! — دېدى ئەكبەر ھېسامدىننىڭ قانداقتۇر
تەڭقىسلىق ئىچىدە قالغانلىقىنى سېزىپ ، — ماڭا كۆڭۈل
بۆلۈشكەنلىرىڭىزگە رەھمەت !

شۇ كۈنى جۈمە نامىزىدىن كېيىن يەنە بىر ئىش يۈز
بەردى :

ئەكبەر كېتىۋېتىپ ، يول بويىدا بىر ئادەمنىڭ 10 ياشلىق
ئوغلى بىلەن ئۈزۈم سېتىپ ئولتۇرغانلىقىنى كۆردى . سېۋەتكە
لىق قاچىلانغان كەھرىۋادەك سارغىيىپ پىشقان مۇناقى ئۈزۈملەر
ئەكبەرنىڭ كۆزىگە ئىسسىق كۆرۈنۈپ ، ئاغزىغا سېرىق سۇ

يىغدى . ئۇ ، باققالنىڭ ئالدىغا كېلىپ ، دەسلەپ مۇلايىم سالاملاشتى ، ئاندىن ئۈزۈمدىن بىر كىلوگرام تارتقۇزۇپ ئەللىك يۈەنلىك تاشقى پېرېۋوت بېلىتىدىن ① بىرنى بەردى . باققال پۇلنىڭ ئارقا - ئالدىغا قاراپ :

— غوجام ، بۇ پۇل بەك چوڭ ئىكەن ، ياندۇرالمىي مەن ! — دېدى ئۆزرە ئېيتقاندا تەلەپپۇزدا .

شۇ چاغدا ، ماش رەڭ فورما كىيىۋالغان بىر بازار باشقۇرغۇچى كېلىپ ، باققالنى قىرغىتىپ تۇرۇپ ، ئىككى يۈەن ئەللىك پۇل باشقۇرۇش ھەققى ئېلىپ كەتتى .

— ھۇ ئائىنىساپلار ! — دېدى باققالنىڭ ئوغلى ھېلىقى بازار باشقۇرغۇچىنىڭ ئارقىسىدىن كايىپ ، — تېخى بىر پۇڭلۇق سودا قىلمىساق ، بىرمۇنچە پۇلنى ئېلىپ كېتىۋاتقىنىنى ! ...

ئەكەرنىڭ باققال بىلەن ئۇنىڭ كاج تەلەي ئوغلىغا ئىچى ئاغرىدى . ئۇلار ھەر كۈنى مۇشۇنداق بىرەر سېۋەت مېۋە - چېۋە سېتىپ ، شۇنىڭدىن قالغان تۆت - بەش تەڭگە پۇل بىلەن تەرىكچىلىك قىلىۋاتقاندا كۆرۈنەتتى .

— بولدى ئاكا ، ياندۇرمىسلا ، — دېدى ئەكەر مېڭىشقا تەمىشلىپ ، — ھەممىسى سىلىدە قالسۇن !

كۈتۈلمىگەندە ، ھېسامدىن ئارىغا چۈشتى :

— ياق ھاجىم ، پۇلنى ياندۇرمىسا بولمايدۇ !

— نېمىشقا ؟ — دېدى ئەكەر ئۇنىڭغا سوئال نەزىرىدە

تىكىلىپ ، — ھېسامدىن ئەپەندىم ، بىز مۇسۇلمانلاردا ئۆشەرە - زاكات دېگەن بىرنەرسىمۇ بار . بۇ ئاكىمىز بالا - چاقىلىق ئىكەن ، بولدى ، قېلىۋەر سۇن !

① تاشقى پېرېۋوت بېلىتى — چەت ئەللىكلەرنىڭ خەلق پۇلى ئورنىدا ئىشلىتىدىغان پۇل . شۇ چاغدا ، بىر يۈەنلىك تاشقى پېرېۋوت بېلىتى بىر يۈەن ئەللىك پۇل قىممىتىدە ئاقاتتى .

— ياق ، بولمايدۇ ھاجىم ، ئارتۇقنى ياندۇرسۇن ! —
دېدى ھېسامدىن يەنە شۇنداق تەرسالق بىلەن ، — بۇ خىيانەت
بولۇپ قالدۇ !

ئەكبەرنىڭ غۇژىدە ئاچچىقى كەلدى ، چىرايدىكى با-
يىنقى رايىشلىق ، مېھرىبانلىق ئورنىنى ئەمدى بىر خىل غەزەپ ۋە
نەپرەت ئىگىلەپ ئالغان ئىدى :

— ئەپەندىم ، سىلى ھۆكۈمەت كادىرلىرى مۇسۇلمان
تۇرۇپ نېمانداق بىغەرەز بولۇپ كەتتىڭلا ! — دېدى ئۇ
ھېسامدىننىڭ ھېسسىز كۆزىگە تىكىلىپ ، — بۇ پۇلنى ئۆز رازى-
لىقىم بىلەن بېرىۋاتسام ، سىلى نىمانچە قىلىلا ؟ ! بىزدە
«قوينۇڭدىن تۆكۈلسە ، قونچىڭغا» دەيدىغان گەپمۇ بارغۇ ؟ !

ئەكبەر شۇ گەپلەرنى قىلىپ ، رايى قايتقان ھالدا ئۇدۇل
يولىغا ماڭدى . بىر چاغدا ھېسامدىن ئۇنىڭ ئارقىدىن يېتىشىپ
كېلىپ ، بىر ياغلىق ئۈزۈم بىلەن بىر سىقىم ئاشقان پۇلنى ئۇنىڭ
قولغا تۇتقۇزدى ۋە بېزەڭلىك بىلەن يەنە ئۆزىنىڭ گېپىنى
يورغىلاتتى :

— شۇنداق قىلمىساق بولمايدۇ ، ھاجىم ! بۇ قائىدە -
پىرىنسىپ ، سىلنى ئاسرىغانلىق ! ...

ئەكبەر ئاچچىقىنى ئىچىگە يۇتۇپ ، زۇۋان سۇرمىدى .
بىرنەچچە كۈن ئەنە شۇنداق خۇشاللىق بىلەن خاپىلىق
گىرەلەشكەن ھالدا شەھەر كۆرۈش ، ئۇيەر - بۇ يەرنى زىيارەت
قىلىش بىلەن ئالدىراش ئۆتۈپ كەتتى .

بۈگۈن ئەتىگەن ئەكبەر ئورنىدىن تۇرۇپلا ، ئۆزىنى
يوقلاپ كىرگەن ھېسامدىننىڭ سورىدى :

— سىلەرنىڭ بۇ يەردىكى ئەڭ چوڭ باشلىق كىم ؟

— ۋاڭ ئىنماۋ ! — دېدى ھېسامدىن .

— مۇسۇلماندىن كىم ؟ — يەنە سورىدى ئەكبەر .

— ئىسمايىل ئەھمەد دېگەن بىر كىشى بار! — دەپ جاۋاب بەردى ھېسامىدىن .

— ئۇ كىشىنىڭ گېپى ئۆتەمدۇ ؟

— ئۆتدۇ .

— ئۇنداق بولسا مېنى شۇلار بىلەن كۆرۈشتۈرسىلە ، ھېسامىدىن ئەپەندىم ! — دېدى ئەكبەر ئىلتىجا بىلەن .

— بولىدۇ ، مەن ئۇقۇشاي ! — دېدى ھېسامىدىن تومتاق قىلىپ .

بىر كۈن ئەكبەرنىڭ كۈتۈشى ، ھېسامىدىننىڭ ئۇقۇشۇشى بىلەن ئۆتۈپ كەتتى .

ئەتىسى ، ھېسامىدىن ئەتىگەندىلا ئەكبەردىن بىر نەرسىنىڭ تېگىگە يەتمەكچى بولغاندەك سىرلىق قىلىپ سورىدى :

— سىلى ئۇلار بىلەن كۆرۈشۈشلىرى نېمە دەيدىلا ؟

— نېمە دېيىشىمنى ئۆزۈم بىلىمەن ! — دېدى ئەكبەرمۇ سىرلىق قىلىپ .

— ھېچبولمىغاندا ، دەيدىغان گەپلىرىنىڭ ماۋزۇسىنى دەپ باقسىلا ! — دەپ تۇرۇۋالدى ھېسامىدىن گىجىڭلىق بىلەن .

— مېنىڭ گېپىم ئوچۇق ئادەم ، — دېدى ئەكبەر تاقىتى تاق بولغان ھالدا ، — دەيدىغان گېپىمنىڭ ماۋزۇسى : يۇرت توغرىسىدا ، خەلقىم توغرىسىدا ، دىنىم توغرىسىدا ۋە ئۆزۈمنىڭ قەشقەرگە بېرىشىم توغرىسىدا ... مۇشۇلار توغرىسىدا سۆزلەشسەم بولار ؟

— بولار ... — دېدى ھېسامىدىن مۇجمەللىك بىلەن ، —

مەن يەنە ئۇقۇشاي !

ئەمما ، ئەتىسى ھېسامىدىن بىر پارچە گېزىتنى كۆتۈرۈپ

كېلىپ :

— بۇ ئىككى باشلىقنىڭ بىرىسى بېيجىڭغا، بىرىسى خۇ-
تەنگە كېتىپتۇ، — دېدى ئۆزى ئېيتقاندىكى تەلەپپۇزدا، — مانا بۇ
ھەقتىكى خەۋەر ھەم سۈرەتلەر !

— بولدى، ھېسامىدىن ئەپەندى ! بۇ گەپنى قويايلى، —
دېدى ئەكبەر ئۇنىڭ سۆزىنى چورتلا كېسىپ، — مېنىڭ
قەشقەرگە بارىدىغان ئىشىم قانداق بولدى ؟ مېنى قاچان يولغا
سېلىشلا ؟

— يەنە بىر ئاز تەخىر قىلسىلا، ھاجىم، — دېدى
ھېسامىدىن ئامال بار بۇ گەپتىن ئۆزىنى ئەپقەچىشقا تىرىشىپ، —
ھازىر ھاۋا بۇزۇق، قەشقەرگە ئايروپىلان قاتنىمايۋاتىدۇ ...
بۇ گەپلەر ئۇنىڭ باھانىسى ئىدى، يۈرىكى تۇيغۇن
ئەكبەرمۇ بۇنى ئاللىقاچان سېزىپ بولغان ئىدى .

— ھېسامىدىن ئەپەندىم، ئايروپىلان بولمىسا، ماشىنىدا
ماڭساممۇ بولىدۇ ! — دېدى ئەكبەر ۋە نەچچە كۈندىن بېرى
قەلبىنى تاشتەك بېسىپ ياتقان دەردلىرىنى ئىختىيارسىز تۆكۈشكە
باشلىدى، — مەن مۇشۇ كۈننىڭ كېلىشىنى 32 يىلدىن بېرى
تەشنىلىق بىلەن كۆتۈپ كەلدىم . دادامنىڭ ئۆمرى يېتىشىمىدى،
ئۇ، يۇرتىنى كۆرەلمەي، ئارزۇ - ئۈمىدىنى ماڭا يۈكلەپ، بۇ ئا-
لەمدىن كۆزى ئوچۇق كەتتى ! ھېسامىدىن ئەپەندى، سىلى
يۇرتتىن، ئائىلىدىن بىرەر يىل ئايرىلىپ باققانمۇ ؟! جۇدالىقنىڭ
دەردىنى تارتىپ باققانمۇ ؟! لېكىن مەن، ئىنسان بالىسىنىڭ
بېشىغا بىز كۆرگەن جۇدالىق كۈنلەرنىڭ كېلىشىنى خالىمايمەن !
ئويلاپ باقسىلا، 32 يىل ئاز ۋاقتىمۇ ؟! 16 ياش ۋاقتىدا يۇرتۇم-
دىن، ئانامدىن، ئۇرۇق - تۇغقانلىرىمدىن ئايرىلدىم . شۇنىڭدىن
بېرى، مەن ئۇلارنىڭ بار - يوقلۇقىنى بىلمەيمەن ! لېكىن، ئۇلار-
نىڭ چىرايى بىر كۈنمۇ كۆز ئۆگۈمدىن نېرى بولغىنى يوق ! مەن
تۇغۇلۇپ ئۆسكەن ئاشۇ مەھەللە، ئاشۇ كوچا، ئاشۇ توپىلىق

يوللار بىر كۈنمۇ ئېسىمدىن كۆتۈرۈلگىنى يوق! توۋا... مەن بۇلارنى سۆزلەپ نېمە قىلاي، بۇنداق ئازابى، بۇنداق كۈلپەتنى ئۆز بېشىدىن ئۆتكۈزمىگەن ئادەم قانداق چۈشىنىدۇ؟! — ئەكبەر بىردىنلا ئاۋازىنى پەسەيتتى، ئەمدى خۇددى ئۆزى بىلەن ئۆزى سۆزلىشىۋاتقانداك، زەئىپ، مىسكىن ئاۋازدا پىچىرلاشقا باشلىدى، — مەن شۇنچە كۆپ يۇرتداشلارنىڭ كۆڭلىنى، كۆزىنى، يۈرىكىنى ئۆزۈم بىلەن بىللە ئېلىپ كەلگەن تۇرسام، ئەمدى ئۇلارمۇ يۇرتقا بارالماي نائۇمىد كېتەرمۇ؟! ئاھ، خۇدا، ماڭا رەھىم قىل! يۇرتۇمنىڭ توپرىقىنى پۇراپ، كۆزلىرىمگە سۈرتۈشكە نېسىپ قىل! ئانامنىڭ چىرايىنى بىر كۆرسەت، ئەگەر ئۆلۈپ كەتكەن بولسا، تۇپرىقىنى قۇچاقلاشقا نېسىپ قىل! ...

ئەكبەرنىڭ كۆزلىرى نەمدەلدى، ئىچ - ئىچىدىن قاپساپ چىقىۋاتقان دەرد - ئەلەم ئۇنىڭ نەپسىنى قىسىپ كېتىۋاتاتتى. ئۇ، ئاستا ئورنىدىن تۇرۇپ، دېرىزە ئالدىغا كەلدى، يىپەك پەردىنى قايرىپ، دېرىزىنىڭ بىر قانىتىنى ئاچتى. غۇررىدا كىرگەن سالقىن شامال ئۇنىڭ كۆكسىگە ئۇرۇلۇپ، دىمىققان ۋۇجۇدىنى سەگىتتى!

شۇ تاپتا، ئەكبەرگە 32 يىللىق كۈتۈشتىن كۆرە، مۇشۇ بىرنەچچە كۈنلۈك كۈتۈش ئېغىرراق تۇيۇلۇۋاتاتتى. بۇرۇن ئۇ، ئامالسىز ئىدى، مۇساپە يىراق، يول تاقاق ئىدى. باراي دەپ بارالمايتتى، كۆرەي دەپ كۆرەلمەيتتى! لېكىن ئەمدىچۇ؟ تالاي دېڭىز - ئوكيان، تاغ - داۋانلار ئارقىدا قالدى. ئەكبەر ۋەتەننىڭ جەنۇبىي ئېغىزىدىن كىرىپ، غەربكە كەلدى. ئۇنىڭ دەسسىپ تۇرغىنى ۋەتەن تۇپرىقى، نەپەسلىنىپ تۇرغىنى ۋەتەن ھاۋاسى ئىدى! ئەكبەر پەقەت يەنە بىرنەچچە قەدەم ماڭسىلا، كىنىدىك قېنى تۆكۈلگەن، ئەجدادلار خاكى تۈزۈپ تۇرغان ئانا يۇرتىغا بارالايتتى! لېكىن ئۇ، ھازىر قانىتى بۇغۇچلانغان قۇشتەك

بولۇپ قالغان ئىدى . قارماققا ، ئەر كىندەك كۆرۈنسىمۇ ، لېكىن خالىغان ۋاقىتتا ئۇچۇپ ، خالىغان يەرگە بارالمايتتى . بۇغۇچلاندغان يېپىنىڭ بىر ئۇچى ھېسامدىننىڭ قولىدا ئىدى ! ...
ئەكبەرنىڭ بايىقى سۆزى ۋە ئايانچلىق قىياپىتى بۈگۈن ھېسامدىننىڭ قاتتىق تەسىر قىلدى .

بىر ئادەم ھەرقانچە باغرى تاش ، ۋىجدانى سۇس بولسىمۇ ، لېكىن ئۇنىڭ ۋۇجۇدىدا يەنىلا مېھىر تۇيغۇسى بىلەن قەھىر قۇدرىتى تەڭ مەۋجۇت بولىدۇ . بىر ئىشلاردا مېھىر تۇيغۇسى غالىب كەلسە ، يەنە بىر ئىشلاردا قەھىر قۇدرىتى غالىب كېلىدۇ !
بۈگۈن ھېسامدىننىڭ ۋۇجۇدىدىكى ئۇزاقتىن بېرى بېسىلىپ ياتقان مېھىر تۇيغۇسى ئاستا - ئاستا كۆتۈرۈلۈپ ، ئۈستۈنلۈكنى ئىگىلىگەن ئىدى . ئۇنىڭ ئەكبەرگە ئىچى ئاغرىدى ، ھېسداشلىقى قوزغالدى . دېمىسىمۇ ، بىر ئادەمنىڭ 32 يىلدىن بېرى يۇرتتىن ئايرىلىپ ، ئەمدى يۇرتنىڭ بوسۇغىسىغا كەلگەندە ، ئۇ يەرگە بارالماي ئائۇمد قاپتىپ كېتىشى ئۆمۈرلۈك ئەلەم قىلىدىغان ئىش ئەمەسمۇ ؟ ! بۇنداق ئەلەمگە يۈرەك قانداق چىدايدۇ ؟ ! ...

شۇلارنى ئويلىغان ھېسامدىن ئۆز تەبىئىتىگە ماس كەلمەيدىغان بىر خىل قەتئىيلىك بىلەن مۇنداق دېدى :

— كۆڭۈللىرىنى بۇزمىسلا ئەكبەر ھاجىم ! مەن سىلنى تېز ئارىدا قەشقەرگە يولغا سېلىشنىڭ ئامالىنى قىلىمەن ! خۇدا بۇيرۇسا ، مۇراد - مەقسەتلىرىگە يەتكەيلا !
ئادەم يۈرەكتىكى مېھىر - مۇھەببەتنى ئىزھار قىلىپ ، شۇنىڭغا تۇشلۇق كۆڭۈلدىكىدەك جاۋابقا ئېرىشكەندە ، خۇشال بولىدۇ ، خاتىرجەم بولىدۇ !

ھېسامدىننىڭ سۆزى تۇنجى قېتىم ئەكبەرنىڭ يۈرىكىگە خۇشاللىق ۋە خاتىرجەملىك بەخش ئەتتى !

دېگەندەك ، ئۈچ كۈندىن كېيىن ھېسامدىن خۇش خە-
ۋەر ئېلىپ كەلدى .

ئەتسى چۈشتىن كېيىن ئەكبەرنى ئايروپىلان بىلەن
قەشقەرگە ئۈزۈتىپ قويدى .

ئايروپىلان بۇلۇتلار ئارىسىدىن شۇڭغۇپ ، ئاستا - ئاستا
پەسلەشكە باشلىدى . بىر قىزنىڭ يېقىملىق ئاۋازى مۇزىكىلار
ئارىسىدىن لەرزىلەپ چىقتى :

« ھۆرمەتلىك مېھمانلار : يەنە بەش مىنۇتتىن كېيىن ،
ئايروپىلان قەشقەر ئايروودرومىغا قونىدۇ ! ... »

ئەكبەرنىڭ يۈرىكى ھاياجاندىن قاتتىق سوقۇپ كەتتى !
بۇ يۈرەك بۇرۇن خۇددى داتلىشىپ توختاپ قالغان
سائەتكە ئوخشاش ئاۋازسىز ئىدى ! ئەمدىلىكتە بولسا ، يۇرتنىڭ
باھارى ، يۇرتنىڭ ھاۋاسى ، يۇرتنىڭ زەۋقى بىلەن ھاياتنىڭ
جۇشقۇن ، ياڭراق مۇزىكىسىنى چېلىشقا باشلىغان ئىدى ! ...

ئاي ، تەڭرىم ! غەربىسىنغان ، ئىنتىزارلىققا تولغان ئاشۇ
ئۇزاق ھايات مۇساپىسى نېمىدېگەن كۈلپەتلىك ئىدى - ھە ! ؟
ئەكبەر جۇدالىقنىڭ دەردىنى بەكمۇ ئۇزاق ، بەكمۇ كۆپ
تارتتى . ئوتتۇز نەچچە يىللىق تەشۋالىقتا ئۇنىڭ لەۋلىرى گەزلى-
شىپ ، دىلى قاغىجىراپ كەتكەن ئىدى . شۇ تاپتا ئۇلا ئەمەس ،
بەلكى تەبىئەتمۇ ، بارلىق جان - جانىۋارلارمۇ خۇشال ئىدى .
شۇڭا ، ئۇلار پۈتۈن ئىشقى بىلەن گۈزەل بىر كۈيىنى
كۈيلەۋاتاتتى . بۇ كۈيدە تەشۋالىقى قانغان يۈرەكنىڭ
بەختى ، خۇشاللىقى ۋە ئالەمچە مۇھەببىتى مۇجەسسەملەنگەن
ئىدى !

ئەكبەر ئايروپىلاننىڭ ئىشىكىدىن كەڭ بوشلۇققا بېشىنى
چىقىرىپ ، يۇرتنىڭ ساپ ۋە ئىللىق ھاۋاسىنى سۈمۈرۈپ ئۇزاق
نەپەس ئالدى ، ھاياجاندىن ياپىراقتەك تىترەپ تۇرغان تېنى



1

راھەتلەندى ، شاد - خۇراملىق بىلەن قايغۇ - ھەسرەت ئارد -
لىشىپ كەتكەن قوڭۇر رەڭلىك يۈزى ئىسسىق ياش بىلەن
نەملەندى ! ...

ئەكبەر ئايروپىلان شوتسىدىن چۈشتى ، پۇتلىرىنى قات -
تىق بېسىپ ، ئۆزىنىڭ سەلتەنەتلىك ماكانغا قەدەم قويدى !
ئۇنىڭ ۋۇجۇدى ئوتتۇز نەچچە يىلدىن بېرى ھېس
قىلىپ باقمىغان ئاجايىپ ئىسسىق ۋە يېقىملىق بىر سېزىمدىن ئى -
رىپ كېتىدىغاندەك مەستخۇش ھالەتكە كەلگەن ئىدى . ئەكبەر
كېتىۋېتىپ ، پۇت - قولى گويا تۇيۇقسىز ماداردىن كەتكەندەك
لەسسىدە يۈكۈنۈپ ئولتۇردى ، نامازغا سەجدە قىلغاندەك ئىككى
قولى بىلەن يەرنى تېرىدى ، ئاندىن ماڭلىيىنى ئانا سۈتىدەك پاك
ۋە ھالال تۇپراققا يېقىپ ، ئۇنى قانغۇچە پۇردى . بۇ ، ئۇنىڭ ئانا
يۇرتقا بولغان سالىمى ، ھۆرمىتى ۋە ئوتلۇق سۆيگۈسى ئىدى . بۇ ،
ھېچقانداق سۆيگۈگە ئوخشاشمايدىغان ، ھېچقانداق كۈچ يوق
قىلىۋېتەلمەيدىغان ، پەقەت يۈرەكلا چۈشەنەلەيدىغان يېگانە ،
سىرلىق ۋە مەڭگۈلۈك مۇقەددەسلىككە ئىگە ئىلاھىي سۆيگۈ
ئىدى ! ...

ئەكبەر تۇپراقتىن بېشىنى كۆتۈردى ، شۇ ھامان ئۇنىڭ
كۆزىگە يىراقتا ئۆزىگە قاراپ قول پۇلاڭلىتىپ ، تەلمۈرۈپ تۇرغان
بىرمۇنچە ئادەملەر كۆرۈندى . ئۇ ، گەرچە ئېنىق پەرق
قىلالىمىسىمۇ ، لېكىن ئاشۇ ئادەملەرنىڭ ئىچىدە ئانىسى بىلەن ئۇ -
رۇق - تۇغقانلىرىنىڭ بارلىقىنى باغرى سېزىپ تۇراتتى .
راست ، ئەكبەرنى قارشى ئېلىشقا چىققان ئاشۇ ئادەملەر
ئىچىدە ، چېچى كۈمۈشتەك ئاقىرىپ ، بېلى مۇكچەيگەن ، كۆزد -
نىڭ خۇنى كېتىپ ، شام چىراغىدەك پىلىدىرلاپ قالغان ئانىسى
خان تىللا ۋە ئۇنى ئىككى تەرىپىدىن يۆلەپ تۇرغان ئاچىسى
مەستۇرە بىلەن سىڭلىسى پاتىمە بار ئىدى . ھەممىدىن قىزىقى ،

ئۇلارنىڭ ئىچىدە ئەكبەر تېخى كۆرۈپ باقمىغان ، ئەمما بۇ يىل 30 ياشتىن ھالقىپ ، بېجىرىم يىگىت بولۇپ قالغان ئىنىسى سەپەر ھەممىدىن بەك تېپىچەكلەپ ، بويۇنداپ « ئاكام قانداق ئادەم بول-غىيىتى » دېگەن قىزىقىش بىلەن ئۇنى كۆرۈشكە تەقەززا بولۇپ تۇراتتى !

ئوتتۇز نەچچە يىللىق ئېغىر جۇدالىق دەردىدە يۈرەكلىرى لەختە - لەختە بولۇپ كەتكەن بۇ قان - قېرىنداشلارنى ئايرود-رومدا بۇنداق قىزغىن ۋە تاسادىپىي ئۇچراشتۇرۇش ھېسامىدىننىڭ تۆھپىسى ئىدى . ئۇ ، تۇنۇگۈن قەشقەردىكى مۇ-ھاجىرلار ئىشخانىسىغا تېلېفون بېرىپ ، ھەممە ئىشنى كۆڭۈلدىكىدەك ئورۇنلاشتۇرۇپ قويغان ئىدى .

ئەكبەر ئايرودرومنىڭ گۈللۈكىدىن بىر سىقىم تۇپراقنى سىقىمداپ ئورنىدىن تۇردى ۋە ئۆزىنى كۈتۈپ تۇرغان كىشىلەر توپىغا قاراپ ماڭدى !

ئۇ ، شۇ تاپتا پۈتۈن ۋۇجۇدىنى لەرزىگە سالغان ھاياجان بىلەن ماڭاتتى ، خۇشاللىق ۋە ئۈمىدكە تولغان قەدەملەر بىلەن ماڭاتتى ، يۈرەك باغرى ئۆرتەنگەن ھالدا ماڭاتتى ، ۋىسال شادلىق-قىدا جان - جەھلى بىلەن ماڭاتتى ؛ خۇددى خۇشاللىقتىن ، ھاياجاندىن ئېلىشىپ قالغاندەك ، ئانا قۇچىقىغا ئۆزىنى ئاتماقچى بولغان يېتىم قوزىدەك تەقەززالىق ، قىزغىنلىق بىلەن شاتۇردەك قەدەم تاشلاپ ماڭاتتى ! ...

ئەكبەرنىڭ قەدەم ئىزىدىن گويىا يېقىملىق مۇزىكا ناۋاسى ، شوخ ناخشا ساداسى ياڭرىغاندەك ، ھەممە يەر خۇشاللىق تەنتە-نسىگە چۆمگەن ئىدى !

يىراق ئاقۋاش تاغلاردىمۇ ، چوڭقۇر جىرادىكى شارقىراق سۇلاردىمۇ ، كۆپچۈگەن دالالارنى قاپلاپ ياتقان يېشىل ماي-سىلاردىمۇ ، رەڭمۇرەڭ ئېچىلغان چۆل گۈللىرىدىمۇ ، سۇلىرى

يوللارغا تېشىپ چىقىۋاتقان ئېرىق - ئۆستەڭلەردىمۇ ... مانا شۇ
خۇشاللىق بىلەن ۋىسال جىلۋىسى تەنتەنە قىلاتتى ! ...

1995 - يىل ، ئاپرېل — 1998 - يىل ، مارت

مەككە — راۋاپىندى

قەشقەر — ئۈرۈمچى



这部长篇小说以纯熟的艺术手法描写半个多世纪以来侨居在巴基斯坦,沙特阿拉伯,埃及等国家的一些同胞坎坷的生计道路。

جاۋابكار مۇھەررىرى : ئابلىز ئۆمەر
جاۋابكار كوررېكتورى : ئابدۇقېيۇم ئەبەيدۇللا

سەرسان روھ

(رومان)

ئاپتورى : ئەخەت تۇردى

قەشقەر ئۇيغۇر نەشرىياتى نەشر قىلدى
(قەشقەر شەمىرى تار بوغۇز يولى 14 - قورۇ پوچتا نومۇرى : 844000)
شىنجاڭ شىنخۇا كىتابخانىسى تارقىتىدۇ

قەشقەر ئۇيغۇر نەشرىياتى باسما زاۋۇتىدا بېسىلدى

فورماتى : 1168 × 850 مم ، 32 / 1

باسما تاۋىقى : 16.625 قىستۇرما ۋارقى : 5

1999 - يىل 4 - ئاي 1 - نەشرى

1999 - يىل 4 - ئاي 1 - بېسىلىشى

تىراژى : 8080 — 1

ISBN7 — 5373 — 0687 — 7/I. 189

باھاسى : 20.00 يۈەن